

مضامین اختر جونا گڑھی

۱

قاضی احمد میاں اختر جونا گڑھی

۱

انجمن ترقی اردو پاکستان

بابائے اردو، وڈ نرائی

**Collection of Prof. Muhammad Iqbal Mujaddidi
Preserved in Punjab University Library.**

**پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ**



مضامین اختر جونا گڑھی



قاضی احمد میاں اختر جونا گڑھی



انجمن ترقی اردو پاکستان

بابائے اردو روڈ کراچی ۷

سلسلہ مطبوعات انجمن ترقی اردو پاکستان، نمبر ۴۷۵

ISBN . 969-403-007-2 .

دیگر سرکاری امداد یافتہ اداروں کی طرح انجمن کو بھی اشاعت
کتب کے لیے اکادمی ایت پاکستان سے امداد ملتی ہے (

131262

اشاعتِ اول : ۱۹۸۹ء
تعداد : ایک ہزار
طابع : انجمن پریس، نشتر روڈ، کراچی
قیمت : ساٹھ روپے

بِسْمِ اللّٰهِ الرَّحْمٰنِ الرَّحِیْمِ

فہرست مضامین

- ۷ - ۱۔ حرفے چند
۱۷ - ۲۔ ولی گجراتی
۷۲ - ۳۔ ولی گجراتی (تصحیح و استدراک)
۸۹ - ۴۔ ولی گجراتی (استدراک)
۱۰۳ - ۵۔ ولی کاسنِ وفات
۱۱۶ - ۶۔ دیوانِ ولی کا قدیم ترین مخطوطہ
۱۳۱ - ۷۔ کلیاتِ ولی (طبع دوم پیرایک نظر)
۱۷۸ - ۸۔ تذکرہ ولی
۲۱۷ - ۹۔ گجرات کے چند قدیم شعرائے اردو
۲۳۱ - ۱۰۔ اشرف گجراتی
۲۶۷ - ۱۱۔ نثر اردو کا مجدد۔ غالب
۲۷۸ - ۱۲۔ غالب کا ایک شعر
۲۸۱ - ۱۳۔ مرزا غالب اور امیر مینائی
۲۸۸ - ۱۴۔ اردو ادب کے معمار۔ شبلی نعمانی
۲۹۷ - ۱۵۔ علامہ شبلی کا سفرنامہ
۳۰۸ - ۱۶۔ علامہ شبلی، بحیثیت شاعر
۳۲۲ - ۱۷۔ اسلامی ادبیات کا ناشر اعظم، منشی نول کشور
۳۶۳ - ۱۸۔ اردو زبان، صحیح تلفظ اور صحیح ترجمہ
۳۷۰ - ۱۹۔ گزشتہ سو سال کا اردو ادب
۳۷۹ - ۲۰۔ انگریزی ادبیات اور ہندوستان
۳۹۷ - ۲۱۔ اردو کا صحافتی ادب

بِسْمِ اللّٰهِ الرَّحْمٰنِ الرَّحِیْمِ ط

جمیل الدین عالی

مختار اعزازی،

انجمن ترقی اردو پاکستان

حرفِ چند

یہ اشاعت ایک خاص تاریخی حیثیت رکھتی ہے ...
یہ سطوریں نہ تو اس کتاب کے ساتھ انساؤں کر سکیں گی، نہ صاحب کتاب
کے ساتھ، لیکن پیش کرنی ضروری ہیں۔ بعض اہل علم و تحقیق قاضی احمد میاں اختر
جو ناگرہٹی کے حوالے اب بھی دیتے ہیں، لیکن اکثر لوگ ان کے غمی کارناموں سے واقف
ہی نہیں۔ بیشتر اشاعتیں نایاب اور حالات نئی نسلوں کے لیے تو بالکل نامعلوم۔
ہم نے سوچا قارئین کو کچھ نہ کچھ تو بتا دیا جائے۔

اس کتاب میں ۲۰ مقالے ہیں۔ کتابی شکل میں غیر مطبوعہ، مگر بیشتر
شائع شدہ اور بعض ریڈیائی تقریریں، جن کی علمی اہمیت مسلم ہے۔
قاضی احمد میاں اختر جو ناگرہٹی کے انتقال پر بابائے اردو ڈاکٹر مولوی
عبدالحق جیسے محتاط اور غلو سے بری شخصیت کی تقریر سے اقتباس ملاحظہ ہو جو
”قومی زبان“ کے بابائے اردو نمبر ۱۹۶۳ء میں شائع ہوا ہے۔ ان مرحوم کے بیان
فضائل میں اسے سب سے اچھا خلاصہ بھی کہا جاسکتا ہے۔

”ایسا صاحب فضل و کمال، ایسا محقق، اسلامی تاریخ کا
ایسا ماہر، ایسا صاحب نظر اب ہم میں کوئی نظر نہیں آتا، وہ ہر امر
علمی شخص تھے“

اس بیان میں بابائے اردو سے کسی قدر جذباتیت منسوب کی جاسکتی ہے

کیوں کہ قاضی صاحب انجمن کے بُرے وقت میں انجمن اور بابائے اُردو کے ساتھی بھی رہے۔ یہ بھی ہے کہ تحقیق ایک مستقل کاوش ہے جو مسلسل انکشاف کرتی رہتی ہے اور اس لیے بعض معاملات میں مثلاً ولی دکنی سے متعلق یا اُردو سائینٹ کی اولیت کے بارے میں قاضی صاحب کے بعض دعاوی پر جدید تحقیقات کچھ اضافے کرے، مگر اس میں شک نہیں کہ بابائے اُردو ان کی فضیلت اور محنت سے متعلق کوئی مبالغہ نہیں کیا ہے۔

قاضی صاحب مرحوم کا کام بھی بہت پھیلا ہوا ہے اور ان کی شخصیت بھی اتنی دل چسپ اور کئی لحاظ سے اہم ہے کہ وہ ایک پورے مقالے، پوری کتاب کے مستحق ہو چکے ہیں (انجمن دعوت دیتی ہے کہ کوئی صاحب ان پر پی۔ ایچ۔ ڈی کا مقالہ لکھیں تو وہ انہیں ضروری امداد اور معاونت پیش کرے گی) آزادی کے حوالے سے ان کا نام تقسیم کے دو ڈھائی برس بعد تک پاکستان میں نہیں ہندوستان کے سرکاری حلقوں میں بھی ایک افسانوی حیثیت اختیار کر گیا تھا۔ انہیں ریاست جو ناگر ٹھ سے فرار ہو کر پرتگال کے زیر انتظام بحر ہند کے ایک جزیرے "دیو" میں پناہ لینا پڑی تھی۔ مشہور یہ رہا کہ وہ وہاں سے ایک انقلابی ریڈیو اسٹیشن چلاتے ہیں، جالاں کہ ایسا نہیں تھا۔ ان مخصوص حالات میں جو ریاست جو ناگر ٹھ کے پاکستان میں رضا کارانہ انضمام کے نتیجے میں پیدا ہوئے، قاضی صاحب بہت سی غلط فہمیوں کی بنا پر اور اس بنا پر بھی کہ وہ آل انڈیا مسلم لیگ گجرات کے صدر رہ چکے تھے۔ حکومت ہند قاضی صاحب کو مواخذے یا وضاحت کے لیے طلب کر رہی تھی۔ وہ مفرد قرار دے دیئے گئے تھے۔ "جزیرہ دیو" میں طرح طرح کی مشکلات سے گزر رہے تھے کہ بعد میں یہ سب کہانی انہوں نے انگریزی میں تحریر بھی کر دی تھی اور اسے کتابی صورت میں آنا تھا لیکن نہ معلوم کیوں وہ یہاں نہ چھپ سکی (چھپی ہو تو راقم الحروف کو دستیاب نہیں)

نہ جانے کن طریقوں سے، جن کی تفصیل معلوم نہیں، وہ ۱۹۴۹ء میں پاکستان پہنچے اور یہاں ہم نے، ہماری حکومت نے... پورے معاشرے نے... ان کے ساتھ جو سلوک کیا اس کا کسی قدر تذکرہ بھی آگے آئے گا۔

راقم الحروف کو اس امر پر ہی فخر ہے کہ اس نے قاضی صاحب کو دیکھا۔ یہ ۱۹۵۰ء کی بات ہے جب وہ کبھی کبھی انجمن میں کام کرنے والے منشاہیر کی زیارت کرنے چلا جاتا تھا، لیکن تفاوت عمر و مزاج اور ابتداء ہجرت میں اپنے پریشان کن مسائل کے سبب نہ ان سے اتنا قریب ہو سکا نہ فیض اٹھا سکا کہ ذاتی معلومات یا تاثرات کی بنیاد پر ان کا اور ان کے فضائل کا ایک خاکہ مرتب کر سکے۔ سوانح کے باب میں جو کچھ عرض کیا جائے گا وہ بزرگوں سے استفادے اور ان کے بارے میں مندرجہ ذیل شائع شدہ مواد کے مطالعے سے اخذ کردہ مواد پر مبنی ہے اختصار و انتخاب راقم الحروف کی صوابدید سمجھیے۔

”راہی اور رہنما“ از: مولانا سید الطاف علی بریلوی مرحوم۔

”مقالات اختر“ شائع کردہ ترقی اردو بورڈ، کراچی پر مقدمہ

از: ممتاز حسن مرحوم

”قاضی احمد میاں اختر جو ناگر ٹھہری مرحوم کی یاد میں“

از: ممتاز حسن مرحوم (ماہنامہ ”العلم“ کراچی، جولائی، ستمبر ۱۹۵۹ء)

”پیر حسام الدین مرحوم کی یادداشتیں“ (ماہنامہ ”العلم“ کراچی، ” ” ”)

”کیا قافلہ جاتا ہے“ (خاکوں پر مبنی تصنیف) از: جناب نصر اللہ خاں

”قاضی احمد میاں اختر جو ناگر ٹھہری“ از: جناب تحسین سروری مرحوم۔

(مطبوعہ سہ ماہی ”اردو“ شماره ۴۰)

”اردو کا پہلا سائینٹ“ از: قاضی احمد میاں اختر جو ناگر ٹھہری مرحوم۔

(بعد وفات نومبر ۱۹۴۲ء کے ماہنامہ ”طلوع افکار“ میں شائع ہوا)

”اختر جو ناگر ٹھہری کے سائینٹ کی مزید تحقیق“ از: جناب سید ایچ ترمذی

”العلم“ کراچی۔ قائد اعظم نمبر، جولائی، ستمبر ۱۹۷۶ء)

قاضی صاحب ۱۸۹۷ء میں پیدا ہوئے اور ۶ اگست ۱۹۵۵ء کو بہ عارضہ قلب حیدرآباد میں انتقال کیا ان کے آباؤ اجداد کا وطن سندھ تھا، مگر عہدِ نرسخ سیر میں سندھ سے جا کر جونا گڑھ میں مقیم ہو گئے تھے اس لیے چند لپشت سے گجراتی کا ٹھیا واڑی کہلاتے تھے۔ اس خاندان کی مادری زبان گجراتی ہو چکی تھی، لیکن اس زمانے کی اعلیٰ روایات کے مطابق وہ فارسی عربی میں بھی فضیلت سے متصف تھے۔ قاضی صاحب نے رواجی تعلیم انٹرمیڈیٹ تک حاصل کی۔ (جو اس وقت اس علاقے کے لیے بڑی بات تھی) اور فارسی، عربی کا ذوق اور اس میں مہارت۔۔۔۔۔ فیضِ بزرگاں کے عطیے تھے۔ وہ جاگیردار خاندان سے تعلق رکھتے تھے لیکن ملازمت بھی کی اور کئی علمی، سماجی اداروں کے فعال عہدہ دار بھی رہے (ان معلومات کا اشاریہ کتاب کے آخر میں دیا جا رہا ہے)

قاضی صاحب کثیر التصانیف تھے۔ مطبوعہ وغیر مطبوعہ کاموں کی تفصیل جو معلوم ہو سکی درج ذیل ہوگی۔ یہ ملاحظہ کرتے وقت دھیان رہے کہ وہ پاکستان آنے تک تصنیف و تالیف کے پیشے سے تعلق نہیں رکھتے تھے بلکہ ملازمت پیشہ بھی تھے۔ اپنی زمینات کا انتظام بھی کرتے تھے۔ سماجی اور سیاسی سرگرمیوں میں بھی حصہ لیتے تھے اور اتنا لکھنے کے لیے کتنا پڑھنا پڑتا ہوگا۔۔۔۔۔ یہ بھی کہ تصنیف و تالیف (اور اشاعت) کا سلسلہ ۱۹۱۴ء سے یعنی بہ عمر سترہ برس شروع ہو گیا تھا جو تقسیم ہند تک بڑے زور و شور سے جاری رہا۔۔۔۔۔

مطبوعہ تصانیف

۱) حیات نظامی گنجوی، الناظر پریس لکھنؤ (۱۹۱۴ء)

۲) اسلام کا اثر یورپ پر، دائرہ ادبیہ لکھنؤ (۱۹۲۰ء)

۳) زرگن (ادبی مقالات)، آگرہ اخبار پریس، آگرہ (۱۹۲۸ء)

(۴) مترجمات (عربی اور انگریزی سے علمی مضامین کے تراجم) آگرہ اخبار پریس
آگرہ (۱۹۲۸ء)

(۵) طبقات الائم (اردو ترجمہ) معارف پریس، اعظم گڑھ (۱۹۲۸ء)

(۶) علم اور اسلام (فرینچ پروفیسر انسٹوٹ زے کا ترجمہ) معارف پریس
اعظم گڑھ (اس مقالہ میں اسلام پر جو اعتراضات کیے گئے تھے ان کا جواب
بھی دیا گیا ہے) (۱۹۳۰ء)

(۷) لمعات اختر (انگریزی شعرا کی نظموں کا اردو میں منظوم ترجمہ) (۱۹۲۸ء)
(۸) اسلامی کتب خانے (اطالوی مصنف مس اولگا پنٹو کے مضمون کا ترجمہ مع حواشی)
(۹) سی پارہ دل ریس اردو و غزلوں کا مجموعہ (۱۹۴۵ء)

(۱۰) "اسٹڈی ان اسلامک اینڈ اورینٹل (اسلامک کلچر" میں شائع شدہ
مضامین کا مجموعہ) اشرف پریس لاہور (۱۹۴۵ء)

(۱۱) اقبالیات کا جائزہ، اقبال اکیڈمی، کراچی (۱۹۵۵ء)

(۱۲) تذکرہ اہل دہلی (آثار الصنادید کا چوتھا باب مع حواشی) انجمن ترقی اردو کراچی
(۱۹۵۵ء)

غیر مطبوعہ تصانیف / مجموعے۔

- (۱) مقالات اختر (اردو مضامین، تین جلدیں)
- (۲) مقالات اختر، فارسی، (۵) مقالات اختر، گجراتی۔
- (۳) مقالات اختر (اسلامیات پر مضامین) غزلیات نظامی گنجوی (مختلف
نسخوں سے ایڈیٹ کیا ہوا مجموعہ، جسے انہوں نے ایران کے محقق و حیدر دستگیری
مرحوم کو دے دیا اور انہوں نے اسے گنجینہ گنجوی میں قاضی صاحب کے
حوالے سے شامل کیا)
- (۴) گجراتی تاریخ پر کام (یہ تین جلدوں میں مکمل ہونا تھا)

(۸) صنعتِ دبراقد، صحرائشیں اور ولی گجراتی پر مقالات۔

(۹) گجرات کے کتب خانہ پیر محمد شاہ کی مفصل فہرست۔

یہ ذخیرہ بھی کچھ کم نہیں، لیکن راقم الحروف نے ممتاز حسن مرحوم اور پیر حسام الدین راشدی مرحوم سے بار بار سنا کہ قاضی صاحب نے اس سے بھی کہیں زیادہ لکھا تھا۔ کچھ حصہ مہاجرت میں صنایع ہوا اور کچھ حصہ جو یہاں بھی لکھا گیا وہ بھی ان کی وفات کے بعد حالات کی تندر ہو گیا۔

جب قاضی صاحب بصد پریشانی و خرابی پاکستان پہنچے (۱۹۴۹ء) تو غالباً ان کی خود داری کے سبب ان کے لیے کوئی مناسب بندوبست نہ ہو سکا۔ راقم الحروف عینی گواہ ہے اور آج لاکھوں نہیں تو ہزاروں دوسرے بھی عینی گواہ زندہ ہوں گے جو یہ شہادت دے سکتے ہیں کہ ہندوستان سے آنے والے بہت سے بے حیثیت لوگوں نے کس بری طرح ہجرت فروشی کر کے اپنے استحقاق سے کہیں زیادہ جائداد اور مفادات پر قبضہ کیا اور بہت سے بڑے بڑے باحیثیت لوگ اس زرگری کی دوڑ سے گریزاں رہے۔

قاضی صاحب دوسرے طبقے میں آتے ہیں۔ انہیں بہ مشکل ایک تنگ محلے میں ایک عمارت کی پانچویں منزل پر (جبکہ عمارت میں لفٹ نہیں تھا) ایک مختصر سافلیٹ ملا بعد میں جب ان کی چند سو کتابیں کسی نہ کسی طرح جونا گڑھ سے آگئیں تو ان کے لیے ایک الگ اور خراب..... جگہ یعنی پٹری تھی) ایک کاروباری ادارے میں مہینہ طور پر ایک ہزار روپے کی ملازمت بہ صیغہ حساب داری بھی ملی، مگر وہ اس مزاج کے نہ تھے راقم الحروف کو اس روایت میں شک ہے کہ اس وقت کوئی اکاؤنٹنٹ کو ایک ہزار روپے ماہوار پیش کرے گا، بہر حال وہ بے کار رہے۔ کچھ مدت بعد بابائے اردو، جو ان کی فضیلت اور علمی کارناموں سے واقف تھے خود جا کر انہیں انجمن میں کام کرنے کے لیے آئے لیکن انجمن کی مالی حالت بہت سقیم تھی۔ گزارہ مشکل رہا۔ خاندان سات بچوں پر

مشتمل تھا۔ دوسرے متوسلین بھی تھے۔ بہر حال اس زمانے میں انہوں نے انجمن کے علمی منصوبوں کو خوب سنبھالا۔ ان سب کا اعتراف بابائے اردو اور دوسرے محترم متعلقین انجمن واردونے بڑی فراخ دلی سے کیا ہے۔

۱۹۵۲ء میں غالباً پیرحام الدین راشدی مرحوم اور ممتاز حسن مرحوم اور ڈاکٹر آئی۔ آئی۔ قاضی مرحوم کی کوششوں سے وہ جامعہ سندھ میں بطور استاد مقرر ہو گئے۔ یافت وہاں تھی کم بھی۔ حیدرآباد سے کراچی آنا بھی رہتا تھا۔ مالی طور پر دن اب بھی اچھے نہیں گزرے۔ صدر شعبہ ہوئے تو کسی طور اطمینان کا زمانہ آیا۔ مگر وہ دور زیادہ دن تک نہ چلا اور وہ اس کے بعد بہت جلد (۱۹۵۵ء میں) انتقال کر گئے۔

”ہم“ نے اردو، فارسی، عربی، اسلامیات کے ایک مستند عالم اور کثیر التصانیف بزرگ اور تحریکِ پاکستان کے ایک نہایت فعال کارکن رخصدر گجرات مسلم لیگ کے ساتھ یہ سلوک کیا۔۔۔ اب بھی موقع ملے تو ایسا ہی کرتے ہیں تا وقتیکہ کوئی خود بڑھ کہہ مینا نہ اٹھالے (اور خود دار لوگ اب بھی ایسا کم کرتے ہیں)۔۔۔ قاضی صاحب کی فضیلت ممتاز حسن مرحوم کے مضمون میں ان کے ایک قول سے عجیب طرح ظاہر ہوتی ہے؛

”میں نے مولانا مبین (علامہ عبدالعزیز مبین راج کوٹی مرحوم)

کو یہ کہتے سنا ہے کہ جو میری کمزوریاں ہیں وہ قاضی صاحب کے کمالات ہیں“

اسی مضمون سے ممتاز صاحب کا ایک اور قول ملاحظہ ہو :-

”ایک بات جو مولانا اور قاضی صاحب میں مشترک دیکھی۔

وہ یہ تھی کہ دونوں میں سے کسی کے ہاں سرسری اور سطحی کام کی گنجائش نہیں تھی“

سید الطاف علی بریلوی مرحوم نے اپنے مضمون میں کہا ہے :-

”مملکتِ پاکستان میں علامہ سید سلیمان ندوی کے

بعد صحیح معنی میں علمی شخصیت اگر کوئی تھی تو وہ قاضی صاحب کی تھی

ایسا مستحضر علم ہم نے کسی اور میں نہیں دیکھا۔ قریب قریب ہر علم

وفن پر قیمتی سے قیمتی معلومات ان کی نوک زبان تھیں۔“

جناب نصر اللہ خاں، ڈاکٹر و فاراشدی اور جناب تحسین سروری (مرحوم)

کے مضامین قاضی صاحب کے تبحر علم اور ان کی گفتگو سے ہی بے شمار

موضوعات پر بڑے بڑے ذخائر علمی و ادبی کا پتہ مل جانے کا تذکرہ سناتے

ہیں۔ ایک یہ بات بھی تا حال ناقابل تردید لگتی ہے کہ اردو کا پہلا باقاعدہ

سائیکس قاضی احمد میاں اختر نے لکھا تھا (بہاء الدین کالج بیگزین، جونا گڑھ

۱۹۱۵ء) اور رسالہ زبان مانگرول (کاٹھیا واڑ) اگست ۱۹۲۱ء کے حوالے

دیے گئے ہیں۔ ن۔ م، راشد صاحب کی خود نوشت سوانح سے بھی یہ نقل کیا

گیا ہے کہ اردو میں پہلا سائیکس قاضی صاحب نے لکھا تھا (ملاحظہ ہو سیدوی

ایم ترمذی صاحب کا محولہ بالا مضمون)۔ . . . یہ الگ بات کہ اپنے استاد کی

نمائش پر جو روایت سے اشرف پسند نہیں کرتے تھے۔ قاضی صاحب نے

مزید سائیکس نہیں لکھے۔ روایتی اصناف میں شعر کہتے رہے۔

اس فضیلت اور متنوع طبیعت کی شخصیت ہمارے مطالعے کے لیے

بہت اہم ہو جاتی ہے۔

زیر نظر کتاب میں بیس مقالات ہیں۔ وئی دکنی (گجراتی) سے متعلق ہی ست

مضامین اور اس موضوع پر قاضی صاحب کا اختصاص سب اہل علم کو معلوم

ہے۔ ان مقالات کی علمی ادبی حیثیت پر راقم الحروف کچھ بھی عرض کرنے کا اہل سے

ہنیں سوائے اس کے کہ اپنی بساط کے مطابق خوشہ چینی کرے۔ ہاں قاضی صاحب

کا مختصر احوال اور ان کے خصائص پر چند مستند و محترم بزرگوں سے جو ملا۔

اس کا خلاصہ اس لیے کر دیا ہے کہ قاضی صاحب کے شخصی اور علمی پس منظر

کا کسی قدر ریکارڈ تو محفوظ ہو جائے۔ اس بہانے سے افسوس کہ ہم

بعض مقالوں کے متعلق ایسی مستند معلومات جمع نہیں کر سکے جو نشان دہی کرتیں کہ وہ کب اور کہاں چھپے تھے۔ جہاں ممکن تھا مقالے کے آخر میں بتا دیا گیا ہے۔ ریڈیائی تقریریں مختصر ہی ہوتی ہیں۔ ایک آدھ مقالے میں کتابیات موجود نہیں (مثلاً گذشتہ سو سال کا اردو ادب) اور قاضی صاحب مرحوم کی اپنی پسند ناپسند بیان و انتخاب واقعات میں آمیز بھی ہو جاتی ہے جو ان کا حق ہے (اور موجودہ روش و قانع نگاری کو دیکھتے ہوئے تو وہ بڑے محتاط نظر آتے ہیں) لیکن یہ بھی ظاہر ہو جاتا ہے کہ ایسے مقالے قاضی صاحب کو فرمائش پر اور مختصر مدت میں لکھنے پڑے۔ حالی و شبلی پر بعد میں بہت کام ہوا اور بڑے فاضلانہ موازنے آج جاری ہیں۔ (اور میں گے) غالب سے متعلق تقریباً ہر موضوع اور ہر فرد پر نئے نئے نئے تحقیقی خزانوں کا اضافہ ہوتا جاتا ہے۔۔۔۔۔

مختصراً ان مقالوں کے بہت سے موضوعات آج بھی نئی تحقیق اور نئی (مختلف) آرا کا مضمون بنے ہوئے ہیں اور ان کی اہمیت اور ضرورت..... میں کلام نہیں، لیکن قاضی صاحب کا کام تنقیدی نظر سے دیکھتے ہوئے اگر ہم ان کا دور اور وسائل سامنے رکھیں تو ہمیں ان کی جستجو اور گفتگو کو صدق دل سے خراج تحسین پیش کرنا پڑے گا.....

اس خراج تحسین سے ہماری مالی حیثیت کے مطابق یہ کتاب ایک نذرانہ ہے جو انجمن بڑی خوشی کے ساتھ احمد میاں اختر جو ناگڑھی مرحوم کے عظیم الشان ذخیرے سے لے کر اردو قارئین کے سامنے پیش کر رہی ہے۔

امید ہے کہ اس کی اہمیت اور خصوصیات کے سبب اس کتاب کو علمی ادبی حلقوں میں قرار واقعی پذیرائی حاصل ہوگی۔

انجمن کو شش کرے گی کہ قاضی صاحب کے بعض دوسرے کارنامے بھی منظر عام پر آئیں..... انشاء اللہ.....

ولی گجراتی

ریختہ گوئی کے موجد اور اردو کے پہلے صاحب دیوان شاعر ولی احمد آبادی آج سے تقریباً ڈھائی سو برس پہلے گزرے ہیں، لیکن ان کی زندگی کے حالات ہم کو معلوم نہیں ہو سکے۔ اس کو تذکرہ نویسوں کی غفلت کہتے یا ہماری ناقدر شناسی کہ ہم نے اس نامور شخص کو قابل غنا نہ سمجھا جس نے ہماری زبان کے ارتقار اور اس کی اصلاح و ترقی میں بہت بڑا حصہ لیا اور اس کو اس قابل بنا دیا کہ وہ آج دنیا کی دیگر زندہ زبانوں کے ہمدوش ہو رہی ہے۔ اس کی نسبت آزاد مرحوم اپنے مخصوص انداز بیان میں اس طرح شکوہ سُنج ہیں۔

» افسوس یہ ہے کہ ہماری زبان کے مؤرخ اور ہمارے شعرا کے تذکرہ نویسوں نے اس کے ولی اور خدارسیدہ ثابت کرنے میں تو بڑی عرق ریزی کی لیکن ایسے حال نہ لکھے جس سے اس کے ذاتی خصائل و حالات مثلاً دنیا داری یا گوش گیری، اقامت یاسیاحی، راہ علم و عمل کی تشیب و فراز منزلیں یا اس کی صحبتوں کی مزہ مزہ کی کیفیتیں معلوم ہوں بلکہ برخلاف اس کے سنہ ولادت اور سال فوت تک بھی نہ بتایا، اے

اے آپ حیات ۹۲ مطبع کرمی لاہور

ولی کے صحیح حالاتِ زندگی کا جمع کرنا تو درکنار ان کے صحیح نام تک کا ہمیں علم نہیں ہو سکا بلکہ ان کے اصلی وطن تک سے ہم بے خبر ہیں اور اب تک ان کے حالات سے عدم واقفیت کی وجہ سے ان کے متعلق مختلف قیاس آرائیاں کی جا رہی ہیں اور ان کے کلام سے کھینچ تان کر وہ مطالب پیدا کئے جا رہے ہیں جن کا وہ حامل نہیں ہے۔

چوں ندیدند حقیقت رہ افسانہ ز وند!

خود ولی کے وطن کی بحث ایک مدت دراز سے چلی آ رہی ہے اور آج تک

ولی کے وطن کی بحث

کئی مصنفین اور اہل قلم اس پر خامہ فرسائی کر چکے ہیں، لیکن اب تک کسی صحیح نتیجے پر نہیں پہنچ سکے، جیسا کہ شعراءِ اردو کے فارسی تذکروں سے متبادر ہوتا ہے، ولی کی وفات کے کوئی چالیس، پچاس برس کے بعد ان کے وطن کی نسبت اختلاف پیدا ہوا، اور اس کا سبب غالباً یہ معلوم ہوتا ہے کہ ان کی وفات کے بعد اس قدر طویل مدت کے اشار میں کسی نے ان کے حالات سے اعتنا نہیں کیا، یہی وجہ ہے کہ نہ صرف ان کے وطن بلکہ خاندان، نام، سنہ ولادت و وفات تک معرضِ خفا میں رہے، اور انہی ناواقفیت کے باعث جس تذکرہ نویس نے جو کچھ معلوم کیا اور سنا سنایا وہ لکھ ڈالا۔ چنانچہ بعض نے ان کو گجراتی لکھا اور بعض نے دکنی۔

کسی ادیب یا شاعر کا وطن کوئی سا بھی ہو، صرف اس کے کمال فن سے عموماً سروکار ہونا چاہیے، لیکن جس ماحول میں اس نے پرورش پائی، جن لوگوں سے کتاب فیض اور استفادہ اور جو ملکی و وطنی حالات و واقعات اس کی زندگی پر اثر انداز ہوئے، ان کو معلوم کرنا اس کے ادبی اور شعری کارناموں کے مطالعہ و تنقید کے لئے ناگزیر ہے، اور اس لئے

ضرورت ہے کہ وکی کے نام، وطن اور صحیح حالاتِ زندگی پر سیر حاصل بحث کی جائے۔ اُردو زبان و ادب کے محققین بھی اب تک اس مسئلہ میں خاموشی اختیار کئے ہوئے ہیں، اور بعض مترژد ہیں اس لئے کہ ان کو کوئی قطعی ثبوت اب تک نہیں ملا۔ مولوی عبدالحق صاحب ۳۳ء میں رقمطراز ہیں:۔

» وکی کو سب سے پہلے اورنگ آبادی میر صاحب ہی نے لکھا ہے، اگرچہ یہ امر متنازع فیہ ہے اور کوئی قطعی ثبوت اب تک ہم نہیں پہنچا کہ وکی اورنگ آبادی تھا یا احمد آبادی۔ ۳۵ء میں مولوی صاحب نے اپنی مذہب رائے کا اظہار یوں کیا، « یہ اختلاف ایک مدت سے چلا آرہا ہے اور اس وقت اس کا قطعی فیصلہ کرنا بہت مشکل ہے » ۳۶ء

بائیں ہمہ اسی زمانہ میں انہوں نے اپنے ایک انگریزی مضمون میں وکی کو وکی اور اورنگ آبادی بھی لکھ دیا ہے ۳۷ء لیکن بعض محققین جنہوں نے

۱۔ نکات الشعراء، مقدمہ ص ۵۰ کا طبع ثانی، انجمن ترقی اُردو ۲۷ء مخزن شعراء، مقدمہ ص ۳۷ دیکھو مولوی عبدالحق صاحب کا مضمون "اُردو" پر انسائیکلو پیڈیا آف اسلام (ج ۴ ص ۱۰۲۶) میں، "موجودہ اُردو شاعری کی ابتدا محمد شاہ (۱۱۳۱ھ، ۱۱۶۱ھ) کے عہد میں ہوئی حتیٰ کہ وکی دکنی اورنگ آبادی (۱۰۶۹ھ، ۱۱۵۶ھ) نے بھی اُس وقت جو ساکنہ دہلی میں تھے اُن سے سیکھا،" ۳۸ء ہماری مراد اپنے فاضل دستوں پروفیسر شیرانی، مولانا ابو ظفر ندوی اور پروفیسر نجیب اشرف سے ہے۔ جنہوں نے گجرات کے اُردو ادبیات کی تحقیق کی ہے۔ ہمیں اس بات کے اظہار سے مسرت ہوتی ہے کہ اب ہمارے گجراتی بھائیوں نے اس طرف توجہ کی ہے، خاص کر وکی کے متعلق اب تحقیقات کا سلسلہ شروع ہو گیا ہے۔ چنانچہ السَّالِقُونَ الْأَوْلُونَ میں ہمارے محترم دوست سید منظور حسن صاحب (باقی اگلے پر)

اس مسئلہ کی پوری تحقیق کی ہے اور وہی کے کلام کا بنظرِ غائر مطالعہ کیا ہے وہ اس نتیجہ پر پہنچے ہیں کہ وہی گجراتی تھے۔

دکنی پروپیگنڈا | دوسری طرف بعض دکنی مصنفین اور اہل قلم نے حُبِ وطن کی بنا پر یا عصبیت کے جوش

میں آکر وہی کو دکنی ثابت کرنے میں کوئی دقیقہ نہیں اٹھارکھا۔ انہوں نے بعض تذکرہ نویسوں کے بیانات اور خود وہی کے بعض اشعار کو اپنی قیاس آرائیوں کا ماخذ بنا کر وہی کو دکنی بلکہ اورنگ آبادی بنا دیا،

حالانکہ ان کے پاس کوئی ثبوت اس بات کا موجود نہیں ہے جو قطعی اور یقینی ہو، صرف استقرائی اور قیاسی استدلال سے انہوں نے وہی کے

متعلق دُوراز کار نظر سے قائم کئے ہیں، چنانچہ اس سلسلہ میں ان کی تحقیقات نے ”کوہ کندن“ کا عجیب مضحکہ انگیز پیرایہ اختیار کیا ہے، جس سے وہی کے وطن اور ان کے خاندانی حالات پر اور بھی پردہ پڑا رہا اور لوگوں کی توجہ ان کے دکنی ہونے کی طرف مرکوز ہو کر رہ گئی چنانچہ وہ ”کعبہ“

پہنچنے کی بجائے ”ترکستان“ پہنچ گئے! جو بات زیادہ شہرت پکڑ جاتی ہے عموماً اس کی تاریخی صحت مشتبہ ہوتی ہے یہی حال وہی کے دکنی ہونے

کا ہے جس کی شہرت و تشہیر نے ان کے اصلی وطن اور خاندانی حالات کو پوشیدہ اور نظر انداز کر دیا ہے۔ صرف موجودہ معلومات کے روشنی میں اگر حالات و واقعات پر ایک نظر غائر ڈالی جائے تو وہی کو ہرگز دکنی نہیں تسلیم کیا جاسکتا اور یہی وجہ ہے کہ بعض محققین ادب

وہا نشیہ گذشتہ سے پیوستہ، علوی ہیں جو خود وہی کے خاندان سے تعلق رکھتے ہیں

حال ہی میں ہمارے ایک عزیز سید ظہیر الدین مدنی (لیکچرار گجرات کالج) نے بمبئی

یونیورسٹی کو ڈاکٹریٹ کے لئے ”اُردو شعرائے گجرات“ پر ایک محققانہ مقالہ پیش کیا ہے۔

اُردو نے اس کی نسبت صرف اپنی مذہب رائے کا اظہار کیا ہے۔ یا اس
ہمہ ولی کے دکنی ہونے کو اب اس قدر مسلم مان لیا گیا ہے کہ گویا اب
اس میں چون و چرا کی گنجائش باقی نہیں رہی، اور دکن کے بعض ادیبوں
نے جو ”ماہر دکنیات“ سمجھے جاتے ہیں، ولی کے دکنی ہونے پر گویا
اتمام حجت کر دی ہے اور اس بارے میں اپنی تحقیقات کو انہوں نے
قول فیصل کا رتبہ دیدیا ہے۔ چنانچہ ان کے پیش کردہ دلائل کا خلاصہ
حسب ذیل ہے۔

- ۱۔ تذکرہ نویسوں نے ولی کو دکنی اور اورنگ آبادی لکھا ہے۔
- ۲۔ خود ولی کے اشعار سے ثابت ہوتا ہے کہ وہ دکنی تھے۔
- ۳۔ ولی نے فراق گجرات والے قطعے میں لفظ ”سیر“ لکھا ہے جس
سے صرف بطور سیر و سیاحت ان کا گجرات جانا ثابت ہوتا ہے۔
- ۴۔ ولی کے کلام میں دکنی الفاظ و محاورات بکثرت پائے جاتے ہیں۔
- ۵۔ ولی نے اپنے کلام میں اپنے ہم عصر دکنی شعرا کا ذکر کیا ہے۔
- ۶۔ دیوان ولی کے ایک قلمی نسخہ (موجودہ کتب خانہ انڈیا آفس)
کے آخر میں کاتب نے جو ولی کے دوست ابوالمعالی کا بیٹا ہے
ولی کو ”متوطن دکن“ لکھا ہے۔

ظاہر ہے کہ یہ دلائل صرف ضمنی اور جزوی شہادت کی حیثیت رکھتے
ہیں۔ ان کی تردید مناسب مقام پر کر دی جائے گی۔ یہاں قدرتی طور
پر یہ سوال پیدا ہوتا ہے کہ اگر واقعی ولی اورنگ آباد دکن کے تھے

۱۷۲۷ء میں شیشی کالج حیدرآباد کے طلبہ نے یادگار ولی کا جشن منایا تھا اور اس
تقریب پر کئی مقالات ولی کے وطن اور ان کی شاعری وغیرہ پر پڑھے گئے تھے۔ اس
مقالات کا مجموعہ کالج مذکور کے رسالہ ”الموسیٰ“ کے یادگار ولی نمبر میں شائع ہو چکا ہے۔
یہ دلائل اسی سے ماخوذ ہیں۔

تو آخر کیوں ان کے خاندانی اور ذاتی حالات کا پتہ نہیں لگایا جاسکا؟ جبکہ "ماہرینِ دکنیات" بیسیوں قدیم دکنی شعرا کو ہم سے روشناس کر چکے ہیں۔ اور ان کے کلام کو انہوں نے قعرِ گننامی سے باہر نکالا ہے۔ سوائے گجرات میں ولی کی تعلیم و تربیت، طویل قیام اور وفات کے جو یقین کا درجہ رکھتے ہیں ان کے حالاتِ زندگی نہیں معلوم ہو سکے حتیٰ کہ ان کے نام اور : ولادت و وفات تک پر پردہ پڑا ہوا ہے لہٰذا جو لوگ ولی کو دکنی مانتے اور ثابت کرنا چاہتے ہیں، ان کا فرض تھا کہ وہ ان کے حالات کا سراغ لگاتے، یا کم از کم اتنا ہی ثابت کر دیتے کہ وہ ان کے مفروضہ وطن اور ننگ آباد کے کس خاندان سے تھے اور کس سنہ میں پیدا ہوئے تھے؟ مگر جبکہ ولی دکن کے ہی نہ تھے تو ان کے حالات کا کیسے پتہ لگتا۔ اور چونکہ وہ احمد آباد گجرات کے رہنے والے تھے اس لئے ان کے خاندانی حالات کی تحقیق خود ان کے وطن میں کی جاتی تو بہت کچھ معلومات حاصل ہو سکتی تھیں۔ چنانچہ اس سلسلہ میں احمد آباد سے ہمیں ایسی معتبر شہادتیں حاصل ہوئی ہیں جو ان کے حالاتِ زندگی پر روشنی ڈالتی ہیں اور جن سے ان کا گجراتی ہونا قطعی اور یقینی طور پر ثابت ہوتا ہے۔ اب سے چند سال پیشتر اگر کوشش کی جاتی تو ولی سے متعلق بہت سا قلمی ذخیرہ معلومات ہاتھ آتا جو بد قسمتی سے خاندانِ ولی کے بعض ہم نسب بزرگوں کے پاس سے پھلے چند برسوں میں تلف ہو گیا۔ تاہم اب بھی جو کچھ بچا کچھا سرمایہ موجود ہے اس سے ولی کے حالاتِ زندگی مرتب کرنے کے لئے کافی مواد مل سکتا ہے، چنانچہ اسی کی بنا پر ہم نے ولی کے خاندانی اور ذاتی حالات مرتب کئے ہیں جو ایک علیحدہ

لے ولی کا سنہ وفات گجرات ہی کی بدولت اب یقینی طور پر معلوم ہو چکا ہے۔

131262

مقالہ میں آئندہ شائع کئے جائیں گے

اگرچہ اس وقت جبکہ وئی کے حالات معتبر اسناد اور مخطوطات کے ذریعہ سے معلوم ہو چکے ہیں، جو اس موضوع پر آخری لفظ اور فیصلہ کن شہادت کا حکم رکھتے ہیں، اس لئے اب ان کے دکنی یا گجراتی ہونے کے شواہد سے بحث کرنا تحصیل حاصل معلوم ہوتا ہے، تاہم چونکہ عرصہ دراز سے وئی کے دکنی اور رنگ آبادی ہونے کی تشہیر کی جا رہی ہے اور اس پر متعدد دلائل قائم کئے جا چکے ہیں، اس لئے ان پر صرف موجودہ معلومات کی روشنی میں تنقید کرنے اور ان غلط بیانیوں کی تردید کرنے کے خیال سے جو ہماری ادبی تاریخوں میں جگہ پا چکی ہیں، یہ مضمون تحریر کیا گیا ہے وئی کے ذاتی حالات پر ایک علیحدہ مقالہ لکھا گیا ہے، لہذا اس مضمون کو اس کا پیش خیمہ سمجھنا چاہئے۔

شعراے اردو کے تذکرے اور ذکر وئی | حالات وئی کے سلسلہ میں
سب سے پہلے جو چیز سامنے

آتی ہے وہ شعراے اردو کے تذکرے ہیں، اردو شعرا کا کوئی تذکرہ ۱۶۵ھ سے پہلے نہیں لکھا گیا، اس طرح وفات وئی سے تقریباً پینتالیس برس تک وئی کا تذکرہ کسی نے نہیں لکھا۔ اس طویل مدت میں ان تذکرہ نویسوں نے سنی سنائی معلومات اور وئی کے بعض اشعار پر اعتماد کر کے چند سطروں میں ان کا تذکرہ لکھا ہے، ان میں سے بعض نے محض قیاس آرائی کے دئی کو دکنی بلکہ اورنگ آبادی لکھ دیا، جیسے میر گریزی اور شفیق جن میں سے دونوں مؤخر الذکر دکنی تھے اور اول الذکر کے متبع، لیکن ان کے مقابلہ میں بعض انہی کے ہم عصر اور مابعد کے تقریباً تمام تذکرہ نگاروں نے وئی کے گجراتی خاندان سے اور ساکن گجرات ہونے کا ذکر کیا ہے جیسے حمید اورنگ آبادی، قائم چاند پوری

میر حسن دہلوی، فلسفی قدرت اللہ شیخ غلام محی الدین، علی ابراہیم خاں، نسخ
 آزاد وغیرہم۔ یہاں ان تذکروں کے بیانات نقل کئے جاتے ہیں :-
 ۱۔ گلشن گفتار | مصنفہ خواجہ خان حمید اورنگ آبادی، سنہ
 تالیف ۱۱۶۵ھ "ولی محمد احمد آبادی" لے

یہ دکن کا سب سے پہلا تذکرہ ہے ۲۔ بقول مرتب "گلشن
 گفتار کی اطلاعات اس لحاظ سے کہ مولف خود دکن کا باشندہ تھا
 اور اکثر دکنی شاعروں سے شخصی طور پر واقف تھا، زیادہ مستند
 معتبر ہیں۔" (مقدمہ)

۲۔ مخزن لکات، | مصنفہ شیخ محمد قیام الدین قائم چاند پوری
 سنہ تالیف ۱۱۶۸ھ "مولدشش

گجرات است، گویند بہ نسبت فرزندری، شاہ وجہیہ الدین
 گجراتی کہ از اولیائے مشاہیر است، افتخارہ داشت، ۳۔

۳۔ تذکرہ شعرائے اردو، | مولفہ میر حسن دہلوی سنہ
 تالیف ۱۱۸۸ھ

"مرد سے بود از خاکِ گجرات" لے

۴۔ طبقات الشعراء | مولفہ فلسفی قدرت اللہ صدیقی مراد آبادی
 سنہ تالیف ۱۱۸۸ھ

۱۔ ص ۱، ۲، مقالات، ہاشمی ص ۱۵۵،

۳۔ ص ۱ مطبوعہ انجمن ترقی اردو، قائم کو اپنے پیشرو میر تقی اور گریزی کے تذکروں
 کا علم نہ تھا، اور اس لئے اس کا یہ دعویٰ ہے کہ اس سے قبل کوئی تذکرہ شعرائے ریختہ کے
 بیان میں نہیں لکھا گیا۔ (دیکھو مقدمہ) اس سے ظاہر ہوتا ہے کہ قائم نے اپنی ذاتی تحقیق کے
 بنا پر ولی کو گجراتی لکھا ہے، لے ص ۲۰۴ مطبوعہ انجمن ترقی اردو،

» طبقات الشعراء میں اس غزل کو حضرت شاہ گلشن کی طرف منسوب کیا ہے جس کو حضرت نے بطور تبرک و نئی گجراتی کو مرحمت فرمائی تھی اور اس پر دلی کے ریختہ کی بنیاد ہے « ۱۷

۵۔ تذکرہ طبقات سخن | مؤلفہ شیخ غلام محی الدین قریشی تخلص عشق و مبتلا میر عظمیٰ سنہ تالیف

۱۳۲۲ھ - آبرو کے ذکر میں لکھا ہے :

» چوں دیوان ہندی شاہ ولی اللہ گجراتی بعصر محمد شاہ بہ دہلی رسید
تبع آل شد « ۱۸

۶۔ مخزن شعراء | مؤلفہ قاضی نور الدین حسین رضوی سنہ تالیف ۱۲۶۸ھ مؤلف خود گجرات کے باشندہ

اور بھڑوچ کے مشہور سادات اور قضاة میں سے نہایت ثقہ اور معتبر، ان کی تحقیق کے مطابق ولی گجراتی تھے :

» محققان این فن را در حال ادا اختلاف است کہ آیا ولی از گجرات است و یا از دکن، یہ راقم آٹم از زبان ثقات بلدہ احمد آباد یہ ثبوت چنان پیوستہ کہ شاعر مزبور از بلدہ مسطور بودہ و سالہا بدکن ہم گوہر ایندہ « ۱۹

۷۔ سخن شعراء | از عبد الغفور خاں نساخ، سنہ تالیف ۱۲۸۱ھ « ولی تخلص، شاہ ولی اللہ، اولاد میں شاہ

وجیہ الدین گجراتی علیہ الرحمۃ کے تھے « ۲۰

۱۔ دیکھو کلیات دلی ضمیمہ نمبر ۲ ص ۱۷۷، ۲۔ ہندوستانی بابت جولائی ۱۹۳۲ء « دہلی میں اردو شاعری کا آغاز ص ۳۲۵، اس تذکرہ کی نسبت ڈاکٹر اسپرنگر نے لکھا ہے « مؤلف نے ذاتی تحقیق سے حالات لکھے ہیں « (یادگار شعراء ص ۱) ۳۔ ص ۱۱، انجمن ترقی اردو، ص ۵۵۶، طبع نوکشور،

۸۔ گلشن ہند، مولفہ میرزا علی لطف، سنہ تالیف ۱۸۰۱ء، دکنی تخلص، شاہ ولی اللہ نام دکنی، وطن بزرگوں

کا اس کے گجرات ہے، ۱۔

۹۔ یادگار شعرا، مرتبہ ڈاکٹر اسپرنگر، دکنی شاہ ولی اللہ شورش و ذکا، ساکن گجرات

شاہ وجیہ الدین کی اولاد سے تھے، ۲۔

۱۰۔ تذکرہ آثار الشعراء ہنود، مولفہ منشی دیبی پرشاد ۱۸۸۵ء، اور جو ولی گجراتی موجد شعر

اُردو کا مشہور ہے، ۳۔

۱۱۔ آثار الشعراء، از حافظ سید ممتاز علی بھوپالی، میں ولی کو احمد آبادی اور شاہ وجیہ الدین

کے خاندان سے لکھا ہے،

۱۲۔ آب حیات، از آزاد دہلوی۔

دکنی احمد آباد گجرات کے رہنے والے

تھے اور شاہ وجیہ الدین کے مشہور خاندان میں سے تھے، ۴۔
متذکرہ بالا تذکروں میں، جن میں گلشن گفتار، مخزن نکات،
تذکرہ میر حسن دہلوی بارہویں صدی کے نصف آخر کے لکھے ہوئے ہیں۔

۱۔ صفحہ ۱۷۵، انجمن ترقی اُردو۔

۲۔ صفحہ ۲۱۷، ہندوستانی اکادمی الہ آباد، مترجم صاحب نے اس کے نیچے یہ
نوٹ اضافہ کیا ہے ”دکنی کے متعلق بہت کچھ اختلاف ہے، مگر اس میں شبہ نہیں کہ
وہ اورنگ آبادی تھے، ۵۔“

۳۔ جلد دوم صفحہ ۱۴۱ مطبوعہ نوکشمور پریس، ۴۔ صفحہ ۹۳ مطبع کریمی لاہور۔

جن کو زیادہ قربت زمانی حاصل ہے، ولی کو گجراتی لکھا گیا ہے، پھر سمجھ
 میں نہیں آتا کہ کلیاتِ ولی کے مرتب نے یہ دعویٰ کیسے کر دیا کہ دو بارہویں
 صدی کے تمام تذکروں میں جن کو ان حالات سے زیادہ قربت زمانی
 حاصل ہے، ولی کو دکنی اور اورنگ آبادی لکھا ہے، بلکہ بارہویں صدی
 کے تمام تذکروں میں صرف تین تذکرے ہیں جن کی حقیقت حسب ذیل ہے۔

۱۔ نکات الشعراء مؤلفہ میر تقی میر، سنہ تالیف ۱۱۶۵ھ
 و شاعر ریختہ از خاک اورنگ آبادی

..... از کمال شہرت احتیاج تعریف ندارد، و احوال شس

کما ینبغی معلوم من نیست، ۲

گجراتی کی نسبت مشہور باتیں سنکر حضرت نے ان کو اورنگ آبادی

لکھ دیا۔

۲۔ تذکرہ ریختہ گویاں، از فتح علی الحسنی گردیزی، سنہ

تالیف ۱۱۶۵ھ، اس میں

” دردکن چہرہ ہستی افروختہ“ ۳ کے سوا ولی کے حالات

میں ایک لفظ نہیں لکھا، اور صرف سنی سنائی معلومات کی بنا پر

ولی کو دکنی لکھ دیا۔

۳۔ چمنستان شعراء از لچھی نراین شفیق اورنگ آبادی
 سنہ تالیف ۱۱۷۵ھ، شفیق نے

میر کے تتبع میں ولی کو ”خاک پاک اورنگ آباد“ سے منسوب

کیا ہے کہ اس کے سوا کسی تذکرہ نویس نے ان کو اورنگ آبادی

۱۔ کلیاتِ ولی، مقدمہ ۱۵، ۲۔ ۸۹، ص ۹ مطبوعہ انجمن ترقی اردو،

۳۔ ۱۲۴ مطبوعہ انجمن ترقی اردو، ۴۔ ص ۱۰ مطبوعہ انجمن ترقی اردو، بقول مرتب

اس تذکرہ کی بنیاد میر صاحب اور فتح علی گردیزی کے تذکروں پر رکھی ہے (دیکھو مقدمہ عبدالحق علی)

نہیں لکھا۔

ان تین تذکروں کے علاوہ مجموعہ **زلفخر** از قدرت اللہ قاسم، میں صرف ”ومی عزیز ی بود از سکنہ دیارِ دکن“ لکھا ہے، فقوت نے اپنے تذکرہ **ریاضِ حسنی** میں ان کو دکنی بتایا ہے، ایک اور تذکرہ **جلوہِ خضر** (۱۳۲۲ھ) میں صرف ولی کے نام کے ساتھ دکنی لکھا ہے تاہم ان کے وطن کے سلسلہ میں دوسرے تذکروں سے ان کے گجراتی ہونے کی عبارتیں بھی نقل کی ہیں ۲، غرض کہ بارہویں صدی اور مابعد کے کوئی درجن بھر تذکروں کے بیانات کو نظر انداز کر کے صرف دو ایک تذکروں کے بیان پر اعتماد کر لینا سراسر دیانت کے خلاف اور انصاف سے بعید ہے۔

زمانہ حال کی تصانیف میں ذکر ولی | ولی کے جو حالات ان تذکروں میں درج ہیں ان میں نام، وطن

صاحب دیوان ہونا، عہدِ عالمگیر اور پھر محمد شاہ کے زمانہ میں، سید ابوالمعانی کے ہمراہ دہلی جانا، وہاں شاہ گلشن سے ملاقات، مدرسہ شاہ وجیہ الدین میں تعلیم پانا، ریختہ کی ایجاد، برہان پور کا قیام اور احمد آباد میں وفات کے سوا ولی کے حالات زندگی کی تفصیل کسی تذکرہ میں نہیں لکھی گئی۔ لیکن زمانہ حال کے بعض مصنفین اور اہل قلم نے کلام ولی کے مطالعہ نیز بعض شعرائے اردو کے بیانات کی بنا پر چند باتوں کا اضافہ کیا ہے، مثلاً ۱۷۶۹ھ میں اورنگ آباد میں ولی کی ولادت، اور احمد آباد میں ۱۱۵۵ھ یا ۱۱۴۱ھ کے بعد، میں ان کی وفات ۱۱۴۱ھ میں مثنوی وہ مجلس کی تصنیف، ۱۱۴۱ھ میں دہلی سے واپسی، مولانا

نور الدین احمد آبادی سے بیعت، اورنگ آباد میں بیس سال کی عمر تک تحصیل علم، اورنگ آباد کے شیوخ قادر یہ میں سے ہونا، شاہ وحید الدین صاحب کے خاندان میں بیعت ہونا، سفر حجاز اور حج بیت اللہ، ان میں سے سفر حجاز اور حج بیت اللہ کا پتہ ان کی مدح بیت الحرام سے چلتا ہے، اس کے سوا کوئی یقینی شہادت موجود نہیں ہے۔ سنہ وفات غلط ثابت ہو چکا ہے، اسی طرح سنہ ولادت بھی صحیح نہیں ہے، اور نہ اورنگ آباد کے شیوخ قادر یہ کے خاندان سے ہونا اور وہاں بیس برس تک تحصیل علم کرنا ثابت ہے۔ "وہ مجلس" کے انتساب کی بھی تردید ہو چکی ہے، مولانا نور الدین سے بیعت بھی غلط ہے غرضیکہ مابعد کے تذکرہ نویسوں نے جتنی باتیں لکھی ہیں تقریباً سب ہی غلط ہیں۔

زمانہ حال کے مؤرخین ادب اردو اور اہل قلم نے بھی تحقیق کی محنت گوارا نہ کر کے محض یکطرفہ شہرت و اشاعت کی بنا پر وہی کو نہ صرف اورنگ آبادی اور دکنی بتایا ہے، بلکہ اپنی کتابوں اور تحسیروں میں وہی سے متعلق بعض ایسے بیانات درج کئے ہیں جو تحقیق سے غلط ثابت ہوئے ہیں۔ وہی کے نام میں اختلاف کو دیکھ کر ادب اردو کا ایک مورخ لکھتا ہے۔

وہ ہمارے نزدیک اس اختلاف کی وجہ یہ ہے کہ اسی عہد میں شمس ولی اللہ نام ایک صوفی احمد آباد میں رہتے تھے جن کے توافق نام کی وجہ سے یہ غلط ملط واقع ہو گیا، لہ

لے تاریخ ادب اردو، از رام بابو سکینہ اردو ترجمہ ۱۲ و ۱۳ مطبوعہ نوکسور پریس، اس کتاب میں وہی سے متعلق بعض عجیب و غریب ایرادات ہوئے ہیں جنکی بنیاد تا مراً صنفی کے تذکرہ شعرائے دکن پر ہے۔

اس بیان کے لئے نہ تو کوئی حوالہ دیا گیا ہے، نہ کوئی سند پیش کی گئی ہے، لیکن ہمیں یقینی طور پر معلوم ہے کہ اس نام کے کوئی بزرگ احمد آباد میں وئی سے پہلے یا ان کے زمانہ میں، بلکہ ان کے بعد بھی نہیں گزرے۔

زمانہ حال کی تصانیف میں جو ادب اردو کی تاریخ سے تعلق رکھتی ہیں، وئی کی نسبت متعدد غلط بیابانیاں پائی جاتی ہیں۔ خصوصاً یہ دیکھ کر تعجب ہوتا ہے کہ ہر مصنف نے وئی کو اورنگ آبادی اور دکنی لکھا ہے اتنا ہی نہیں بلکہ ان کے حالات کے ضمن میں غیر محققانہ اور قیاسی باتیں بھی درج کر دی ہیں۔ یہاں ہم ایسی کتابوں کے نام پیش کرتے ہیں جو ہماری نظر سے گزر چکی ہیں۔

۱۔ محبوب الزمن تذکرہ شعراء دکن
از عبدالجبار خاں اصفی
ملکا پوری ۱۳۲۹ھ میں

یہ کتاب دو جلدوں میں شائع ہوئی ہے۔ اس میں وئی کے اشعار اور تذکرہ دل سے وئی کے حالات لکھنے اور ان کو دکنی ثابت کرنے کی کوشش کی گئی ہے۔ وئی کو دکنی بنانے کی غالباً یہ پہلی باضابطہ کوشش ہے اور بعد کی تمام غلط بیانیوں کی ذمہ داری اسی پر عائد ہوتی ہے۔

۲۔ گل رعنا
از مولوی عبدالحی ناظم ندو، یہ ۱۳۱۷ھ میں لکھی گئی ہے اور اس میں بھی وئی سے

متعلق اصفی کا تتبع کیا گیا ہے۔

۳۔ دکن میں اردو
از نصیب الدین ہاشمی مطبوعہ ۱۹۲۵ء
اس میں وئی کا دکنی ہونا بیان کیا

گیا ہے۔ اور بعض غلط باتیں ان سے منسوب کی گئی ہیں۔

۴۔ تاریخ ادب اردو
از رام بلاو کسینہ (انگریزی) مطبوعہ

۱۹۲۶ء اس میں وئی سے متعلق آصفی کی غلطیوں کا اعادہ کیا گیا ہے۔
۵۔ کلابت وئی مرتبہ احسن مارہروی مطبوعہ ۱۹۲۶ء
 مرتب نے مقدمہ میں وئی کے حالات
 اکثر غلط لکھے ہیں اور ان کو دکنی ثابت کرنے کی کوشش کی ہے۔

۶۔ اردو شہ پارے، از محی الدین قادری زور مطبوعہ ۱۹۲۹ء
 قدیم دکنی شعرا کے کلام کا انتخاب،
 اس میں دکنی شعرا کے حالات بھی دیئے گئے ہیں۔ وئی کو اورنگ آبادی
 لکھا ہے اور بعض حالات بھی غلط لکھے ہیں۔

۷۔ تاریخ ادب اردو از گریہم بیلی مطبوعہ ۱۹۳۲ء بشرح صدر

۸۔ انسائیکلو پیڈیا آف اسلام، مطبوعہ ۱۹۳۴ء جلد چہارم
 میں "اردو" پر ایک مبسوط مقالہ مولوی عبدالحق صاحب کے قلم سے
 درج ہوا ہے جس میں وئی کو اورنگ آبادی بتا کر ان کا سنہ ولادت
 و وفات دونوں غلط لکھے ہیں۔

۹۔ یادگار وئی سٹی کالج حیدرآباد کے طلبہ نے ۱۹۳۷ء میں
 وئی کی یادگار منائی تھی۔ اس موقع پر جو مقالات
 وئی پر پڑھے گئے تھے ان کا مجموعہ وئی کے حالات اور وطن کی بحث
 اور پیشرو تحریرات کا اعادہ خصوصاً آصفی بتیح۔

۱۰۔ دی پامس اسماعیل کالج جوگیشوری (بھئی) کے طلبہ کا سنہ
 ماہی اور سنہ زبانی رسالہ۔ کالج مذکور کی بزم ادب
 نے ۱۹۳۷ء میں یوم وئی بصدارت پروفیسر سید نواب علی منایا تھا۔ اس
 میں وئی پر چند مقالات پڑھے گئے تھے ان کا مجموعہ اس رسالہ کے حصہ
 اردو میں شائع ہوا ہے جن میں وئی کے مشہور حالات کا اعادہ کیا گیا

ہے۔ صدر جلسہ اور بعض طلبہ کی ولی کو گجراتی ثابت کرنے کی ناکام کوشش کے ساتھ ان کے دکنی ہونے کا اعتراف۔

۱۱۔ نذرونی جامعہ عثمانیہ حیدرآباد کے درجہ ایم اے کی طالبات کے ولی پر چند مضامین کا مجموعہ۔ مطبوعہ ۱۹۳۸ء۔

مکن ہے ان کے علاوہ اور کتابیں بھی ہوں جن میں ولی کی نسبت غلط بیانیوں سے کام لیا گیا ہو یا ان کی نقل در نقل کی گئی ہو۔ بہر حال اس سے اتنا تو ظاہر ہوتا ہے کہ ولی سے متعلق غیر محققانہ باتوں نے ہماری ادبی تاریخوں میں ایک مستقل حیثیت حاصل کر لی ہے جن کی تردید ایک ضروری امر ہے، اور اس لئے ہم پر یہ ادبی فرض عائد ہوتا ہے کہ صحیح تحقیق کے بعد جو امور دریافت ہوئے ہیں ان سے ان غلط بیانیوں کی تصحیح کریں اور اس موضوع پر مزید معلومات کا اضافہ کر کے اس عام ہوا کارخ پلٹ دیں تاکہ اس موضوع پر ہمارے مصنفین اور اہل قلم جو ایک غلط راستے پر جا پڑے، اس آئینہ صراطِ مستقیم پر گامزن ہو کر اردو شاعری کے اس "محسنِ اعظم" کے کارناموں پر اپنے شبہیز قلم کی جولانیاں دکھا سکیں۔

خود ولی کے بعض اشعار نیز
ولی کو دکنی کہنے سے کیا مراد ہے؟ بعض تذکروں میں ولی کو

”شاعر ملک دکن“ یا ”متوطن دکن“ لکھا گیا ہے۔ اس سے ولی کے دکنی ہونے پر استہزا دیکھا گیا ہے۔ لیکن یہاں ملک دکن سے وہ خاص حطہ مراد نہیں ہے جو گجرات سے الگ نربدا کے جنوب میں واقع ہے بلکہ عام طور پر دکن کا اطلاق گجرات پر بھی ہوتا رہا ہے اور جیسا کہ ذیل کی مثالوں سے واضح ہو گا کہ خود مصنفین گجرات

اپنے ملک کو دکن میں شمار کرنے کے عادی تھے اے ولی نے خود کو اور دوسروں نے اُن کو ملکِ دکن سے کیوں منسوب کیا اس کا سبب یہ ہے کہ چونکہ شمالی ہندوستان سے گجرات جنوبیادکن کی سمت میں پڑتا ہے اس لئے اس کو دکن کہا گیا ہے جیسا کہ گجرات کے ایک تذکرہ نویس نے ولی کے تذکرہ میں اس کی تصریح کی ہے۔

و خطا کر دیر تھی تمیر کہ در تذکرہ خود اور از اورنگ آباد نوشتہ شاید بدیں شعر اور از دکن خیال کرد۔ فرد

ولی ایران و توران میں سے مشہور

اگرچہ شاعر ملکِ دکن ہے

اما گروہ کہ ولایت گجرات بہ نسبت دہلی و اکبر آباد سمت

جنوب کہ ہندیان دکن گویند واقع است^۲

اور یوں بھی جغرافیائی قسب کی وجہ سے گجرات دکن میں شامل

ہے اس لحاظ سے گجرات پر دکن کا اطلاق ہوتا چلا آیا ہے چنانچہ

مرہٹہ حکومت سے قبل دہلی والے گجرات کو دکن میں شمار کرتے تھے

کیونکہ گجرات دہلی سے جنوب مغرب میں واقع ہے، عرب جغرافیہ

نویسوں کی تقسیم ملکِ ہند بھی اسی طرح پر ہے۔ سندھ، ہند اور دکن

ہند سے مراد راوی سے برہم پتر تک اور دونوں کے نیچے سب دکن

ہے۔ گجرات دکن میں شامل سمجھا جاتا تھا، اس کی متعدد مثالیں موجود

۱۔ آج سے چالیس برس پیشتر احمد آباد کے بعض لوگوں کے نام جو خطوط ہندوستان سے آیا کرتے تھے ان پر پتہ میں احمد آباد دکن لکھا جاتا تھا۔

۲۔ مخزن شعرائے اردو ص ۱۱۱ "گروہ کہ ولایت گجرات" صحیح نہیں معلوم ہوتا

یہ گروہ کہ ولایت گجرات ہونا چاہیے۔

ہیں جن کو ہم یہاں درج کرتے ہیں۔

۱۔ گجرات کی تاریخ فارسی "مرآة احمدی" میں اس کا استعمال ہوا ہے
مثلاً شیخ کمال مالوی کی زبانی ان کا یہ قول نقل کیا ہے جو انہوں نے حضرت
قطب عالم کے جواب میں کہا تھا :-

”برلوح محفوظ نظر کنید کہ ملک گجرات از حیطہ بر باد شاہان
دکن برآمدہ و بتام سلطان محمود خلجی ثبت گشتہ“ لے
یعنی کارکنان قضا و قدر کے ہاتھوں ملک گجرات شاہان دکن
کے ہاتھ سے نکل کر سلطان محمود خلجی کو مل چکا ہے۔ ظاہر ہے کہ یہاں
سلاطین گجرات ہی کو شاہان دکن کہا گیا ہے، حالانکہ نسل و وطن دونوں
کے اعتبار سے یہ سلاطین گجراتی تھے۔

۲۔ مشہور مؤرخ صدر جہاں گجراتی جو محمود بیگڑہ کے زمانہ میں
تھے انہوں نے اپنی تاریخ ”طبقات محمود شاہی“ کے آخری صفحہ پر
”دارالملک دکن محمد آباد (چانپانیر) گجرات“ لکھا ہے۔ چانپانیر خاص
گجرات میں واقع ہے نہ کہ دکن میں۔

۳۔ حضرت شاہ وجیہ الدین کے پوتے کے ایک شاگرد جنہوں
نے ملا جامی کی شرح لکھی ہے اس کے آخر میں خود کو احمد نگری اور دکن
گجرات کا بتاتے ہیں۔ احمد نگر وہی ہے جو ایڈر کے پاس احمد شاہ اول
نے آباد کیا تھا، آج اس کو ہمت سنگھ کے قبضہ کی وجہ سے ”ہمت نگر“
کہتے ہیں۔

۴۔ میر حسن دہلوی نے ولی کواز ”خاک گجرات“ لکھا ہے، پھر
بھی وہ لکھتے ہیں :-

لے مرآة احمدی (خاتمہ) ص ۹۵ طبع کلکتہ۔

» چوں دکنی است اکثر بزبان خود حرف زدہ است، ل
اسی کے قلم میں آزاد نے لکھا ہے۔

» وہ خود دکنی تھے اس لیے ان کے کلام میں بعض الفاظ دکنی
بھی ہوتے ہیں یا ۲

۵۔ آزاد نے ”آبِ حیات“ میں دکنی کو خاص احمد آباد گجرات
کا باشندہ لکھا ہے، ان کی مندرجہ ذیل تحریروں سے صاف ظاہر
ہوتا ہے کہ وہ دکن کو گجرات کی جگہ استعمال کرتے ہیں، دکنی کے
دیوان کی ترتیب کی نسبت تذکرہ فائق کا حوالہ دیتے ہوئے لکھتے ہیں۔
وہ دیکھو تذکرہ فائق کہ خاص شعرا کے دکن کے حال میں

ہے اور وہیں تصنیف ہوا ہے ۳

ہمیں اچھی طرح معلوم ہے کہ مخزن شعرا فائق گجرات کے اردو شعرا
کا تذکرہ ہے جو گجرات کے شہر بھروچ میں لکھا گیا ہے اور جس کے مصنف
خاص گجراتی ہیں۔ ذکر دکنی کے سلسلہ میں آزاد رقمطراز ہیں :-

» شاعر قدرت کے دیوان میں ایک سے ایک مضمون
نیا ہے، مگر یہ لطیفہ بھی کچھ کم نہیں کہ شاعری کا چراغ تو دکن
میں روشن ہوا اور ستارے اس کے دکنی کے افق سے طلوع
ہوا کریں۔ ۴

۶۔ حال ہی میں مولوی عبدالحق صاحب نے بھی گجرات کو
دکن میں شمار کیا ہے اپنے انگریزی مقالہ ”مدار و“ مندرجہ انسائیکلو
پیڈیا آف اسلام میں لکھتے ہیں۔

۱۔ تذکرہ میر حسن ص ۲۰۳ ، ۲۔ آبِ حیات ،
۳۔ آبِ حیات ، ۴۔ آبِ حیات ،

” اور جب یہ صوفیا تھے کرام اپنے دوران سیاحت
میں دکن کے ان حصوں، دولت آباد، گلبرگہ، احمد آباد،
بیجا پور اور پٹن رگجرات وغیرہ میں پہنچے،“
وہ دکن میں اردو کے تین بڑے مرکز تھے، گولکنڈہ قطب
شاہیوں کا پایہ تخت، بیجا پور، عادل شاہیوں کا پایہ
تخت اور احمد آباد رگجرات“ لے

مندرجہ بالا مثالوں سے واضح ہو گا کہ خود ولی نے اپنے تئیں اور
دوسروں نے ان کو شاعر ملک دکن لکھا ہے تو اس سے مراد گجرات
ہے جو ملک دکن میں شامل سمجھا گیا ہے۔

دیوان ولی کے ایک مخطوطہ موجودہ ”کتب خانہ انڈیا آفس“
مکتوبہ ۵۶۱۵ کے آخر میں اس کے کاتب محمد تقی نامی نے جو اپنے
تئیں ”ولد سید المعالی“ لکھا ہے، ”تصنیف مغفرت پناہ میاں
ولی محمد متوطن دکن“ لکھا ہے، جس کو آخری حجت اور فیصلہ کن شہادت
ولی کے دکنی ہونے کی مان کر گویا ولی کے وطن کی بحث کو ہمیشہ کے
لئے ختم کر دیا گیا ہے۔

اوپر متعدد مثالیں دکن سے گجرات مراد لینے کی پیش کی گئی ہیں
لہذا یہی کیوں نہ تسلیم کر لیا جائے کہ یہاں بھی متوطن دکن سے مراد
متوطن گجرات ہے، البتہ متوطن اور نگ آباد لکھا ہوتا تو اور بات
تھی، ابو المعالی کے حالات معلوم نہیں ہیں نہ یہ معلوم ہے کہ ان کی
اولاد میں سے کون کون تھا۔ ایسی صورت میں اس کا کیا ثبوت ہے۔
کہ یہ محمد تقی انہی ابو المعالی کے بیٹے ہیں جو ولی کے محب خاص تھے۔

مضیٰ اس لئے کہ انہوں نے دیوان ولی کی کتابت کی ہے ؟ بالفرض اگر یہاں دکن ہی مراد لی جائے تو یہ لازم نہیں آتا، نہ اس کی نسبت وثوق سے کہا جاسکتا ہے کہ کاتب کو ولی کے وطن کا علم تھا۔ اور اس نے تحقیق کر کے متوطن دکن لکھا ہے، کیا یہ ممکن نہیں ہے کہ یہ کسی نسخہ دیوان کی نقل ہو اور کاتب نے اس میں متوطن دکن والی عبارت بعینہ نقل کر لی ہو ؟ جیسا کہ اکثر قلمی نسخوں میں یہ صورت پیش آتی ہے۔ علاوہ ازیں محمد تقی نے ولی کا نام ”ولی محمد“ لکھا ہے جو صحیح نہیں ہے، کیونکہ نسبت نامہ میں ان کا نام شاہ ولی اللہ لکھا ہے۔ خود ولی کی مہر موجود ہے جس میں ان کا نام ”ولی اللہ“ چھپا ہوا ہے، حالانکہ دعویٰ یہ کیا جاتا ہے کہ ”ابو المعالی ولی کے خاص دوست اور رفیق تھے اس لئے ان کے بیٹے کا ولی کے نام کو غلط لکھنا ممکن نہیں معلوم ہوتا“ لہ جبکہ ولی کے خاص دوست کا بیٹا ان کے صحیح نام تک سے واقف نہیں ہے تو اس کی تحریر پر کیسے اعتماد کیا جا سکتا ہے ؟ یہ شہادت امور متذکرہ بالا کے اعتبار سے بالکل بیکار اور تنکے کا سہارا لینے کے برابر ہے۔

کیا ولی کا کلام دکنی زبان میں ہے ؟ | ثبوت میں خود ولی کا

یہ شعر ایک مستقل شہادت کے طور پر پیش کیا جاتا ہے۔

دکنی زبان میں شعر سب لوگاں کہے ہیں اے ولی

لیکن نہیں بولیا ہے کئی ایک شعر شیریں زیر نمط

تاریخ زبان احمدیہ کا ہر متعلم جانتا ہے کہ دکنی کی اردو کے مقابلہ میں

۱۵ مقالات ہاشمی ص ۱۵۵

دکن اور گجرات کی اُردو کو دکنی کہا جاتا تھا، اور خود اس ملک کے لوگ بھی اس کو ہندی یا دکنی کہتے تھے، چنانچہ اسی معنی میں یہاں وکی نے بھی اپنی زبان کو دکنی کہا ہے، کہا جاتا ہے کہ ان کی بعض غزلیں ٹھیٹھ قدیم دکنی زبان اور لب و لہجہ میں ہیں، لیکن موجودہ تحقیقات سے معلوم ہوتا ہے کہ ان کا معتد بہ حصہ دکنی شعرا کا کلام ہے جو دیوان وکی کے بعض نسخوں میں درج کر دیا گیا ہے خود کلیات وکی کے مرتب نے بھی اس کا اعتراف کیا ہے۔

”ان واقعات و اختلافات کی بے ترتیبیوں کے بعد دیوان پر نظر ڈالی جائے تو وہاں کا عالم ہی دوسرا ہے۔ ہر صفحہ نہیں بلکہ ہر غزل میں اکثر مصرعے و اشعار ایک دیوان سے دوسرے دیوان میں مختلف پائے جاتے ہیں، کسی میں غزلیں کی غزلیں ندرد ہیں، بعض دیوانوں میں مرتب کرنے والوں نے اصلاً جس دیکر دورِ عالمگیر کے شاعر کو حکومت برطانیہ کے عہد کا شاعر بنا دیا ہے کسی سماعی اور جلد باز مولف نے انتخاب اشعار میں یہ کتر بیونت کی ہے کہ دوسروں کے اشعار وکی سے منسوب کر دیئے ہیں“ لے

لیکن خود مرتب صاحب نے کیا ستم ڈھایا ہے کہ ایسے سب کلام کو جو وکی کے نام سے منسوب تھا، یا جو کسی نسخہ دیوان وکی میں پایا گیا، انہوں نے لیکر ”کلیات وکی“ میں شامل کر دیا ہے جس سے بڑی پیچیدگی پیدا ہو گئی اور یہ جاننا مشکل ہو گیا ہے کہ کون سا کلام وکی

لے مقدمہ کلیات وکی ص ۵ مطبوعہ انجمن ترقی اردو،

کا ہے اور کونسا غیروں کا ایک دکنی اہل قلم نے بالکل صحیح لکھا ہے کہ۔
 وہ کلیات وکی کے فاضل مرتب مولوی احسن مارہروی
 نے بڑی تلاش و جستجو کے ساتھ دیوان وکی کے متعدد نسخوں
 کے مطالعہ اور کم و بیش تمام مطبوعہ اور غیر مطبوعہ تذکروں
 کے بیانات پر محققانہ نظر ڈال کر جو کلام اس کے نام سے
 منسوب کیلئے ہے اور جو حالات اس کے بیان کئے ہیں۔

دونوں میں شبہات پیدا ہوتے ہیں۔ اے

بقول صغیر بلگرامی دیوان وکی میں ایک ثلث اشعار دکنی زبان
 میں ہیں، باقی تمام کلام میر و مرزا کی زبان میں جس کی اس وقت
 تک اصلاح نہیں ہوئی تھی، اور پھر ناسخ اور ان کے بعد آنے والوں
 کی زبان میں ہے۔ اگر اس کو صحیح تسلیم کر لیا جائے تو اس ایک ثلث
 کا بھی یہ حال ہے کہ اس میں غزلیں اور اشعار دوسرے شعرا کے وکی
 سے منسوب کر دیئے گئے ہیں، اسی لئے خود مرتب کلیات کو لکھنا
 پڑا کہ۔

” ردیف الف میں بیاسی غزلیں ہیں جن میں حسب
 ذیل غزلیں عام زبان اور پرانے مشترک محاورات
 سے الگ خالص دکنی زبان میں کہی گئی ہیں، اس سے
 قیاس ہوتا ہے کہ یہ غزلیں دکنی آنے سے پہلے اپنی وطنی
 صحبتوں میں کہی ہوں گی، ممکن ہے کہ متعاقبین نے کسی
 اور قدیم شاعر کی کہی ہوئی وکی کے دیوان میں شامل کر دی
 ہوں۔“ اے

اے مقدمہ گلشن گفتار ص ۱، ۲ تذکرہ جلوہ خضر جلد اول ص ۱، ۳ کلیات وکی ص ۵۹ کا نوٹ،

ہمارے ایک فاضل دوست کا خیال ہے کہ غزلت کا کلام بھی مرتب
نے کلیات میں شامل کر دیا ہے، ان اسحاقی اشعار کو وئی کے کلام سے دور
کرنا بہت مشکل ہے۔ احسن صاحب نے تو یہ کلیتہً قائم کر دیا ہے کہ جس
غزل میں طاق سے زیادہ اشعار ہیں ان میں ضرور اسحاق ہوا ہے، لہ
کلام وئی میں بعض محاورات والفاظ یار و زمرہ اور لب و لہجہ پر
دکئی ہونے کا دھوکا ہوتا ہے وہ دراصل دکئی نہیں ہیں اور جیسا کہ ہم
اوپر کہہ چکے ہیں گجرات اور دکن دونوں میں مشترک ہیں بلکہ جو الفاظ
اور محاورے خاص گجرات سے تعلق رکھتے ہیں ان کو بھی دکئی سمجھ لیا
گیا ہے۔ مثلاً کلیات کے مرتب نے شعر مندرجہ ذیل کو دکئی زبان کے
نمونہ کے طور پر پیش کیا ہے : ۱۔

تہیں طنے سوں گرا پنے سہاگن نا کر و گے مجھ
تو جوڑا گجگری کا اور کر یلا دھار کر نا کیا

اس کے متعلق انہوں نے یہ تصریح کی ہے کہ ۱۔

”اس غزل کی ردیف بھی دکئی لہجہ کا پتا دے رہی ہے
..... گجگری جوڑا اور کر یلا دھار جوڑے اور چوٹی کی خاص

بناوٹ اور وضع کو صوبہ دکن میں کہتے ہیں“ ۲۔

لیکن اس کو کیا کیا جائے کہ یہی لب و لہجہ گجرات کا ہے۔ یہاں
انہوں نے اس شعر کا جو مطلب سمجھایا ہے وہ محض غلط ہے۔ اول
تو سہاگن نہ ہونے کی حالت میں جوڑا یا چوٹی نہ باندھنا یا نہ گوندھنا کسی
جگہ کی رسم نہیں ہے۔ صرف لفظ ”جوڑا“ دیکھ کر اس کو وہ معنی پہناتے
جو عرف عام میں مشہور ہیں، اور اس کی وضع اور بناوٹ ”گجگری اور

کر یلا دھار " بھی صوبہ دکن میں بتادی جو اب تک تشنہ ثبوت ہے۔
 اصل میں یہ لفظ "جوڑا" نہیں بلکہ "چوڑا" (بحیم فارسی) ہے اور لفظ
 "گجگری" صحیح طور پر "گجگری" ہے سفیر بلگرامی نے دہلی کے زمانہ
 کے الفاظ کی تبدیلی میر و مرزا کے زمانہ کے الفاظ سے بتاتے ہوئے
 ایک فہرست الفاظ پیش کی ہے، اس میں "چوڑا گجگری" کا بدل
 "کچکڑے کی چوڑی" دیا ہے ۲، اہل گجرات "چوڑی" کا
 مذکر "چوڑ" اس کو کہتے ہیں جو ہاتھی دانت سے بنایا جاتا ہے اور
 یہ نسبت چوڑی کے زیادہ چوڑا ہوتا ہے اور شادی کے وقت
 دلہنوں کو پہنایا جاتا ہے۔ گجگری مرکب ہے گج بمعنی ہاتھی اور کر بمعنی
 ہاتھ سے یعنی ہاتھی دانت کا بنا ہوا، اور اگر کچکڑے پڑھا جائے
 تو کچھوے کی کھال مراد ہوگی۔ ہاتھی دانت اور کچکڑے کی چوڑیاں
 گجرات اور کاٹھیاواڑ، خصوصاً دیو میں بہت خوبصورت بنتی ہیں۔
 اور آج بھی یہ صنعت ان مقامات میں رائج ہے۔ ذکر یلا دھار
 دراصل ایک قسم کا کنگن ہے جس پر کریلے کے سے ابھرے ہوئے
 نقش و نگار بنے ہوتے ہیں۔ یہ دونوں گجرات کے مشہور زیور ہیں
 اور غور توں کے سہاگ کی علامت ہے غرضیکہ ولی کا کلام دراصل
 گجراتی ہے جسے دکنی سمجھ لینے میں بڑا مغالطہ ہوا ہے جو گجراتی اور
 دکنی اردو کے فرق پر غور نہ کرنے کا نتیجہ ہے اس لئے مناسب
 معلوم ہوتا ہے کہ گجراتی اور دکنی اردو کے فرق پر روشنی ڈالی جائے۔
 ہر شخص جس نے اردو کے ارتقاے
 گجراتی اردو اور اس کا اردو پر | لسانی کا مطالعہ کیا ہے، وہ

۱۔ دیکھو فہرست اختلافات نسخہ ہنیمہ کلیات ولی ص ۴۲،
 ۲۔ جلوہ خضر جلد اول ص ۳۷، اس میں کر یلا دھار کی بجائے "وگلے کا مار" لکھا ہے۔

جانتا ہے کہ ہندوستان میں اُردو زبان کا ہندی ڈھانچہ ہر صوبہ میں یکساں رہا ہے، البتہ مقامی پراکرتوں نے اس کو مقامی رنگ دے دیا تھا۔ گجرات میں ۱۶۰۰ء کے بعد سے برابر چھ صدیوں تک مسلمانوں کی آمد و رفت رہی ہے اور اس طویل مدت میں ممالک غیر سے مسلمانوں کے کئی خاندان یہاں آکر آباد ہو گئے تھے سواہل گجرات سے عرب و عجم کے لوگوں کی بکثرت آمد و رفت کی وجہ سے عربی فارسی زبانوں کے اثرات گجرات کی مقامی بولیوں پر ہوتے رہے اور خاص کر رومرہ کی تمدنی اور معاشرتی ضروریات اور بول چال کے لئے ابتداءً یہاں کے مسلمانوں نے جو زبان اختیار کی وہ گویا گجراتی اُردو کی ابتدائی شکل تھی، اس اعتبار سے دیکھا جائے تو تاریخی حیثیت سے اُردو کا پہلا مرکز ہونے کا فخر گجرات کو حاصل ہے جہاں اُردو کا سنگ بنیاد سب سے پہلے نصب ہوا، ساتویں صدی کے بعد خلجیوں اور تغلقوں کے زمانہ سے گجرات حکومت دہلی سے وابستہ ہو گیا، اسی زمانہ سے یہاں اُردو کی اس ابتدائی شکل نے ترقی کرنی شروع کی اور آٹھویں صدی تک ایک ایسی زبان وجود میں آچکی تھی جس کو گوجری یا ہندی کہا جاتا تھا، شاہان گجرات کے زمانہ میں بھی یہی زبان عوام کی بول چال میں رائج تھی، اگرچہ علمی انراض کے لئے عربی اور فارسی مستعمل تھیں، سلاطین مغلیہ کے عہد میں یہاں اُردو سے خاصی ترقی کر لی تھی، اور اورنگ زیب کے عہد تک یہ زبان اپنی ارتقائی منزلیں طے کر کے بہت صاف ستھری ہو چکی تھی، اور اس کی ادبی تشکیلی بھی اسی جگہ ہوئی، چنانچہ ولی تے اس زبان کی اصلاح کر کے اس کو قابل بنا دیا کہ وہ شعرا اُردو کی مستقل زبان بن گئی اور ان کے جدید رنگ تغزل نے تمام ملک۔

کے شعر کو ایسا گرویدہ کر دیا کہ انہی کے ہنج اور اسلوب پر اردو شاعری کی بنیاد رکھی گئی۔

دکن میں اردو کی اصلاح و ترقی گجرات کے صوفیائے کرام اور شعراء و ادیبوں کی رہنمائی سے ہوئی۔ اہل دکن کی آمد و رفت گجرات میں رہی ہے اور عہد اکبری میں کئی اہل علم و ادب گجرات سے دکن گئے ہیں۔ اسی سبب سے گجرات کی اردو نے دکن کی زبان و ادب پر گہرا اور پائیدار اثر ڈالا ہے۔ اردو شہ پارے کے مولف لکھتے ہیں۔

وہ اس عہد کی تواریخ دکن سے صاف طور پر ظاہر ہوتا ہے کہ گجرات سے بہت سے ادیب اور عالم بیجاپور آیا کرتے تھے۔ وہاں کی سلطنت کے زوال پر براہیم عادل شاہ نے وہاں کے تمام ادیبوں کو اپنے دربار میں بلا لیا، چنانچہ گجرات کے ان پناہ گزینوں نے دکن میں اردو کا ادبی ذوق بڑھانے میں بڑا حصہ لیا ہے، اور غالباً یہی وجہ ہے کہ بیجاپور کے بعض اردو مصنفین اپنی زبان کو گجراتی کہتے ہیں۔“

گجرات اور شمالی ہند کی طرح دکن کی اردو میں بھی وہی نے ایک نیا دبستان قائم کر کے دکنی شاعری کا انداز اور اسلوب بدل دیا اور شعرائے دکن انہی کے تتبع میں صاف اردو لکھنے لگے، ورنہ اس سے پہلے دکنی شعرا کے کلام کو شعرائے ہند کسی وقعت کا مستحق نہ سمجھتے تھے، جیسا کہ میر تقی میر حسن اور قائم وغیرہ کے بیانات سے ظاہر ہوتا ہے۔ یہ بجائے خود ایک مستقل موضوع ہے اور جداگانہ اظہار خیال چاہتا ہے۔

۱۰ حصہ اول ص ۱۲

دکنی اور گجراتی اردو کا فرق | دکنی اور گجراتی اردو میں جو فرق ہے وہ بہت باریک ہے اور جہتک

کوئی شخص اردو زبان کی ارتقائی کیفیت سے واقف نہ ہو، اس کو نہیں سمجھ سکتا، یہ عام طور سے معلوم ہے کہ شمالی ہند سے بہت پہلے گجرات اور دکن میں اردو زبان میں شعر و سخن کا آغاز ہو چکا تھا، اور جبکہ سلاطین دہلی کے دربار میں فارسی زبان کو دفتری زبان کا رتبہ حاصل تھا، گجرات اور دکن میں ہندی آمیز اردو نشوونما پا رہی تھی جو گجراتی اور مراٹھی کے اثر سے خاصی ترقی کر چکی تھی، یہی زبان جو شمالی ہند میں آگے چل کر اردو کے نام سے موسوم ہوئی، دکن میں ہندی یا دکنی اور گجرات میں گوجری یا ہندی کہلاتی، لیکن قواعد اور محاوروں کے لحاظ سے ان میں مقامی الفاظ و محاورات کے سوا کوئی زائد فرق نہیں ہے، گجرات اور دکن یا بلفاظ دیگر صوبہ بمبئی اور صوبہ مدراس کے مسلمانوں میں جو زبان مروج ہے وہ یہی دکنی ہے اور دونوں صوبوں کی زبان میں کوئی قابل ذکر فرق نہیں ہے۔ دکن اور گجرات دونوں ہمسایہ ملک ہیں اس کی وجہ سے گجرات اور دکن میں ایک ہی زبان رائج ہے، البتہ ان میں مقامی رنگ کی جھلک موجود ہے اس لئے اگر وہی کی زبان دکنی سے مشابہ ہے تو محض اس مشابہت کی وجہ سے اس کو دکن سے مخصوص کر دینا انصاف سے بعید ہے اس سلسلہ میں احسن مرحوم کا یہ قول ان کے علی الرغم ہماری تائید کرتا ہے کہ :-

و بعض الفاظ گجرات و دکن میں ضرور مشترک ہیں مگر اس شاذ اشتراک کو کثرت اختصا من پر ترجیح دینا تحقیق کا خون کرطہ ہے۔

۱۵ - مقدمہ کتابت ولی ص ۱۵۱

مرحوم کو یہ تسلیم تھا کہ :-
 وہ ان کی غزلیں نامانوس تراکیب اور دکنی روزمرہ کی
 بہتات سے پاک ہیں، ۱
 آگے چل کر مہوہ لکھتے ہیں :-

”دکن کی عمر کا قریب قریب سارا حصہ دکن و گجرات ہی میں
 گزرا ہے اس لئے بہت ممکن تھا کہ ان کے تمام اشعار
 نصرتی و غیر ہم کی طرح از سر تا پا دکنی محاورات کا لباس سے
 پہنے ہوتے، لیکن اہل نظر دیکھیں گے کہ عالمگیری اردو کا
 جو اثر شاہجہاں آباد میں تھا وہی اورنگ آباد اور احمد آباد
 میں پایا جاتا ہے“ ۲

اس سلسلہ میں دکنی ادب کا یہ نظریہ بھی قابل غور ہے کہ شعر لائے
 اورنگ آباد کی زبان بہ نسبت دکنی کے بہت ترقی یافتہ تھی اور اس
 لئے وہ عموماً اپنی زبان کو دکنی نہیں کہتے تھے ۳، انہیں کا ثبوت
 ان کے کلام سے ملتا ہے اس نظریہ کے پیشی نظروں کو جو اپنی زبان کو
 ”دکنی“ کہتے ہیں اورنگ آبادی نہیں کہا جاسکتا۔

بہر حال یہ مسلمہ امر ہے کہ دکنی کے کلام میں جو بعض الفاظ و محاورات
 آئے ہیں وہ گجرات کی قدیم اردو میں اور دکنی میں مشترک ہیں اور انہوں
 نے جو کچھ لکھا ہے اس کا اکثر حصہ ایسی زبان میں ہے جو میر و مرزا کی زبان
 بن گئی تھی، لہذا ان کے کلام پر ”دکنی“ کا اطلاق کرنا کسی طرح صحیح
 نہیں ہے۔

۱۔ مقدمہ کلیاتِ دکنی ص ۶۵، ۲۔ مقدمہ کلیاتِ دکنی ص ۱۱
 ۳۔ دیکھو رسالہ اردو بابت اکتوبر ۱۹۳۲ء ص ۸۱،

گجراتی الفاظ و محاورات وکی کے کلام میں | یہاں ہم ایک خاص بات کی طرف توجہ دینے کی توجہ

مبذول کرنا چاہتے ہیں جس پر بہت کم غور کیا گیا ہے اور وہ یہ ہے کہ وکی کے کلام میں خالص گجراتی الفاظ اور محاورے پائے جاتے ہیں جو ایک گجراتی کے سوا دوسرا استعمال نہیں کر سکتا، دکنی اور گجراتی اردو میں صرف ایسے الفاظ و محاورات مابہ الامتیاز ہیں جو مقامی حیثیت رکھتے ہیں۔ اس قسم کے کئی گجراتی اردو کے الفاظ خورد کنی میں بھی مشترک ہیں جس کا سبب اہل گجرات کا قیام دکن اور ان کی تصانیف اور شعرائے گجرات کے کلام کے اثرات ہیں، لیکن وکی کے کلام میں جو خاص گجراتی الفاظ و محاورات ہم کو ملتے ہیں۔ وہ دکنی زبان میں کہیں نہیں پائے جاتے، چونکہ وکی کے گجراتی ہونے کی یہ ایک زبردست اندرونی شہادت ہے اس لئے ہم یہاں "کلیات وکی" سے بقید صفحات ۱۹ سے الفاظ کی ایک فہرست پیش کرتے ہیں۔

۱۹ کپٹ = یہ لفظ اگرچہ ہندی الاصل ہے مگر زیادہ تر گجرات میں مستعمل ہے، فرہنگ کلیات میں اس کے معنی حسد و رنج لکھے ہیں، لیکن یہ لفظ بغض و کینہ کے معنوں میں مستعمل ہے۔

صھا، زال = فرہنگ میں ان کے یہ معنی بیان کئے گئے ہیں "نال : پاس پنجاب میں بھی بولتے ہیں، لیکن یہ پنجالی لفظ نہیں ہے بلکہ یہاں آنول کے معنی میں استعمال ہوا ہے، وکی فرماتے ہیں : ۱۰

نہ جاوے ملک بیتابی سوں یک لمحہ کدھی باہر
زمیں بیقراری میں گڑیا ہے نال عشق کا

”نال گڑنا“ محاورہ بولا جاتا ہے یعنی وہ سر زمین جہاں کسی کی ولادت ہوئی ہو اور وہاں اس کی نال گڑی ہو تو وہ گویا اس کا وطن ہو جاتا ہے، یہ محاورہ دلی کی اردو میں بھی مستعمل ہے۔

۲۳۔ بستا = یہ لفظ سنسکرت विस्तार بمعنی پہنائی۔

دوسوت، اور تفصیل و تشریح، ۱۰

تجھ زلف کا بتا رکھا آج ولی نے

اس سحر کے طومار کوں پڑھ کون سکے گا۔

طومار گجرات میں مسل کو کہتے ہیں، فرہنگ میں اس کا مطلب غلط اور قیاساً لکھ دیا ہے۔

و بستا : ساز و سامان، طول کلامی، دفتر۔

۲۴۔ سینے کا سال = سال ایک چیز کو دوسری چیز میں

بٹھانا جیسے ایک لکڑی میں سوراخ کر کے دوسری لکڑی

کو اس میں بٹھایا جائے تو اس کو سال کہتے ہیں اور

سینے میں کوئی چیز مثل رنج و غم کے بیٹھ جائے تو اس

کو سینے کا سال کہتے ہیں فرہنگ میں لکھا ہے ”سال؛

کانٹا، مگر ولی نے سہل کی جگہ لکھا ہے“

۳۱۔ دھرم کا کام = بمعنی کارِ ثواب، خاص گجراتی محاورہ ہے

اور گجراتی زبان میں ”دھرم نو کام چھے“ محاورہ بولا جاتا،

۳۹۔ بھار = بمعنی وزن۔ ع

مور ضعیف ہے ولی خاک قدم بھارا سے

یعنی ایک مور ضعیف کو جتنی مٹی لگ جاتی ہے وہ بھی اس

کے لئے بار ہے، فرہنگ میں اس کے معنی لکھے ہیں ”بھار بر وزن بار، باہر“

ص ۴۸ اڑکا = بمعنی اڑکا، اڑکنا اور اڑکا نا عام طور سے ہجرات میں بولا جاتا ہے۔

ص ۴۹ وسواس = اصل سنسکرت विश्वास بمعنی اعتبار و اعتماد، یہ لفظ فرہنگ میں نہیں دیا گیا۔

ص ۵۶ آدھا کرنا = دار و مدار رکھنا۔ ولی سے

جو کئی جا لے پرت کی آگ میں تن من کو یوں اپنے
ولی سنگم بنا ایسے کوں پھر آدھا کرنا کیا
فرہنگ میں اس کی غلط تشریح کی گئی ہے۔

”ہندی بھاشا کا لفظ ہے بمعنی غذا، خوراک، ادھا ر بغیر مد
بھی بولتے ہیں“ لیکن اس میں مغالطہ ہوا ہے، غذا کے

معنی میں جو لفظ آیا ہے وہ आहार ہے۔

ص ۵۶ چترنا = تصویر بنانا، سنسکرت اور گجراتی میں चित्र
بمعنی تصویر مستعمل ہے۔ ولی سے

تیری کمر مصور چتر ہے کس ادا سولے

فرہنگ میں اس کا صرف مفہوم کھینچنا، لکھنا بنا یا ہے۔

ص ۶۶ گھانچھلاٹ = جگمگاہٹ، استوارا رعب و جلال۔ ولی
۱۳۲

جس کے دیکھے ہوش نے باندھا ہے زونٹ

فرہنگ میں ”غصہ، غیظ و غضب کا انور“

ص ۶۶ میرا ہے کسنی رجم۔ ولی سے

شوخ میرا ہے کیا ہے الغیاب

صاحب جور و جفا ہے الغیاب

فرہنگ میں اس کے معنی ”مروت، سجاظ، محبت“ لکھے

ہیں جو صرف قیاسی ہیں۔ ایک اور گجراتی شاعر غلامی ۱۹۲۵ء میں لکھتا ہے کہ
 رو رو حرم میا سین او س طفل کو سناتے
 ہریک لے بر میں اس کوں چھاتی سیتیں لگاتے لے
 ص ۷۶ چوتلا ہے = ٹپکتا ہے۔ ولی۔

چوتلا ہے اس کی مین سے رنگ شراب آج۔
 فرہنگ میں اس کے معنی نہیں لکھے، آپجک کو گجرات میں چواک کہتے ہیں۔
 ص ۷۸ چیرا = غالباً یہ ہندی لفظ چیر سے بنا ہے جس کے معنی کپڑے
 ۱۶۵ یالباس کے ہیں، ہندوستان میں عام طور سے پگڑی کے معنوں
 میں مستعمل ہے۔ امیر خسرو نے بھی اس کو باندھا ہے۔

لے دہلی والے بتان سادہ
 پگ بستہ و چیرہ کچ نہادہ
 غیاث اللغات میں چیرہ کے معنی دستار منقش لکھے ہیں، شاید اسی
 پر سے فرہنگ میں اس کی تعریف "منقش پگڑی" کی گئی ہے۔ اصل میں
 گجرات میں یہ پگڑی زیادہ مروج رہی ہے اور اب تک اس کا
 رواج ہے۔ یہ عرض میں بہت کم اور کناروں پر زریں بنی ہوتی ہے
 اور مختلف طریقوں سے باتدھی جاتی ہے۔ اس کے متعلق ولی کے
 کئی اشعار ہیں، جن سے اس پگڑی کا رنگ، طرز بندش، اور
 وضع قطع سب معلوم ہوتے ہیں، ایک اور پگڑی ہے جس کو پھینٹ
 کہتے ہیں، یہ چیرے سے زیادہ چوڑا ہوتا ہے اور رنگین باندھا جاتا ہے
 ولی۔ وہ باندھا جب گلابی سر پہ پھینٹ۔

۱۔ اردو شہ پارے، جلد اول، ص ۳،
 ۲۔ دیکھو کلیات، ص ۷۸، ص ۷۹، ضمیر ص ۱، ص ۱۱،

ص ۸۳ پٹکا = ایک لمبا چوڑا رومال جو کمر میں باندھا جاتا ہے۔ ولی

مژہ بتاں کی ہیں تجھ غم میں خوب مٹل سُرخ

لگی ہے پٹکے کوں گجرات کی یا ممل سُرخ

من کلیات میں رص ۸۳ مصرعہ ثانی اس طرح چھپا ہے۔ ع

لگی ہے ترک کے پٹکے کوں یا مسلسل سُرخ

لیکن حاشیہ اور دیوان کے دیگر نسخوں میں اسی طرح ہے۔ کمر میں

سُرخ ممل کا پٹکا باندھنے کی رسم گجرات میں پائی جاتی ہے اور اس

کی سُرخ ممل کی طرح گجرات کی ممل بھی مشہور ہے۔

ص ۱۲۲ بیٹہ = یعنی سِل کا بٹا، گجرات میں اس کو بتا کہتے ہیں، ولی نے

تخفیف باندھا ہے، سید رنگ کا پتھر، اور کسوٹی کے سید پتھر کو

بھی بتا کہتے ہیں۔ بٹا اور بٹی اسی پر سے بہ تبدیل واوکس وٹی یا

کسوٹی بنا ہے یہاں اسی دوسرے معنی میں ولی نے استعمال کیا ہے

دین کے خالص وہ زر غم کے بتے کے اوپر

حق نے کیا امتحان آہ دریا دریا

فرہنگ میں لکھا ہے: ”بتا، بوتہ بو او مجہول فارسی والے سونا چاندی

گلانے والی گھریا کہتے ہیں۔ ولی نے بحدف واوکھا ہے“

ص ۱۲۹، آل = خاص گجراتی لفظ، بمعنی گزند، آنچ، ولی ع

کہ آل نبی پر نہ آوے گی آل۔

فرہنگ میں اس کے معنی ”تری، نامی، سیلابی، غلط لکھے ہیں۔

ص ۱۹۸ کان دھرنا = توجہ سے سُننا۔ ولی ع

ٹک کان دھر کے حال کسی کا سُننا کرو۔

ص ۱۵۲ سُرمے کی سلی = سلائی کو گجرات میں سلی کہتے ہیں۔

ص ۱۵۲ اُچرج = آश्चर्य کی بگڑی ہوئی صورت، گجرات

میں اس کو اپٹرت بھی کہتے ہیں۔

ص ۱۶۶، سنباب = اُردو میں اس کو سنباف بھی کہتے ہیں، چوڑی گوٹ، اہل گجرات کی اصطلاح میں وہ رنگین ریشمی رطلس کی گوٹ جو کُرتے یا پشواز کے دامن کے نیچے بطور استر ڈالی جاتی ہے وئی اسی معنی میں کہتے ہیں۔

اے دل پرخوں کو میں لایا ہوں تیرے پیشکش
کر خرچ اگر درکار ہے اطلس تجھے سنباب کوں
اسی معنی میں کسی شاعر کا شعر ہے:

نہیں ہے گرد دامن سرخ سنباف
لہو میسر اے دامن گیر دیکھو

ص ۲۱۹، بھوئیں = زمین۔ اصل بھوم یا بھومی ہے گجراتی میں اس کو
۳۶۸
بھوئیں کہتے ہیں

ص ۲۲۰، جوکھا = بمعنی تولا، گجراتی لفظ ہے۔

ص ۲۳۷، حیاتی = بمعنی حیات از زندگی، عمر، وئی۔ ع

تاحشر کرے سیر حیاتی کے چین میں۔

ص ۲۴۰، چیل = پھرتیلا، چالاک، ع

جہاں مانند بجلی کے مرا چنچل چیل جاوے۔

فرہنگ میں اس کے معنی " طفل مزاج اور شوخ " لکھے ہیں۔

ص ۲۴۰، پور = سیلاب، فرہنگ میں: "پور، پُر پہلا لفظ بمعنی طفل اور

بکر دیر، اورد و سِر پُرے کا مخفت" لکھا ہے۔ وئی ع

میری انکھیاں کی انجھواں سوں ندی کا پور چل جاوے۔

دوسرا شعر ہے:

آج تجھ غم سوں ہے وئی گریاں دیکھ جل پور کا تماشا ہے۔

یہ لفظ خاص گجراتی ہے فرینگ میں پنگھٹ، پانی کی جگہ، غلط لکھا ہے
 ص ۲۵۳، ہلا اس = بمعنی خوشی، موجودہ گجراتی میں اس کو अलास کہتے ہیں۔

ص ۲۶۰، فتنے کی جرٹ = باعثِ فتنہ۔ خاص محاورہ اہل گجرات کا ہے۔
 رقیب روسیہ فتنہ کی جرٹ ہے۔

ص ۲۶۱، ڈارم = انار۔ فرینگ میں اس کو حرف واو کے تحت میں ڈارم
 لکھا ہے جو غلط ہے۔

ص ۲۸۸، ہٹ چھٹا = ہٹ چھٹ، پھکیت۔ وٹی: ہ
 نظر کرتا ہے مجھ پر یار کج کر۔

بھلا راوت سپاہی ہٹ چھٹا ہے

ص ۲۸۸، اہانا = انجان۔ گجراتی لفظ अजाना ہے۔

ص ۳۲۳، ناٹھ گئے = بھاگ گئے، ٹھیٹھ گجرات کا محاورہ ہے۔

ص ۳۵۲، کیسل = اصل میں یہ کسبن کی خرابی ہے، بمعنی قحبہ۔ دیوان میں اس

کو کسمل لکھا ہے۔ گجرات میں کسی کو کسبن کہتے ہیں۔ وٹی: ہ

یہ کسی سوں و فانا کی ہرگز

بے و فانا ہے مدام یہ کسمل

ص ۳۳۵، گنوال = کنویں کا یہ تلفظ خاص گجراتی ہے، بلکہ عام طور پر گوا بولتے ہیں۔

ص ۳۸۰، ہاٹ = دوکان۔ اس کی تصغیر ہٹری بھی آتی ہے۔

ص ۳۵۵، او جھل = پردہ کے معنی میں خاص گجرات میں مستعمل ہے۔ وٹی: ہ

دور کر مکھ او پرسوں یہ گھونگھٹ

پاکبازاں سوں کیوں اتا او جھل

اس لفظ کو فرینگ میں چھوڑ دیا ہے۔

ص ۹، کارنا = نکالنا۔ جیسے جیب میں سے پیسے کارنا۔ خاص گجرات کا محاورہ،
 ضمیمہ

ص ۳۱۔ چھند = مکرو فریب، چالاکی۔

ص ۳۲۔ گھانے کا بیل = کوٹھو کا بیل۔ خاص گجراتی محاورہ ہے۔

ص ۳۴۔ ادھر = معلق۔ اصل سنسکرت میں اس کے معنی ہونٹ کے ہیں۔
جیوا دھر آ رہا ہے۔ یعنی جان معلق رکھی ہوئی ہے۔

ص ۳۵۔ لڑا ہنا = ٹھیٹھ گجراتی محاورہ ہے۔ اس کو لڈانا بھی بولتے ہیں۔

اس کے معنی فرینگ میں نہیں بتائے گئے۔ کسی چیز کو ہاتھوں پر

اچھالنا، جھلانا، زیادہ ہاتھ ہلانے کو لڈانا کہتے ہیں۔ وکی: ۳۵

چھیلی چھب سوں و رزن کا ہلانا ہاتھ ٹک دیکھو

یو کچھ سیتی نہیں لیکن میرے دل کو لڑا ماتی ہے

سلانی کے وقت ہاتھ کی حرکت کا ذکر ہے۔

ص ۳۵۔ دیوی = چھوٹا چراغ: ۳۵

مہ جیس پر لگائے کیوں ٹیکا

ماہ میں کام کیا ہے "دیوی" کا

یہ لفظ دکن میں بھی استعمال ہوا ہے۔ عشرتی: ۳۵

دیویاں سنوں کنگراں ایسے سنوارے

کہ جیوں قوس قزح میانی ستارے

اس فہرست میں صرف وہی الفاظ دیئے گئے ہیں جو خاص گجرات
میں مستعمل ہیں، ورنہ ایسے الفاظ کی ایک طویل فہرست دی جاسکتی ہے جو
دکن و گجرات میں مشترک ہیں۔

ولی کا قیام دکن اور اس کے اسباب | بعض قرآن سے معلوم ہوتا ہے
کہ ولی نے غالباً ایک سے

زائد مرتبہ دکن کا سفر کیا تھا۔ مگر بعض دکنی مصنفین نے ولی کا دکن سے گجرات
محض سیر و تفریح کی غرض سے جانا بیان کیا ہے اور سند میں ولی کا فراق

گجرات والے قطعہ کا ایک شعر پیش کیا ہے جس میں لفظ ”سیر“ استعمال ہوا ہے۔

اس سیر کے نشہ سوں اول تر دماغ تھا

آخر کو اس فراق میں کھینچا خمارِ دل

جو شہادت دلی کے گجراتی ہونے کی ہے اسی میں حرفِ مطلب

ڈھونڈھ کر حسبِ منشا بنایا گیا ہے۔ فراقِ وطن کا ہوا کرتا ہے نہ کہ

ان شہروں کا جہاں انسان محض سیر و تفریح کے لئے جاتے، اس نظم کا

ایک شعر دلی کے حُبِ وطن کی تصویر ہے، مثلاً:۔

ہجرت سوں دوستان کے میرا دل ہوا گداز

عشرت کے پیرہن کو کیا تار تار دل

ہر آشنا کی یاد کی گرمی سوں تن منیں

ہر دم میں بیقرار ہے مثلِ شرارِ دل

سب عاشقاں حضورا چھے پاک سُرُخِ رو

اپنا آپس لہو سوں کیا ہے فگارِ دل

اس کے ایک شعر میں دلی نے لفظ ”سیر“ لکھا ہے تو اس سے مراد

یہاں اپنے وطن کی سیر ہے انسان جب غربت و مسافرت میں ہوتا ہے

تو اسے اپنے وطن کی ایک ایک بات یاد آتی ہے، وہاں جو سیر و تفریح

کی ہوتی ہے اس کی یاد غربت میں دلوں کو برماتی ہے۔ کسی شاعر نے کیا

خوب کہا ہے۔

وطن کی یادیں گلیاں جوانی جس میں کھوئی ہے!

دکن میں ”قدر سخن“ کا آوازہ سنکر وہاں پہنچنے سے پہلے ہی ”دلی

کی گلیاں“ ذوق کی چشمِ تصویر میں پھرنے لگ گئی تھیں۔ اگر ہمارے شاعر

کو عالم مسافرت میں اپنے وطن کی سیر یاد آگئی تو اس میں کونسا استعجاب اور استعجاب ہے؟ صرف بادی کی ملا بہت لفظ "سیر" سے یہ نتیجہ اخذ کرنا قیاس مع الفارق ہے۔ پھر ولی کا آخری شعر میں اس قدر حزم کے ساتھ لکھنا کہ:

ع۔ پھر اس کے دیکھنے کا ہے اُمید وار دل
بتاتا ہے کہ شاعر غنقریب وطن کو مراجعت کرنے والا ہے۔ اس کا یہ مفہوم پیدا کرنا کہ مد ایک بار دیکھا ہے، دوبارہ دیکھنے کی ہوس ہے "محض من گھڑت اور" تاویل مالمیر طوی بہ قائلہ، "کا مصداق ہے جس کو کوئی صاحب فہم تسلیم نہیں کر سکتا۔

عام طور سے یہ خیال کیا گیا ہے کہ ولی نے یہ قطعہ دکن میں بیٹھ کر لکھا ہے اور یہ مفہوم اس شعر کا جب ہی صحیح ہو سکتا ہے کہ اس قطعہ کی تحریر ان کے مفروضہ وطن میں فرض کی جائے، ورنہ کس اور جگہ لکھنا ثابت ہو تو سوائے اپنے وطن گجرات کے فراق کے دوسرا مفہوم متعین نہیں کیا جاسکتا لیکن کلیاتِ ولی کے مرتب لکھتے ہیں:۔

"شہر گجرات رہے کے لئے یہ قطعہ کہا گیا ہے جبکہ وہ سید معالی کے ہمراہ صوبہ پنجاب میں سرہند و غیرہ تک گئے ہیں، اس چند روزہ عارضی غیبت پر وطن کے فراق میں ایسی گرم نظم لکھنے کی یہ صحیح وجہ نہیں معلوم ہوتی، چنانچہ ایک مضمون نگار مرتب کلیات سے اختلاف رائے کرتے ہوئے رقمطراز ہیں:۔

"احسن مارہروی کا قیاس ہے کہ "شہر گجرات کے لئے یہ قصیدہ کہا گیا ہے جبکہ وہ سید ابوالعالی کے ہمراہ صوبہ پنجاب میں سرہند و غیرہ تک گئے ہیں" ہماری رائے اس کے خلاف

۱۔ الموسیٰ یادگار ولی تبرکتاً ، ۲۔ کلیاتِ ولی ص ۳۸۵ کا نوٹ۔

ہے۔ وئی نے سید ابوالمعالی کے ہمراہ پہلا سفر جوانی کے زمانہ میں کیا ہے۔

اول سوں تھا ضعیف یہ پابستہ سوز میں
 جوں بال ہے اگن کے اوپر بقرار دل
 اس شعر سے معلوم ہوتا ہے کہ یہ تو بڑھاپے کی بات تھی۔
 وئی نے زمانہ شیب میں ایک دور دراز کا سفر حجاز مقدس
 کا کیا۔ یہ سفر نہ صرف خطرناک تھا بلکہ طویل بھی، دل سے نہ رہا گیا،
 بے اختیار رو دیئے اور فراق گجرات میں مرثیہ پڑھا، لیکن حج
 کی برکت اور "فیض حق" سے انہیں یقین تھا کہ وہ گجرات
 واپس ہوں گے۔

لیکن ہزار شکر وئی حق کے فیض سوں

پھر اس کے دیکھنے کا ہے امیدوار دل۔

ممکن ہے کہ وئی نے فریضہ حج اور آخر عمر میں ادا کیا ہو، اور یہ بھی ممکن
 ہے کہ ارض مقدس میں بیٹھ کر انہوں نے فراق گجرات میں یہ آنسو بہائے
 ہوں، لیکن یہ سب باتیں قیاسی ہیں۔ اور اگر یہ صحیح ہوں تو پھر سوال یہ پیدا
 ہوتا ہے کہ آخر وئی نے فراق گجرات میں مرثیہ کیوں پڑھا؟ جبکہ یہ ان کا
 وطن نہ تھا؟ اگر اورنگ آباد ان کا وطن ہوتا تو اپنے طویل قیام گجرات
 کے زمانہ میں وہ ضرور اس کے فراق میں کوئی پرسوز و گداز قطعہ لکھ ڈالتے۔
 مگر افسوس کہ ایسا نہ تھا، ایسا نہ ہوا!!

وئی نے غالباً دو مرتبہ دکن کا سفر کیا، ممکن ہے اس سے بھی زیادہ
 بارگتے گئے ہوں، لیکن اس کی کوئی تحریری شہادت نہیں مل سکی،
 صرف قیاس ہی قیاس ہے۔ وئی کے خاندان کے بزرگ وئی سے تقریباً
 سو سال پہلے احمد آباد سے برہان پور اور بیجا پور جا کر وہاں سکونت پذیر

ہو چکے تھے حضرت شاہ وجیہ الدینؒ کے برادر حقیقی شاہ برہان الدینؒ بھی برہان پور میں مقیم تھے اور وہیں انہوں نے وفات پائی لے خود حضرت شاہ وجیہ الدینؒ کے فرزندوں میں سے بعض نے آپ کے حین حیات میں سلاطین فاروقیہ کے عہد میں برہان پور اور بعض نے خاندیس میں سکونت اختیار کی تھی لے خود وکی کے قریبی رشتہ دار چچازاد بھائیوں کا خاندیس اور برہان پور میں بود و باش رکھنا پایا جاتا ہے۔ بندہ بعض کی شادیاں سلاطین فاروقی کے خاندان میں ہوئیں۔ اس وجہ سے ان کی اولاد کا اور ان کی آمد و رفت کا سلسلہ مدتوں قائم رہا۔ وکی کے بچہ چچا شاہ حفیظ اللہ علویؒ کے لئے شجرۃ انساب میں لکھا ہے "در دکن رفتہ اند" اسی طرح وکی کے برادر نسبتی مولانا شیخ فرید بن علامہ شریف صدیقی، الاحمد آبادی المتوفی ۱۰۹۲ھ جو احمد آباد کے مشہور علما میں سے اور مولانا نور الدین صدیقی کے استاد تھے، ان کے فرزند جمیل اللہ اور ان کے بیٹے شیخ فرید کا قیام عالمگیر کے زمانہ میں اورنگ آباد میں رہا، اور مؤخر الذکر کا انتقال بھی اورنگ آباد میں ہوا اور وہیں مدفون ہوئے لے علاوہ ازیں

لے ان کا حال تاریخ برہان پور مطبوعہ کوثر پرنٹنگ پریس) میں ہے۔ ان کے فرزند شاہ سید ہاشم حسینی علوی قدس سرہ مشاہیر اولیائے بیجا پور میں شمار کئے گئے ہیں لہذا میں آپکا وصال ہوا، آپکا ادراپکی اولاد کا حال روضۃ الاولیاء بیجا پور میں مفصل درج ہے ضلع خاندیس میں شاہ برہان الدین کی اولاد اب بھی موجود ہے۔ لے ان کا حال رسالہ خلاصۃ الوجیہ عربی (قلمی) مصنفہ احمد بن محمد فاروقی (۱۵۵۲ھ) میں ہے ہر آۃ احمدی میں بھی شاہ صاحب کی اولاد کا احمد آباد اور برہان پور میں قیام کرنے کا ذکر ہے۔ (دیکھو ص ۳۰ خاتمہ) لے رشد و ہدایت کے سلسلہ میں شاہ حفیظ اللہ کا قیام حیدر آباد و اورنگ آباد میں رہا کرتا تھا کلنار آصفیہ (۳۵۲ھ) میں شیخ فرید بن جمیل اللہ در اورنگ آباد مدفون شد ۱۶ ربیع الاول ۱۲۷۸ھ (اعراس نامہ قلمی)

شیخ فرید ابن جمیل اللہ کی دو لڑکیاں وئی کے دو بیٹوں سے منسوب تھیں، ان وجوہات کی بنا پر وئی اور ان کے فرزندوں کا اورنگ آباد جانا قرین قیاس معلوم ہوتا ہے۔ وئی کے پوتے شریف میاں نے اپنے نانا جمیل اللہ بن مولانا فرید صدفقی کی وفات کا قطعہ بھی کہا ہے۔ ۱۔

وئی کے کلام میں ان کے سفر یا اقامت دکن کا اشارہ تک نہیں پایا جاتا۔ ایک شعر میں صرف بطور تمثیل ”بیجا پور کا گڑھ“ آیا ہے۔ اس کے سوا دکن کے کسی مقام کا ذکر تک موجود نہیں ہے۔ حالانکہ ان کے دیوان میں گجرات کے بعض مقامات کے نام آئے ہیں۔ مثلاً دریائے تپتی، سورت، نربدا، اکرم کا باغ، دمن جو گجرات میں فرنگیوں کا ایک شہر ہے۔ ۲۔

ہوتے ہیں دنگ تصویر فرنگ دیکھ

تری صورت کہ یہ رشکِ دمن ہے

وئی کے کچھ عرصہ تک برہان پور میں قیام کرنے کا ذکر حمید اورنگ آبادی نے کیا ہے۔ ۳۔

ان حالات و واقعات سے وئی کا دکن کے بعض شہروں میں آنے جانے کا حال اور اس کے اسباب معلوم ہوتے ہیں۔ غالباً اسی طرح کے عارضی قیام دکن کے سبب بعض تذکرہ نویسوں نے ان کو اورنگ آبادی خیال کر لیا ہے جو یقیناً غلط ہے۔

۱۔ تاریخ یافتہ شریف میاں۔

شریف وقت فرید زماں جمیل اللہ

نمودر صلت اک سرو بوستان امید

۲۔ گلشنِ گفتار ص ۱۰

کہ بود شمع شبستانِ افضل الفضلا

بسویئے روضہ رضواں ازیں مقام بلا

(اعراس نامہ قلمی)

گجراتی اعزہ اور احباب تلامذہ کا ذکر دیوانِ ولی میں

دلی کے گجراتی ہونے
کی ایک اور اندرونی

شہادت یہ ہے کہ ان کے بعض گجراتی اعزہ، پیر طریقت، اور احباب تلامذہ کا ذکر انہوں نے اپنے اشعار میں کیا ہے اور اپنے خاندانی بزرگ حضرت شاہ وجیہ الدینؒ کی مدح میں قصائد لکھے ہیں۔ خاندانی اعزہ میں کامل، اکمل، سراج اور شمس الدین کا ذکر آیا ہے۔ کامل سے

دلی اس ماہ کامل کی حقیقت جو نہیں سمجھا

وہ ہرگز نہیں سمجھا عالم میں اکمل کے معانی کیوں

اکمل۔ ان کی شان میں دلی نے ایک غزل صنعت توشیح میں کہی

ہے جس کا مقطع ہے۔

نام تیرا دلی نے اے اکمل

شوق سوں ورد صبح و شام کیا

شاہ کامل اور شاہ اکمل دونوں سگے بھائی حضرت شاہ وجیہ الدینؒ

کے خاندان سے تھے۔ دلی کی ان سے خاندانی قرابت تھی۔ ان دونوں

بھائیوں اولادیں آج بھی احمد آباد میں موجود ہیں۔

سراج۔ شاہ سراج الدین شاعر نہ تھے بلکہ دلی کے ہم نسب اور خاندانی

رشتہ دار اور ہم عمر دوستوں میں سے تھے جن کی شادی کے موقع پر

دلی نے یہ شعر کہے ہیں۔

فانوس دل میں شوق تیرا ہے سراج آج

شادی میں اس کی طرف کیا ہوں میں راج آج

پروانہ ہو کے کیوں نہ گرے چاند چرخ سوں

وہ شوخ مجھ سے آکے ملا اس سبب دلی

صد کلیات میں "سراج" لکھا ہے، لیکن بمبئی ادیشن میں "راج" ہے اور یہی صحیح معلوم ہوتا ہے۔ اس سے

اس کا مطلب بھی واضح ہو جاتا ہے یعنی کہ اپنے دوست کی شادی میں دلی نے آج حکومت کی، راج

کو نا بھی گجرات کا محاورہ ہے۔

شاہ سراج نے ۱۱۱۹ھ میں وفات پائی اور مادہ تاریخ شیخ قطب زماں " ہے لے دکنی اہل قلم کی ستم طریفی نے شاہ سراج الدین احمد آبادی کو سراج اورنگ آبادی بنا دیا۔ ۱۱۱۹ھ حالانکہ مؤخر الذکر وفات وئی کے ۸ سال بعد پیدا ہوا تھا! شمس الدین سے

ہر طرف ہے جگ میں روشن نام شمس الدین کا

چین میں ہے شور جن کی ابرو پر چین کا

یہ شاہ سراج الدین کے بیٹے تھے اور وئی کے عزیز۔ ان کی اولاد میں آج بھی کئی لوگ احمد آباد میں موجود ہیں۔

بعض تذکرہ نویسوں خصوصاً آزاد، صغیر بلگرامی اور آصفی نے شمس الدین کو وئی کا لقب یا ان کے نام کا ایک جزو خیال کر لیا ہے۔ ۳

ان خاندانی قرابت داروں کے علاوہ وئی کے اشعار میں ان کے پیر طریقت اور بعض مسلم وغیر مسلم احباب کا نام آیا ہے۔ علی رضا سے

بعد شاہ نجف وئی اللہ

پیر کامل علی رضا پایا

شاہ علی رضا گجراتی جن کے ہاتھ پروئی نے بیعت کی تھی۔ فتوت نے "ریاض حسنی" میں وئی کے تذکرہ میں لکھا ہے۔

۵ "دوست بیعت بجناب حضرت شاہ علی رضا گجراتی قدس سرہ دارد"

۱۰ دیکھو یادگار وئی ص ۵۶، ۱۱ شاہ سراج کے پوتے شاہ حامد بن علار الدین ابن شاہ سراج علوی متوفی ۱۱۸۳ھ کی بیاض میں ان کی وفات کا قطعہ تاریخ موجود ہے۔

۱۲ جلوۂ خضر جلد اول ص ۷۹، محبوب الزمن، ج ۲، ص ۱۱۳،

۱۳ کلیات میں مصرعہ اولیٰ میں فقہ چھپا ہے جو بعد کی تعریف معلوم ہوتی ہے، یا پھر نخل سے نقد ہو گیا ہو۔

۱۴ مقالات ہاشمی ص ۲۲۵،

مرآة احمدی میں بھی ان کا تذکرہ آیا ہے لے سید ابوالمعالی ۔
 ہوا مجھ دل کی وحشت سوں ہر یک آہ جیوں طوبی
 لٹک چلنا جو دیکھا بسکہ میں سید معالی کا
 حمید اور نگ آبادی نے ان کو گجرات کے مشائخ زادوں میں لکھا ہے
 ولی کے احباب خاص میں سے تھے۔ محمد مراد ۔

مقصود دل ہے اس کا خیال لے ولی مجھے

جو مجھ زباں کا ورد محمد مراد سے

یہ عہد اور نگزیب میں پہلے احمد آباد صوبہ گجرات کے پرگنات کی
 وقائع نگاری اور سوانح نگاری سے ترقی کر کے گودھرا اور ٹھاسرا گجرات
 کے فوجدار ہو گئے تھے۔ ۱۳۲۲ھ میں ان کا انتقال ہوا ہے لے غالباً قیام
 گجرات کے زمانہ میں ولی کے تعلقات ان سے قائم ہوئے ہونگے۔ محمد یار خاں

کیوں نہ ہوئے عشق سوں آبادیہ ہندوستان

حسن کی دلی کا صوبہ ہے محمد یار خاں

یہ دہلی کے ناظم تھے اور غالباً ولی کے قیام دہلی کے زمانہ میں ان سے
 تعلقات رہے ہوں گے۔ یہاں ان کا ذکر اس لئے کیا گیا کہ سفر دہلی کے
 سلسلہ میں بعض دشمنی شعرا سے غالباً انہی کے ہاں ولی کی ملاقات ہوئی ہوگی۔

ولی کے زمرہ احباب میں گجرات کے بعض ہندو دوستوں کے نام

بھی نظر آتے ہیں جو ولی ایسے صوفی اور وسیع الشرب شاعر سے کوئی بعد امر
 نہیں ہے۔ ان میں گو بند لال، امرت لال، بیر لال، اور کھیم داس بیراگی کے

نام انہوں نے مستقل غزلیں کہی ہیں ۔ گو بند لال

ہے آج خوش قلام میں کمال گو بند لال

استاد چال سرو ہے چال گو بند لال

(امرت لال) شمع بزم و فلبے امرت لال
 سروباغ دلا ہے امرت لال
 (بیر لال) دیکھا ہے بیر لال کوں اکرم کے باغ میں
 پہنچی ہے بوئے عشق کی اس کے دماغ میں
 (اکرم سے مراد شیخ محمد اکرام الدین خاں شیخ الاسلام عبدالوہاب
 کے پوتے جنہوں نے احمد آباد میں ایک عالی شان مدرسہ ہدایت
 بخش کے نام سے تعمیر کرایا تھا جس میں علامہ نور الدین درس دیتے
 تھے۔ انہی کی مدح اور مدرسہ کی تعریف میں ولی نے رسالہ نور المعرفت
 لکھا تھا۔)

مندرجہ بالا تینوں احباب احمد آباد کے بنے معلوم ہوتے ہیں کہ لال کا
 لاحقہ نموناً گجراتی بنیوں کے ناموں کے ساتھ آتا ہے، جس طرح دکن میں
 راکو اور جی ہندو ناموں کے آخر میں لگتا ہے، آصفی نے ان تینوں کو دلی کا
 بتایا ہے لیکن ہمارے خیال میں یہ سب گجراتی ہیں۔ (کھیم داس)
 ہے بسکہ آب و رنگ جیا کھیم داس میں
 آتا نہیں کسی کے خیال و قیاس میں
 گجرات ہر مذہب اور ہر فرقہ کے آدمیوں کا مرکز تھا خصوصاً ہندو
 کے جتنے فرقے احمد آباد میں تھے شاید ہی ملک کے کسی اور حصہ میں ہوں
 یہ کھیم داس بھی بیراگیوں کے فرقہ کا کوئی نوجوان تھا جس سے ولی کے دوستانہ
 تعلقات ہو گئے تھے۔

تلاذہ میں سے صرف اشرف کا نام ولی نے اس کے ایک مصرعہ کو
 تفسیر کرتے ہوئے لیا ہے۔

اشرف کا یوم صراع ولی مجھ کوں ہے دلچسپ
 الفت ہے دل و جاں کو میرے پیم نگر سوں

سید محمد اشرف تخلص اشرف احمد آباد کے رہنے اور وئی کے شاگرد تھے۔ جیسا کہ حمید نے اپنے تذکرہ میں لکھا ہے۔ اشرف کے متعلق بھی "دکنی" ہونے کا امکان بتایا گیا ہے۔ چنانچہ ایک صاحب فرماتے "ممکن ہے کہ یہ اشرف دکنی ہی ہو!" حالانکہ آگے چل کر آپ نے اشرف کے گجراتی ہونے کے متعلق حمید کا بیان بھی نقل کر دیا ہے!

۱۔ اشرف کی چند غزلیں مخطوطہ دیوان وئی کے حاشیہ پر چڑھی ہوئی ہیں جو احمد آباد کی بھولانا تھ لائبریری میں موجود ہے۔ اس میں صفحات ۳۱، ۳۳، ۴۲، ۴۴، ۵۴، ۶۰، ۶۳ پر کل چھ غزلیں ہیں۔ ان میں سے ایک غزل میں اشرف نے بھی اپنے استاد کا ایک مصرعہ تصنیف کیا ہے۔

۲۔ یومصرع شعر وئی اشرف تو کو دردِ زباں

غفلت میں وقت اپنا نہ کھو ہشیار ہو ہشیار ہو

ایک اور شعر میں اشرف نے وئی کے مصرع کو تصنیف کیا ہے :

کرتا ہے یومصرع وئی صید دل اشرف

پھر میری خبر لینے وہ صیاد نہ آیا

وئی کی طرح اشرف نے بھی سید معالی کے حسن کی تعریف کی ہے :

جگت کے خوب و سارے نہ ہوئیں کیوں حکم میں اس کے

دیا حسن میں فسرخ سیر سید معالی ہے

اشرف نے اپنے کلام میں گجرات کے مشہور بزرگ حضرت شاہ عالم کی تعریف کی ہے۔

۳۔ پیر اشرف کے شاہ عالم ہیں خلف الصدق سید الاقطاب

اشرف کے کلام کا رنگ بھی وہی ہے جو وئی کا ہے۔ اس کے دیوان کا ایک قلمی نسخہ

۱۲۹۱ء کا لکھا ہوا ماہنامہ سخن ترقی اردو کے کتب خانہ میں موجود ہے۔ (اردو بابت جولائی ۱۹۵۵ء)

۵۸۶) اس کا ایک اور نسخہ ہمارے مکرم سید نجیب اشرف صاحب کے پاس موجود ہے۔

۴۔ یادگار وئی ص ۵۴ و ص ۲۰۵۔

اشرف کے علاوہ دلی کے ایک اور شاگرد رضی کا بھی حمید نے ذکر کیا ہے جو احمد آباد کا باشندہ تھا اور اشرف کے ایک ریختہ کے جواب میں رضی کا ریختہ بھی نقل کیا ہے دلی کے معاصرین اور اخبار کے سلسلہ میں یہ معلوم کرنا دلچسپی سے خالی نہ ہوگا۔ کہ دلی کے استاد شاہ سعد اللہ گلشن بھی گجراتی الاصل تھے۔ ان کے اجداد

۱۔ گلشن گفتار ص ۱۳، اشرف نے رضی کا ذکر کیا ہے: —

اس مصرع رضی کا اشرف ہے دل سوں بھوکا

بے غم ہمارے غم کوں کھاتا نہیں سبب کیا

یاد کر اشرف یو مصرع رضی مصحف گل کا سبق بلبیل پڑھے

دلی کے ایک اور گجراتی شاگرد ثنا کا ذکر فائق نے کیا ہے۔ (مخزن شعراء) دلی کے

بعد بھی گجرات میں دلی ثانی کے دعوے ہوتے تھے، چنانچہ احمد آباد کے ایک شاعر میر حسن

علی حسن (۱۲۶۰ھ) کہتے ہیں: — آفریں تجھ کو حسن بعد دلی کے تو نے

صبح مضمون سے مبدل کیا گجرات کی رات

۲۔ تذکرہ نویسوں میں سے صرف میر حسن نے دلی کا شاہ صاحب سے استفادہ کرنا لکھا ہے۔

فرانسیسی مستشرق گارساں دی تاسی نے بھی شاہ صاحب کی دلی کا استاد بتایا ہے (خطبات ص ۱۳۱)

لیکن حاشیہ نگار نے اس پر انکار کا جاشیہ چڑھایا ہے۔ ہمارے پاس خود دلی کی تحریری شہادت

موجود ہے۔ اپنے رسالہ نور المعرفت کے آخر میں لکھتے ہیں۔ «مصنف اس عبارت کہ ہمیں ثنا

پر داری بزرگاں بظاہر دلی سرفراز است وار شاگردی زبده العارفين حضرت شاہ گلشن ممتاز»۔

دلی کا یہ رسالہ غالباً آزاد کی نظر سے گزرا تھا مگر وہ بھی اس تردید کے ساتھ لکھتے ہیں کہ۔

«شاید ان سے شعر میں اصلاح لی ہو»۔

دلی کے معاصرین میں مولانا نور الدین احمد آبادی سے مرتب کلیت نے دلی کا دست بیع ہونا لکھا

ہے (مقدمہ کلیات ص ۲۱) اس میں شک نہیں کہ دلی نے رسالہ نور المعرفت «انہی کی تعریف میں

لکھا ہے، لیکن سبب تالیف میں خود دلی نے بیان کیا ہے کہ انہوں نے اپنے «پیر روشن ضمیر» یعنی

حضرت شاہ علی رضا کے پاس سے مولانا نور الدین اور ان کے مدرسہ کی توصیف میں یہ رسالہ تصنیف کیا ہے۔

میں سے کوئی بزرگ سلاطین گجرات کے عہد میں وزارت کے عہدے پر فائز تھے۔ شاہ صاحب کا آبائی وطن احمد آباد گجرات تھا اس لئے وہ بھی احمد آباد میں رہا کرتے اور دہلی میں مقیم ہونے کے بعد بھی وہاں آیا جایا کرتے تھے۔ برہان پور میں بھی ان کا قیام رہا ہے۔ غالباً احمد آباد اور برہان پور کے زمانہ قیام میں ولی کے ان سے تعلقات قائم ہوئے ہوں گے۔

ولی نے اپنے ہم عصر دکنی شاعروں میں سے صرف آزاد اور فراقی کے مصرعے ان کے تخلص کے ساتھ تفسیح کئے ہیں۔ آزاد، فراقی۔

۱۔ آزاد سے سنیا ہوں یو مصرع مناسب

جس سے کہ یار ملتا ایسا ہنر نہ آیا

۲۔ دلی مصرع فراقی کا پڑھوں تب جبکہ وہ ظالم

کمرسوں کھینچتا حنجر چڑھاتا آستیں آوے

ایک شعر میں فراقی پر معاصرانہ طنز بھی کیا ہے :
خ

ترے اشعار ایسے ہیں فسراقی

کہ جن پر رشک آویگا ولی کون

ان اشعار سے ظاہر ہوتا ہے کہ ولی کی ملاقات ان دونوں سے

ہوئی تھی۔ قائم نے آزاد اور فراقی کا محمد یار خاں کے زمانہ صوبہ داری میں

دہلی جانا بیان کیا ہے۔ اور ولی بھی غالباً اسی زمانہ میں دلی گئے ہیں۔ اس لئے

قرین قیاس ہے کہ وہاں ان دونوں سے صحبتیں رہی ہوں گی۔

دکن کے ایک قدیم شاعر شوقی حسن رام قبل ۱۷۶۶ء کا نام ولی نے

ایک شعر میں لیا ہے۔ ۱۔

بز جا ہے اگر جگ میں ولی پھر کے دو جے بار

رکھ شوق میرے شعر سوں شوقی حسن آوے

محض "شوق" کی رعایت سے یہاں شوقی حسن کا ذکر آیا ہے

۱۔ ریاض الشعرا قلمی، ۲۴، سرو آزاد، ۱۹۸، تذکرہ بے نظیر، ۱۰۵، ۲۔ مخزن نکات، ص ۸۔ ۷،

کہا گیا ہے کہ ولی نے رنگین تخلص کے کسی دکنی شاعر کا مصرعہ تفسیح کیا ہے
 ولی یو مصرع رنگیں ہوا ہے وردِ جان و دل،

فدا ہے عشق میں دلبر کے جان و مال عاشق کا

لیکن یہاں رنگین مصرعے کی صفت بھی ہو سکتی ہے، اور بالفرض یہ کسی
 شاعر رنگین تخلص کا مصرعہ ہو تو اس تخلص کا کوئی دکنی شاعر نہیں پایا جاتا جو
 ولی کا ہم عصر ہو۔ شفیق اور آصفی نے نور الدین علی خان رنگین کا ذکر کیا ہے
 جس نے ۱۷۱۰ھ میں عین عالم شباب میں وفات پائی ہے لہٰذا اس حساب
 سے وہ وفات ولی کے کئی برس بعد گزرا ہے۔

اسی طرح شفیق نے عراقی دکنی کا ذکر ولی کے اس شعر کی بنا پر کیا ہے کہ
 وہ ولی کا معاصر تھا:

تیرے سخن کے نغمہ رنگین کو سن ولی

ڈوب اعرق کے پیچ عراقی عراق میں

لیکن یہاں ولی کی مراد فارسی کے مشہور صوفی شاعر عراقی سے ہے۔
 آصفی کا بھی یہی خیال ہے لہٰذا مختصر یہ کہ ولی نے صرف آزاد اور عراقی کے
 سوا اپنے کسی دکنی معاصر یا کسی دوست یا شاگرد کا ذکر نہیں کیا۔ ۱۷۱۰ھ
 اور کہ معاصرین میں ولی کے اعزہ، احباب اور تلامذہ سب کے سب گجراتی ہیں۔

اب تک ولی کی تاریخ وفات میں اختلاف
ولی کا سنہ وفات
 تھا، چنانچہ کسی نے ۱۱۴۱ھ بتایا تو کسی
 نے ۱۱۵۵ھ اور کسی نے ۱۱۵۶ھ یہ تاریخیں بھی ہمارے زمانہ میں قیاساً قائم

۱۔ محبوب الزمن، جلد اول، ص ۴۵۸، ۲۔ محبوب الزمن جلد دوم، ص ۸۴۶،
 ۳۔ شفیق نے مقبر خاں عمر اور میر حسن نے فخری کے تذکرہ میں ان کو شاگرد ولی بتایا
 ہے۔ لیکن اول الذکر کے زمانہ اور وطن کا حال معلوم نہیں، اور ثانی الذکر کو صرف دکنی لکھا گیا ہے

کی گئیں، ورنہ ہمارے تہذیبہ کردہ نویس تو ولی کی سنہ ولادت و وفات کی نسبت
یکسر خاموش ہیں۔ آخر کار ولی کا صحیح سنہ وفات بھی گجرات ہی سے دستیاب
ہوا جو گجرات ہی کے ایک عالم نے قطعہ ذیل کی صورت میں لکھا تھا:۔

مطلع دیوان عشق سیدار بابِ دل
والی ملک سخن صاحبِ عرفان ولی
سال وفاتش خرد از سرِ الہام گفت
باد پناہ ولی ساقی کوثر علی

اس تاریخ میں الہام کے الف سے تعمیم کیا گیا ہے اس کو ملا کر مہر عمر
چہارم سے سنہ وفات ۱۱۱۹ء برآمد ہوتی ہے۔ اس قطعہ کے مصنف
محمد احسن مفتی ہیں۔ مولوی عبدالحق صاحب نے ولی کی سنہ وفات پر
رسالہ اردو میں ایک مضمون لکھا ہے جس میں انہوں نے دیوان ولی کے
ایک مخطوطہ (موجودہ کتب خانہ جامع مسجد بلیٹی) سے قطعہ مندرجہ بالا نقل
کیا ہے۔ لیکن یہ نہیں بتایا کہ مفتی احسن کون تھے۔ ان کا نام محمد احسن
ہے نہ کہ احسن مفتی، جیسا کہ مولوی صاحب نے لکھا ہے۔ اور وہ محمد شاہ کے عہد
میں احمد آباد کے مفتی تھے جیسا کہ ان کی مہر سے معلوم ہوتا جو حسب ذیل ہے۔

یہ مہر ایک کتاب فخر مشہد^۲ مطبوعہ ۱۲۷۱ھ
کے اندر درج ہے۔

۱۱۳۳ محمد محمد شاہ نے
بادشاہ غاز نے
احسن مفتی فردوی

۱۔ یہی قطعہ ایک قلمی بیاض میں لکھا ہوا ہے جو ہمارے مکرم دوست سید منظور حسن صاحب
احمد آبادی کے پاس موجود ہے۔ ۲۔ چند مسائل میں علماء برمان پور کا ۱۱۶۰ھ میں اختلاف
ہوا تھا، اس کا فیصلہ احمد آباد کے علماء و مشائخ نے کیا تھا، اسی میں مفتی محمد احسن کی مہر بھی ثبت
ہے اور جب یہ کتابی صورت میں چھپا تو مفتی صاحب کی مہر بھی اس میں بعینہ چھاپ دی گئی۔

اس تاریخ وفات کے علاوہ چند اور تاریخیں بھی دستیاب ہوئی ہیں جو حسب ذیل ہیں :-

۱۔ ولی کے برادر نسبتی شیخ فرید صدیقی کے فرزند شیخ جمیل اللہ المتوفی ۱۱۷۱ھ نے یہ تاریخ نکالی ہے۔ مِنْ اُنْحَبِیْن بَدْرٍ وَنَحْفِی (ماہِ کَامِلِ اَنْکَمُوں سے اوجھل ہو گیا) اس سے ۱۱۱۸ ہجری آندہ ہوتے ہیں۔

۲۔ ولی کے حقیقی بھانجے شاہ سیحی بن غنی علوی متوفی ۱۱۵۰ھ نے دو تاریخیں نکالی ہیں: ۵

آہ رفت از جہاں ولی اللہ اور او بودہ افضل العلما
یہ تاریخی مادے جن میں سے علی الترتیب ۸۶۷ اور ۱۰۷۶ نکلتے ہیں غالباً پورے اشعار یا قطعات کی شکل میں ہوں گے جن کے اولیٰ مہرعوں میں تعمیم کیا گیا ہو گا۔ صاحب اعراس نامہ قلمی نے ان کو صرف تاریخی مادے سمجھ کر نقل کر دیا ہے۔

ولی کے گجراتی ہونے کے ناقابل تردید شواہد | بیانات مندرجہ بالا کو سمیٹتے ہوئے، جہاں تک ولی کے

ولمن کا تعلق ہے ہم دعوے کے ساتھ کہہ سکتے ہیں کہ وہ گجراتی تھے اور شواہد ذیل ان کے گجراتی ہونے کے ثبوت میں اس قدر قطعی یقینی اور ناقابل تردید ہیں کہ اب اس موضوع پر مزید بحث کی گنجائش ہی باقی نہیں رہتی :-

- ۱۔ حضرت شاہ وجیہ الدین گجراتی کے خاندان سے ہونا۔
- ۲۔ احمد آباد میں اپنے خاندانی مدرسہ میں تعلیم و تربیت۔
- ۳۔ گجراتی پیر طریقت اور استاد۔
- ۴۔ خاندانی بزرگوں کی مدح اور عزیزوں کا ذکر دیوانِ ولی میں۔
- ۵۔ گجراتی احباب و تلامذہ۔

- ۶۔ وطن کی محبت، فراقِ گجرات والا قطعہ اور مثنوی در تعریف سورت۔
- ۷۔ کلامِ دلی میں بعض گجراتی مقامات اور گجراتی لباس وغیرہ کا ذکر۔
- ۸۔ گجراتی الفاظ و محاورات کا استعمال دیوانِ دلی میں۔
- ۹۔ احمد آباد میں وفات اور خاندانی قبرستان میں دفن ہونا۔
- ۱۰۔ تاریخِ وفات کا قطعہ از محمد احسن مفتی احمد آباد جو گجرات ہی سے دستیاب ہوا۔

حیاتِ دلی کے معتبر ماخذ | حالاتِ دلی کے سلسلہ میں اب تک ہمارے پاس صرف تذکروں اور کلامِ دلی کے سوا کوئی اور ماخذ نہ تھا، لیکن حال میں ان کے ذاتی اور خاندانی حالات سے متعلق بعض معتبر ماخذ دستیاب ہوئے ہیں جو حسب ذیل ہیں۔

- ۱۔ سندات و رقعہ جات فارسی جن میں دلی کی مہر اور دستخط ہیں۔
- ۲۔ نسب نامہ خاندان حضرت شاہ و جید الدین، یہ شجرۃ النسب خاندانی ہے جو اصل اس وقت اس خاندان کے سجادہ نشین حضرت سید بڑا صاحب کے پاس احمد آباد میں موجود ہے۔ اس میں دلی کا نسب نامہ بھی شامل ہے۔
- ۳۔ ”مصباح العالم المعروف بہ ملفوظات کبریٰ“ (رقلمی، دلی کے خاندان کے ایک بزرگ عبدالملک نے اس کو مرتب کیا ہے۔ اس میں دلی کے خاندانی حضرات کے مختصر حالات اور انصاف درج ہیں۔ اس کا سنہ تالیف ۱۰۶۰ھ ہے۔

۴۔ ”تذکرۃ الاعراس“ یا ”اعراس نامہ فارسی“ (رقلمی، شیخ شرف الدین بن قاضی شیخ محمد نہروالی کا جمع کیا ہوا۔ اس کی نقل عبدالملک نے کی ہے، اور بارہویں صدی کی ابتدا سے لیکر ۱۱۹۲ھ تک کی تاریخہائے وفات

۱۔ یہ عبدالملک صاحب مصباح العالم کے علاوہ ایک دوسرے شخص ہیں۔

اپنے قلم سے لکھی ہیں۔ نویں اور دسویں صدی پیشتر کی تمام تاریخیں خود مؤلف تذکرۃ الاعراس کی لکھی ہوئی ہیں۔ اس نسخہ کی کتابت عبدالملک نے کی ہے اور خود کو کاتب "اعراس نامہ" لکھا ہے۔ اس میں وئی اور ان کی اولاد و احفاد و اعزہ کی تاریخہائے وفات درج ہیں اور ان کے مختصر حالات بھی ملتے ہیں۔

۵۔ "خلاصۃ الوجیہ عربی" (قلمی) مصنفہ احمد بن محمد فاروقی ہسنہ تالیف ۱۰۵۴ھ اس میں حضرت شاہ وجیہ الدین کی اولاد اور ان کے شاگردوں کا مختصر تذکرہ ہے، خصوصاً شاہ صاحب کی ان اولاد و اعزہ کا جو گجرات سے دکن گئے ہیں۔

۶۔ "نور المعرفۃ فارسی" (قلمی) مصنفہ وئی۔ یہ قاضی نور الدین حسین فائق رمولف مخزن شعراء کے نسخہ مکتوبہ ۲۵ ربیع الاول ۱۲۶۰ھ کی نقل ہے۔ یہ مشہور رسالہ وہی ہے جس کی نسبت کہا جاتا ہے کہ ناپید ہو گیا۔ اس میں مولانا نور الدین احمد آبادی اور ان کے مدرسہ اور مسجد کی تعریف میں عبارت آرائی کی گئی ہے۔ وئی کی فارسی انشا پر دازی کا بہترین نمونہ ہے۔

۷۔ "تذکرۃ الوجیہ اردو" (قلمی) سید منظور حسن صاحب علوی معروضیہ سید حسینی پیر صاحب احمد آبادی، اس کے مؤلف شاہ وجیہ الدین کے خاندان سے اور وئی کے ہم نسب ہیں۔ اس میں حضرت شاہ صاحب کے مفصل حالات لکھے گئے ہیں اور ان کے خاندان کے بزرگوں کا تذکرہ ہے جس میں وئی بھی شامل ہیں۔

ان ماخذ کے علاوہ متعدد تذکروں اور تاریخوں کی مدد سے نیز کلیات وئی کے بالاستیعاب مطالعہ کے بعد ہم نے وئی کے حالات مرتب کئے ہیں جو مندرجہ ذیل عنوانات پر مشتمل ہیں۔

- ۱۔ نسب و خاندان
- ۲۔ نام و سنہ ولادت
- ۳۔ تعلیم و تربیت
- ۴۔ علمی قابلیت و تصانیف
- ۵۔ سیروسیاحت
- ۶۔ اساتذہ و پیروان
- ۷۔ احباب و معاصرین
- ۸۔ تلامذہ
- ۹۔ اولاد و اعتراف
- ۱۰۔ وفات اور قبر

۱۱۔ شاعری

حیاتِ ولیؑ پر ہمارا مقالہ عنقریب (مصنف میں) شائع ہوگا۔
فَاَلَا مَرُّ بَعْدَ اَللّٰهِ تَعَالٰی۔

۱۔ اس کی تیاری میں ہم کو اپنے محترم دوست جناب سید منظور حسن صاحب علوی عرف حسینی پیر صاحب سے بڑی مدد ملی ہے۔ نیردرگاہ حضرت شاہ وجیہ الدینؒ کے صاحب سجادہ حضرت سید بڑا صاحب کے خاندانی قلمی ذخیرہ سے بھی بہت سی معلومات حاصل ہوئی ہیں۔ اور ہمیں اعتراض ہے کہ ان دونوں بزرگوں کی امداد کے بغیر ولیؑ کے صحیح حالات مرتب کرنا ہمارے لئے ناممکن تھا، چنانچہ ہم اس کو تائید غیبی سمجھتے ہیں۔ ع

مردے از غیب بر دل آید و کار سے بکند !!!

ولی گجراتی

(تصحیح و استدراک)

”مصنف“ کے شماره نمبر ۱۲ میں عنوان بالا کے تحت جو مقالہ شائع ہوا ہے اس میں چند مسامحات کی طرف بعض دوستوں نے توجہ دلائی ہے۔ ان میں سے اکثر تو اصل نقطہ بحث سے غیر متعلق ہیں اور بعض کا تعلق صرف جزئیات سے ہے۔ اس لئے ہم اس مضمون کے ذریعہ ان کی تصحیح ضروری سمجھتے ہیں اور بعض امور بطور استدراک پیش کرتے ہیں۔

ولی کو دکنی کہنے سے کیا مراد ہے؟ | اس عنوان کے ماتحت دکن سے گجرات مراد لینے کے سلسلہ

میں ہم نے بعض شواہد پیش کئے ہیں، ان میں سے ایک شہادت میں صدر جہاں گجراتی کو کتاب ”طبقات محمود شاہی“ کا مصنف بتایا ہے۔ کتاب مذکور کے ایک مخطوطہ کے آخری صفحہ پر جو پشاور کے ایک خانگی عربی مدرسہ کے کتب خانہ میں موجود ہے، مندرجہ ذیل عبارت ہے جس کی نقل ایک فاضل دوست کی وساطت سے دستیاب ہوئی ہے۔

”مؤلف ابن کتاب فیض اللہ بن زین العابدین بن حسام بنبانی النخاطب
بمک القضاة صدر جہاں کہ چوں در سنہ سبع و تسعمائتہ ایں مؤلف

در دکن در شہر دار الملک محمد آباد بدار گجرات بحکم فرمان بادشاہ
ہفت محمود شاہ بن محمد شاہ السلطان خلد اللہ ملکہ و سلطنتہ“
اس عبارت سے معلوم ہوتا ہے کہ طبقات محمود شاہی کا مصنف صدر
جہاں نہیں ہے، بلکہ ان کا پوتا فیض اللہ بنیانی ہے جو کتاب ”مجمع النوادر“ کا
بھی مصنف ہے۔ محمود کے نام کے ساتھ ”خلد اللہ ملکہ و سلطنتہ“ سے قیاس
ہوتا ہے کہ خود محمود کے عہد میں اس کی کتابت ہوئی ہوگی اور یہ عبارت
بھی غالباً کتاب مخطوطہ کی معلوم ہوتی ہے۔ یہ عبارت گو کیسی ہی بے ربط
ہوتی ہے اس میں ”در دکن در شہر محمد آباد“ سے پتہ چلتا ہے کہ دکن کا اطلاق
گجرات پر ہوتا تھا۔

(۲) ”حضرت شاہ وجیہ الدین کے ایک پوتے کے شاگرد نے
ملا جامی کی شرح لکھی ہے“

اس کی تشریح کر دینی بھی ضروری ہے۔ اس کی اصل حقیقت یہ ہے جو
میں ملا جامی کی شرح کافیہ بہت مشہور ہے، اس پر ایک کتاب جس کا نام
”جامع العوض“ ہے ملا عبد البنی احمد نگری نے لکھی ہے۔ یہ شائع ہو چکی
ہے اور اس کے آخر میں مصنف نے مندرجہ ذیل اشعار میں اپنے وطن
کا ذکر کیا ہے : ہ نامش احمد نگر بیاں دکن
اور ہ وطن ایں غریب گجرات است۔

یہ عبد البنی احمد نگری وہی ہیں جو ”دستور العلماء“ کے مصنف ہیں
خود انہوں نے اپنی اس کتاب (جلد چہارم ضمیمہ ص ۱۳) میں اپنا آبائی وطن
کپڑ بنج (گجرات) اور وہاں سے ان کے والد کا احمد نگر دکن میں جہاں کہ
قیام کرنا بیان کیا ہے۔ نیز اپنے والد کا حضرت شاہ وجیہ الدین کے پوتے
حضرت شاہ عبد الماجد سے عقیدت و ارادت اور ان کے بیٹے حضرت
شاہ نصیر الدین سے تلمذ کا ذکر کیا ہے، لہذا یہاں احمد نگر سے ”ہمت نگر“

راڈر کے پاس) جو مرادنی گئی ہے وہ صحیح نہیں ہے اور نہ ہمارے مفید مطلب،
 رس شیخ کمال مالویؒ کی زبانی ”سلاطین دکن“ کی جو عبارت ’مرآة احمدی‘
 کے حوالہ سے پیش کی گئی ہے، وہ ’مرآة سکندری‘ میں بھی موجود ہے اور
 غالباً وہیں سے منقول ہے اور وہاں ’سلاطین دکن‘ کی بجائے
 ’سلاطین ٹانک‘ لکھا ہوا ہے۔ اس روایت کی افسانوی حیثیت
 یا اس کی جزئیات پر روایتی حیثیت سے بحث کرنا ہمارے موضوع
 سے خارج ہے ممکن ہے کہ ’مرآة سکندری‘ کے کسی قلمی نسخہ میں
 ایسا ہی ہو، ہم نے جو عبارت نقل کی ہے وہ اس مطبوعہ نسخہ کی ہے
 جس کو پروفیسر سید نواب علی صاحب نے خود مصنف کے تیار
 کرائے ہوئے نسخہ پر سے ایڈٹ کیا ہے۔ یعنی کے اڈیشن میں بھی
 ’سلاطین ٹانک‘ پھیلے ہیں۔

اس عنوان کے ماتحت حضرت
 شاہ علی رضاؒ کے اہمارے سے

ولی کے اساتذہ اور پیر طریقت

’نور المعرفت‘ کی تصنیف کا ذکر کیا گیا ہے اور حاشیہ میں پیر
 ’روشن ضمیر‘ کے ساتھ ’یعنی حضرت شاہ علی رضاؒ‘ کا اضافہ کیا ہے۔
 اگرچہ ولی نے پیر روشن ضمیر کے ساتھ یہ نام نہیں لکھا، لیکن حضرت
 شاہ علی رضاؒ سے ولی کی بیعت کی شہادت نیز بعض قرآن کی موجودگی میں
 ہم نے نام کی تصریح کر دی ہے۔ بعض اصحاب کا خیال ہے کہ یہاں پیر
 روشن ضمیر سے مراد خود مولانا نور الدین ہیں اور کہ سبب تالیف رسالہ
 میں خود مولانا کی زبانی اس رسالہ کو لکھنے کی تحریک کا خیال پیش کیا ہے،
 جو بقول ان کے ایک قصیدہ کی شاعرانہ تمہید معلوم ہوتی ہے۔ رسالہ مذکور

لے دیکھو ’مرآة احمدی مطبوعہ گائیکواڑ سیریز جلد اول کا انگریزی دیباچہ۔

کے سبب تالیف کی اصل عبارت یہ ہے:

» ناگاہ پیر روشن ضمیر... از در آ... و از روی
التفات بزبان فصیح و بیان ملخ آغاز نمود کہ... علم عطار در قم را
بروشن بیانی آشناسازی... و بدانکہ سزاوار مدح دزیں
شہر فیض کہ مسمی باحمد آباد است شخصے است... چون از نام
نامیش سوال کردم بایضاح ازیں معنی پرداخت... و امیں
بیرت برحبتہ را باواز بلند برخواندہ

ز نورش حال دل چوں گل عیانست

ز نامش نور دہیں پر توفشا نست، (انتہی الخصال)

اس عبارت سے صاف ظاہر ہوتا ہے کہ یہاں پیر روشن ضمیر سے مراد
مولانا نور الدین نہیں ہیں بلکہ کوئی اور ہے، خواہ ان کو حضرت علی رضا فرض
کہ لیا جائے یا ”پیر روشن ضمیر عقل“ جیسا کہ اکثر شعرا رقصائد میں اس قسم کی خیالی
تہمید قائم کر کے مدح کی طرف گمراہ کیا کرتے ہیں۔ بالفرض اگر یہاں ”پیر
روشن ضمیر“ سے مولانا نور الدین ہی مراد ہوں، پھر بھی یہ تو کہیں ثابت نہیں
ہوتا کہ وہی کوان سے بیعت و ارادت تھی۔ ایک شخص کسی پیر کا مرید ہوتے
بغیر بھی اس کی تعریف کر سکتا ہے، پھر وہی کا سلسلہ قادریہ شطاریہ میں
بیعت ہونا دشمنی و گجراتی دونوں کے نزدیک مسلم ہے لہٰذا حالانکہ مولانا
نور الدین سلسلہ سہروردیہ کے بزرگ تھے۔

۱۔ ”محبوب الزمن“ جلد دوم ص ۱۱۲۸۔ علوی خاندان میں خانقاہ کے سجادہ نشین سے طریقہ
قادریہ شطاریہ میں بیعت کی، وہی کی پیر شاہ علی رضا کا سلسلہ قادریہ میں حضرت شاہ
برٹان الدین رازا الہی برہانپوری (المتوفی ۱۰۸۳ھ) سے بیعت ہونا پایا جاتا ہے۔
(دیکھو آئینہ تصوف، از مولانا محمد حسن صابری چشتی)

یہاں اس بات کا ذکر کر دینا بھی ضروری ہے کہ مخزن شعر ارباب کے مصنف کو بھی غالباً رسالہ ”نور المعرفت“ مولانا نور الدین کی مدح میں تصنیف کرنے سے یہ خیال ہو گیا تھا کہ وہی کو ان سے بیعت تھی، چنانچہ وہ لکھتے ہیں:

”و از رسالہ ”نور المعرفت“ کہ تصنیف اوست استفاد می شود کہ از شاگردان شاہ گلشن و مرید جناب معارف آگاہ مخدوم العالم مولانا محمد نور الدین صدیقی السہروردی است“

وئی کے کلام سے ہم نے جن الفاظ کی فہرست پیش کی ہے ان میں کے بعض الفاظ دکنی مصنفین کے

گجراتی الفاظ

ہاں بھی پائے جاتے ہیں۔ یہ بھی صحیح ہے کہ لفظ ”بھار“ کے متعلق وئی کا جو شعر نقل ہوا ہے وہ صرف وزن کے معنوں میں ہے، لیکن اس کے علاوہ لفظ ”بھار“ باہر کے معنی میں بھی وئی نے استعمال کیا ہے۔ اسی طرح لفظ ”نال آنول“ کے علاوہ پنجابی معنوں ”پاس“ کے لئے بھی وئی نے ایک شعر میں باندھا ہے اور اس لحاظ سے فرہنگ میں اس کے جو معنی بیان کئے گئے ہیں وہ صحیح ہیں، نیز لفظ ”وسواس“ کو وئی نے عربی معنوں (وسوسہ) میں لیا ہے۔ اس لئے اس کی توجیہ گجراتی لفظ ”وسواس“ سے غلط ہے۔ یا ایں ہمہ ہماری فہرست الفاظ میں اکثر الفاظ ایسے ہیں جو ٹھیک گجراتی اردو کے ہیں۔ یہ یاد رکھنا چاہیے کہ دکنی زبان میں سیکڑوں الفاظ گوجری اردو کے اس قدر مل جھل گئے ہیں کہ ایسے الفاظ دکنی مصنفین کے ہاں مستعمل ہونے سے ان میں امتیاز کرنا مشکل ہو گیا ہے۔ یہ مسلمہ امر ہے کہ گجرات کے مسلمانوں کی زبان میں گجراتی عنصر نسبتاً زیادہ ہے جو ان کی زبان کو دوسرے صوبوں کی بولیوں سے ایک

۱۔ مخزن شعر ارباب، فائق کی یہ عبارت مخطوطہ کتاب کے اصل متن میں نہیں، بلکہ حاشیہ پر لکھی ہوئی ہے۔

حد تک ممتاز کرتا ہے۔ مغربی ہندی کی طرح خود گجراتی زبان نے، جو ہندی کے علاوہ زیادہ تر "اپ بھرنش" الفاظ سے بنی ہے۔ گو جری اردو پر بڑا اثر ڈالا ہے جس نے گجرات میں اپنی مستقل حیثیت قائم کر لی تھی، مولوی عبدالحق صاحب فرماتے ہیں :-

و ہندی عام ہے یعنی وہ زبان جو ہر جگہ مستعمل تھی، ہندی ہی کے نام سے موسوم تھی، گجری گجراتی خاص ہے۔ یعنی وہ زبان جو گجرات اور اس کے قریب و جوار کے علاقہ میں بولی جاتی تھی اور جس میں کچھ مقامی الفاظ بھی داخل ہو گئے تھے، اسے سوائے ان الفاظ کے جو عام طور پر مرہٹی اور گجراتی میں مشترک ہیں، یا پھر ٹھیکہ قدیم یا مغربی ہندی کے الفاظ کے، قدیم دکنی زبان کا ذخیرہ الفاظ بہت محدود تھا۔ جس کو گجراتیوں نے اپنی کثرت آمد و رفت دکن سے مالا مال کیا ہے۔ دکنی زبان پر گجراتی زبان کے اثرات اتنے بڑے ہیں کہ خود دکنی مصنفین اپنی زبان کو گو جری کہتے تھے بلکہ گجراتی اردو یا گو جری میں

۱۔ اردو کی نشوونما میں صوفیائے کرام کا کام ۶۷، ۲۔ چنانچہ محمد امین نے اپنی مثنوی، دیوسف وزینجا، عہد عالمگیر (۱۱۰۹ھ) میں نظم کی ہے اور دکنی میں لکھنے کے باوجود وہ اس کو گو جری کہتا ہے :- سنو مطلب ہے اب یو امیں کا لکھی گو جری متے یوسف زینجا ہریک جاگے ہے قعدہ فارسی میں امیں اس کو اتاری گو جری میں کہ بوجھے ہر کد ام اس کی حقیقت بڑی ہے گو جری جگ نیج نعمت (پہنجا پٹیا اردو) اسطرح شیخ برہان الدین بام التوفیٰ ۹۹۹ھ جو اولیاء بیجا پور دکن، سے تھے اپنی زبان کو گو جری کہتے ہیں مثلاً "حجۃ البقائیں لکھتے ہیں :- جے، مویں کتیاں بیجاری زد یکھیں بھا کا گجری ! کتاب ارشاد نامہ میں کہا ہے :- یہ سب گو جری کیا زبان کر یہ آئینہ دانما نر کے رسالہ کلمۃ الحقائق میں لکھا ہے :- سب یو زبان گجری، نام ایں کلمۃ الحقائق، اردو رسالہ اردو ۱۵، اور نیٹیل کالج میگزین ص ۷ و ص ۸، جلد ۱ صفحہ ۲۷

ایسے خاص الفاظ و محاورات پائے جاتے ہیں جو اس کو دکنی سے ممتاز کرتے ہیں، باایں ہمارے دکنی مصنفین نے گجراتیوں سے لیکر ان کو استعمال کیا ہو تو اس سے ان کی گجراتی اصلیت مٹ نہیں سکتی۔ بہر حال ولی کے کلام میں گجراتی الفاظ کا وجود ثابت کرنے سے ہمارا مقصد ولی کے گجراتی ہونے کی ایک مزید اندرونی شہادت مہیا کرنا ہے چنانچہ اس فہرست میں ہم مندرجہ ذیل الفاظ کا اضافہ کرتے ہیں:-

ص ۱۵ (ضمیمہ اول) روسنا۔ بمعنی روٹھنا۔ ولی ع

ہمن سے روس رہے بے سبب سو کیا معنی؟
فرنگ میں یہ لفظ نہیں دیا گیا "اردو شہپارے" کی فرنگ میں لفظ روس کے معنی غیرت لکھے ہیں۔

ص ۱۶ (ضمیمہ) اپرا پیچ۔ پگڑی یا صافہ کے اوپر کی آخری بندش۔ ولی ع
پیچ اپنے چیرے کا چلے کوں جو اُپر آ دیا
عاشقاں کوں مارنے کھینچا ہے جیوں خنجر سفید
فرنگ میں اس کا ذکر نہیں ہے "گنبدی دستار" والے اس "خنجر نا اُپرے پیچ" کو کیا جانیں؟

ص ۱۷ (ضمیمہ) جھرنا۔ گرنا۔ ٹپکنا۔ ولی ع
اشک جو پڑتے ہیں نیت مجھ چشم سے جھر جھر سفید۔

فرنگ میں یہ لفظ نہیں دیا گیا۔
ص ۲۹ (ضمیمہ) گھر گھالے۔ کئی گھر ٹوٹے یا ویران کئے۔ ولی ع
گوشہ چشم ستی دیکھ بہت گھر گھالے۔

ص ۲۲۰ بقال پرفن۔ عیار بننے کا نوٹا۔ گجرات میں بنیوں کو بقال کہتے ہیں جو عام طور سے تجارت پیشہ ہیں۔ ولی ع

غزبی سوں نہ سمجھو سادہ دل بقال پر فن کو
 کہ جو کھا ان نے عاشق کوں بھواں کی ہاتھ لے تگری
 ص ۲۵۵ / ۳۵۰ کلاہ بارانی۔ چھجے دار برسائی ٹوپی جو چٹائی سے بتی ہوئی ہوتی ہے
 اور عموماً اس کو معمولی درجہ کے پرتگیزی عیسائی پہنتے ہیں۔ پرتگیزیوں کا قیام
 گجرات میں بہت رہا ہے۔ ولی سے

دیکھ اس کی کلاہ بارانی
 چاند پر آج ابر آیا ہے
 ص ۲۹۶ / ۳۰۴ رام رامی۔ علیک سلیک۔ گجرات میں ہندو بجلے سلام کے
 ”رام رام“ کہتے ہیں، ولی سے

تب کا مشتاق جی ہے لچھمن سوں
 کشن سوں جب کہ رام رامی ہے
 فرہنگ کلیات میں اس کا ذکر نہیں ہے۔
 ص ۲۹۹ / ۳۰۸ گول دستار۔ یہ وہی ”چکری پگری“ ہے جو گجرات میں عموماً
 سادات اور مشائخ باندھتے ہیں۔ ایک متاخر گجراتی شاعر کہتا ہے :
 بولا مکہ شایخ کی دستار دیکھ کر
 سمجھا وہ سر پر رکھ کے میرا چاک سے چلے !
 ولی سے
 شیخ مت گھر سوں نکل آج کہ خوباں کے حضور
 گول دستار تیری باعث رسوائی ہے

ص ۲۹۹ / ۳۰۸ مناہی۔ ممانعت۔ عربی لفظ گجرات میں ممانعت کے معنوں
 میں مستعمل ہے۔ ولی سے

نو خطاں کی طرف نہ جا زاہد زہد و تقویٰ کی واں مناہی ہے
 انجن ترقی اردو کے مستعد اور سرگرم ناظم مولوی
 عبدالحق صاحب نے اپنی ادارت میں شایع

سزوات ولی

ہونے والے سہ ماہی رسالہ اُردو و بابت جنوری ۱۹۳۴ء میں دلی کی سنہ
وفات پر ایک مختصر مضمون لکھا ہے جس میں انہوں نے دیوان دلی کے
ایک مخطوطہ مکتوبہ ۱۱۵۲ھ موجودہ کتب خانہ جامع مسجد بھٹی (۱۱۳۵ھ)
کے حوالہ سے ایک قطعہ نقل کیا ہے۔ اس میں شک نہیں ہے کہ سب
سے پہلے دلی کی صحیح تاریخ وفات کو شائع کرانے والے مولوی صاحب
موصوف ہا ہی ہیں۔ لیکن یہ تاریخ قائل قطعہ مذکور کے نام کے ساتھ ایک
قلمی بیاض سے جو محترم دوست سید حسینی پیر صاحب احمد آبادی کے
پاس موجود ہے۔ اس قطعہ کے لکھنے والے "عاجن مفتی" کے نام کا مولوی
صاحب کو پہلی مرتبہ علم ہوا تھا، اس لئے کہ جامع مسجد والے مخطوطہ
کے آخر میں صرف قطعہ درج ہے، قائل کا نام نہیں دیا گیا اور ایک مصرع
بھی اس طرح غلط لکھا ہے۔

والی ملک شہنشاہ صاحب عرفاں دلی

اس کے باوجود مولانا سے موصوف نے نہ تو حسینی پیر صاحب کا ذکر کیا نہ
ان کی بیاض کا نام دیا۔ جو علمی تحقیق کے اصول کے مطابق نہایت ضروری
تھا۔ صرف اتنا لکھ دیا کہ "احمد آبادی ایک خاندانی بیاض سے اس کی
تصدیق ہوتی ہے۔"

یہاں یہ امر بھی قابل غور ہے کہ مفتی احسن محمد شاہ کے عہد میں ۱۱۳۶ھ
میں مسند افتاب پر سرفراز ہوئے جیسا کہ ان کی مہر میں لکھی ہوئی سنہ سے

۱۱۳۶ھ یہ بیاض شاہ سراج کے پوتے حضرت سید بڑا صاحب (ابن شاہ حامد بن علاؤ الدین) المتوفی ۱۲۲۲ھ
کی لکھی ہوئی ہے۔ رسالہ شہاب (جو ناگڑھ) میں جو میری ادارت میں نکلتا تھا، اس کے اپریل
۱۹۳۴ء کے نمبر میں حسینی پیر صاحب کا جو مضمون وکی گجراتی بر شائع ہوا تھا اس میں
انہوں نے اسکا بیاض سے یہ قطعہ مع نام مصنف درج کر دیا ہے۔

ثابت ہوتا ہے اور ۱۱۶ھ تک کے لکھے ہوئے دستاویزوں پر ان کی مہر ثبت ہے اس سے یہ شبہ ہو سکتا ہے کہ مفتی صاحب نے یہ قطعہ وفات ولی کے تقریباً سترہ سال کے بعد موزوں کیا ہوگا، جبکہ وہ بعہد محمد شاہ مفتی تھے، لیکن اس بات کا امکان قوی ہے کہ مفتی صاحب نے تو یہ قطعہ ولی کی وفات کے فوراً بعد ہی کہا ہوگا، مگر وہ محمد شاہ کے عہد میں ۱۱۳۶ھ کے بعد نقل کیا گیا ہوگا، اس وقت کاتب نے ان کے نام کے ساتھ مفتی کا لقب بڑھا دیا ہوگا۔

ولی کا نام | ہم نے اپنے مضمون میں ولی کا نام شاہ ولی اللہ العلوی بتایا ہے۔ بعض اصحاب کے خیال میں یہ صحیح نہیں ہے اس لئے کہ مخطوطہ دیوان ولی مکتوبہ (۱۱۳۸ھ) شمار اللہ فانی اور محمد تقی بن سید المعالی کے نسخہ مکتوبہ ۱۱۵۶ھ میں ولی کا نام "ولی محمد" لکھا ہے مخطوطات میں عموماً ناموں کا اختلاف ہوتا ہے اور ہمارے خیال میں کسی مزید شہادت سے اس کی تصدیق و توثیق ہوتے بغیر اس سے کلی استناد صحیح نہیں ہے۔ قدیم ترین تذکروں میں بھی جن میں سے بعض ۱۱۶۵ھ تک کے قدیم ہیں، ولی کے نام میں اختلاف پایا جاتا ہے۔ حمید "ولی محمد" لکھتا ہے۔ اور گروہری اور شفیق "محمد ولی" میر حسن "شاہ ولی" اور قائم شورش، ذکا اور نساخ، "شاہ ولی اللہ" اور آزاد اور صغیر بگرامی "شمس ولی اللہ" لکھتے ہیں۔ تقریباً سب ہی مستشرقین نے ان کا نام "شاہ ولی اللہ" لکھا ہے۔ نام کا یہ اختلاف بعض مخطوطات دیوان میں بھی پایا جاتا ہے مثلاً دتاسی کے مخطوطہ (M.E. کٹلاگ نمبر ۲۸۲۱) میں جہاں ان کا نام "شاہ ولی اللہ" لکھا ہے۔ اس لئے یہ کہہ سکتا کہ ان کا نام صرف "ولی محمد"

۱۰ دیکھو "یادگار ولی"

ہی صحیح ہے اور ”ولی اللہ“ غلط، کسی طرح مفید مطلب نہیں ہو سکتا، عموماً ہمارے ہاں ناموں کے اجزاء کو مقدم مؤخر کر دینے کا رواج ہے اور بسا اوقات کسی شخص کے قریبی اعزہ اور دوست احباب بھی اس کے مشہور نام کے سوا اس کے صحیح نام سے اُسے کم پہچانتے ہیں۔ پھر عموماً مسلمانوں میں مفرد ناموں کے آگے یا پیچھے برکت و سعادت کے لئے ”محمد“ (صلی اللہ علیہ وسلم) کا نام اصنافہ کیا جاتا ہے، اس بنا پر کسی نے ان کو ”محمد ولی“ کہا اور کسی نے ”ولی محمد“ لیکن ان کا اصلی نام جیسا کہ بعض متقدمین تذکرہ نویسوں نے لکھا ہے اور ان کے نسب نامہ میں موجود ہے۔ ”شاہ ولی اللہ“ ہی تھا۔

احمد آباد کی بعض خاندانی بیاضوں میں بھی نام کا یہ اختلاف موجود ہے چنانچہ مولوی سید احمد بن سید عابد علوی کی بیاض میں ”شاہ ولی اللہ“ اور ملفوظات کبیری میں ”میاں مولی اللہ“ لکھا ہے۔ خود ولی کی مہر میں ”محمد ولی اللہ“ ہے، حالانکہ یہ تینوں نام ایک ہی شخص کے ہیں۔ ولی کے نام کے اختلاف اور اس سے مراد شاہ ولی اللہ العلوی ہونے پر ہم نے حیات ولی میں مفصل بحث کی ہے جو ابھی زیر ترتیب ہے اور انشاء اللہ کچھ عرصہ کے بعد شائع ہوگی۔

شاہ سراج؛
ولی کے احباب اور تلامذہ

ولی نے اشعار ذیل میں ان کی

طرف اشارہ کیا ہے :

پروانہ ہو کے کیوں نہ گرے چاند چرخ سوں
فالوس دل میں شوق تیرا ہے سراج آج
وہ شوخ مجھ سے آ کے ملیا اس سبب ولی
شادی میں اس کی صرف کیا ہوں میں لاج آج

ہم نے اپنے مضمون میں سراج کو، شاہ سراج احمد آبادی بتایا ہے جو دکنی کے ہم نسب اعزہ میں سے تھے اور جنہوں نے ۱۱۱۹ھ میں وفات پائی ہے۔ نیز یہ بھی لکھا ہے کہ سراج اورنگ آبادی ۱۱۲۶ھ میں وفات ولی کے آٹھ سال بعد پیدا ہوئے تھے۔ دکنی اہل قلم نے سراج سے، شاہ سراج اورنگ آبادی مراد لی ہے۔

چنانچہ کلیات سراج، کے مرتب پر وفیسر عبدالقادر سروری لکھتے ہیں:-

”دکنی کی ایک مسلسل غزل سے ان کے کسی دوست سراج کی شادی کا پتہ چلتا ہے اور جیسا کہ بعض محققین اس طرف راغب معلوم ہوتے ہیں، شاید یہ سراج، شاہ سراج ہی ہوں گے۔ اس طرح قیاس کی گنجائش بھی ہے، کیونکہ اگر ولی کا انتقال ۱۱۵۵ھ میں ہوا تو اس وقت سراج کی عمر ۱۸ سال کی ہوگی“

اگے چل کر وہ لکھتے ہیں:-

”لیکن یہ یقین کے ساتھ نہیں کہا جاسکتا کہ ولی کے دوست

یہی سراج تھے“

بعض دقیقہ سنج اور نکتہ رس اصحاب کا خیال ہے کہ یہاں لفظ ”سراج“ چراغ کے معنوں میں استعمال ہوا ہے، نیز یہ کہ ”شادی“ کے معنی صرف خوشی کے ہیں۔ اگر یہی معنی صحیح ہوں تو پھر ان ”سراجین“ میں سے کسی ایک کی شادی کا قصہ ”برات عاشقان برشاخ آہو“ کا مصداق ٹھہرتا ہے! لیکن یہ دیکھ لینا چاہیے کہ کہیں آل سے اسے اشعار کا مطلب تو ضبط نہیں ہو جاتا؟ ”سراج“ کی رعایتِ لفظی سے

۱۰ ”مقدمہ کلیات سراج“، ص ۵۹، ۱۹۴۰ء۔

انکار نہیں، لیکن ”فانوس دل میں شوق کا سراج“ بن جانا کچھ بے جوڑی بات معلوم ہوتی ہے، ورنہ سراج کو ماننے کی صورت میں مطلب صاف ہو جاتا ہے کہ سراج کا شوق شاعر کے فانوس دل میں اس قدر روشن ہو گیا کہ چاند بھی اس پر پروانہ وار گرنے لگا۔ لفظ ”شادی“ سے مسرت ہی لیجئے تو کوئی مضائقہ نہیں، زیادہ سے زیادہ شاہ صاحب کی شادی کی تقریب پر اس غزل کا لکھنا نہ ثابت ہوگا۔ ظاہر ہے کہ یہ غزل مسلسل ہے جس میں ولی نے حسب عادت اپنے دوست شاہ سراج کو ”سجن“ اور ”شوخی“ سے مخاطب کیا ہے۔ پھر یہاں اس بات کا پورا قرینہ موجود ہے کہ شاہ سراج کا ذکر ولی نے اپنے دوسرے اعزہ کے ناموں کی طرح کیا ہے، مثلاً شاہ کامل اور اکمل کی نسبت ولی کا یہ شعر ہے

ولی اس ماہِ کامل کی حقیقت ہو نہیں سمجھا

وہ ہرگز نہیں سمجھا عالم میں اکمل کے معانی کوں

یہ دونوں بھائی ولی کے ہم نسب اور قریبی رشتہ دار تھے، یہاں ”ماہِ کامل“ شاہ اکمل کی صفت کے طور پر آیا ہے اور اس میں شاہ کامل کی طرف اشارہ بھی ہے۔ اسی طرح شعر مذکور میں بھی شاہ سراج کی طرف اشارہ پایا جاتا ہے اور یہ کچھ بعید از قیاس بھی نہیں۔

(۲) اسی طرح محمد یار خاں کی نسبت اس شعر سے :

حسن کی دہلی کا صوبہ ہے محمد یار خاں الخ

محمد یار خاں ناظم دہلی اور ولی کے ساتھ ان کے تعلقات کے قیاس کی تردید کرتے ہوئے یہ مفہوم پیدا کرنے کی کوشش کی گئی ہے کہ یہاں محمد یار خاں مراد نہیں ہے۔ بلکہ ولی نے اپنے محبوب کو تشبیہاً دیا حسن کا صوبہ

علیٰ لفظ صوبہ عموماً گجرات میں صوبہ دار کی بجائے آج بھی مستعمل ہے چنانچہ ریاست بڑودہ (گائیگوارڈ) میں ”صوبہ“ اور ”سر صوبہ“ کے عہدے اب بھی قائم ہیں۔

کہا ہے۔ لیکن ہم نے 'ماثر الامراء' کے حوالہ سے محمد یار خاں کا صوبہ دار ناظم دہلی ہونا بیان کیا ہے، نیز ان کے سخن گو اور سخن شناس ہوتے اور ان کی ادبی صحبتوں سے بعض دکنی شعرا کے مستفید ہونے کا تذکرہ قائم کے حوالہ سے کیا ہے اور اس غزل کے بعد تو کوئی شبہ باقی نہیں رہتا کہ وہی کے ان سے دوستانہ مراسم تھے۔ وہی نے اپنے جن احباب کا ذکر کیا ہے۔ ان کی تعریف اس طرح کی ہے جس طرح عموماً شعرا اپنے معشوقوں کی تعریف کیا کرتے ہیں، چنانچہ اس غزل میں بھی محمد یار خاں کی تعریف اسی انداز سے کی گئی ہے۔

(۳) محمد مراد کے قیام گجرات اور وہی سے ان کے تعلقات کے امکان پر ہم نے 'ماثر الامراء' کے حوالہ سے روشنی ڈالی ہے۔ لیکن بعض اصحاب یہ بتانا چاہتے ہیں کہ بحیثیت صوبہ دار ان کا تبادلہ اورنگ آباد ہو گیا تھا۔ صاحب 'ماثر' کا یہ بیان بھی ضرور ان کی نظر سے گزرا ہے کہ یہ تبادلہ بعض وجوہ سے موقوف ہو گیا تھا اور آخر عمر میں، یعنی ۱۱۲۱ھ میں وہی کی وفات کے دو سال بعد وہ نائب صوبہ دار کی حیثیت سے وہاں گئے اور اسی سال انتقال کر گئے۔

(۴)۔ ہم نے اشرف نامی شاعر کو شاگردِ وہی بتاتے ہوئے اس کے بعض اشعار رسالہ 'اردو' (جولائی ۱۹۳۵ء) کے حوالہ سے اپنے مضمون زیر بحث کے حواشی میں نقل کئے ہیں۔ اشرف کے دیوان پر تبصرہ کرتے ہوئے رسالہ 'اردو' کا ایک مضمون نگار لکھتا ہے:-

”شفیق نے اشرف کو معاہدہ لکھا ہے، لیکن حمید اورنگ آبادی نے اس کو ”بلا واسطہ شاگردِ وہی“ لکھا ہے۔ حمید کا مدعا غالباً یہ ہے کہ اشرف باضابطہ شاگردِ وہی تو نہ تھا، لیکن اس کے

لے ”بلا واسطہ“ کے معنی تو براہ راست کے ہیں یعنی بغیر کسی واسطہ کے۔ شاید ”واسطہ“ کو اردو معنوں میں لیا گیا ہے۔

کلام سے فیض اٹھایا ہے۔ شاید ایسا ہو لیکن اب تک نہ تو کسی تحریر سے یا خود اشرف یا ولی کے کلام سے ان کے استاد شاگرد ہونے کا ثبوت ملتا ہے، بہر حال معاشرت مسلم ہے۔“ لہ اشرف کے دیوان کا ایک قدیم مخطوطہ ہمارے سامنے ہے (جو ہمارے محترم دوست پروفیسر نجیب اشرف ندوی کی ملکیت ہے) اس میں اشعار ذیل دیکھ کر تو یہی قیاس ہوتا ہے کہ اشرف کو ولی سے نسبت تلمذ تھی۔ (اشرف)

مے جب سوں شعر تیرا شعر وئی سے ہمرنگ
اشرف ترے سخن کی نت آرزو ہے دل میں

ولی کے طور پر مجھ سا نہیں کوئی رنجتہ بولیا
سخن ہے پتندل جگمگیں زبانِ اصفہانی کا

شعر کہنے میں ہے اشرف کوں ولی کا مرتبہ
اس سبب شاعراں ہیں صدق سوں اسکے مرید
اس سے بھی زیادہ صاف اور واضح اقرار ولی کی شاگردی کا اشعار
ذیل میں پایا جاتا ہے: (اشرف)

مجکوں ہے ارشاد اے اشرف ولی سوں یوسخن
”ترک کرنا عشق کا دشوار ہے دشوار ہے“
ولی نے یوغزل اشرف کرم سوں مجکو بخشی ہے
سواپنے نام سوں اسکوں کیا جاری نکو پوچھو

۱۔ رسالہ اردو بابت جولائی ۱۹۳۵ء، ص ۵۸۵

اس انجری شعر سے تو یہ ہیں، دنا ہے کہ وہی اپنی غزلیں اشرف کو لکھ لکھ کر دیا کرتے تھے اس لئے کوئی تعجب کی بات نہیں اگر دیوان اشرف میں اسی کے تخلص سے وہی کی درجن بھر غزلیں درج ہوئی ہیں۔

رسالہ اردو کے مضمون نگار کو اشرف کے گجراتی ہونے کی بھی کوئی سند یا شہادت نہیں ملی، سوائے اس کے کہ اس نے اپنے کلام میں گجرات کے بزرگ شاہ عالم کا ذکر کیا ہے اور ان سے عقیدت ظاہر کی ہے، ”پھر آگے چل کر لکھا ہے:۔

” یہ عجیب بات ہے کہ جس طرح وہی نے اپنے آپ کو شاعر ملک دکن “ لکھا ہے، اس طرح اشرف نے گجرات کا ذکر نہیں کیا، بلکہ اپنے شعر کی داد شاعران دکن سے طلب کی ہے، حمید کے تذکرے میں اس کی غزل ہے جس کا مقطع ہے:۔

یہ شعر حسن کے کہے ہیں صد آفریں اشرف

تمام شاعر ملک دکن سخن کی قسم “

حمید نے اشرف کو گجراتی لکھا ہے اور وہی کا شاگرد بتایا ہے۔ اس کی تصدیق خود اس کے دیوان سے بھی ہوتی ہے۔ اشعار ذیل ملاحظہ ہوں!۔

را، اپنے کسی معتقد ایہ حبیب اللہ گجراتی کی نسبت لکھا ہے:۔

ملک گجرات میں حبیب اللہ

تیری فرقت نے ہم کوں مارا ہے

مکن ہے یہ شاہ حبیب اللہ برادر وہی ہوں۔

رس ” زین البلاد ہند “ یعنی احمد آباد کی تعریف ہے

رشک ایراں رونق زین البلاد ہند ہے

یعنی احمد آباد کی رونق ایران کے لئے بھی باعث رشک ہے۔

” زین البلاد “ شہر احمد آباد کا لقب ہے جو غالباً اورنگ زیب

نے اس کو دیا تھا۔

(۳) گجراتی محاورے اور الفاظ اشرف کے کلام میں بہت ہیں، مثلاً

لے گیا تان دل کوں اشرف کے

بولتا جب وہ تان نکلا سے

گجرات میں کھینچنے کو دتانا، بولتے ہیں

اس مصرع رضی سوں ہے اشرف مجھے لگن

جیوں عشق پیچے عشق میں ول ول گیا ہوں

ولنا گجرات کا خاص لفظ ہے جو شاید ہی کہیں اور جگہ بولا جاتا

ہو۔ اشرف نے یہ مصرعہ رضی کا نقل کیا ہے اور اس سے خود رضی کا بھی

گجرات سے تعلق ظاہر ہوتا ہے۔ جس کی نسبت حمید نے صاف طور

پر متوطن احمد آباد لکھا ہے

ہے اشرف کوں بہر فن میں ایسا کمال

کہ جیوں کوئی اچھے کامل ایک فن

ہم نے "حیاتِ وئی" میں اشرف کے گجراتی ہونے کی ایک

دستاویزی شہادت پیش کی ہے جس سے اشرف کے شاعر

گجرات ہونے نہ سہلہ بالکل حل ہو جاتا ہے۔

دکنی گجراتی (استدراک)

”مصنف کے گزشتہ شمارہ میں ہم نے اپنے پچھلے مضمون کے چند مسامحات کی تصحیح کے ساتھ بعض استدراکات بھی پیش کئے ہیں۔ اسی سلسلے میں ہم چند مزید امور کا اضافہ کرتے ہیں۔ جن سے دکنی کے گجراتی ہونے پر مزید روشنی پڑتی ہے۔“

ایک دکنی شہادت | مولوی باقر آگاہ دکن کے ایک محقق عالم تھے جو نہ صرف مختلف علوم و فنون اور عربی فارسی اور ہندی کے متبحر عالم تھے، بلکہ اردو زبان و ادب کے بڑے ماہر اور اپنے زمانہ کے بہترین مصنف اور شاعر تھے، چنانچہ مختلف موضوعات پر ان کی متعدد تصانیف موجود ہیں، دکنی کی وفات سے تقریباً ۳۵ برس کے بعد مولوی باقر آگاہ ویلور میں ۱۱۵۵ھ میں پیدا ہوئے، ۱۲۲۰ھ میں وفات پائی اور مدراس میں مدفون ہوئے، تقریباً سترہ کتابیں اپنی یادگار چھوڑی ہیں۔ ان کے متعلق مولف ”تذکرہ اردو مخطوطات“ لکھتے ہیں:-

”آگاہ اردو کے بڑے محسنوں میں سے ہیں، نثر اور نظم دونوں پر قابو تھا، غزل، قصیدہ، مثنوی، ہر صنف سخن میں طبع آزمائی کی، واقعہ یہ ہے کہ دکنی علم و فضل اور شعر و سخن ان پر ختم

ہو گیا۔ ان کے بعد جنوبی ہند میں اتنا بڑا ادیب اور شاعر پیدا نہ ہو سکا۔ وہ میر اور سودا کے ہم عصر تھے، لیکن زبان قدیم استعمال کی ہے اس لئے شمالی ہند میں شہرت نہیں حاصل ہوئی، اس لئے اپنے قصہ رضوان شاہ و روح افزا معروف یہ "مثنوی گلزارِ عشق" کی تمہید میں آگاہ نے اردو زبان کی تدریجی ترقی پر بحث کرتے ہوئے دکنی کو گجراتی لکھا ہے۔ یہاں ان کی تمہید متعلقہ حصہ نقل کیا جاتا ہے:-

"مقصود اس تمہید سے یہ ہے کہ اکثر جاہلان بمعنی (بے معنی) دہرزہ دراہان (درایان) لایعنی دکنی پر اعتراض اور گلشنِ عشق و علی نامہ پڑھنے کے اعتراض (احتراز) کرتے ہیں اور جہل مرکب سے نہیں جانتے کہ جب لک (لگ) ریاست سلاطین دکن کے دکنی قائم تھے (تھی) زبان اون کی درمیان اون کے خوب سلج اور طعن شہادت (طعن و شہادت) سے سالم تھی۔ اکثر شعراء وہاں کے مثل نشاطی، و فراقی و شوتی و خوشنود و غواہی، دوتی، ہاشمی شغلی، بھری، کسرتی و مہتاب وغیرہم کہ بے حساب ہیں اپنی زبان میں تصائد و غزالیات (غزلیات) و مثنوی و مقطعات نظم کئے اور داد سخنوزی کا رمی ردئے، لیکن نصرتی ملک الشعراء اور تنگ نظری سے میرا ہے، جب شاہان ہند اس کلینز (کشمیر) جنت نظر کو تسخیر کر کے طرز و زمرہ دکنی پنج محاورہ ہندی سے تبدیل پانے لگے تا آنکہ رفتہ رفتہ اس بات سے لوگوں کو شرم آنے لگی اور ہندوستان میں مدت لگ زبان ہندی کہ او سے برج

۱۔ جلد اول صفحہ ۷۶،

۲۔ اصل متن کی غلطیوں کی تصحیح ہم نے بین قوسین کی ہے۔

بھاگا بولتے ہیں۔ رواج رکھتی تھی، اگرچہ لغت سنسکرت اون کی اصل اصول اور مخرج فنون شروع و اصول ہے پیچھے مآورہ برج میں الفاظ عربی و فارسی بتدریج داخل ہونے لگے اور اسلوب خاص کول اوس کی (کے) کھولنے لگے سبب سے اس آمیزش کے یہ زبان ریختہ سے مسمی ہوئی۔“

”جیسا کہ ثنائی و ظہوری نظم و نثر فارسی میں بان طرز جدید کی (کے) ہوئی (ہوئے) ہیں ادنی گجراتی غزل ریختہ کی ایجاد میں سھول کا مبتدار اور استاد ہے بعد اوس کی (کے) جو سخن سنجان ہند برور کئے بے شبہ اس پنج کو اس سے لئے اور من بعد اوس کو باسلوب خاص مخصوص کر دئے اور اسے اردو کے بھاگا سے موسوم کئے۔ اب یہ مآورہ معتبر شہروں میں ہند کی (کے) جیسا شاہجاں آباد و لکھنؤ و اکبر آباد وغیرہ رواج تمام پایا اور جوں چاہی (چاہئے) سھول کو من بھایا اور آخر عہد محمد شاہی سے اس عصر تک اس فن میں اکثر مشاہیر شعراء عرصہ (وجود میں) آئے اور اقسام منظومات کو جلوے میں لائے ہیں مثل درد، منظر، فغان، درد مند، یقین، سوز آل، (آبرو) (آبرو)، آرزو، سودا، تآباں وغیرہم)“

مندرجہ بالا تمہید کتاب ”دکنی مخطوطات یورپ میں“ (صفحہ ۲۵۶-۲۵۷) سے نقل کی گئی ہے۔ جو ۱۹۳۲ء میں شائع ہو چکی ہے۔ تعجب ہے کہ مولف نے اس بیان کو کوئی اہمیت نہیں دی اور ایک مقام پر اس کا اقتباس بھی کیا ہے تو اس میں اس کا آخری حصہ جس میں ولی کا ذکر

۱۰ مقالات ہاشمی

ہے نہیں آنے پایا، بلکہ ایسا معلوم ہوتا ہے کہ دیگر اہل قلم نے بھی اس کی طرف کوئی ”نگاہ غلط انداز“ بھی نہیں ڈالی، حالانکہ وئی کے گجراتی ہونے پر آج سے ڈیڑھ سو برس پیشتر کی ایک دکنی عالم کی تحسیر بڑی اہمیت رکھتی ہے خصوصاً اس اعتبار سے کہ اس کا لکھنے والا اردو زبان کی تاریخ سے واقفیت رکھتا تھا اور وئی کی ایجاد غزل ریختہ کے سبب ان کو سمجھوں کا مبتدا اور استاد مانا تھا۔ لہذا ایسے محقق کا بیان وئی کے گجراتی ہونے پر ”قول فیصل“ کا حکم رکھتا ہے۔

سیر گجرات کا نظریہ | سب سے پہلے اصفیٰ ملکاپوری نے اور ان کے تتبع میں احسن مرحوم اور دیگر دکنی اہل

قلم نے وئی کے ”قطعہ در فراق گجرات“ کے ایک شعر سے یہ ثابت کرنے کی کوشش کی ہے کہ وئی گجرات میں صرف سیر و تفریح کی غرض سے گئے تھے ورنہ ان کا اصل وطن اور ننگ آباد تھا۔ وہ شعر یہ ہے۔

اس سیر کے نشے سوں اول تر دماغ تھا
آخر کوں اس فراق میں کھینچا خارِ دل

۱۔ محبوب الزمن جلد دوم ص ۱۱۳، ۲۔ کلیات وئی ص ۳۸۵ کا نوٹ،

۳۔ یادگار وئی ص ۵، ۴۔ ایک دکنی اہل قلم لکھتے ہیں: ”شفیق اور فتوت اور محمد تقی وئی کے اور ننگ آبادی ہونے پر متفق ہیں اور دکن میں سوا اور ننگ آباد کے کسی شہر کو وئی کا وطن ہونے کا دعویٰ بھی نہیں۔ اس سے یہی ثابت ہوتا ہے کہ وئی اور ننگ آباد دکن کے اصل باشندے تھے“ (مقالات ہاشمی ص ۱۵۱) میر اور ان کے تتبع میں شفیق کے سوا کسی نے وئی کو اور ننگ آباد کا باشندہ نہیں لکھا جن کی حقیقت ہم اپنے پچھلے مضمون میں ظاہر کر چکے ہیں۔ فتوت اور محمد تقی کی نسبت پر صریح غلط بیانی ہے اس لئے کہ ان دونوں میں سے کسی نے بھی وئی کو اور ننگ آبادی نہیں لکھا۔ فتوت نے صرف ”دکنی“ اور ”زاد و بولدش دکن“ (مقالات ہاشمی ص ۱۲۵) اور محمد تقی نے ”متوطن دکن“ (مقالات ص ۱۳۱) لکھا ہے۔

ہم اپنے پچھلے مضمون میں اس پر کافی بحث کر چکے ہیں۔ یہاں صرف یہ ظاہر کرنا مقصود ہے کہ کلیاتِ دلی کا دوسرا ڈیشن جو حال ہی میں "انجمن ترقی اردو" نے شائع کیا ہے اور جو طبعِ اول کی بہ نسبت دیوانِ دلی کے زائد نسخوں سے تصحیح و مقابلہ کے بعد مرتب ہوا ہے، اس میں سرے سے لفظ "سیر" موجود ہی نہیں ہے بلکہ اس کی جگہ "شہر" چھپا ہے۔ اگر معتبر نسخوں کے مطابق یہ صحیح ہو تو اس بحث کا یہیں پر خاتمہ ہو جاتا ہے اور اس قطعہ کے موضوع کا تقاضا بھی یہی ہے کہ یہ لفظ "شہر" ہو۔ چنانچہ اب اس کے معنی بھی زیادہ واضح اور درست ہو گئے ہیں، کیونکہ "اس شہر" (اس کے شہر۔ مطلع میں گجرات کی طرف اشارہ ہے) اور مصرعہ ثانی میں "اس فراق" (اس کے فراق) اشاریہ بھی گجرات ہے اور اس کے لئے "سیر" کی بہ نسبت "شہر" زیادہ موزوں معلوم ہوتا ہے۔ یہ کہنے کی ضرورت نہیں ہے کہ یہاں دلی نے اپنے وطن مالون احمد آباد کو "شہر" کہا ہے، تواریخ میں احمد آباد کو عام طور سے دارالملک گجرات لکھا گیا ہے۔

ہم اپنے مضمون میں اس بات کے متعدد شواہد پیش کر چکے ہیں کہ دلی نے اپنے

ملک دکن اور دکنی زبان

تین اور دوسروں نے ان کو "شاعرِ ملکِ دکن" لکھا ہے تو اس سے ان کی مراد خطہ گجرات ہے جس پر عام طور سے دکن کا اطلاق ہوتا تھا۔ اسی طرح دلی کے دکنی زبان میں شعر کہنے کے متعلق بھی ہم نے مفصل بحث کی ہے اس سلسلہ میں بعض گجراتی شعراؤں کے اپنے ملک گجرات کو "ملکِ دکن" اور اپنی زبان کو "دکنی" کہنے کی چند مثالیں ہم یہی ہیں جن کو ہم یہاں پیش کرتے ہیں۔

سید محمد اشرف متخلص بہ اشرف خاص احمد آباد گجرات کا باشندہ اور دلی کا شاگرد تھا اس نے اپنے اشعارِ ذیل میں اپنے وطن گجرات کو "ملکِ دکن" لکھا ہے:

۱۔ گلشنِ گنار ۱۲، ملاحظہ ہو مصنف شماره ۵۵ میں ہمارا مضمون سابق "اشرف گجراتی" پر ہمارا ایک مفصل مقالہ عنقریب رسالہ اردو میں شائع ہوگا جس میں ہم نے اشرف کو گجراتی اور دلی کا شاگرد ثابت کیا ہے۔

یہ شعر سن کے کہے ہیں صد آفریں اشرف
تمام شاعر ملکِ دکن سخن کی قسّم

ہوا مرثقی ہر یک صاحبِ طبع
سخن اشرف ترا ملکِ دکن میں

وصف میں تیرے شعر بولے میں
شاعرانِ دکن امیر الدین

کیا ہوں بے بدل یو مرثیہ جب سوں ماموں کا
ہوا مشتاق ہر یک شاعر ملکِ دکن میرا

اسی طرح اپنی مثنوی "جنگِ نامہ حیدر" میں جو اس نے ۱۱۲۵ھ
میں لکھی تھی کہتا ہے:

ہوس دل میں آیا کروں تر جہاں
کروں فارسی کا یو دکنی بیاں

بزاں فارسی کوں دکن سال میں

پھر آیا ہوں اس کو ہر یک حال میں

۲۔ گو دھرا منلیح گجرات کا ایک شاعر فتح شریف بلخی اپنے "پند نامہ" میں

۱۔ حمید نے اپنے تذکرہ میں اشرف کی ۵ شعروں کی غزل نقل ہے اس کا یہ شعر ہے -
حمید خود دکنی ہے اور اشرف کو گجراتی لکھ رہا ہے اس کے باوجود اس شعر کے متعلق اس
کسی قسم کا ریمارک نہیں کیا۔ ۲۔ یورپ میں دکنی مخطوطات ص ۳۴۹

میں لکھتا ہے: ۱۰

ولے نثر میں فارسی تھا اول
کیا نظم دکنی سوں یو بے بدل
تعبت ہے کہ اس شاعر کو مولف "تذکرہ اُردو و مخطوطات" نے دکنی لکھ دیا
ہے۔ ان کے الفاظ ہیں:۔

"فتح شریف گوڈر کا رہنے والا ایک دکنی شاعر تھا ۱۰"
اس سے بظاہر معلوم ہوتا ہے کہ "گوڈر" دکن کا کوئی شہر ہوگا۔ اس
کی ایک تصنیف "زینحائے ثانی" کی نسبت مولف مذکور نے لکھا ہے:۔
"مصنف کے ایک نامور دوست محمد امین نے قسم دیکر کہا کہ تم بھی
زینحائے ثانی کا ایک ایسا قصہ لکھو جس کی وجہ سے شہر گوڈرا
کی شہرت ہو جائے" ۱۱

یہاں شاعر کا وطن گوڈر سے گوڈرا ہو گیا یہ "گوڈھرا" کی نثر ابی ہے جو دکن
میں نہیں بلکہ گجرات کے ضلع پنج محل میں بی بی سی آئی ریلوے لائن پر واقع
ہے۔ اور یہ محمد امین وہی ہے جس نے مثنوی یوسف زینحائے ثانی میں
اپنے وطن گوڈھرے ہی میں لکھی تھی۔ چنانچہ کہتا ہے: ۱۲

بتاں چالیس سو پھر چودہ اور سو

میں لکھا گوڈھرے کے پنج سن لیو

اس پر مولف "دکنی مخطوطات" کا بیان ملاحظہ ہو:۔

"اور یہ گوڈھری گجراتی زبان میں لکھی گئی ہے، مگر چونکہ

امین کو دکن سے بھی تعلق رہا ہے اس لئے اس مخطوطے

کی صراحت نامناسب نہیں ہو سکتی" ۱۳

۱۰ تذکرہ اُردو و مخطوطات جلد اول ص ۳۱ - ۱۲ یورپ میں دکنی مخطوطات ص ۳۳۸،

”مخطوطے کی صراحت“ کا اشارہ غالباً اسپرنگر کی طرف ہے جس نے اس کو ”دکنی نظم“ بتایا ہے لیکن مصنف تو یہ کہہ رہا ہے کہ اس نے یہ مثنوی شہر گودھرا میں لکھی ہے۔ گودھرے کو گودھری پڑھکر اس کو گوجری اور گجراتی رحالانکہ یہ دونوں علیحدہ زبانیں ہیں، سمجھ لینے میں غلطی ہوئی ہے۔ آگے چل کر مولف نے تسلیم کیا ہے کہ آئین گجراتی تھا، چنانچہ لکھتے ہیں

”جہاں تک میری تحقیقات ہے ان کا تعلق گجرات سے

تھا۔ عالمگیر کے عہد میں دکن کا رخ کیا۔“

یہ نہیں معلوم ہو سکا کہ ”دکن کا رخ کرنے“ کے متعلق مولف کا ماخذ

کونسا ہے؟

۳۔ عبدالحمید جو گجرات کے مہدولیوں میں سے تھے اور جنہوں نے اس فرقہ کے بزرگوں اور پیشواؤں کے حالات میں ایک مثنوی ”فیض عام“ ۱۷۱۱ھ میں لکھی ہے۔ اسی میں وہ اپنی زبان کو دکنی لکھتے ہیں۔

سہل کر دکنی میں لکھی کتاب

سو آوے سمجھ میں ہریک کوں شتاب

کیا ہے کو دکنی زبان میں کلام

رکھانا تو اس کا یقین فیض عام

اس کے متعلق پروفیسر شیرانی مرحوم رقمطراز ہیں:-

وہی لوگ (مہدوی) اصلاً گجرات کے رہنے والے تھے

جہاں اردو کی وہ شاخ جسے گوجری کہا جاتا تھا راج تھی اور

دکنی زبانیں آپس میں اس قدر مشابہ ہیں کہ انسان کو ان میں

فرق کرنا دشوار ہو جاتا ہے۔ اہل دائرہ دکنی لٹریچر سے کافی

گہری آشنائی رکھتے ہوں گے کہ ان کی ادبی مساعی کا پہلا
نتیجہ ایک ایسی زبان میں ہے جسے دکنی کے سوائے اور نام
سے یاد نہیں کیا جاسکتا۔ اس سے میری مراد مثنوی فیض عام
ہے اور جیسا کہ گذشتہ صفحات میں مذکور ہو چکا ہے عبدالمحمد
اس کا مصنف ہے۔ ۱

ایک گجراتی مصنف کے اپنی زبان کو ”دکنی“ لکھنے پر شیرانی مرحوم کو اس
کی توجیہ کرنی پڑی اور آخر انہوں نے اپنا یہ قیاس پیش کیا ہے کہ یہ گجراتی
مصنف دکنی لٹریچر سے گہری آشنائی رکھتے ہوں گے، حالانکہ مرحوم نے خود تسلیم
کیا ہے کہ گوجری اور دکنی اس قدر مشابہ ہیں کہ ان میں فرق کرنا دشوار ہے۔ یہ
بجائے خود ایک علیحدہ بحث سے، لیکن اس واقعہ سے انکار نہیں کیا
جاسکتا کہ یہ ایک گجراتی مصنف کی تصنیف ہے اور گجرات ہی میں لکھی
گئی ہے۔ اس مثنوی پر بحث کرتے ہوئے مرحوم نے اس کی جو لسانی
خصوصیات دکھائی ہیں وہ اکثر گجراتی ہیں۔ ۲

۴۔ عبد اللہ بن اسحاق واعظ ریاست گونڈل (کاٹھیاواڑ) کے شہر
”دھوراجی“ کے رہنے والے تھے۔ ۱۱۹۶ھ میں انہوں نے ”قصہ سلی و مجنوں“
لکھا ہے۔ وہ کاٹھیاواڑ گجرات کے باشندہ ہونے کے باوجود اپنی زبان
کو دکنی لکھتے ہیں: ۳

زبان دکنی میں ایک قصہ سناؤں	سنہ بھری میں سو لکھ کر سناؤں
میں عبد اللہ واعظ ابن اسحاق	خدا یا بیج میرے غم کا تریاق
شروع قصہ کیا دسویں صفر کو	وہ دن تھا پیر کا وقتِ ظہر کو

۱۔ اور نیل کالج میگزین بابت نومبر ۱۹۳۵ء ص ۸۶

۲۔ ” ” ” ” صفحات ۸۸ و ۸۹

ختم دسویں زبیح اول کیا ہے
 گیارہ سو چھنوں اندر لکھا ہے۔
 مہینہ ایک میں قصہ لکھا ہے
 سنو سورت میں یہ قصہ بتا ہے
 شروع قصہ کیا گو نڈل کے اندر
 اوسے پورا کیا دھورا جی بھیترا لہ

ولی کے نام کی تحقیق | گزشتہ مضمون میں ہم نے ولی کے نام سے
 مختصر بحث کی ہے۔ یہاں ہم اس پر تفصیلی نظر
 ڈال کر یہ دکھانا چاہتے ہیں کہ ولی کا نام شاہ ولی اللہ تھا۔ جو احمد آباد کے
 مشہور بزرگ حضرت علامہ شاہ وجیہ الدین علوی قدس سرہ کے خاندان سے تھے۔
 اردو شعراء کے حالات میں تین قسم کی کتابیں ملتی ہیں:-

۱۔ "قدیم تذکرے" جو بارہویں صدی کے منتصف سے لیکر تیرہویں صدی
 کے آخر تک لکھے گئے ہیں کچھ تو ذاتی تحقیقات اور کچھ سنی سنائی روایات
 پر مبنی ہیں۔

۲۔ "مستشرقین یورپ کی تصانیف" اور یورپی کتب خانوں کے اردو
 مخطوطات کی فہرستیں جن میں ان مخطوطات کے مطالعہ سے یا قدیم و
 جدید تذکروں سے تحقیق کر کے شعر اراد و کا ذکر کیا گیا ہے۔

ذیل میں ہم ان تینوں قسم کے تذکروں کے بیانات ولی کے
 نام کے متعلق نقل کرتے ہیں۔

قسم اول :-

۱۔ "مخزن نکات" از قائم چاند پوری (۱۱۶۸ھ) ولی کی وفات کے ۵۰ برس
 بعد کی تصنیف۔

۲۔ قصہ لیلیٰ مجنوں (مجموعہ بارہ قصہ) مطبوعہ کربھی پریس بمبئی ۱۳۲۶ھ، صفحات ۶۹ و ۸۴،

”شاہ ولی اللہ، مولدش گجرات، گویند بہ نسبت فرزندِ شاہ
 وجیہ الدین گجراتی، از اولیاءِ شاہ میر است افتخاراً داشت“ (ص ۱۱۸۸)
 ”تذکرہ شعرائے اردو“ مؤلفہ میر حسن (۱۱۸۸ھ، ۱۱۹۲ھ)
 ”درویش خفی و ولی شاہ ولی المتخلص بہ ولی مشہور و معروف مرد
 بود از خاکِ گجرات“ (ص ۲۰۴)
 احمد گجراتی کی نسبت لکھتے ہیں:-

”چوں معاصر شاہ ولی اللہ بودہ دوسہ ریختہ نیز گفتہ“ (ص ۱۱۸۸)
 ”تذکرہ گلزارِ ابراہیم“ از علی ابراہیم خان خلیل (۱۱۹۸ھ)
 ”ولی دکنی شاہ ولی اللہ اصلش از گجرات“ (ص ۳۴۶)
 ”تذکرہ گلشن ہند“ از مرزا علی لطف (۱۸۰۱ھ)
 ”ولی تخلص شاہ ولی اللہ نام“ (ص ۱۷۵)
 ”تذکرہ طبقات سخن“ مؤلفہ شیخ غلام محی الدین قریشی تخلص عشق و قبتلا
 میرحی (۱۲۲۲ھ) تذکرہ آبرو:-

”چوں دیوان ہندی شاہ ولی اللہ گجراتی بہ عصر محمد شاہ بہ دہلی رسید
 بفتح آل شد“

”سخن شعر از عبدالغفور خاں نساج“ (۱۲۹۱ھ)
 ”ولی تخلص شاہ ولی اللہ اولاد میں شاہ وجیہ الدین گجراتی کے“ (ص ۵۵۶)

قسم دوم:-

”آب حیات“ آزاد:- ”شمس ولی اللہ“ (ص ۸۸)
 ”جلوہ خضر“ از صغیر بلگرامی:- ”ولی اللہ ولی“ (رج امتلا و ص ۱)
 ”گل رعنا“ از مولوی عبدالحمی:- ”شمس الدین لقب ولی اللہ نام“ (ص ۱)

لہ ہندوستانی بابت جولائی ۱۹۳۲ء ”دہلی میں اردو شاعری کا آغاز“ ص ۳۲۵

۱۰) "ارباب سخن" از حسرت موہانی۔ "شاہ ولی اللہ" (ص ۳۶)

قسم سوم

۱۱) "دیوان ولی" مرتبہ گارساں دتاسی (۱۸۳۲ء)

"ولی کا نام شاہ ولی اللہ تھا" (مقدمہ ص ۱)

۱۲) "مخطوطہ دیوان ولی" (ملوکہ گارساں دتاسی) "شاہ محمد ولی اللہ" ص ۱

۱۳) "دیادگار شعرا" مرتبہ ڈاکٹر اسپرنگر (۱۸۵۴ء)

"ولی شاہ ولی اللہ ساکن گجرات" (ص ۲۱۶)

۱۴) "اورنٹیل بائوگریفیکل ڈکشنری" از طامس ولیم ہیل (۱۸۶۴ء)

"شاہ ولی اللہ ولی تخلص ساکن گجرات" (ص ۴۱۴)

۱۵) "اڈنبرا کیٹلاگ"۔ "شاہ ولی اللہ گجرات کے باشندے تھے" ص ۳

۱۶) "آکسفورڈ کیٹلاگ"۔ "ہندوستان کے ممتاز شاعر شاہ محمد ولی گجراتی" ص ۴

۱۷) "انڈیا آفس کیٹلاگ" از بلومہارٹ۔

"ولی دکنی جن کا نام شاہ ولی اللہ تھا بعض محمد ولی اور بعض ولی اللہ سے

موسوم کہتے ہیں۔ ولی الدین بھی کہا گیا ہے۔ یہ احمد آباد گجرات کے رہنے

والے تھے" ص ۵

۱۸) "ہندوستان کی پیمائش لسانی" از جارج گریسن (۱۸۹۱ء)

"ولی کا نام شاہ ولی تھا" (ص ۴۰۹)

۱۹) "تاریخ ادب اردو" از گریہم ہیلی (۱۹۳۲ء) "شمس الدین ولی اللہ" ص ۳۳

بعض تذکرہ نویسوں نے "محمد ولی" لکھا ہے جو پورے نام "محمد ولی اللہ" کا

۱۔ دیکھو یادگار ولی ص ۵۴ ، ۲۔ گارساں دتاسی مرتبہ درقادر ص ۳۶ ،

۳۔ یورپ میں دکنی مخطوطات ص ۴۸۴ ، ۴۔ یورپ میں دکنی مخطوطات ص ۴۸۴ ،

۵۔ " " " " ص ۴۸۳

مخفف ہے، چنانچہ گریڈری، شفیق، فائق، شورش، ذکا، قاسم، نے بھی یہی نام لکھا ہے۔ اصفیٰ ملکا پوری اور حکیم سید شمس اللہ قادری نے بھی "محمد ولی" کو ترجیح دی ہے۔ خود خاندان شاہ ولی اللہ کی قلمی بیاضوں اور ان کی مہروں اور دستخطوں میں لکھے ہوئے ناموں میں بھی تھوڑا تھوڑا فرق ہے چنانچہ۔

۱) شجرۂ نسب میں: "شاہ محمد ولی اللہ"

۲) مہر میں "محمد ولی اللہ"

۳) مولوی سید احمد ابن سید عابد علوی کی بیاض میں: "شاہ ولی اللہ"
 ۴) ان کے بھانجے شاہ یحییٰ بن غنی علوی متوفی ۱۱۵۸ھ کی لکھی ہوئی تاریخ وفات میں: "ولی اللہ"

۵) ملفوظات کبیری میں "میاں ولی اللہ"

لیکن اس میں کوئی شک نہیں ہے کہ ان کا پورا نام "شاہ محمد ولی اللہ" ہے جس کو بعض نے "شاہ ولی اللہ" بعض نے "محمد ولی اللہ" اور بعض نے صرف "ولی اللہ" یا "میاں ولی اللہ" لکھ دیا ہے۔ جو ان کے پورے نام کے اجزایا مختلف شکلیں ہیں، اور غالباً اسی آخری نام کی بنا پر دیوان ولی اللہ کے بعض قدیم مخطوطوں میں کاتبوں نے ان کا نام "میاں ولی اللہ" لکھ دیا ہو تو تعجب نہیں، چنانچہ نثار اللہ فانی کے لکھے ہوئے مخطوطہ ۱۱۳۸ھ میں "سید ولی اللہ" اور انڈیا آفس کے مخطوطہ دیوان ولی اللہ مکتوبہ ۱۱۵۵ھ کے کاتب محمد تقی نے "میاں ولی اللہ" لکھا ہے۔ تذکروں میں یہ نام صرف "گلشن گفتار" میں ملتا ہے۔ اس کے سوا کسی تذکرہ نویس نے نہیں لکھا۔ اس سے معلوم ہو گا کہ تقریباً تمام تذکروں میں شاہ محمد ولی اللہ، محمد ولی اللہ ولی اللہ، اور محمد ولی اللہ لکھا ہوا ہے۔ جو ایک ہی نام کو ظاہر کرتا ہے، اور اسی پر تمام قدیم و جدید تذکرے متفق ہیں۔

عزیز مکرم سید ظہیر الدین مدنی (پروفیسر گجرات کالج) نے **۱۰۶** کے ایک "تمسک نامہ" میں شاہ ولی اللہ اور ان کے بیٹوں کے دستخطوں میں ولی اللہ کے والد کا نام دو طرح سے لکھا ہوا پایا ہے چنانچہ ایک نے "محمد شریف" لکھا ہے تو دوسرے نے "شرف محمد" اس سے قیاس ہو سکتا ہے کہ جب شاہ ولی اللہ کے بیٹے اپنے دادا کا نام دو طرح سے لکھتے ہیں تو کوئی تعجب نہیں اگر کاتبوں نے ان کی وفات کے بعد شاہ ولی اللہ کا نام "محمد ولی" کی بجائے "ولی محمد" لکھ دیا۔

ولی کا سن و وفات

اردو زبان کے مشہور شاعر ولی کی تاریخ وفات سے مختلف نظریے قائم کئے گئے ہیں۔ کسی نے ان کے سن وفات کی تعیین ۱۱۳۵ھ میں کی ہے۔ تو کسی نے ۱۱۴۱ھ میں کسی نے ۱۱۴۲ھ سے پہلے اور کسی نے ۱۱۵۵ھ میں۔ یہ اختلاف زیادہ تر ان غلط شہادتوں پر مبنی ہے جو بعض تذکرہ نویسوں کے غلط بیانات اور بعد کے مصنفین کے غلط استنباط اور قیاس کا نتیجہ ہے۔ بائیں ہمہ یہ امر تعجب خیز ہے کہ ان میں سے ایک تاریخ بھی صحیح نہیں ہے۔ قدیم تذکرہ نویسوں، میر تقی میر، میر حسن، شفیق، گریزی وغیرہم کو ولی کا چونکہ صحیح سن وفات معلوم نہ تھا اس لئے ان کی یہ احتیاط قابل قدر ہے کہ انہوں نے اپنے تذکروں میں اس کو نہیں لکھا، لیکن بعد کے مورخین ادب نے محض نسبی سنائی باتوں اور غلط قیاسات کی بنا پر ولی کی تاریخ وفات لکھنے میں بہت بے احتیاطی سے کام لیا ہے۔

سب سے پہلے مولوی سید احمد صاحب نے فرسنگ آصفیہ میں ولی کا سن وفات ۱۱۳۵ھ لکھا۔ اس کے بعد مولوی عبد الجبار خاں نے اپنے تذکرہ محبوب الزمن (جلد ۲ ص ۱۱۳۳) میں ولی کی وفات کا ذکر کرتے ہوئے لکھا ہے۔

”کہتے ہیں کہ ۱۱۵۵ھ ہجری کے قریب احمد آباد گجرات میں فوت ہوا“
بعد کے مصنفین نے اسی سن کو صحیح سمجھ لیا حالانکہ صاحب تذکرہ نے اس کی

سند پیش نہیں کی، بعض مصنفین نے ولی دیوری کی وہ مجلس کو ولی کی تصنیف سمجھ کر ۱۱۴۱ھ تک اس کا زندہ ہونا ثابت کیا۔ اسی طرح دیوان ولی کے ایک مخطوطے کو دیکھ کر جو ۱۱۴۲ھ میں لکھا گیا ہے اور جس کے آخر میں ولی کو مرحوم لکھا گیا ہے۔ یہ قیاس کیا گیا کہ اس تاریخ سے پہلے ولی وفات پا چکا تھا۔ آزاد نے بھی آبحیات میں ولی کے نام سے اس شعر کو منسوب کر دیا حالانکہ وہ اس کے دیوان میں سرے سے موجود ہی نہیں ہے۔

دل ولی کالے لیا دلی نے چھین

جا کہو کوئی محمد شاہ سوں

اور اس سے یہ نتیجہ اخذ کیا گیا کہ ولی محمد شاہ کے زمانے میں زندہ تھا شفیق نے اپنے تذکرے میں اس کو مضمون کا شعر بتایا ہے جو حسب ذیل ہے

اس گدا کا دل لیا دلی میں چھین

جا کہو کوئی محمد شاہ سوں

مصحفی کے تذکرے میں دیوان ولی کے ۲۰ جلسوں محمد شاہی میں دیوان ولی کے دلی پہنچنے کا ذکر حاتم کی زبانی منقول ہے۔ اس سے ولی کا عہد محمد شاہی میں دوبارہ دلی جانے کا ثبوت فراہم کیا گیا، حالانکہ قدیم تذکرہ نویسوں میں سے قائم اور میر حسن نے ولی کا عالمگیر کے ۴۷۷ھ جلسوں (۱۱۱۲ھ) میں صرف ایک مرتبہ دلی جانا لکھا ہے، اسی طرح حاتم کے اس شعر سے اے ولی مجھ سے اب آزر دہ نہ ہونا کہ مجھے یہ غزل کہنے کو نوا بنے فرمائی ہے

یہ ثابت کیا گیا کہ ولی ۱۱۴۱ھ میں ذہلی میں موجود تھے۔

اس طرح ایک مدت دراز تک ولی کا سن وفات مختلف قیاس آرائیوں کا مرکز بنا رہا اور کسی نے ولی کے صحیح سن وفات کو معلوم کرنے کی کوشش نہیں کی۔ آخر ایک مدت کے بعد جناب مولوی عبدالحق صاحب

معتد الجمن ترقی اردو کو بمبئی جامع مسجد کے کتب خانہ میں دیوان ولی کا ایک
قدیم نسخہ دستیاب ہوا جو شہسوار بیگ نامی کاتب کے ہاتھ کا ۱۱۵۱ھ کا لکھا
ہوا ہے اور اس میں ولی کی وفات کا ایک قطعہ تاریخ درج ہے

مطلع دیوان عشق سیدارباب دل
والی ملک سخن صاحب عرفان ولی
سال وفاتش خرد از سرالہام گفت
باد پناہ ولی ساقی کو شر علی

اس سے ۱۱۱۹ھ نکلتی ہے جو ولی کی صحیح وفات ہے بعد میں
احمد آباد کے ایک کتب خانہ کی خانگی بیامن سے اس قطعہ تاریخ کی مزید
صحت و توثیق ہو گئی اور مولانا نے اس سے معلوم کیا کہ اس قطعہ کے
مصنف مفتی احسن ہیں۔ مولانا کا ایک مضمون اس قطعہ کے متعلق رسالہ
اردو بابت ۱۹۳۴ء میں شائع ہو چکا ہے۔ اس مضمون کی اشاعت کے
بعد سے عام طور پر ولی کا سن وفات ۱۱۱۹ھ تسلیم کر لیا گیا۔ اور ان
محققین بھی جو ولی کی تاریخ وفات کی جستجو کر رہے تھے اور اس بارے
میں مختلف قیاسا پر یقین کر چکے تھے۔ اس تاریخ کو صحیح مان کر پچھلے دور
از کار قیاسات سے دست بردار ہو گئے

اس تاریخ وفات کی تائید میں احمد آباد کے ایک خانگی کتب خانہ
کی ایک قلمی کتاب اعراس نامہ میں ولی کی تاریخ وفات دریافت ہوئی
اور اس میں سے یہ عربی مصرعہ ولی پر اپنے ایک مضمون میں نقل کیا۔

”صن اعین بدشاخفی“

جس کے ۱۱۱۸ عدد نکلتے ہیں۔ غالباً اس کے پہلے مصرعہ میں ایک کا
تعمیہ ہوگا۔

ولی کے سن وفات کا مسئلہ اب ہمیشہ کے لئے طے ہو چکا ہے اور اب

کسی کو اس میں شک و شبہ کی گنجائش باقی نہیں رہی، اس کے باوجود بعض مدعیان تحقیق نے اپنا اصرار جاری رکھا ہے، عبد الجبار ملکاپوری کی تالیف ہوئی تاریخ وفات ۱۱۵۵ھ کو جس کو انہوں نے ”کہتے ہیں“ کے ساتھ لکھا ہے صحیح سنہ وفات سمجھے ہوئے ہیں، چنانچہ حال میں مولوی محمد یحییٰ صاحب تنہا وکیل غازی پور نے مرآة الشعراء کی جلد اول میں اس غلطی کو دہرایا ہے، اس کتاب پر رسالہ اُردو جلد ۲۸ شماره ۲ میں اس پر تبصرہ کیا جا چکا ہے اور تبصرہ نگار نے اس تاریخ کی غلطی کو واضح کرتے ہوئے وئی کے سن وفات پر روشنی ڈالی ہے اور مفتی احسن کے قطعہ تاریخ سے استشہاد کیا ہے۔

چاہیے تو یہ تھا کہ اس آخری تحقیق کے بعد اس غلطی سے متنبہ ہو کر ۱۱۱۹ھ کو صحیح تاریخ وفات تسلیم کر لیا جاتا۔ لیکن تعجب ہے کہ مولوی تنہا صاحب نے جو اس تحقیق میں بھی ”تنہا“ ہی ہیں اپنی جدید تالیف مرآة الشعراء کے دیباچے میں رسالہ اُردو کے تبصرہ نگار کے خلاف احتجاج کیا ہے اور اپنی مزعومہ تاریخ پر اصرار کرتے ہوئے عجیب و غریب طرز استدلال اختیار کیا ہے جو اہل قلم اور قانون دان سے بہت بعید معلوم ہوتا ہے، چنانچہ کتاب کے صفحہ ۵-۶ پر لکھتے ہیں:-

” وئی کے سن وفات کے بارہ میں تبصرہ نگار نے جو قطعہ

تاریخ درج کیا ہے اس سے وہ ۱۱۱۹ھ اور ہم ۱۱۵۵ھ

برآمد کرتے ہیں۔ قطعہ یہ ہے:-

مطلع دیوان عشق مسندِ اربابِ دل والی ملک سخن صاحب عرفانِ ولی

سالِ فائز خرد از سر الہام گفت بادیناہ وئی سانی کوثر علی

از سر الہام سے وہ صرف الف مراد لیتے ہیں اور ہم الہام جس کے

عدد (۳۷) ہوتے ہیں اور جو تھے مصرع کے عدد ۱۱۱۸ لیکر جمع

کرتے ہیں تو ۱۱۵۵ھ ہوتے ہیں اور یہی سن وفات مولوی

عبدالجبار خاں مولف تذکرہ شعرائے دکن نے لکھا ہے۔ اور
دیگر تذکرہ نویسوں نے اسکی تقلید کی ہے۔“

تنہا صاحب غلطی سے پہلے مصرع میں ”سندِ اربابِ دل“ لکھ گئے
ہیں۔ جو یہاں نسبتاً بھی غلط ہے، اصل قطعہ میں ”سیدِ اربابِ دل“ سے
اس سے قطع نظر کر کے دیکھا جائے تو مولوی صاحب گویا اس قطعہ کو تسلیم
تو کر لیتے ہیں لیکن انہیں صرف اس قدر اختلاف ہے کہ وہ از سر الہام
سے صرف الف کا ایک عدد لینے کی بجائے الہا کے ۳۷ عدد لے لیتے ہیں۔
اور ان کو ۱۱۸ میں جوڑ کر ۱۱۵۵ بنا دیتے ہیں۔ یہ عجیب اتفاق ہے کہ
۱۱۸ کے ساتھ الہا کے عدد ملانے سے ۱۱۵۵ بن جاتے ہیں، لیکن
ہمیں حیرت ہوتی ہے کہ مولوی صاحب نے تعجیب کا یہ طریقہ کہاں سے
ایجاد کیا ہے، اسی کو ایجاد بندہ کہتے ہیں۔ فن تاریخ گوئی سے تھوڑی سی واقفیت
رکھنے والا بھی جانتا ہے کہ جب کسی مصرعہ تاریخ سے پہلے کے مصرعہ میں
از سر، یا از روئے، کے بعد جو لفظ ہوتا ہے۔ اس کے پہلے حرف سے
تعجیب کیا جاتا ہے۔ اس سے مراد اس لفظ کے بقیہ حروف کبھی نہیں ہوتے
یہ ایسا عام قاعدہ ہے کہ مولوی صاحب جیسے ادیب اور شاعر کی اس
سے ناواقفیت باعث حیرت و استعجاب ہے۔ یہاں ہم اس قسم کے تعجیب
کی چند مثالیں پیش کرتے ہیں۔

۱) تاریخ وفات حضرت سید امجد علی سجادہ نشین حضرت بڑا صاحب خدانا

از غلام وجیہ الدین صاحب (منقول از اعراض نامہ قلمی)

سالِ ترحیل از سرِ افسوس گفت رضوان ”مقیم باغِ جناں“

۱۲۹۶ + ۱

۱۲۹۶

۲) تاریخ وفات شاہ محمد آفاق (از آثار الصنادید ص ۱۸)

از سرِ یاس گفت اہل جہاں شاہ آفاق رفت از دنیا

۱

۱

(۳) تاریخ وفات سید بدرالدین رفاعی از میاں بھو سورتی شاگردِ ذوق ،
(تذکرۃ الانساب ص ۱۵)

گوگفت گویندہ از سمر افلاک

سال تاریخ او غروبِ ماہ

۱۲۵۲ + ۱

۱۲۵۵

(۴) دیوان سخن دہلوی کی تاریخ طبع (دیوان ص ۲۹)

نوشتہ فیض تاریخ از سر کلک

پسند طبع دیوان سخن شد

۱۳۰۱ + ۱

۱۳۰۲

(۵) ایضاً ص ۲۸۹ لکھا ہے۔

عزیز از سر انصاف یہ تاریخ

لیریز معانی ہے یہ دیوان سخن ہے

۱۳۰۱ + ۱

۱۳۰۲

(۶) ایضاً ص ۲۸۳

نوشتہ از سر الہام تاریخ

زہے دیوان بود سرمایہ فخر

۱۳۰۱ + ۱

۱۳۰۲

(۷) ایضاً ص ۲۸۲

از سر ہوش از بی بی در کتاب و اہل آل

این بود اقلیم معنی آل جہان بان سخن

۱۳۰۱ + ۱

۱۳۰۲

کتابوں میں اس قسم کے سیکڑوں تاریخی اشعار ملیں گے جن میں اس طرح تعمیر کیا گیا ہے لیکن کسی نے بھی کہیں از سر یا از رو سے مراد کلمہ مابعد کا کوئی دوسرا حرف نہیں لیا۔ نہ ایسی کوئی مثال پیش کی جاسکتی ہے اور ہمیں یقین ہے کہ مولوی تنہا صاحب ہمیں فن تاریخ گوئی کی کسی تاریخ میں نہ توقعادہ دکھا سکتے ہیں۔ نہ اپنے دعوے کی سند میں ایک شعر بھی پیش کر سکتے ہیں۔ ہمیں تنہا صاحب کی اس ناواقفیت پر تعجب نہیں ہے بلکہ افسوس اس

بات کا ہے کہ وہ قطعہ تاریخ کو تسلیم کرتے ہوئے بھی ایک ایسا مفتح کہ خیر طرز استدلال اختیار کرتے ہیں جسے طالب علمانہ کج بخشی سے تعبیر کیا جاسکتا ہے اور جس سے ان کی قابلیت پر حروف آتا ہے، محض اس لئے کہ مولوی عبد الجبار خان لکھ گئے ہیں، ان کے بتائے سن وفات پر رجماً للغیب ایمان لانا اور اس کے مقابلہ میں ایک ہم عصر کی لکھی ہوئی صحیح تاریخ وفات کو غلط بتانا سوائے خدا اور مہٹ دھرمی کے اور کیا ہو سکتا ہے۔ مولوی صاحب موصوف کو معلوم ہے کہ مولانا عبدالحق صاحب کا دریافت کردہ قطعہ ان تمام محققین کی نظر سے گزر چکا ہے جو علم و فضل اور شعر و ادب میں کافی شہرت رکھتے ہیں۔ اس کے باوجود ان میں سے کسی نے اس طریقہ تعمیر کے خلاف کوئی احتجاج نہیں کیا۔ کیونکہ اس قاعدے سے وہ پوری واقفیت رکھتے ہیں۔ بہر حال تنہا صاحب کو اس بات کی داد ضرور ملنی چاہیے کہ انہوں نے الہا کو اپنے مفید مطلب اور ۱۱۱۸ میں ملا کر ۱۵۵۵ء بنا دیا !

لیکن یہ ساری عجوبہ کاری یہیں ختم نہیں ہو جاتی، بلکہ مولوی صاحب اس قطعہ کو تسلیم کرتے ہوئے بھی فرماتے ہیں: ” لہذا جس قطعہ تاریخ پر استدلال کیا جاتا ہے وہ تو اب مشتبہ ہو گیا۔ ما شاء اللہ، مولوی صاحب چونکہ وکیل بھی واقع ہوئے ہیں۔ اس لئے ابھی وہ جس قطعہ کو صحیح جان کر اپنے مفید مطلب اعداد لکھنے پر تیار ہو گئے ہیں۔

ان کی آن میں بدل جاتے ہیں اور پورے قطعہ کو مشتبہ قرار دیتے ہیں! جس طرح ایک چالاک وکیل عدالت میں کسی مجرم کے دفاع میں استغاثہ کے نظریہ میں شک و شبہ پیدا کر دیتا ہے اور اسے اپنے موکل کی رہائی کے لئے کافی استدلال سمجھ لیتا ہے، لیکن افسوس سے کہ ہمارے ان تجربہ کار قانون دان اور کہن سال وکیل صاحب کی یہ منطق علم و ادب کی عدالت عالیہ میں ناقابل قبول ٹھہرتی ہے۔ اور وہ اپنا مقدمہ بری طرح مار جاتے ہیں۔

اس کے بعد ارشاد ہوتا ہے کہ :-

” تاریخ گو شعرا نے اپنی اپنی تاریخیں عجیب عجیب حساب سے لکھی ہیں اور خاص خاص سنین کے اعداد کسی نہ کسی طرح پورے کئے ہیں۔ حقیقتاً حروف کے اعداد سے تاریخ نکالنی آسان کام بھی نہیں ہے۔ اس لئے ان کو یہ اجازت ہے کہ جس طرح چاہیں تاریخ برآمد کریں۔ اسی بنا پر تاریخ گوئی تخریج اور تعمیر بھی جائز ہے، لہذا کوئی وجہ نہیں کہ ہم سرالہام سے حرف الف مراد لیں اور الہا نہ لیں جو صحیح تاریخ وفات ظاہر کرتا ہے۔ علاوہ ازیں حرف الف مراد ہوتا تو سر کے بجائے ر استعمال کیا جاتا جیسا کہ بعض تاریخوں میں دیکھا گیا ہے۔“

مولوی تنہا صاحب کی اس تحریر سے ہمیں کلی اتفاق ہے کہ تاریخ گوئی میں تخریج اور تعمیر بھی جائز ہے لیکن اس کا یہ مطلب قطعاً غلط ہے کہ آپ اس کے مقررہ قاعدے کو چھوڑ کر جو جتنے حرف چاہیں مراد لے لیں محض اس لئے کہ اس سے آپکی مزعومہ تاریخ صحیح بن جاتی ہے۔ ان کو معلوم ہونا چاہیے کہ ر و اور سرد دونوں تعمیر کے لئے استعمال کئے جاتے ہیں۔ اور دونوں کے معنی ایک ہی ہیں یعنی بعد اس کے سوا ان کا اور کوئی مفہوم نہیں ہوتا۔ اس لئے انہیں یہ حق حاصل نہیں ہے کہ وہ الہام میں سے الف کے علاوہ دوسرے حروف بھی ملا لیں، یہاں تک تو غنیمت تھا کہ مولوی صاحب نے مفتی احسن کے قطعہ تاریخ میں الہا کو مفید مطلب پا کر حقوڑی دیر کے لئے تسلیم کر لیا تھا گو فوراً ہی بعد انہوں نے اسکو مشتبہ بھی بتا دیا ہے، لیکن انہیں رسالہ اردو کے تبصرہ نگار کا یہ قول یاد آگیا کہ مفتی احسن محمد شاہ کے عہد میں احمد آباد کے مفتی محقق چنانچہ اس پر فوراً گرفت کر کے فرماتے ہیں کہ ” یہ بھی اس امر کی دلیل ہے

رٹاوتی کے سن وفات کا دوسرا عربی مصرعہ ”من اعین بدر خفی“ جس سے ۱۱۱۸ برآمد ہوتے ہیں اس کے متعلق فرماتے ہیں :

”وہ عالمگیر کی تاریخ وفات معلوم ہوتی ہے کیونکہ بدر کہنے کے لئے تو وئی کو بھی کہہ دیا جائے لیکن عالمگیر کے لئے بدر زیادہ موزوں ہے، بہر حال تاریخ کے الفاظ میں نام نہ ہونے سے یہ کہنا مشکل ہے کہ کس کی تاریخ وفات ہے چونکہ مسلمہ طور پر یہی عالمگیر کا سن وفات ہے لہذا قیاس یہی چاہتا ہے کہ شیخ فرید صدیقی نے عالمگیر کی رحلت پر تاریخ وفات نکالی ہے“

یہ مصرعہ تاریخ ”اعراس نامہ“ سے نقل کیا ہے جو مشہور علماء، ادباء، شعراء اور بزرگان دین کی تاریخ نامے وفات کی ایک قلمی بیاض ہے اور ہر مہینہ کی تاریخوں پر مرتب کی ہوئی ہے، چنانچہ یہ مصرعہ مع دیگر تواریخ کے وئی کے نام کے ساتھ اس بیاض میں درج ہے۔ عالمگیر کی تاریخ وفات اس بیاض میں اس لئے درج نہیں ہو سکتی کہ اس میں کسی بادشاہ کا سن وفات نہیں دیا گیا، جبکہ ناقل شعروئی کے نام سے ان کی تاریخ وفات کے سلسلہ میں یہ مصرعہ نقل کر رہا ہے تو کیسے کہا جاسکتا ہے کہ یہ وئی کی نہیں بلکہ عالمگیر کی تاریخ وفات ہے؟ اس قسم کا قیاس قطعاً غلط اور اعراس نامہ کی عبارت کے بھی سراسر خلاف ہے، پھر ایک شخص اپنے کسی عزیز کے لئے کوئی مبالغہ آمیز تعریفی کلمہ استعمال کرتا ہے تو اس میں کونسا اعتبار ہے۔ اس قسم کے تاریخی مادے عام طور پر ملتے جاتے ہیں۔

اس کے بعد حاتم ولے شعر سے جو استدلال کیا گیا ہے نہایت پیش و پا افتادہ اور دور از کار ہے اور اس کا ذکر اوپر کیا جا چکا ہے۔ تنہا صاحب کو معلوم ہونا چاہیے کہ حاتم کا سن ولادت لفظ ظہور ہے جس سے ۱۱۱۱ نکلتے ہیں۔ اور وئی صرف ایک مرتبہ بقول قائم و میر حسن ۴۴۴ ویں جلوس عالمگیری

(۱۱۲ھ) میں دہلی گئے تھے، جبکہ حاتم کی عمر صرف ایک سال کی تھی اور حاتم نے بقول خود (۱۱۲۹ھ) سے شعر کہنا شروع کیا تھا۔ جبکہ ان کی عمر ۱۹ برس کی تھی اس لئے ان دونوں کی ملاقات کا گمان بھی نہیں ہو سکتا وہ دیگر شعرا کی طرح جو وئی کے بعد ہوئے وئی کو استاد مانتے تھے جیسا کہ خود انہوں نے بھی دیوان زادہ میں تحریر کیا ہے۔ ایسی حالت میں استاد کی زمین میں غزل کہی تو اس میں یہ معذرت بھی کر گئے۔ اس سے یہ نتیجہ اخذ کرنا کہ حاتم وئی کے ہم عصر تھے اور یہ غزل انہوں نے دئی میں وئی کی موجودگی میں کہی ہے کسی طرح صحیح نہیں ہو سکتا۔

آخر میں تنہا صاحب نے لکھا ہے کہ :

” وئی کی پیدائش مسلمہ طور پر ۱۱۲۹ھ میں ہوئی۔ اگر اس کی وفات ۱۱۱۹ھ میں واقع ہوئی تو وہ اس حساب سے انتالیس چالیس برس کی عمر میں فوت ہو گیا تھا اور جوانی کی موت ایسی نہ تھی کہ تذکرہ نویس اس کا ذکر نہ کرتے“

اس کے لئے انہوں نے عرفی کی مثال پیش کی ہے اور ابوالفضل کا یہ فقرہ لکھا ہے کہ :

”ہنوز غنچہ استعدادش ناشگفتہ پز مرد“

دوسری مثال انعام اللہ خاں یقین کی دی ہے، یہ دونوں مثالیں یہاں چننا نہیں ہوتیں کیونکہ عرفی کا انتقال ۳۶ برس کی عمر میں ہوا تھا اور اس پر ابوالفضل کا یہ طنز یہ فقرہ کہ اس کا غنچہ استعداد ابھی کھلا نہ تھا اس کی جو انا مرگی پر دلالت نہیں کرتا، بلکہ احسن کی قابلیت پر ایک لطیف طنز ہے اگر اس کو طنز نہ بھی مانیں تو اس کا کہنا بالکل صحیح ہے کہ انسان کی استعداد ۴۰ سال کے بعد تہہ کمال کو پہنچتی ہے۔ یقیناً البتہ غنچوان شباب میں انتقال کیا جو کہ اس نے ۲۵ برس کی عمر میں وفات پائی لیکن تنہا صاحب وئی کا ۴۰ برس

میں وفات پانا جو انمرگی سے تعبیر کرتے ہیں۔ حالانکہ اس عمر کے آدمی کو جواں نہیں کہتے۔ یہ عمر دراصل پیری کی حدود میں داخل ہے جیسا کہ سعدی نے کہا ہے:

سہ چہل سال عمر عزیزت گذشت مزاج تو از حال طفلی نگشت

تنہا صاحب فرماتے ہیں کہ اگر وہی بھی جو انمرگ ہوتا تو کوئی وجہ نہ تھی کہ تذکرہ نگار اس امر کو افسوس اور وضاحت کے ساتھ بیان نہ کرتے، اس بات سے کہ کس تذکرہ نویس نے وہی کو جو انمرگ نہیں لکھا ظاہر ہوتا ہے کہ وہ عمر طبعی کو پہنچا اور ہرگز اس کی وفات ۱۱۹ھ میں نہیں ہوئی جیسا کہ رسالہ اردو کے تبصرہ نگار کا خیال ہے بلکہ قرین قیاس اور صحیح یہی ہے کہ وہی کی وفات ۱۱۵ھ میں واقع ہوئی۔

تنہا صاحب جو اردو شعراء کا تذکرہ لکھ چکے ہیں اس لئے یہ تو نہیں کہا جاسکتا کہ اردو کے تذکرہ سے ان کی نظر سے نہ گزرے ہوں گے۔

لیکن ہم ان سے دریافت کرتے ہیں کہ کونسا تذکرہ ہے جس نے وہی کا مفصل حال لکھا یا تاریخ وفات بیان کی ہے یا کم از کم اس کی تاریخ ولادت لکھی ہے، جس کو تنہا صاحب ۱۰۶۹ھ مسلمہ بتا رہے ہیں، جب آپ کو ان تذکرہوں سے وہی کے حالات ہی نہیں مل رہے ہیں تو آپ کیسے توقع کرتے ہیں کہ کوئی تذکرہ نویس اس کا ذکر کرتا۔ علاوہ ازیں وہی کا ولادت کسی قدیم تذکرہ نویس نے نہیں لکھا، جدید تذکرہوں میں صاحب محبوب الزمن نے یہ مبادرت کی ہے مگر ان کے پاس نہ تو اس کا کوئی ثبوت موجود ہے اور نہ اس کے لئے کوئی سند پیش کر سکے ہیں۔

ان حالات میں تنہا صاحب کا یہ اصرار کہ ۱۱۵ھ ہی وہی کی تاریخ وذا ہو سکتی ہے اور ہے، اہل تحقیق و نظر کے نزدیک کسی طرح قابل وقعت و قبول نہیں ہے اور ان کے تمام طرز استدلال سے نہ صرف ان کی ناواقفیت کا پردہ فاش ہوتا ہے بلکہ جس انداز سے انہوں نے اپنے نظریہ کو ثابت کرنے

کی کوشش کی ہے اس سے ان کی صدا اور ہٹ دھرمی ظاہر ہوتی ہے، جو غیر علمی اور غیر تحقیقی رجحان طبیعت کا نتیجہ ہے جو علمی مباحث میں اس قسم کی کج فہمی اور طالب علمانہ کج بحثی سے انسان کسی صحیح نتیجہ پر نہیں پہنچ سکتا بلکہ خود بھی فریب نفس میں مبتلا رہتا ہے اور دوسروں کو بھی دھوکہ دیتا ہے۔

آخر میں ہم یہ بتا دینا چاہتے ہیں کہ ۱۱۵۵ھ جیسکو ولی کاسن وفات ثابت کرنے کی ناکام کوشش کی گئی ہے قطعاً غلط اور صاحب محبوب الزمن نے صرف ایک سنی سنائی بات اپنے تذکرے میں لکھ دی ہے جسکی کسی تذکرے سے تائید نہیں ہوتی اور مولوی عبدالحق صاحب نے مفتی احسن کا جو قطعہ دیوان ولی کے قلمی نسخہ مکتوبہ ۱۱۵۲ھ موجودہ کتب خانہ جامع مسجد احمد آباد کے ایک خانگی کتب خانہ کی بنیاد سے نقل کیا ہے۔ صرف یہی ایک معتبر اور مستند ماخذ ہے جس سے ولی کاسن وفات معلوم ہوا ہے اور اس قطعہ تاریخ کو غلط ثابت کرنے کی جو کوشش کی گئی ہے وہ ولی سے متعلق اب تک جتنی تحقیقات ہو چکی ہیں ان کے خلاف ہے اور اس لحاظ سے کسی طرح قابل اعتنا نہیں ہے۔

دیوان ولی کا قدیم ترین مخطوطہ

دیوان ولی کے بے شمار مخطوطے ہندوستان اور یورپ کے کتب خانوں میں پائے جاتے ہیں کلیات ولی طبع اول کے مقدمہ میں مولوی احسن صاحب مارہروی مرحوم نے ان تمام مخطوطات کی فہرست دے دی ہے جو ترتیب کلیات کے وقت ان کے پیش نظر تھے۔ ان میں سمر فہرست وہ نسخہ ہے جو ۱۱۲۱ھ کا مکتوبہ اور نواب نصیر حسین خیال مرحوم کی ملک بتایا گیا ہے۔ لیکن اس نسخہ کا کہیں پتہ نہیں چلتا کہ وہ کہاں ہے اور واقع میں اس کا وجود بھی کہیں تھا یا نہیں۔ اس فہرست میں انجمن ترقی اردو کے کتب خانے کے تقریباً ۲۵ نسخے درج کئے گئے ہیں۔ آج بھی انجمن کے کتب خانے میں کئی نسخے دیوان ولی کے موجود ہیں۔ ان میں وہ نسخہ بھی ہے جو آج تک دریافت شدہ مخطوطات میں سب سے قدیم ہے۔

پنجاب یونیورسٹی کے کتب خانے میں ایک مخطوطہ ۱۱۳۸ھ کا لکھا ہوا

پنجاب یونیورسٹی کا مخطوطہ | ہے جو سب سے قدیم مانا گیا ہے۔ یہ ولی کے شاگرد شتار اللہ فانی کے ہاتھ کا لکھا ہوا ہے۔ چنانچہ نسخہ مذکور کے آخری صفحہ پر یہ ترقیمہ درج ہے:

» دیوان اشعار ولی محمد مرحوم بتاریخ چہار دہم شہر محرم الحرام
۱۱۳۸ھ از جلوس میمنت مانوس محمد شاہ بادشاہ غازی

خدا اللہ تعالیٰ ملکہ و سلطانہ روز چہار شنبہ وقت چاشت در
بلدہ خیر البلاد احمد آباد حمیت عن الفساد بخط فقیر حقیر اضعف
العباد کلب محبوب سبحانی نمود بے بود ثنا را اللہ فانی لہ
سمت انجام و صورت اتمام پذیرفت

انجمن ترقی اردو کا مخطوطہ | اس وقت انجمن کے کتب خانے
میں ایک مخطوطہ اس سے بھی قدیم

ترین ہے جو ۱۱۳۵ھ کا لکھا ہوا ہے۔ جیسا کہ اس کے آخر میں لکھی ہوئی
اس عبارت سے ظاہر ہوتا ہے: (اصل تحریر کا عکس ملاحظہ ہو)
"کاتب الحروف فقیر حقیر محمد بازید ولد محمد عثمان ابن عیسیٰ
خان غفر اللہ لہ ذنبہ بتاریخ ۴ رمضان المبارک ۱۱۳۵ھ
یوم پنجشنبہ بوقت دوپہر ۴۔ جلوس محمد شاہی قلمی شد
تمت تمام شد در خجستہ بنیاد اورنگ آباد"

اس کے نیچے مولوی محمد عمر صاحب یا فنی کانوٹ مکتوبہ ۱۲ مارچ
۱۹۳۵ء سے جس سے معلوم ہوتا ہے کہ پہلے یہ نسخہ ان کو دستیاب ہوا تھا۔
یہ مخطوطہ ۶ x ۱۰ کی تقطیع پر لکھا ہوا ہے۔ کل اوراق ۹۷ یا ۱۹۴
صفحات ہیں۔ ہر صفحہ پر شنگرفی روشنائی میں جدولیں بنی ہوئی ہیں۔ کاغذ
دیز احمد آبادی ہے مختلف اصناف سخن کی تعداد حسب ذیل ہے:-
غزلیں ۴۳۶، مستزاد ۴، تزییح بند ۳، قصائد ۳، مثنوی سورت
۱-۲، رباعیات ۱۰، فردیات ۴۷، خمس ۱۰، مثلث ۱۱

حواشی | ورق ۸۷ سے ورق ۹۷ تک کے آگے کے حاشیے کو نہ
میں سے کٹے ہوئے ہیں جن میں تقریباً دو دو تین تین

۱۰ مخزن شعرائے گجرات میں ان کا تخلص شاکھا ہے یہاں فانی بطور سنت اور تانیہ کی
رعایت سے آیا ہے۔

آخری مصرعے نکل گئے ہیں۔ حاشیوں پر دوسرے شعرا اور وہی کی بعض غزلیں چڑھی ہوئی ہیں ورق ۱۱ کے حاشیے پر صادق تخلص کے شاعر کی غزل ہے۔ ورق ۲۱ اور ۲۲ کے حاشیوں پر جعفر نامی شاعر کی دو غزلیں ہیں، ورق ۲۳ کے حاشیہ پر کسی کی ایک غزل کے تین شعر درج ہیں تیسرا شعر ہے۔

اب تو جلتے ہیں پیو کے کوچے سے
پھر ملیں گے اگر حیات ہے

تیسرا یہ شعر اسی کا ہم مضمون ہے

اب تو جلتے ہیں میکے سے میر
پھر ملیں گے اگر خدا لایا

ورق ۶ پر محمد مہتاب کی ایک غزل و شعر کی درج ہے۔ ورق ۲۳ پر معتبر خاں عمر شاگرد وہی کی ایک غزل چڑھی ہوئی ہے۔ ورق ۷۵ پر عطا تخلص شاعر کا ایک سلام ہے جو کسی دوسرے کاتب کے خط میں ہے اور بہت بعد کا کلام معلوم ہوتا ہے، ورق ۹۷ پر رضا تخلص شاعر کا فارسی مخمس ہے

اس مخطوطہ کی خصوصیات حسب ذیل ہیں:

خصوصیات ۱۔ اس کا خط نستعلیق ہے اور اس طرز کا ہے جو عموماً گجرات اور دکن میں رائج تھا۔

۲۔ اطلاق کی کافی غلطیاں پائی جاتی ہیں۔

۳۔ بعض غزلوں کی ترتیب عام نسخوں سے جداگانہ ہے۔

۴۔ غزلیات ردیف وار ہیں۔ لیکن بعض غزلیں ایک ردیف کی دوسری ردیف میں درج ہو گئی ہیں۔

۵۔ کاتب خوشخط نہیں ہے، پھر بھی خط بہت صاف ہے کاتب

کوئی زیادہ پڑھا لکھا یا خطاط نہیں معلوم ہوتا۔ بعض الفاظ جیسے دیکھے
ویسے ہی نقل کر دیئے ہیں۔

۶۔ رسم الخط کی بعض خصوصیات یہ ہیں۔

۱۔ وہ کو ہر جگہ ”و“ لکھا ہے۔

۲۔ یا ئی حروف کو مجہول اور یائے مجہول کو یائے معلوم لکھا ہے۔

۳۔ گاف کو ہر جگہ کاف لکھا ہے۔

۴۔ اُس کو ”اوس“ لکھا ہے۔

۵۔ واو عطف کو معطوف کے ساتھ ملا کر لکھا ہے۔ مثلاً جانو دل ،

جو شوخ روش و غیرہ۔ اسی طرح اصناف میں مضاف کے آخر میں

کسرہ کی جگہ ی لکھی ہے مثلاً بیانے دل ، نشانے دل ، فرقے گل وغیرہ۔

۶۔ ٹ کی بجائے ت پر چار نقطے دیئے ہیں۔

۷۔ ژ کی جگہ ر استعمال کیا ہے جیسے ہر کھری (ہر گھڑی) کہیں کہیں

رہ پر چار نقطے لگائے ہیں اڈ کی جگہ ذ استعمال کیا ہے۔

۸۔ ٹائے ہوز کہیں بھی دو چشمی استعمال نہیں کی۔ مثلاً ہی ، بہا لا ،

کہوں۔

۱۳۔ مخطوطہ میں مندرجہ ذیل ۶ غزلیں پائی جاتی ہیں۔

جو کلیات ولی کے کسی مطبوعہ ایڈیشن میں نہیں ہیں۔

غیر مطبوعہ کلام

آہوی دل کوں رام کرتے ہیں۔

زاہداں مے حرام کرتے ہیں

تجھ گل میں مقام کرتے ہیں

بادۂ لعل فام کرتے ہیں

دل میں عاشق کے کام کرتے ہیں

۱۔ زلف کوں کھول دام کرتے ہیں

دیکھ تجھ لعل لب کی کیفیت

بیللاں چھوڑ کر چین کوں سجن

گل رخاں فیض لب کے پانی سوں

ناوکِ ناز، شوخ چشم و آئی

۲۔ یہ غزل حاشیہ پر درج ہے۔

دل ربائے عاشقاں وہ مہرِ سیم اندام ہے
 جس کے تارِ زلف میں افسوں گری کا دام ہے
 کیوں نہ ہوتے قمری و بلبل کا سینہ چاک چاک
 جس چین میں جلوہ گر وہ سرِ سیم اندام ہے
 تجکوں صہیائے تبسم ہم عنان ہے پر فسوں سے
 مجکوں جام بخودی ہمدست موسے نام ہے
 نگہ کا ہے عشق ہے تجھ حسن عالمگیر سوں
 تجکوں شیریں لعل کہنا نشہ اسلام ہے
 کیوں کرے نفیس بقراری تجھ اوپر دائم ولی
 سورسا جھلکا رتیرا دشمن آرام ہے

جب میں خیال یارِ آمیر سے نہیں یارِ یار ہے
 تب سوں مجھ اوپر درد کا ہر لفظ مارا مار ہے
 جب میں وہ خونِ چشم کوں دیکھیا ہوں مستی تبستی
 ہر ایک مژہ کا تیرا مجھ دل کے بھیت پر پار ہے
 ہر ایک کا ہر ایک سوں محبوب بولے بات کور
 قسمت میں میری کیا سبب ہو سنگدل دلدل ہے
 جوں مجھ سے آکر بات و دکھتا ہے یار و ایک، دن
 تب سے رقیباں دل کہو رخ مثل جیو بنیرا ہے
 جب سے ہوا ہوں خبط میں اس دل کے باکھے دکھ اوپر
 تب میں فدا مجھ عشق کا سبب چوک اور بازار ہے
 پس عشق کے میدان میں اب یو ولی منصور چوں
 اس سبدا کا نانوں لے جا دارِ غم پر سوار ہے

(۱۳) یہ غزل حاشیہ پر درج ہے :-

شوخی مست شراب نکلا ہے اس سبب بے حجاب نکلا ہے
 مرد ہے ہاتھ میں وہ تیغ لیکر صبح جوں آفتاب نکلا ہے
 تیرے دیوانِ حسن میں قامت مصرعِ انتخاب نکلا ہے
 جب دیا تیغ اپنی زلفاں کوں ابرس میں آفتاب نکلا ہے
 بختِ عاشق ہیں اس سبب بیدار
 دو ولی مست خواب نکلا ہے

۵، جانِ جاں تجھ کوں جان بولیا ہوں بھی تجھے چہو کا زبان بولیا ہوں
 تیری پلکاں کوں میں خدنگ کے جان تجھ بھواں کوں کمان بولیا ہوں
 آئیہ حسن دیکھ زیر و زبر مکھ ترے کوں قرآن بولیا ہوں
 سن بچن تجھ دہن کے مثل گوہر لعل میروں کی کمان بولیا ہوں
 تجھ زبان سوں جے جو بیا دیکھ تجھ کوں عیسیٰ زبان بولیا ہوں
 چشم تیری کوں پھولِ نرگس کا مکھ کتیں گلستان بولیا ہوں
 فکرِ تیرے قد کوں ای جانان راستی میں سنان بولیا ہوں
 گئی ولایت و کئی کی دیکھ تجھے

بات یہ سب جہاں بولیا ہوں
 دستا نہیں مجھ دلربا جو مجھ سوں آری کرے
 تاہم بعث و حشر لگ ہے ہے وفاداری کرے
 یہ دل اپس زلفاں کے وولے بند کمپوچیاں منے
 ناچھوڑ کر اوس کوں سکے ہر وقت طراری کرے
 نا عشق لاتوں اس سستی جسکی نظر ہر خار ہے
 بیشک ہے ووجہ سوں طے اس سا بچکاروں کرے
 معشوق کوں لازم ہے یو عاشق پڑے جب تیرے
 دیکر دلاسا دید کا ہر لفظ غمخوار سے کرے

دل کوں لگانا اوس سستی جو کوئی کہ دل دروں گیا
 پھر دل کوں اپنے سخت کر عاشق کی ناخواری کرے
 جس کے لگا جب دل بھتر اس عشق کا شیوہ سدا
 جا جیو منے اس کے مکاں یو دکھ عمر ساری کرے
 پھر کرو و دستا ہے مجھے سبب کہ جس کا نام ہے
 اس عشق کے غم میں کدھی شاید کہ دل داری کرے
 سن ای وی اسکی طرف نا دیکھ کر ہو محوتوں
 ہر ایک سوں جو عشق لا پھر سب سوں عیاری کرے

زائد اشعار

غزل ۴۹ میں یہ دو شعر زائد ہیں۔

اگر تجھ حسنِ عالمگیر کوں دیکھیں ادا فہماں
 نہ لیاویں پھر زباں او پر بیاں خوبانِ نامی کا
 اگر تجھ حسنِ کامل کی سنے تعریف مہ رویاں
 تمام آ کر کریں اقرار اپنی ناتماہی کا

غزل ۱۰۸ ص ۶۴ میں یہ شعر زائد ہے۔

تیرا غم جین سوں بکوں یار ہوا حال دل کا لیا ہے مسکھنے لٹ

اس غزل میں مقطع سے پہلے کا شعر مخطوطہ میں نہیں اس کی جگہ یہ شعر ہے۔

عاشقی ہے بہا تیارا جی کشور دکھ دل ہر اچٹ پٹ

غزل ۳۲، ضمیمہ ص ۱، ۴۴ شعر، یہ پانچواں شعر مخطوطہ میں زائد ہے۔

آرسی کی طرف نہ دیکھو ہاں نگہ مست کو زمام رکھو

غزل ۳۴۲ (ص ۱۹۶ طبع سوم)

بکے سے کام بکوں ہجرت سوں وصل سوں ہے ہمیشہ ناکا می

غزل ۳۶۴ (ص ۱۰۹-۲۰۹) میں ۸ شعر کی ہے، مخطوطے میں مقطع سے پہلے

یہ نواں شعر زائد ہے۔

بسکہ ہوں تیری جدائی سوں ضعیف آر سی دیتی نہیں ہے رو مجھے

غزل نمبر ۲۶۲ (ص ۵۵ - ۱۵۴) میں ۱۵ شعریوں، مخطوطہ میں ۱۶ ہیں اور ایک شعر زائد ہے۔

ملنا بجا نہیں ہے مخالف سوں ایک آن

اس تان کون بجا سے ربابی ربابی میں

عاشق ہوا ہے دل میرا سننے کوں راگ زار

یک تان توں بجا سے ربابی ربابی میں

کلیات وکی طبع سوم (انجمن ترقی اردو) کے ضمیمہ اول رص ۲۱ تا ۲۱ میں ۴۱

تصدیق طلب غزلیں

غزلیں دی گئی ہیں جو صرف کسی ایک نسخے میں ملتی ہیں۔ اس لئے متن میں درج نہیں کی گئیں۔ بقول مرثب ”اگر بعد کو ان کی تصدیق کسی دوسرے معتبر نسخے سے ہو گئی تو اصل کلیات میں شامل کر دی جائیں گی“

اس ضمیمہ میں دی ہوئی ۴۱ غزلیات میں سے ۱۵ غزلیں مخطوطہ زیر نظر میں پائی جاتی ہیں۔ جو ان کی تصدیق کرتی ہیں۔ یہاں ان غزلوں کے مطلعوں کے اولی مصرعے مع زائد اشعار اور مختلف اشعار کے پیش کئے جاتے ہیں

غزل نمبر ۱۲، ۵ شعر۔

ہوا ہوں سب سستی بالخیر ثالث الخ

علامات دور رنگی دور کرنا

علامات دور رنگی دور کرنا

ولانی القلب شر بالخیر ثالث

ولا بالقلب ہے بالخیر ثالث

ظفر بالقلب، بالخیر ثالث

سلامت گل کوں جب دیکھا ہمیشہ

(یہ شعر اس نسخہ میں نہیں ہے)

خدا نہیں یو روار کھتا وئی بوجھ
خدا یوں نہیں روار کھتا صنم تجھ
اکیلا ہو رہے بالیخیر ثالث
وئی کے اس پن پر فصاحت
// // جہاں میں گر چہ ہے بالیخیر ثالث
(یہ مقطع اس میں نہیں ہے)

غزل نمبر ۱۳ :-

اشک جو پڑتے ہیں نت مجھ چشم سے جگر جگر سفید
یہ پوری غزل اس نسخہ میں موجود ہے۔

غزل نمبر ۱۴ :-

مجھے بعد از ہزاراں دل پری پیکر لکھا کا غز۔

غزل نمبر ۱۶ (۵ شعر)

یو پنچہ ترے ہاتھ کا پیپدار
ہے دستا مرے جی کتیں مثل مار
چبھائے میرے دل میں خار جنوں
یو چیرا ترا جعفر کی نوکدار

(یہ شعر نہیں ہے)

یو شمشیر ابر کتیں کھنچ کر

کرے کہت تلک تو مجھے مار مار

کر کا ترا نیچہ دیکھ کر

یہ پوری غزل اس نسخہ میں موجود ہے۔

غزل نمبر ۱۷ (۱ شعر)

غزل نمبر ۲۰ :- بغیر حق کے نہیں ہے مجھے کسی سوں آس۔ نہیں ہے حق کے بغیر از مجھے کسی سوں آس

گر پڑے اکھبیاں میں میری اس کی صورت کی شعاع (۵ شعر)

یار جاتا ہے سفر کوں مجھ سوں رخصت ہو کے آج

اے عزیزاں سخت ہے میرے اوپر روز و دواع اے عزیزاں میرے دل پر سخت ہے روز و دواع

غزل نمبر ۲۵ :-

پڑیا ہے رشک سوں سورج رخ سید معالی سوں

رہا ہے زرد ہو ہو چند راس کے لب کی لالی سوں
 رہے زرد رو ہو چند راس کے لب کی لالی سوں
 نخل ہو میں دیکھ کر اس کے چین میں غنچہ لب کوں
 نخل ہو دیکھ کر اس کے چین میں غنچہ لب کوں
 چنبیلی کی ہری کلیاں ہراک گلبن کی ڈالی سوں
 چنبیلی کی پڑیاں گل گل کلیاں ہراک ڈالی سوں
 چلے جب انجن میں وہ یقین ہے اس کے پاواں سے
 چلے جب انجن میں وہ یقین ہے اپنے پاواں سوں
 اٹھیں ہو ہو کے سب زندے عزیزاں نقش فانی سوں

کشش تل اسکے چہرے کی کہاں جرأت بشر کوں ہے
 کشش کوں اسکے چہرے کی کہاں جرأت بشر کی ہے
 عطار جب ہوا حیراں اپس کی فکر عالی سوں
 عطار دہو رہیا حیراں اپس کی فکر عالی سوں
 شرب تارک کوں جاگہ کہاں ہو اس کے گھر بہتر
 پڑے جب چوکتیں چند نایو اس مکھ کی ابالی سوں

(یہ شعر اس نسخہ میں نہیں ہے)

ہو ابے تاب پارہ نت تداں تھی سکھ نہیں اس میں

حرکت گوش میں دیکھا جہاں وہ اسکی بانی سوں

(یہ شعر اس غزل میں نہیں ہے)

ہوا ہوں عاشقی کے ملک کا میں جب سستی صوبہ

چلے معزول ہو بختاں میرے نس دن بحالی سوں

چلے معزول ہو مجنوں میری نرس دن بحالی سوں

کہتے ہو فرس میں بہتر دیوان شعر پر مضمون
ولیکن بولنا دکھنی کہو ایسا ہلالی سوں

(یہ شعر اس غزل میں نہیں ہے)

x x x

ولی توں شعر اپنے کی نہ کر تعریف ہر کس کن

ہننے کا تجھ پہ بے غایت اگر کوئی کہے خیالی سوں

ہننے کا تجھ پہ بے غایت گہر کہ (۹) کوئی خیالی سوں

غزل نمبر ۲۶ :- مطلع

دوست مت رکھ زقیب بدگو کوں (۵ شعر) (یہ غزل اس مخطوطہ میں موجود ہے)

کارِ عشق تو راست بازی ہے

گیسوئے تابدار عشق کے

دام میں میرے دل کے آہو کوں

خونِ عشق سوں شوخ چشم ولی

غزل نمبر ۲۷ :- (۵ شعر)

ہوا ہے رشک مہر و مشتری کوں

غزل نمبر ۲۸ :- (۵ شعر) (مستزاد کی صورت میں)

مطلع :- بے تاب کیا شوق نے مجھ دل کوں بدن میں

مت پوچھ کہ ہیں آپ میں وحشت منیرا ہو

پھیلا ہے سحر گاہ جو اطرافِ ختن میں

رکتا ہے سدا داغِ محبت کا جگر پر

اس عشق میں کیا حال ہے کبھی دیکھ چمن میں

فریاد کے آتے ہی سدا روحِ صبا ہو

مذکور ہے از بسکہ وکی میرے سخن میں
 غزل نمبر ۳۲ :- صاف دل کو اگر مدام رکھو ، ۴ شعر ، مخطوطہ میں ۵ شعر ہیں۔
 غزل نمبر ۳۴ :- رحم سوں مجھ طرف پیا آنکھ ، (مطابق مطبوعہ)
 غزل نمبر ۳۸ :- معلوم نہیں کن نے میرے دل کو لیا ہے۔ (مطابق مطبوعہ)
 کلیات طبع سوم (ضمیمہ ص ۲ تا ص ۲۳) میں ان غزلوں کے صرف مطلع
 دیئے گئے ہیں جو کسی ایک نسخے میں ہیں موجودہ مخطوطہ میں مندرجہ ذیل مطلقوں
 والی غزلیں پائی جاتی ہیں۔

۱۔ اس سیداں سوں یارو میرا سلام کہنا (دو شعر)
 ۲۔ عشق میں آگے نکل جانا ہوش اپنے سوں بلکہ ٹل جانا
 ۳۔ بس نازتوں سکھلائیں اس غمزاں غماز کوں ، (۸ شعر)
 ۴۔ دلبر ادھر کوں تیرے کوثر نہ کہوں تو کیا کہوں (۸ شعر)
 ۵۔ حسن کا تخت تجکوں میمون ہو جیو (۸ شعر)
 ۶۔ تیرے خورشید مکھ اوپر عجب جھلکا ر دستا ہے (دو شعر)
 وکی کے شاگرد اشرف کی بارہ غزلیں جو کلیات طبع سوم میں شامل کی گئی
 ہیں اس مخطوطہ میں نہیں پائی جاتیں۔ اور سید محمد تقی کے مکھے ہوئے نسخے
 میں بھی یہ غزلیں موجود نہیں ہیں، ان معتبر نسخوں میں ان غزلوں کی عدم موجودگی
 سے معلوم ہوتا ہے کہ وکی نے ان غزلوں کو اپنے دیوان میں شامل نہیں کیا۔
 غزل نمبر ۴۲۵ (مطبوعہ کلیات طبع ثالث ص ۲۴) میں دو مطلعے اور دو
 مقطعے پائے جاتے ہیں، اشعار کی تعداد ۱۲ ہے اور ۲ شعر دوسرے نسخوں
 سے ذیلی حاشیہ میں دیئے گئے ہیں، اس سے معلوم ہوتا ہے کہ یہ دو غزلیں
 ہیں، چنانچہ اس مخطوطہ میں یہ دونوں غزلیں الگ الگ دی گئی ہیں۔
 ایک ۵ شعر کی اور دوسری دس شعر کی ہے۔
 پہلی غزل حسب ذیل ہے۔

دشمن دین کا دین دشمن ہے
 زینتِ روی ہے حسن اہل لباس
 راہزن کوں چہرہ رخ روشن ہے
 پاک بازی میں دل کوں عزت ہے
 چین دامن کوں زیب دامن ہے
 باغ گل راستی کا ہے سرسبز
 صافی درپن آپ درسن ہے
 سر و گلشن میں حسن گلشن ہے ۵

اے ولی صاحب سخن کی زباں

بزم معنی کا شمع روشن ہے

ایک غزل جو کلیات کے پہلے ادیشن (مرتبہ احسن مارہروی ص ۲۹۱)
 میں ۳۹۸ نمبر پر موجود ہے، بعد کے دونوں ادیشنوں میں نہیں ہے، فہرست
 اختلاف نسخ کلیات مذکور ص ۱۴۳ میں ایک نوٹ میں لکھا ہے کہ :-
 ” غزل نمبر ۳۸۸ کسی نسخے میں نہیں ہے، لیکن شعر کی یہ غزل اس مخطوطے
 میں پائی جاتی ہے جس میں یہ شعر زائد ہے۔“

آپ سین و وہوا ہے بیگانہ

عشق میں جس کوں اس سوں یاری ہے

یہ شعر اور اس کا مقطع طبع سوم (ص ۲۶۴) میں فریاد کے تحت ۸۱

میں درج ہیں۔

کلیات مرتبہ احسن مارہروی میں بعض غزلیں ہیں جو اس مخطوطہ میں بھی
 پائی جاتی ہیں۔ مگر طبع دوم و سوم میں شامل نہیں کی گئیں۔

۱- میں یو تجھ لب کوں قند بولیا ہوں انخ

۲- ترا قدیو رشک قیامت اچھو انخ

اختلافات نسخ | کلیات ولی کے مطبوعہ نسخوں میں کئی اختلافات

۱- نسخہ مطبوعہ میں ”کا“ ۲- ترش روی، ۳- زیب دامن کا۔

۴- دل کی لذت ہے، ۵- مخطوطہ میں یہ شعر زائد ہے۔

نسخ پائے جاتے ہیں۔ اس مخطوطہ سے ان کی تصحیح میں بڑی مدد ملے گی چونکہ یہ ایک قدیم ترین نسخہ ہے اس لحاظ سے اس میں ایسے الفاظ ملتے ہیں جو دوسرے نسخوں کے مقابلے میں زیادہ صحیح معلوم ہوتے ہیں۔ اگر کلیات کے آئینہ ادیشن کی ترتیب کے وقت اس نسخہ کو پیش نظر رکھا جائے یا ایک علیحدہ صحت نامہ تیار کیا جائے تو اس میں یہ نسخہ بہت کارآمد ہو سکتا ہے۔ کلیات کی طبع سوم کے بعض اشعار میں جو اہم غلطیاں رہ گئی ہیں ان کے بالمتبادل بقید صفحات اس نسخہ کے اختلافات پیش کئے جاتے ہیں۔

صفحات	سطر	اشعار	اختلافات مخطوطہ
۳	۶	اے آفتاب حسن ٹمک یک تہوں چمن میں آ	... ٹمک سوں چمن میں آیا۔
"	۹	کہ جس کی یک اشارت سوں الخ	کہ جس کے اک اشارے سوں...
۶	۲	خونِ دل کوں کیا تھا میں نہیں نوش	خونِ دل کوں کیا تہن سوں نوش
۸	۷	جلتا ہوں درس میں اب حالت نہیں ہے مجھ میں	جلتا ہوں درس بن میں بل جاں نہیں تہن میں
۲۴	۱۲	کرنے دو انا کس مگر رہن چلیا ارمان کا	کرنے دو انا کس کمر الخ
"	۱۷	دکن میں تیرے شعر سن شوقی ہوئے تیرے وئی	... نا شوق ہوئے اسکوں وئی
"	"	جسکے لگیا ہے دل کے تہیں خوش شعر تجھ دیوان کا	"
۲۶	۱۷	پری رخ کوں اٹھا تانیند سوں پر جانیں عاشق	... بر جا ہے ای زاہد
"	"	عجب کچھ لطف رکھتا ہے زمانہ نیم خوابی کا	"
۳۵	۱۵	تجھ زلف کے نارال میں	... تاراں میں
۳۸	۴	نام شہہ جیوں ہوتا ہے لسن گلوگیر طلا	نام شہہ ہوتا ہے جیوں لسن...
"	۵	شکل تجھ بت کی جو مجھ دل میں منقش ہوئی ہے	... دل میں ہوئی ہے منقش
۴۲	۱۹	خال تیرے مکھ اوپر...	یہ خال تیرے مکھ اوپر۔
۴۷	۹	میں ابنہ نمط تن کوں لگایا ہوں اپس کے	... گلا یا ہوں اپس کے

صفحات	سطر	اشعار	اختلافات مخطوطہ
۴۷	۱۳	یو بات وئی دل کی سیاہی سوں لکھا ہوں وہ نورین حیف میرے پاس نہ آیا۔	یو بات وئی نیں کی کیکی سوں لکھا ہوں
۴۸	۲۱	نجات کی گرد آنجھواں کے پانی سوں گلابی میں گلابی میں
۷	۷	پتیا رائیں ترے کہے کا چپ حیران کرنا ہے جو من میں بھیجے ملنے کا تو پھر تکرار کرنا کیا تو جیب حیران کرنا کیا جو من میں بھیج ملنے کا.....

۱۔ کبک بمعنی آنکھ کی پتلی (گجراتی)، یہ لفظ "دل کی سیاہی" کے مقابلہ میں زیادہ صحیح معلوم ہوتا ہے۔ ۲۔ "گھلائی میں" یعنی میں نے گھلایا۔ صحت نامہ میں اس کو لکھا ہے۔ لکھا ہے جو صحیح نہیں معلوم ہوتا۔

کلیاتِ ولی

طبع دوم پر ایک نظر

کلامِ ولی کی قدر و قیمت | ولی ہماری زبان کا شاعرِ اعظم اور موجودہ اردو شاعری کا باوا آدم ہے۔ اس کی ریختہ گوئی نے ہماری شاعری میں زبان اور اسلوب بیان کے لحاظ سے ایک زبردست انقلاب پیدا کر دیا۔ چنانچہ اس کو ”بابائے ریختہ“ کا لقب دیا گیا ہے وہ صحیح طور پر اس کا مستحق تھا۔ اس اعتبار سے اس کا کلامِ اردو کے کلاسیکل ادب میں ”سنگِ بنیاد“ کی اہمیت رکھتا ہے کہ اسی کی بدولت اردو کے مرکز شہر دہلی میں شاعروں کا ایک گروہ وجود میں آیا جس نے ولی کی اٹھائی ہوئی بنیادوں پر اردو شاعری کی دیواروں کو مستحکم کر دیا۔ لیکن باوجود اس اہمیت کے ولی کا دیوان مدتوں تک ناآشئلے طباعت رہا اور اگرچہ گزشتہ ایک صدی کے اندر اس کے تین چار ایڈیشن ملک میں اور بیرون ملک شائع بھی ہوئے۔ مگر آج وہ اس قدر نابالغ ہے کہ ڈسٹنڈھے سے نہیں ملتے۔ آخر کار ہمارا مرکزی انجمن ترقی اردو نے آج سے تقریباً بیس سال پیش تر کلیاتِ ولی کا ایک تنقیدی ایڈیشن شائع کیا تھا اور گزشتہ سال اس کا ایک دوسرا صحیح اور منہذب ایڈیشن چھپوایا ہے جس پر سطورِ ذیل میں تبصرہ کرنا مقصود ہے۔

خود ولی کے زمانے میں اور ان کی وفات کے بعد جیسی برسوں تک

ان کا کلام نہایت ذوق و شوق سے پڑھا جاتا تھا، اور ان کے دیوان کی بکثرت نقلیں کر کے ان کی اشاعت کی جاتی تھی۔ کلام دلی کی تو سبلیح اشاعت اور عام مقبولیت، شعرائے اردو کے تذکروں کے بیانات اور دیوان دلی کے بے شمار مخطوطات سے ظاہر ہوتی ہے اور خود دلی کے اشعار بھی اس پر شاہد ہیں۔ چنانچہ فرماتے ہیں

یو شتر تیرے اے دلی مشہور ہیں افاق میں
مشہور ہے جیوں کر سخن اس ببل تبریز کا
دلی تجھ طبع کے گلشن میں جو کوئی سیر کرتے ہیں
وہ تحفہ کر لجاتے ہیں گل اشعار ہر جانب

بقول مصحفیؒ ۲۔ جلوس محمد شہاہی (۱۳۳۱ھ) میں جب دلی کا دیوان دلی پہنچا تو اس کے اشعار ہر چھوٹے پڑے کی زبان پر جاری ہو گئے اور شعرا بھی اس طرز سخن کی طرف مائل ہو کر اس کا تتبع کرنے لگے۔ آزاد کے قلم جو ہر رقم نے اس کا نقشہ اس طرح کھینچا ہے :

”جب دلی کا دیوان دلی میں پہنچا تو اشتیاق نے ادب کے ہاتھوں پر لیا، قدر دانی نے غور کی آنکھوں سے دکھا، لذت نے زبان سے پڑھا، گیت موقوف ہو گئے۔ تو ال موثرت ن محفلوں میں انہی کی غزلیں گانے بجانے لگے۔ ارباب نشاط باروں کو سنانے لگے جو طبیعت موزوں رکھتے تھے انہیں دیوان بنانے کا شوق ہوا۔“

۱۔ تذکرہ ہندی سنہ ۱۸۷۰ء، آب حیات، ۱۹۲۰ء، طبع سینرڈیم لاہور، دلی کے شعر ذیل سے پتا چلتا ہے کہ وہ اپنی غزلیں مطربوں اور ارباب نشاط کو گانے کیلئے دیا کرتے ہوں گے۔ شاید غزلیں دلی کی اس کوں بجانا سے اس واسطے بجا ہے مطربوں سے ساز کرنا۔

جمع و ترتیب دیوان | وئی صرف ایک مرتبہ ۱۲ھ میں دہلی گئے تھے اس وقت تک انہوں نے اپنا

دیوان مرتب نہیں کیا تھا۔ جیسا کہ تذکروں کے بیانات سے معلوم ہوتا ہے۔ اپنے کلام کی تدوین کے متعلق انہوں نے مندرجہ ذیل شعر میں اشارہ کیا ہے۔

شاعروں میں اپس کا نام کیا

جب وئی نے کیا یو دیوان جمع

اگرچہ یہ شعر اشرف کے دیوان میں بھی اسی کے تخلص کے ساتھ پایا جاتا ہے۔ تاہم اس شعر کو وئی ہی کا مان لیا جائے تو اس سے ثابت ہوتا ہے کہ وئی اپنی زندگی ہی میں اپنا دیوان مرتب کر چکے تھے اور اس سبب سے شعرا میں ان کی شہرت بھی ہوئی تھی، بہر حال جمع و ترتیب دیوان کی تاریخ مقرر کرنا مشکل ہے۔ پھر بھی اتنا تو اس ہو سکتا ہے کہ ۱۲ھ میں وئی کے سفر دہلی کے بعد اور ۱۹ھ میں ان کی وفات سے پہلے ان سات برسوں کے اندر دیوان وئی مرتب ہوا ہوگا۔ لیکن ایسے مشہور شاعر کے دیوان کا اس کی وفات کے ۴۲ سال کے بعد دہلی پہنچنا تعجب خیز امر ہے۔ یہ بات بھی قابل لحاظ ہے کہ ان کی وفات کے دوسرے ہی سال سے ان کے دیوان کی نقلیں ہونے لگی تھیں۔ چنانچہ ۱۲۰ھ کا لکھا ہوا مخطوطہ دیوان وئی اب تک موجود ہے اس سے یہ نہیں کہا جاسکتا کہ اس مخطوطہ کی مدت کے اثنا میں ان کے دیوان کی نقل و کتابت نہیں ہوئی تھی۔ اس کے بعد وہ نسخہ دیوان ہے جو ۱۲۲ھ میں دہلی پہنچا تھا۔ اس کے ۵ سال بعد ایک نسخہ بھی موجود ہے اس کے کاتب کا نام شہار اللہ خانی تھا جس نے ۱۳۸ھ میں اس کو امجد آباد میں لکھا تھا اس کے بعد کے بارہویں صدی کے نسخہ اول سے لیکر

لے یہ نسخہ نواب فیض علی خاں مرزا کے کتب خانے میں موجود ہے (مقتدر بیانات دہلی، ص ۱۰۱)۔
 کاویا چھ ۱۲۰ھ میں یہ مخطوطہ پروردگار کے پاس تھا اور اب غالباً کاتب یونیورسٹی کے کتب خانے میں موجود ہے۔

تیرہویں صدی کے آخر تک دیوانِ ولی کے بے شمار نسخے لکھے گئے ہیں۔ جن میں سے اکثر ہندوستان میں لے اور بعض یورپ کے کتب خانوں میں موجود ہیں۔

دیوانِ ولی کے مطبوعہ نسخے | مخطوطاتِ دیوانِ ولی کی اس قدر کثرت کے باوجود تعجب ہوتا ہے کہ مدت

دراز تک کلیاتِ ولی کا کوئی جامع اور تنقیدی ادیشن نہیں چھپا تھا۔ سب سے پہلے فرینچ مستشرق گارساں دتیا سی نے دیوانِ ولی کو اپنے جمع کئے ہوئے چند مخطوطات سے متاثر و تصحیح کے بعد مرتب کر کے ۱۸۳۳ء میں پیرس سے دو جلدوں میں نہایت اہتمام کے ساتھ شائع کیا تھا۔ اس کی جلد اول میں ۱۴۴ صفحات ہیں دیوانِ کامن ہے اور ۲۰ صفحات میں اس پر ایک مقدمہ لکھا ہے، جس میں ولی کے حالات اور ان کی شاعری پر بحث کی گئی ہے۔ جلد ثانی میں ولی کے اشعار پر لغوی اور نحوی حواشی دیئے گئے ہیں اور نسخوں کے اختلافات بتائے گئے ہیں۔ یہ مطبوعہ نسخہ بھی آج کل نایاب ہے۔ مستشرق مذکور نے دیوانِ ولی کی طرف سے ہماری بے اعتنائی کا ذکر ان الفاظ میں کیا ہے۔

« ہندوستانی دیوانوں میں ولی کا دیوان بہت مشہور ہے۔

تاہم یہ معلوم ہوتا ہے کہ ممالکِ مغربی و شمالی میں بہت کم پڑھا جاتا ہے۔ اس لئے نہیں کہ وہ دکنی بولی میں ہے، بلکہ اس لئے

« کہ آیا یہ درجہ اولیٰ نسخے » یادگارِ ولی ط ۲۲ تا ۲۲۶، کلیاتِ ولی ط ۱ اور دوم کاویا بہ۔ سڈ، انڈیا آفس، برٹش میوزیم، ادنبرا، بورنورسٹی، اور گارساں دتیا کے کتب خانوں کی فہرستیں دیکھو! لے اس مقدمے کا ڈاکٹر یوسف حسین خاں صاحب نے اردو میں ترجمہ کیا ہے جو یادگارِ ولی میں شائع ہو چکا ہے۔

کہ اس کا طرز پرانا ہے۔ سو دا، میر درد، جرات اور یقین
کے کلام کا یہ حال نہیں جو اس کے مقابلے میں زیادہ جدید
ہیں اور اب تک مقبول ہیں، لہ

اس طرح نظم اردو کی یہ نشان دار خدمت ایک نیر ملکی کے ہاتھوں
انجام پائی۔ اس کے تقریباً چالیس برس کے بعد دیوانِ ولی کا ایک
مختصر اور ناقص ادیشن ۱۹۱۹ء میں سورت کے مشہور شاعر میاں
سمجھو کے ایک شاگرد محمد منظور متخلص بہ منظور کی تصحیح اور شیخ عبدالقادر
وقا کی نقل و کتابت سے بمبئی سے شائع ہوا تھا وہ بھی آج ناپید ہے
تقریباً اسی زمانے میں ۱۸۷۸ء میں مطبع نو لکھنؤ نے اس کا ایک
ادیشن چھاپا تھا، وہ بھی نہیں ملتا۔ آج سے کوئی سترہ برس پیشتر پونہ
کے پروفیسر ابراہیم سیایانی نے دیوانِ ولی کو غالباً بمبئی کے ادیشن پر
سے مع ریباچہ دہلی میں چھپوایا تھا۔ دیوان کے بہترین ادیشن ناقص اور
نامکمل تھے جن کی ترتیب میں ندیم مخطوطات سے استفادہ نہیں کیا گیا
تھا اور آخر الذکر دونوں اشاعتوں میں ولی کی زبان اور املا کو اس قدر
بدل دیا گیا ہے کہ بقول احسن مرحوم ”دورِ عالمگیری کے شاعر کو حکومت
برطانیہ کے، ہد کا شاعر بنا دیا ہے!“

گلیاتِ ولی طبع اول | اردو کے مشہور شاعر و ادیب مولوی
محمد احسن صاحب احسن مارہروی کا مرحوم

نے گلیاتِ ولی کا ایک جامع، مبسوط اور تنقیدی ادیشن مع مقدمہ و
فرہنگ تیار کیا تھا، جس کو انجمن ترقی اردو نے ۱۹۲۷ء میں شائع
کیا تھا۔ مرتب نے ولی کا بہت سا نیر مطبوعہ کلام مختلف قدیم و جدید

لے خطباتِ کارساں ریاسی ۱۹۴۰ء

مخطوطات اور بعض معتبر و غیر معتبر مجموعوں اور بیاضوں سے لے کر اس کلیات میں شامل کر دیا اور انجن کے فاضل سکریٹری جناب ڈاکٹر مولوی عبدالحق صاحب نے دئی کا کلام جو مرتب کو نہ مل سکا تھا اس کو اضافہ کر کے انجن کے مخطوطات کے اختلافات نسخ بتانے کے لئے دو مفصل ضمیمے بھی اس کے ساتھ شائع کئے، نیز بکثرت اغلاط طباعت کی تصحیح کے لئے ایک ”غلط نامہ“ بھی ان کو آخر میں لگانا پڑا۔ مولوی صاحب موصوف نے اس پر ایک مختصر دیباچہ بھی لکھا کچھ تو مرتب کا مبسوط مقدمہ اور طویل طویل ضمیموں اور کچھ چھوٹی تقطیع پر دبیز کاغذ اور ٹائپ کی چھپائی کی وجہ سے کلیات کی ضخامت بہت بڑھ گئی۔ کلیات دئی کا اس طبع اول کی ترتیب میں حضرت احسن مرحوم نے کافی محنت کی تھی اس کا اعتراض کرنا چاہیے۔ باایں ہمہ یہ کہنا بے محل نہ ہو گا کہ اس کلیات میں دوسرے شعراء کے اشعار بلکہ پورے غزلیں درج ہو گئی ہیں جن کی تحقیق نہیں ہو سکی۔ نیز اس کے مقدمے میں انہوں نے کلام دئی پر تبصرہ کرتے ہوئے صفحے کے صفحے لکھ ڈالے ہیں جن کا بہت بڑا حصہ طویل کلام، تکرارِ معنا، ہشووز و آند اور عدم تناسب کی وجہ سے بالکل غیر ضروری اور نہایت ناموزوں ہو گیا ہے۔ چنانچہ مولوی عبدالحق صاحب نے اپنی ”التماس“ میں تحریر فرمایا ہے:

”مقدمہ ضرورت سے زیادہ طویل تھا اور اس میں بعض

غیر ضروری بحثیں آگئی تھیں جو خارج کرنی پڑیں۔“

لیکن اب بھی اس مقدمے میں کئی غیر ضروری امور باقی رہ گئے ہیں

اس مقدمے میں دئی کے مختصر حالات سے بحث کی گئی ہے جس میں کئی امور محل نظر ہیں، خصوصاً ان کو دئی ثابت کرنے کی کوشش، اسی طرح فرسنگد میں بھی کئی دکنی الفاظ کے معنی غلط لکھے ہیں۔ علاوہ

ازیں کئی ضروری الفاظ اس فرہنگ میں درج ہونے سے رہ گئے ہیں اور اس طرح یہ فرہنگ ناقص رہ گئی ہے۔ کلیات میں قدیم نسخوں کی موجودگی کے باوجود اختلافات نسخ کا مقابلہ کر کے متن کی تصحیح کی کوشش نہ کرتے ہوئے کئی جگہ تصرف و اجتہاد کر کے متعدد اشعار میں اصلاح دینے کی کوشش کی گئی ہے جہاں کہیں وہی کے تخلص والی غزلیں یادنی کے نام سے اشعار مل گئے ہیں ان کو بلا تحقیق درج کر دیا گیا ہے جن میں بڑا حصہ الحاقی کلام کا معلوم ہوتا ہے۔ اسی طرح اطلال و کتابت الفاظ میں بھی یکسانی کا لحاظ نہیں رکھا گیا، بعض جگہ غیر ضروری اور طویل الذیل حواشی دیئے گئے ہیں۔ اس اشاعت کے بالاستیعاب تنقیدی مطالعے کے بعد ہم کو معلوم ہوا کہ غلط نامے میں دیئے ہوئے اغلاط کے علاوہ تقریباً دو سو سے زائد غلطیاں اس میں اب بھی موجود ہیں اور اختلافات نسخ کا مقابلہ کرنے پر نظر آیا کہ تقریباً ایک ہزار اختلافات نسخ کے مقابلے و تصحیح کی ضرورت ہے۔ ان مسامحات اور فروگزاشتوں کے پیش نظر طبع اول کئی وجوہ سے ناقص تھی اس لحاظ سے کلیات وہی کے ایک بہترین تنقیدی صحیح اور مکمل اڈیشن کی ضرورت تھی، خصوصاً اس وجہ سے بھی کہ طبع اول کے نسخے قریباً اختتام ہیں۔

مقام مسرت ہے کہ انجن نے اس
اہم ادبی ضرورت کو محسوس کر کے طبع

کلیات وہی طبع دوم

اول کی تصحیح بہتر میم اور تلیخ کا کام ڈاکٹر نور الحسن صاحب ہاشمی ایم۔ اے۔ پی۔ ایچ۔ ڈی رعلیگ کے سپرد کیا، جنہوں نے بڑی دیدہ ریزگی اور جاں فشانی سے اس کو از سر نو مرتب کیا اور اس کے نقائص کو دور کر کے کلیات وہی کا ایک جامع اور صحیح تنقیدی

ادیشن تیار کر دیا۔ جس کو انجمن نے گزشتہ سال ۱۹۴۵ء میں شائع کر دیا ہے۔ فاضل مرتب کی مساعی جمیلہ کا اعتراف نہ کرنا یقیناً انصافی ہوگی۔ اس لئے ان کی تحقیقی و تنقیدی کوششوں کی داد دیتے ہوئے ہم ان کا مختصر جائزہ لیتے ہیں اور ان کی مرتبہ کلیات کی خصوصیات کو بہ دفعات ذیل عرض کرتے ہیں۔ ساتھ ہی ہم یہ عرض کئے بغیر نہیں رہ سکتے کہ طبع ثانی کاغذ، کتابت اور طباعت کے لحاظ سے طبع اول کے مقابلے میں بہت پست ہے اور کسی طرح انجمن جیسے کل بند ادارے کے شایان شان نہیں ہے۔ اس میں شک نہیں ہے کہ زمانے میں اچھے کاغذ کا طناد سوار ہے، لیکن کتابت اور طباعت تو خاطر خواہ ہو سکتی تھی اور اگر سوڑی سی توجہ کی جاتی تو یہ نہ نقوش ثانی، "گو اول سے بہتر نہ ہوتا تو وہ ریڈہ زیب" ضرور ہو جاتا!

(۱) ڈاکٹر ہاشمی صاحب نے اجمالِ محل اور اطنابِ محل سے پرہیز کرتے ہوئے مقدمے کو مناسب طریقے پر مختصر کر دیا ہے اور صرف ضروری امور پر اکتفا کیا ہے۔ دیباچے میں مزید مخطوطات اور دیگر آخذ یاد کر کر دیا ہے جن سے مقابلہ و تصحیح اشعار میں مدد لی گئی ہے۔ مزید برآں دلی کی زبان پر محقق ناسخ جناب ڈاکٹر عبد الستار صاحب صدیقی کے قلم سے ایک محققانہ مقالہ بھی حاصل کر کے درج کر دیا ہے

(۲) مختلف قدیم مخطوطات اور بعض جدید دریافت شدہ نسخوں سے بعض غزلوں اور اشعار کا اضافہ کیا ہے اور وہی کے نام سے جو اشعار اور غزلیں کسی ایک آراء نسخے میں ملی ہیں تو ان کو ایک علاحدہ ضمیمے میں درج کر دیا ہے تاکہ بعد میں ان کی تصدیق ہونے پر متن میں داخل کیا جاسکے۔

(۳) طبع اول کی تقریباً دو سو اغلاط کتابت و طباعت اور قریب آٹھ سو اختلافات نسخ کا مقابلہ کر کے ان کی تصحیح کر دی ہے یہاں اس امر کا اظہار ضروری ہے کہ طبع اول میں صرف آٹھ نسخوں سے اختلافات نسخ کا مقابلہ کیا گیا تھا اور موجودہ اشاعت میں ۱۲ نسخے مرتب کے پیش نظر تھے۔

(۴) بعض الحاقی غزلوں اور اشعار کو متن سے خارج کر دیا ہے جو انجمن کے مخطوطات میں نہیں پائے جاتے۔

(۵) بعض غیر ضروری تراشی کو خارج کر دیا ہے یا طویل عاشریوں کو حسب ضرورت مختصر کر دیا ہے۔

(۶) قدیم املا و کتابت میں یکسانی قائم کرنے کی کوشش کی گئی ہے۔

(۷) غزلوں کی ردیف و ارتبیب میں حرمت ردی کے لحاظ سے حروف ابجدی کی ترتیب پر غزلیات کو رکھا ہے، اگرچہ بعض مخطوطات دیوان دلی میں جو ہماری نظر سے گزرے ہیں یہ ترتیب نہیں پائی جاتی بائیں ہمہ اس ترتیب میں بھی کہیں کہیں فرق ہو گیا ہے۔

(۸) طبع اول کی فرہنگ کو حسب تاعداداً ابتدا میں رکھنے کی بجائے آخر آداب میں لگایا ہے اور اس کی بعض غلطیوں کی تصحیح کر کے مزید الفاظ کا اضافہ کیا ہے۔

ان خصوصیات کے لحاظ سے کلیات طبع اول کے اکثر تقاضے دور دور

گئے ہیں۔ بائیں ہمہ اس میں اب بھی بعض خامیاں اور فرد گزاشتیں ایسی باقی رہ گئی ہیں جن کو دور کرنے کے لئے کوئی اہمال ایک دوسرے اور پیش کی ضرورت نہ سمجھی جائے، تاہم ایک غنیمت کی سورت میں ان کی تصحیح و تکمیل کی استدعا بیجا نہ ہوگی۔ مختصراً طبع ثانی کی فرد گزاشتیں حسب ذیل ہیں:

۱) مقدمے میں حالاتِ دنی کے سلسلے میں اصلاح و ترمیم کی گنجائش ہے کہ اب دنی کے اور رنگ آبادی اور دکنی ہونے کا نظریہ بدل گیا ہے اور ان کی زندگی سے متعلق بعض قدیم معلومات کی تردید اور بعض جدید اطلاعات کا اعتراف ہو رہا ہے۔ اسی طرح دنی کی زبان کے سلسلے میں بھی لسانی نقطہ نظر سے کلامِ دنی کے گجراتی عنصر پر بحث کرنے کی ضرورت ہے۔

۲) بعض الحاقی اشعار اور غزلیں اب بھی کلیات میں موجود ہیں جن کی تصدیق نہ ہو سکے تو ان کو خارج کر دینا ضروری ہے۔ ان اشعار و غزلیات کی تفصیل آگے آتی ہے۔

۳) فرہنگِ طبعِ اول میں سے کئی الفاظ خارج اور بعض الفاظ اضافہ کئے گئے ہیں۔ ان میں بعض الفاظ صحت طلب ہیں جن کی تصحیح کی کوشش کی گئی ہے۔

۴) اگرچہ اختلافاتِ نسخ کی بہت بڑی حد تک تصحیح ہو چکی ہے پھر بھی کوئی ڈیڑھ سو سے زائد ایسے اختلافات موجود ہیں جو اب بھی تصحیح کے محتاج ہیں۔ ان کی فہرست مع اختلافاتِ نسخ یہاں دی جاتی ہے۔

۵) کتابت و طباعت کی بہت سی غلطیاں اس اشاعت میں بھی رہ گئی ہیں جن کے لئے ایک صحت نامے کی ضرورت ہے۔ ہم کو معلوم ہوا ہے کہ مرتب صاحب نے ان کی تصحیح کے لئے ایک "صحت نامہ" تیار کر کے انجمن کو بغرض اشاعت پیش کیا ہے۔

۱۔ ملاحظہ ہو ہمارا مقالہ "دنی گجراتی" ملبوعہ رسالہ "مستند" (دسمبر ۱۹۳۵ء)

علی گڑھ، بابتہ اکتوبر ۱۹۳۵ء۔

الحاقی کلام | ہم اد پر عرض کر چکے ہیں کہ کلیاتِ وئی طبع اول میں وئی نام سے دو سرے شعرا کا کلام بھی درج ہو گیا ہے اور مرتب نے خود بھی تسلیم کیا ہے کہ ”مکن ہے متعاقبین نے کسی اور قدیم شاعر کی کہی ہوئی غزلیں وئی کے دیوان میں شامل کر دی ہوں“ بلکہ انہوں نے تو یہ کلیہ قائم کر دیا تھا کہ ”جس غزل میں طاق سے زیادہ اشعار ہیں ان میں ضرور الحاق ہو اسے“ ہم نے طبع اول کے حواشی اور ضمیموں کے نوٹوں سے معلوم کیا ہے کہ کل ۲۴ غزلیں اس میں الحاقی ہیں جن میں سے بارہ غزلیں وئی کے شاگرد اشرف گجراتی کے قلمی دیوان میں بھی موجود ہیں۔ پہلی بارہ غزلوں میں سے دس غزلیں طبع ثانی میں شامل نہیں کی گئیں۔ تاہم دو غزلیں ان میں سے بحال رکھی گئی ہیں۔ ان میں ایک نمبر ۳۳ (صفحہ ۱۹۵) اور دوسری ضمیمے میں ۲۶ (صفحہ ۱۴۲) پر ہے۔ اول الذکر کی نسبت فٹ نوٹ میں لکھا ہے۔ ”یہ غزل یہاں غلطی سے درج ہو گئی ابھی تصدیق طلب ہے“ اور آخر الذکر پر یہ نوٹ دیا گیا ہے۔ ”یہ صرف احسن مایرووی کے ذاتی نسخے میں ملتی ہے“ علاوہ ازیں نمبر ۱۲۱، اور ۱ کی نسبت ص ۲۹ کے نوٹ میں لکھا ہے کہ ”وہ ابھی تصدیق طلب ہیں“ اسی طرح مستزاد نمبر ۲ و ۳ کے متعلق بھی صفحہ ۳۲۱ پر اسی طرح کا نوٹ دیا گیا ہے۔ کلیاتِ وئی میں مندرجہ ذیل ۱۲ غزلیں ایسی ہیں جو اشرف کے

۱۔ کلیاتِ وئی، طبع اول ص ۵۹ کا نوٹ، ۲۔ کلیاتِ ص ۳۶ کا نوٹ۔

۳۔ نمبر ۳۰، ۱۳۸، ۱۶۵، ۱۸۰، ۲۳۷، ۲۷۷، ص ۱۹۶ کے حاشیے والی

غزل، نمبر ۲۸۰، ۲۸۹، ۲۹۸، ۴۲۱، ۴۲۲،

قلمی دیوان میں بھی پائی جاتی ہیں اور یہ عجیب بات ہے کہ وہاں مقطع
میں دلی کی بجائے اشرف کا تخلص ہے!

نوٹ

غزل نمبر

۱۱۳۔ شوخ ترکش دل رہا ہے الغیث (ص ۶) یہ غزل ن ۸ و ۱۰ میں ہے

۱۱۵۔ لے پل زباں تو نہ کرا اختیار بحث (ص ۶) یہ غزل ن ۷ و ۸ میں ہے

۱۶۴۔ جب سوں وہ گل بدن ہے میرے پاس (ص ۹)

۱۶۶۔ جب گدھے چمن نیچ بہار گل و نرگس (ص ۹) ن ۷ و ۸ میں ہے

۱۶۸۔ شوخ آتا نہیں ہزار فسوس (ص ۱۱) ن ۱۲ و ۱۳ میں ہے

۱۶۹۔ نہیں یہ خط بگر و لعل مے نوش (ص ۱۱)

۱۷۳۔ مہر اوج حسن کی جھلکار کا ہوں میں حریص (ص ۱۱) ن ۷ و ۸ میں ہے

۱۷۴۔ خود بہ خود دل نہیں ہوا ہے حریص (ص ۱۱)

۱۷۸۔ گل زار حسن یار میں ہے سبزہ زار خطر (ص ۱۱) ن ۷ و ۸ میں ہے

۱۸۲۔ یہی میں مانگتا ہوں رات اور دن تجھ سے یا حافظ (ص ۱۱)

۱۸۳۔ دیکھ یو جمع عند لیبان جمع (ص ۱۱)

۱۸۴۔ عشق کی آگ سوں جلی ہے شمع (ص ۱۱)

اشرف کی بارہ غزلوں کے علاوہ تیرھویں غزل

ص ۱۶۷ میں جب سستی دیکھا ہوں بہار گل و نرگس

اس غزل میں یہ شعر نہیں ہے

نرگس نے کیا اس کے نین دیکھ زرا ایتار

نر نقد دل اپنے کون نثار گل و نرگس

اس کی جگہ دیوان اشرف میں یہ شعر ہے

سے مست کون چشم سیہ مست پیا کا

بخشا ہے اسے نشاد نشا خاے گل و نرگس

ذیل میں ولی اور اشرف کے مقطعے بالمقابل درج کئے جاتے ہیں۔

اشرف

- ۱۔ دام میں زلف کند انداز کے ۷ دام میں زلف کند انداز کے
 آوی بے دل پھنسا، الغیثا مرغِ دل اشرف پھنسا، الغیثا
- ۲۔ برج ہے اسکوں ابنِ شیاطین کہوں اگر ۷۔ برج آ اسکوں ابنِ شیاطین کہوں اگر
 جگ میں جو کوئی کیا ہے ولی اختیار بحث اشرف کیا، جگ میں جو کوئی اختیار بحث
- ۳۔ لے ولی رات دن ہے دل میں میرے ۷۔ دل میں میرے ہے رات دن اشرف
 اس پری رو کے دیکھنے کی آس اس پری رو کے دیکھنے کی ہلا س
- ۴۔ اس شوخ کی بیمار نکھال دیکھ ولی توں ۷۔ اس شوخ کی بیمار نکھال دیکھ آ اشرف
 خواہش ہے وطن بیچ بہار گلِ زرگس خواہش ہے بومن بیچ بہار گلِ زرگس
- ۵۔ پیم نگری کی راہ غیر ولی ۷۔ پیم نگری کی راہ اے اشرف
 کوئی پاتا نہیں ہزار افسوس کوئی بتاتا نہیں ہزار افسوس
- ۶۔ ولی کوں یاد تیری دم بہ دم ہے ۷۔ سدا ہے یاد تیری جگوں اشرف
 نہیں یک آن خاطر سوں فراموش نہیں کوئی آن خاطر سوں فراموش
- ۷۔ ہے حلاوت بخش ذوقِ دل ترا شیریں بچن ۷۔ ہے حلاوت بخش ذوقِ دل ترا شیریں بچن !
 اس سبب تیر کوئی اشعار کا ہوں میں حریص اس سبب اشرف ترے اشعار کا ہوں میں حریص
- ۸۔ کیوں نہ دوں نقد دل میں اپنا ولی ۷۔ کیوں نہ دوں نقد دل میں اے اشرف
 نگہ چشمِ دل رہا ہے حریص نگہ چشمِ دل رہا ہے حریص
- ۹۔ دفتر میں خط کے چہرہ ولی کا کمال کر ۷۔ اشرف پیما کے دولت بوس و کنار سوں
 امیدوار جگوں کیا روزگارِ خط امیدوار جگوں کیا روزگارِ خط
- ۱۰۔ ولی بس اعتقادِ صاف سوں کہتا یہ ہر دم ۷۔ یہی پھر بھرتا ہے اعتقادِ صاف سوں اشرف
 کہ اپنے حفظ میں رکھنا ہمیشہ جگوں یا حافظ کہ اپنے حفظ میں محفوظ رکھنا جگوں یا حافظ

وئی

اشرف

۱۱۔ شاعروں میں آپس کا نام کیا

جب وئی نے کیا یو دیواں جمع

۱۲۔ کیوں نہ روشن ہو بزم حسن وئی

یار کے مکھستی ملی ہے شمع

یہ غزلیں دیوان وئی کے قدیم نسخوں میں بھی پائی جاتی ہیں جیسا کہ طبع ثانی

کے حواشی سے ظاہر ہوتا ہے۔ اس لئے تعجب ہوتا ہے کہ اشرف کے دیوان

میں یہ کیسے داخل ہو گئیں۔ مقطعوں کے شعر صاف ظاہر کرتے ہیں کہ ان

پر تصوف کیا گیا ہے۔ اشرف وئی کا شاگرد تھا، اس نے وئی کے بعض اشعار

تضمین کئے ہیں۔ اسی طرح وئی نے بھی اس شعر میں اشرف کا مصرع اضمینا ہے۔

اشرف کا یہ مصرع وئی مجھ کوں ہے دل چسپ

الفت ہے دل و جاں کوں میرے ہم نگر سوں

وئی استاد ہے اس لئے یہ گمان نہیں ہو سکتا کہ وئی نے اشرف کی غزلیں اپنے

دیوان میں نقل کر لی ہوں گی۔ البتہ اشرف سے بحیثیت شاگرد یہ امر بعید نہیں

ہے، چنانچہ اپنے ایک شعر میں اشرف خود بھی اس کا اقبال کرتا ہے۔

وئی نے یہ غزل اشرف کو م سوں مجھ کوں بخشی ہے

سو اپنے نام سے اس کوں کیا بھاری نہ کو پو چھو

اس سے ثابت ہوتا ہے کہ وئی اپنے شاگرد کو غزلیں لکھ دیا کرتے تھے۔

شاعری کی دنیا میں یہ بات کوئی نئی نہیں ہے، بلکہ شعرائے اردو میں تو

بعض اساتذہ نے اپنے دیوان کے دیوان اپنے شاگردوں کو دے ڈالے

ہیں اور انہوں نے ان کو اپنے نام سے شائع کیا ہے۔ اب سوال صرف

یہ رہ جاتا ہے کہ اگر وئی نے اپنی غزلیں اشرف کو دے دی ہوں تو پھر

ان کو اپنے دیوان میں کیوں درج کیا؟ بہت ممکن ہے کہ بعد میں وئی کی

یہ غزلیں کسی کو دستیاب ہوئی ہوں اور اس نے ان کو دیوانِ ولی میں درج کر دیا ہو۔ اس امر کی تصدیق اس بات سے ہوتی ہے کہ یہ غزلیات صرف ۲ مخطوطات میں پائی جاتی ہیں جن میں سے ایک البتہ کلمہ جلوس محمد شاہی (۱۱۴۸ھ) کا لکھا ہوا ہے اور اس لحاظ سے قدیم کہا جاسکتا ہے اور دوسرا ۱۲۲۹ھ کا مکتوبہ ہے لیکن ان میں بھی بعض غزلیں موجود نہیں ہیں۔ بمبئی کے مطبوعہ ادیشن میں بھی غزلیات مندرجہ بالا میں سے نمبر ۱۶۸ کے سوا بقیہ غزلیات نہیں ہیں۔ اسی طرح اکثر مخطوطات میں بھی یہ غزلیں نہیں پائی جاتی ہیں۔ دیوانِ ولی کے مخطوطات بکثرت پائے جاتے ہیں جو مختلف سنین کے لکھے ہوئے ہیں اور ان سب میں غزلیات اور اشعار کی تعداد بھی مختلف ہے۔ یعنی کسی میں کم کسی میں زیادہ۔ اس لئے ایسا قیاس ہوتا ہے کہ ولی نے اپنا دیوان مرتب کرنے کے بعد بھی کچھ کلام لکھا، جو غالباً بعد کو ان کے دیوان کے بعض نسخوں میں درج کر دیا گیا ہے اور اس لئے دوسرے نسخوں میں اشعار و غزلیات کی تعداد میں کمی بیشی ہو گئی ہے ولی کی غزلیات یا اشعار کی تعداد کا ہمیں صحیح طور پر علم نہیں ہے۔ ان کی تعداد کے متعلق ہمارے پاس صرف شفیق کا بیان موجود ہے جس نے سب سے پہلی مرتبہ "کلیاتِ ولی"، کا ذکر کرتے ہوئے اس کے اشعار کی تعداد ۲۳۰۰ "دو ہزار دسی صد" (۹) بتائی ہے۔ غالباً یہاں "دو صد" کی بجائے "دسی صد" غلطی سے لکھ دیا گیا ہے۔ شفیق کے سوا کلام ولی کے مجموعے کو کسی نے "کلیات" سے موسوم نہیں کیا۔ دیوان کے بمبئی والے ادیشن میں کل ۳۴۰ غزلیں ہیں اور پیرس کے ادیشن میں ۳۹۷۔ کلیات طبع اول میں ۴۲۲ غزلیں ہیں جن کے کل اشعار ۲۸۶۲ ہوئے ہیں۔ اگر اس میں سے اسحاقی غزلیات جو تعداد میں ۲۴ ہیں نکال دی جائیں تو پیرس والے ادیشن کی تعداد غزلیات کے برابر ہو جاتا ہے۔ علاوہ

سہ ہندستان شعراء ص ۱۰۶،

ازیں دیگر اصنافِ سخن اور صنفیے میں جو اشعار ہیں ان سب کو ملا کر اشعار کی مجموعی تعداد ۷۵۰ تک پہنچتی ہے۔ تعدادِ غزلیات و اشعار کی اس نمایاں کمی بخشی کو دیکھتے ہوئے السحاقی اشعار کا پتہ چلانا دشوار ہے۔

صفحہ ۲۵ نمبر ۸ پر بلخ العالی بحالہ کی تفسیر دہلی نے دو شعروں میں کی ہے، اس پر نوٹ میں لکھا ہے :

”یہ اشعار صرف ایک نسخے میں ملتے ہیں اس لئے ابھی تصدیق

طلب ہیں، یہاں غلطی سے درج ہو گئے“

لیکن یہ اشعار شفیق نے اپنے تذکرہ دہلی میں نقل کئے ہیں۔ ان سے اس کی تصدیق ہو جاتی ہے۔

فردیہ بات میں چھ فردیں دوسرے شعرا کی ہیں جو غلطی سے کلیات میں درج ہو گئی ہیں۔

۲۸۴ ص ۷۰ میں کہا تیرے بدن پر راگھ لگتی ہے بھلی

ہنس کہا جوگی بسر لے خاک لگتی ہے بھلی

”جوگی بسر نے“ کی بجائے ”جوگی بسر لے“ غلط نقل ہو لے۔ یہ

شعر عاشق برہان پوری کا ہے جو دہلی کا، معصرتھا۔ چنانچہ شفیق نے اس کے تذکرے میں یہ شعر نقل کیا ہے۔ عاشق دہلی سے غالباً برہان پوری میں

ملا ہو گا۔ چنانچہ اس نے اپنے ایک شعر میں دہلی کا ذکر کیا ہے۔

دہلی سن یہ غزل عاشق کتیں کہتا اگر ہوتا

رہا کہ سگ ہو تو دہلی کے آستانے کا

اس نے بعض غزلیں دہلی کی زمینوں میں کہی ہیں۔

۱۔ پستانِ شعرا ص ۱۱، ص ۱۱، ص ۱۱، ایضاً ص ۲۲۳،

۲۔ تذکرہ اردو مخطوطات ص ۱۶۱،

۲۸۱ ص ۱۸۱ فروری ۶۸ سے

اس ملاحظت کے لون کی لذت
جس کا دل ہو کباب وہ جانے
یہ شعر شاہ فضل اللہ نعتی اور نگ آبادی کا ہے چنانچہ صاحب
تحفۃ الشعراء نے اس کو ان کے تذکرے میں نقل کیا ہے یہ وہاں
یہ شعر اس طرح نقل ہوا ہے

تجھ ملاحظت کے لون کی لذت
جس کا دل ہو کباب سو جانے

(۳) ص ۲۸۲ فروری ۶۹ سے

اپنی آنکھیاں کوٹک نگاہ کرو
آج مخمور میں پیا کیا ہے
یہ شعر معبر خاں عمر کا ہے جس کی نسبت گردیزی اور شفیق نے لکھا ہے کہ
» از تربیت کردہ ہائے ولی دکنی است ۲

(۴) ص ۲۸۵ فروری ۷۱ سے

جب نقش اس صنم کا نقش کھینچتا ہے
بازو کے کھینچنے میں وہ مات کھینچتا ہے
یہ شعر بھی عاشق برہانپوری کا ہے شفیق نے مصرعہ ثانی میں "کھینچتا ہے"
کی بجائے "اچھتا ہے" لکھا ہے ۳

۱۔ چمنستان شعراء ص ۲۸۲، ۲۔ تذکرہ تاریخ گویاں، ص ۱۱۶، ص ۱۱۷، چمنستان
شعراء ص ۴۲۵، ان دونوں تذکروں میں مصرعہ اولیٰ اس طرح ہے ع
اپنی آنکھوں پر نگاہ کرو۔ ۳۔ چمنستان شعراء ص ۲۲۳،

(۵) صفحہ ۲۸۷ فرسرد نمبر ۹ سے

دیکھ کر پانو کی تری مہندی
مجھوں تلووں سے آگ لاگی ہے

یہ شعر شاہ نفل الدین فضلی کا ہے اور شفیق نے ان کے تذکرے میں
نقل کیا ہے۔

(۶) صفحہ ۲۸۷ فرسرد نمبر ۹۱ سے

یار کوں دیکھ میں ہوا تیرپان
اس تجارت میں مجھوں دارا ہے

یہ شعر عاشق برہانپوری کا ہے اور شفیق نے ان کے تذکرے
میں نقل کیا ہے۔

ان اشعار کے علاوہ اشعار ذیل بھی اسکا قی معلوم ہوتے ہیں اور
قدیم مخطوطات سے تصدیق کے محتاج ہیں نہ۔

(۱) صفحہ ۲۸۷ نمبر ۱۱ شعر نمبر ۵ سے

رکھا ہے تار تار کیا اس کے شوق میں
ہر دم خیال باندھ کے اس کی نین میں جا

(۲) صفحہ ۲۸۷ نمبر ۱۱ شعر نمبر ۶ سے

جو دیکھتے رقیب اسی حال کوں تمام
دن رین جلتے رہتے وہ دوزخ آگن میں جا

ان پر یہ نوٹ درج ہے :- ”انجمن کے کسی نسخے میں شعر ۵ - ۶ نہیں ہیں“

(۳) صفحہ ۲۸۷ نمبر ۱۱ کا مقطع سے

ہنس کے تجھ خط لوزیکہ بولے ولی
چاند سے متھ کا ہے گا۔ و۔ مال

۱۔ چغتایان شہزاد صفحہ ۴۸۴ اور گل عجائب صفحہ ۱۱، ۲۔ چغتایان شہزاد صفحہ ۴۴۴،

اس پر نوٹ ۳ میں لکھا ہے :
 ” یہ مقطع (۱) ۸ سے لیا گیا ہے لیکن وہی کا نہیں معلوم ہوتا۔“

(۴) ص ۱۱۶ غزلیں نمبر ۱۹۲ شعر نمبر ۲۔

ہے گرم رقصِ شوقِ سنیں مونسِ فلک
 لولا ہوں جب سے نغمہ عشاق میں ملک

اس پر کوئی نوٹ نہیں دیا گیا۔ لیکن طبع اول ضمیمہ نمبر ۳ ص ۷۳ کے
 حاشیے میں یہ نوٹ ہے :

غزل نمبر ۱۶۵ کسی نسخے میں نہیں ہے اور غزل ۱۶۶ ن ۱۶۷ میں ہے

دوسرا مطلع ان میں بھی نہیں ہے۔“

طبع اول کی طرح اس اڈیشن میں بھی ۲۰ صفحات کی ایک

فرہنگ آخر کتاب میں دئی گئی ہے۔ اس کے شروع

میں دو صفحات میں اشعارِ دہلی کی کتابت اور اٹلا کی نسبت بعض ضروری
 ہدایات ہیں۔ فرہنگ میں ہندی اور دکنی الفاظ کے علاوہ وہ عربی فارسی
 الفاظ بھی دیئے گئے ہیں جن کا اٹلا بدل گیا ہے یا جو بجائے ساکن کے
 متحرک اور بجائے متحرک کے ساکن باندھے گئے ہیں۔ بعض کتابوں کے
 نام بھی اس میں آگئے ہیں جن کا ذکر دہلی نے اشعار میں تشبیہ کیا ہے۔ کئی
 الفاظ کے معنی صرف طبع اول سے نقل کر لئے گئے ہیں جن میں سے اکثر
 غلط ہیں۔ کلامِ دہلی میں متعدد الفاظ و محاوراتِ گجراتی ایسے ہیں جو اس
 فرہنگ میں نہیں پائے جاتے۔ اس لحاظ سے یہ فرہنگ ناقص معلوم
 ہوتی ہے۔

فرہنگ کی غلطیاں حسبِ ذیل ہیں جن کی تفسیح بالمقابل درج ہے۔

آل۔ ہندی بھاشا، گیلپن، گپلا
 یہ گجراتی لفظ ॐ ہے جس کے صحیح

غلط

صحیح

معنی اُپنچ کے ہیں ولی عی

کہ آل نبی پر نہ آوے گی آل۔

فرہنگ نگار کو دھوکا ہوا ہے اور

انہوں نے ادھار لکھ کر اہار کے معنی

بیان کئے ہیں حال آنکہ یہ دونوں جداگانہ لفظ

ہیں اور جداگانہ معنی رکھتے ہیں۔

یہ اُٹڑ نہیں ہے بلکہ اُٹڑ ہے جس کو غلطی سے

اُٹڑ پڑھ لیا گیا ہے جیسا کہ طبع اول کے

ضمیمے میں ہے۔

جس شعر میں یہ لفظ آیا ہے وہ فعل کے

ساتھ ہے یعنی اٹکنا، اٹک لینا، پھر دوسرے

مخطوطات میں اس کی بجائے ہٹک لینا

آیا ہے۔ یعنی باندھ لینا۔ ع

جو لٹ کوں دیکھے ولی لٹک کر سخن میں اس کوں ہٹک لیا،

یہ بتا نہیں بتا ہے بمعنی بٹہ (ریسل کا)

جس کو گجرات میں بتا اور بتی بھی کہتے ہیں۔

ایک جگہ یہ دزن کے معنی میں بھی آیا ہے۔

اصل میں یہ پانا، بانا اور بھانلے سے ہے۔

بمعنی رکھنا، ڈالنا، گردن میں طوق بھا کر

یا با کر بمعنی طوق ڈال کر۔

یہ لفظ کلیات میں صرف ایک جگہ آیا ہے

اور اس کا اختلاف قرآۃ "ایتی" بتایا گیا

آدھارا ادھار۔ غذا۔

اُٹڑنا۔ ایک چیز پر دوسری رکھنا۔

اٹک۔ جگہ۔ مقام

بتا۔ (ف۔ بوتہ) سونا چاندی گلانے

کی گھریا۔

بھار۔ باہر

بھا کا کر۔ انداز سے جھکا کر

بتی۔ بغیر تشدید بتی

غلط

صحیح
گیا ہے۔۔ تہی ہندی میں بات کو کہتے ہیں۔
اس کی جمع بتیاں ہے۔

بھبھاس۔ ایک راگنی کا نام۔
بجوہی۔ ۹

فراق زدہ۔ اصل میں بہ تلفظ گجراتی **विजोगी**
اور سنسکرت **विद्योगी**

اصل میں یہ سنسکرت لفظ **विस्तार**
ہے۔ اس کے معنی تفسیل، وسعت اور
پہنائی کے ہیں۔

بستار۔ ساز و سامان
طول کلامی، دفتر۔

گجراتی میں پور کے معنی سیلاب کے ہیں۔
اور اسی معنی میں ولی نے استعمال کیا ہے۔
جیسے ندی کا پور یعنی سیلاب۔

پور۔ پُر (دریا کا) بھر پور ہونا۔

جوش، غضب۔

جھال۔ جھل

یہ لفظ کلمات میں کہیں نہیں نظر آیا البتہ
جالا جلایا کے معنیوں میں استعمال ہوا ہے۔
جلال، رعب اور تابش۔

جھالا ؟

جھل جھلاٹ۔ غصہ غیظ و غضب کا
اثر چمک دک۔

غم و غصہ، کوفت۔

جھانجھ۔ بے خودی، بے تابی۔

ولی نے ایک شعر میں معشوق کی بیت
اور دو کو رعایت لفظی کی بنا پر نسخہ حسامی سے

حسامی۔ تلوار والا اور ایک
کتاب کا نام۔

تشبیہ دی ہے جو فوقہ کی مشہور کتاب ہے
یہ نام مصنف نے اپنے نام حسام الدین پر رکھا ہے۔

غلط

دَسَن۔ دانت۔

بعض نسخوں میں دنتن یا دتن کی تصحیف دَسَن
آئی ہے۔ چنانچہ اسی فرہنگ میں دنتن کو
دَسَن کی تصحیف بتایا گیا ہے جو غلط ہے۔

دیول۔ (دیو کی جگہ) مندر۔

اصل میں یہ سنسکرت द्यौः (دیو) کے
کی خرابی ہے۔ ولی نے اس کو صرف معبد کے
معنوں میں استعمال کیا ہے، جیسے ”دیول چین“
متقشف پابند مذہب (آرٹھوڈوکس)
دھرم چاری کے معنی مذہبی خیال کا آدمی۔
ایک ہندی راگنی۔

دھرم دھاری۔ ایمان والا
نیک متقی۔

رام کلی۔ ایک راگنی کا نام۔

اس کے معنی عموماً خاک اور گرد و غبار
کے آتے ہیں۔ نہیں معلوم یہ دوسرے معنی
کہاں سے پیدا کئے گئے ہیں یہاں ولی
نے اس کو تمیز اور سوچ سمجھ کے معنوں میں
استعمال کیا ہے۔ (دیکھو فرہنگ نصرتی) ۶
رکھا ہے عشق میں بس پائے رنج کر۔

رج۔ خاک، جذبات شہوانی پیدا
کرنے والی قوت، جذبہ،
جوش،

ہندی میں اس کے معنی کاٹھا اور چھید کے
ہیں۔ لیکن رنج اور گھاؤ صرف قیاساً لکھ
دئے ہیں۔ گجرات کی اردو میں ایک چیز
کسی دوسری چیز میں سوراخ کر کے بٹھائی
جائے تو اس کو سال کہتے ہیں۔ چنانچہ ”سینے
کا سال“ محاورہ بولا جاتا ہے۔

سال۔ کاٹھا، چھید، رنج، گھاؤ۔

اس لفظ کے یہ معنی کہیں نہیں آئے بلکہ یہ

سُبل۔ خوش گذار۔

خلط

صحیح

سنبس یا سنبھل کی تعریف ہے۔ عم
جگ میں مہی تجھے جیب سنبھن بولنا۔
یعنی زبان سنبھان کے بولنا۔

سُرجپنا۔ پھیلانا۔

اصل میں یہ سنسکرت لفظ رچنا ہے اور اس
میں سولگا کر سُورچنا بھی کہتے ہیں۔ ان دونوں
کے معنوں میں بھی فرق ہے۔ رچنے کے معنی
صرف بنانے، پیدا کرنے کے ہیں اور سُورچنا
بمعنی بہترین ایجاد و تخلیق کے ہیں۔ اس لئے
”پھیلانا“ خلط ہے۔ دکن کے شعر میں بھی یہ

معنی نہیں پائے جاتے۔ عم
تتج غذار دیکھ کے سُرجپے رنگِ گل
ہر تیز دھار والے اوزار سے کسی چیز کو
کاٹنے میں جو آواز سرسراہٹ کی نکلتی ہے
اس کو سُرج کہتے ہیں۔

سُرک کہنے کی جھڑپ یا وار۔

یہاں ”سروالا“ کے معنی سانپ کے آنے
ہیں۔ عم موت میں بیچ کھائے سروالا۔
سانپ سرکھے جانے کے باوجود پیچ و تاب
کھاتا ہے۔ ورنہ رقیب کے اٹھنے کو اس
سے تشبیہ دی ہے۔

سروالا۔ مغرور، گھمنڈی۔

نجم الدین عمر اعز دینی معروف بہ الکاتب
نے منطق پر غزلی میں یہ رسالہ لکھا ہے
مگر دکن سے اس کی شرح کا ذکر کیا ہے

شمسیہ منطق کا ایک رسالہ۔

قطب الدین رازی اور قفازانی نے اس کی شرحیں لکھی ہیں۔

ریشم اور زری سے جو کپڑا بناتا ہے۔ اس کو طاسی نہیں طاس کہتے ہیں، یا تے نسبت لگا کر "باس طاسی" کہا گیا ہے۔ بڑی چھری کو گجرات میں کاتا کہتے ہیں۔ غالباً یہ اسی کا مخفف کتا ہے جھوٹی چھری کو کاتی اور کاتیاں بولتے ہیں۔ ایک قسم کی سٹمپ کو بھی کتی کہتے ہیں۔

اصل میں یہ گجراتی لفظ ہے سہاگنوں کے لئے جو کنگن بنوانے جاتے ہیں ان پر کریلے کے سے نقش و نگار ہوتے ہیں۔ یہ کنگن یا ہاتھوں کے کڑے سہاگ کی علامت سمجھے جاتے ہیں۔

اصل میں یہ گج کرے چوڑا ہے یعنی ماتحتی دانت کی بنی ہوئی چوڑی چوڑی جو دہنوں کو پہناتے ہیں۔ دیوان ولی کے اکثر مخطوطات میں یہ لفظ "چوڑا" ہی آیا ہے۔

اصل میں یہ مکھ پاٹھ ہے یعنی ازبر کیا ہوا سبق۔ بعض مخطوطات میں بھی "مکھ پاٹھ" ہی لکھا ہے اور یہی صحیح ہے ہمارے نسخے میں "مکھ پاٹ" ہے۔

طاسی۔ ایک ریشمی کپڑا۔

کتا۔ تلوار جلاؤ کی۔

کریلادھار۔ دکن میں چوڑی کی ایک خاص وضع (کریلادھار) آتش بازی جس میں سے آگ کے پھولوں کی دھار نکلتی ہے۔ مجازاً چوڑی (گج کرے کا چوڑا۔ جوڑے کی ایک دہنی وضع۔

مکھ پاٹ۔ منہ کے سامنے۔

غلط

صحیح

مطلع الانوار۔ ایک فارسی کتاب ہے، شاہ عبدالکحّ محبت دہلوی مولف "انبار الاخبار" کی۔ اس کتاب میں آنحضرتؐ کے حالات ہیں۔

یہ منطق اور حکمت کی مشہور درسی کتاب ہے جس کے مصنف برج الدین محمود الارموی ہیں۔ یہ حکمت اشراق میں ہے۔ چنانچہ وہی کاشغر بھی اسی کا مؤید ہے۔

اے صبح تجکوں نہیں خبر اس مطلع انوار کی، مرچند عالم گیر ہے تو حکمت اشراق کی اصل میں اس کتاب کا نام 'مطلع الانوار' ہے۔

واژم۔ غالباً دکنی زبان میں انار کو کہتے ہیں۔ یہ واؤ سے نہیں بلکہ ڈ سے ڈاژم ہے۔ گجرات اور مہاراشٹر میں انار کو کہتے ہیں۔

جیسا کہ ہم اوپر لکھ چکے ہیں۔ اس فرسنگ میں کئی ضروری الفاظ درج ہونے سے رہ گئے ہیں، ان میں مندرجہ ذیل الفاظ خاص طور پر قابل توجہ ہیں:

ادھر۔ معلق، اصل سنسکرت بہ معنی ہونٹ، گجرات میں عموماً بولتے ہیں۔ اڑکا ہوا۔ پھنسا ہوا، رکا ہوا۔ آڑ۔ صندا، ہٹ۔

اطول۔ قزوینی کی تلخیص المفتاح، کی شرح از ابن عرب شاہ فن معانی و بیان میں۔

اوجھل۔ گھونگھٹ، پردہ (گجراتی)

بالا۔ بہانہ (اردو: ٹالے بالے بتانا)

کیوں تو دیتا ہے اب مجھے بالا۔

بھال۔ نوک سنال یا پیرکان تیر۔

بے حال۔ خراب و خستہ

پرٹکا۔ کمر میں باندھنے کا لہبار و مال یا کمر بند (گجراتی)۔
 تان لینا۔ کھینچ لینا (گجراتی)۔
 چل بچل۔ جھوننے والا، تتلی (گجراتی)۔
 چوننا۔ ٹپکنا۔

حجاز۔ ایک عربی راگ کا نام منسوب بہ ملک حجاز۔
 خال خال۔ کہیں کہیں، تھوڑا تھوڑا۔
 دامی۔ دام میں آنے والا۔ ع مت ہر دیدہ باز کا دامی۔
 دھاوا۔ حملہ۔

رنگ خزانہ۔ زرد رنگ۔

سکی۔ سلاخی (سر) کی

شاستر۔ ہندوؤں کی مذہبی کتابیں۔

عراق۔ ایک عربی راگ کا نام منسوب بہ عراق۔

عشاق

فند۔ مکرو فریب۔

قطبی۔ منطق کی مشہور درسی کتاب 'شمسیہ' کی شرح از قطب الدین رازی۔

کر۔ ٹیکس، محصول، (گجراتی) ع

دل کی رعیت سے لے کر چوٹھا کیلے دام دام۔

کسمل۔ کسی، کسب کی خرابی۔

گن بھری۔ بہ ہمہ صفت موصوف (عورت)۔

گھانا، گھانی۔ کولھو (گجراتی)۔

لٹ۔ بالوں کی لٹ۔

لٹ پٹی۔ پگڑی کی صفت، ادھر ادھر لٹکی ہوئی بیچ کشادہ پگڑی۔

لڑا ہنا۔ جھلانا، ہلانا (ماٹھکا، گجراتی)۔

ملک . ملک . لکار کرگانا (گجراتی)

مطول . علامہ افتخارانی کی شرح تلخیص المفتاح فن معانی و بیان میں درسی کتاب ۔
مختصر ۔ کتاب مختصر المعانی تلخیص المفتاح قزوینی کی شرح مختصر از علامہ تفتازانی ۔

منہلی ۔ ممانعت (گجراتی)

منہلی ۔ اس نام کی کئی عربی کتابیں ہیں غالباً یہ منطق کی کوئی کتاب ہے ۔
مہر بادامی ۔ بادام کی شکل کی مہر کا غذات پر لگانے کی ۔

ہٹ پھٹا ۔ پھیکت جس کا وار خالی نہ جائے ۔

ہنسلی ۔ گلے میں پہننے کا ایک چاندی یا سونے کا زیور ۔ اکثر بچوں یا
نوجوانوں کو پہنایا جاتا ہے ۔ (گجراتی)

علاوہ ازیں کلیات میں بعض الفاظ ایسے بھی ملتے ہیں جن کو وئی نے

اپنے مخصوص اطلاق یا متعین مفہوم کے ساتھ استعمال کیا ہے ۔ ایسے لفظوں
کو ان کے محل استعمال کے ساتھ ہم یہاں درج کرتے ہیں :

امداد کرنا ، بخشنا ، سرفراز کرنا ۔ ع اہل گلشن پہ ترے قد نے جب امداد کیا ۔

بستگی ۔ جمعیت خاطر ع بستگی ہے خال سوں خواہاں کے داغ زندگی ۔

ع تجھ لب کی شیرنی سوں ہونی دل کوں وابستگی

بند ۔ قید ۔ مقید ع تری انکھیاں کے ڈورے کا ہوا ہوں بندائے ظالم !

تغافل ۔ تغافل ع نہ کر تغافلے اے مہر حسن کے یوسف ۔

چٹ پھاٹ ع جب سوں تجھ مکھ کی مجھ لگی ہے چٹ ۔

ٹھاٹھ ۔ تیاری ، آمادگی ع تجھ نہیں دیکھنے کوں دل ٹھاٹھ کر چکا تھا ۔

حسب ظاہر ۔ ظاہراً ، بہ ظاہر سے مجھ پر وئی ہمیشہ دلدار مہرباں ہے

ہر چند حسب ظاہر طنناز ہے سراپا

حقوق ۔ بجائے حق ۔ سے تیرے لب کا حقوق ہے مجھ پر

کیوں بھلا دوں تیں دل سے حق ملک

خللی نخل انداز (رقیب کے لئے) ع

مت راہ دے خلوت میں ایسے خللی کوں

و غلی جھوٹا، فریبی رقیب، ہرگز تو نہ دے راہ رقیب و غلی کوں
درکار۔ حاجت، ضرورت، عمر گزیر، اگر درکار ہے اطلس تجھے سنجاب کوں
ربابی۔ رباب بجانے والا ع اس تان کوں بجاوے ربابی رباب میں۔

زرد رو۔ ناکام، سرخ رو کے مقابلے میں۔ ع

زرد رو ہے جو کیا ہے فکرِ تسخیرِ طلا۔

سفری سفر کرنے والا، مسافر، ہم دانہ وہم آبِ طلا اس سفری کوں
سالم۔ تن درست، صحیح ع کبھو سالم کبھی بیمار ہیں ہم۔

طو مارِ مسل، دفتری مراسلہ ع اس سحر کے طومار کوں پڑ کوں سکے گا۔
قدم بوس۔ قدم بوسی سے۔ پری دیکھ تجھ مکھ کی جھلکار کوں

قدم بوس کرنے کوں آوے چلی

کنارے۔ برکنار دور ع تجھ رخ سوں جب کنارے صبح نقاب ہو

”صبح نقاب“ ترکیب اضافی مقلوبی ”نقاب صبح“

لباس۔ نمائشی سے اسے و آج جو لباس تن پہ رکھا

عاشقان کے نرک لباسی ہے

لیا ادا کسی کو نخل کرنا۔ ع چلنے سے اے پنچل ہاتھی کوں بجاوے توں

مسند نشین۔ متقل، ایک جگہ پر قائم رہنے والا سے

وحشی نگ کوں ہرگز مسند نشین نہ پاوے

محرور صید سوں ہے ہر آن شیرِ قالی

منتقش۔ تم سے شکل تجھ بت کی جو مجھ دل میں ہوئی ہے منتقش

سے سمندر کی نمط آتش میں تصویرِ طلا

نگارِ نقش و نگار۔ ع غناسوں اس کے اُپر پھرنے کر نگارِ سخن۔

اختلافاتِ نسخ

کلیاتِ ولی کی اشاعتِ ثانی میں اگرچہ اختلافاتِ نسخ کی بڑی حد تک تصحیح ہو چکی ہے تاہم طبع

اول کے ضمیمہ نمبر ۲ کو دیکھتے ہوئے کئی اختلافاتِ قرآۃ ایسے ہیں جن کو تصحیح کی ضرورت اب بھی باقی ہے۔ انچین کے نسخوں کے علاوہ ہم نے اپنے مخطوطے سے بھی ان اختلافات کی تصحیح میں مدد لی ہے۔ دیوانِ ولی کا یہ نسخہ اگرچہ اول آخر سے ایک دو ورق کم ہونے کے لحاظ سے ناقص ہے تاہم وہ اکثر اختلافاتِ نسخ میں صحیح معلوم ہوتا ہے اس کی تحریر کوئی ڈیڑھ سو برس پہلے کی معلوم ہوتی ہے۔ اور اس لئے بارہویں صدی کے اوائل میں گجرات میں لکھا گیا ہو گا۔ جہاں ہم نے اس کا حوالہ دیا ہے وہاں ”ہمارا مخطوطہ“ لکھ دیا ہے اس سے مراد یہی نسخہ ہے۔

نمبر صفحات	نمبر غزل شعر	غلط	مراد	صحیح
۵	۵	۵	۵	تجھ مکھ کے صفحے پہ نقطہ خیال
۱۲	۱۲	۱۲	۱۲	سرمایہ ہر مداد دستا
۱۲	۱۲	۱۲	۱۲	بیگی (طبع اول کے ضمیمے میں سنگی غلط ہے)
۱۲	۱۲	۱۲	۱۲	مخروج دل کوں میرے ناز واد ہوں اپنے
۱۲	۱۲	۱۲	۱۲	موسوم یک نقطہ
۱۳	۱۳	۱۳	۱۳	سے وزن بھی ٹوٹتا ہے
۱۳	۱۳	۱۳	۱۳	دیکھے (ن ۵۱۱)
۱۳	۱۳	۱۳	۱۳	ضمیمہ ۲ طبع اول میں مگر گھٹ یا مگر گھٹ
۱۳	۱۳	۱۳	۱۳	دیا ہے غالباً یہ گجراتی لفظ نکر گھٹ ہے
۱۳	۱۳	۱۳	۱۳	بمعنی تن تہا، واحد جس کے آگے پیچھے

نمبر صفحات، نمبر غزل و شعر غلط صحیح

کوئی نہ ہو ع

مجھ گھر میں اے نکھر کھٹ ہے شوق تجھ گھونگھٹ کا۔

پیم ع یاں پیم کے دریا میں گرداں، کشتی عقل۔

پات (ن ۱ و ۳ تا ۵، ۷) پاٹھن ۶، ہمارے

مخطوطے میں مکھ پاٹ ہے۔ صحیح لفظ مکھ

پاٹھ ہے یعنی منہ پر یاد کیا ہوا سبق ع

مکھ پاٹھ بولتا ہوں شکوہ تری کینٹ کا۔

مندا مالا سہ سر عشاق سب اکٹھے کر

ماٹھ میں لے چلا ہے منڈ مالا

۱۹ ص ۳۲

۱۲ ص ۲۵

۳۶ ص ۵۸

دل میں منقش ہوئی، ذل میں منقش ہو رہی (ن ۶)

ادھکا ہوا ہے غم ترا اڑ کا ہوا ہے غم ترا

خاکِ قدم کٹھار سے خاکِ قدم بھار سے (بھار = وزن)

جسوقت سول تجھ قد کے تیں لاسے میں شاعر فکر کر۔ ع

جسوقت سول تجھ قد کے تیں لایا ہے شاعر دردِ فکر

(مخطوطہ، جیب گنج)

۱ ص ۷ (۶) اس تے نبل بولنا۔ اس تھیں نبل (ن ۱، ۲، ۶، ۷)

۲۸ ص ۸۱ مجھ سے دکھ بھرے۔ مجھ سی دکھ بھری ع

تو مجھ سی دکھ بھری سے پھر مجھٹا اقرار کرنا کیا۔

پینج ع

موت میں پینج کھاٹے سر والا (سانپ)

آمار (کھانا) ع

جو بھوجن دکھ کا کرتے ہیں اسے ادھار کرنا کیا۔

۲۷ ص ۵۹

۲۹ ص ۸۲

نمبر صفحہ نمبر غزل و شعر غلط

۳۸ ص ۸۱ ع ۲ نکارا پوچھیک یک کر۔ نکارا تو بچہ تک تک کر۔ غالباً یہاں

نکارنا بمعنی انکار کرنا گجراتی لفظ معلوم ہوتا ہے۔ یعنی تو نے خاموش ہو کر تکتے رہنے سے اپنا انکار ظاہر کر دیا)

۳۹ ص ۸۱ ع ۲ دو ہیلے جو جیوسوں (دو ہیلے رُدکھی) ہمارا مخطوطہ ۴ دو ہیلے جیوسوں جو بیزار سے سنگھار کرنا کیا۔ دو ہیلے (گجراتی) بمعنی مشکل کٹھن، دو ہیلے جیو۔ سخت خانی۔

۴۰ ص ۸۲ ع ۴ خجالت کی گردا خجواں کے پانی سوں گلابی میں — ملا کر کر (مخطوطہ حبیب گنج) ۵۵ ص ۹۵ ع ۵ گاڑسٹ (ن اتا) ۴

یو شرسن دل سوں وئی خطہ گہر کا گاڑسٹ

۴۱ ص ۸۲ ع ۴ پرت کی جو کٹھا پہنے ۴ جو کٹھا برہ کی پہنے اسے گھر بار کرنا کیا۔ (مخطوطہ حبیب گنج)

۵۰ ص ۸۲ ع ۴ آپس کے گھر میں کاسی — آپس کے گھر میں کاسی (کاشی بنارس) ۵۲ ص ۸۶ ع ۴ دل وحشی زدہ دل وحشت زدہ (مخطوطہ حبیب گنج،

معارف، نمبر ۳ جلد ۵ ص ۱۱۳)

۵۸ ص ۹۴ ع ۹ و دنازا اٹھا جو نازا اٹھا ہارا مخطوطہ ۴ سرتا قدم جو نازا اٹھا وہ غضب عجب

۵۳ ص ۹۰ ع ۳ ماہی دل کاشکا — ۴ ماہی دل شکار کرتے کوں۔

۶۶ ص ۱۰۹ ع ۱ کیا سب کھٹ گیا سب کھٹ۔

۶۲ ص ۱۲۱ ع ۵ سخت دل سنگ دل (ضمیمہ ن ۶، ۷، ہمارا مخطوطہ)

۶۷ ص ۱۲۳ ع ۲ زار زار وحدت۔ راز دار وحدت (آنحضرت صلی اللہ علیہ وسلم)

نمبر صفحات نمبر غزل شعر غلط

ص ۸۵ ۱۲۰ مقبول

صحیح

مقتول سے ترے گل زار رنگین کا جو کئی مقتول آئے گل !

وہ اپنے خون میں جیوں گل غرق ہے خونیں کفن بھرت

ص ۸۶ ۱۲۲ ۵ سنے اس کو یقین اٹھ عم سنے تب (ن ۳، ۴) اس کوں جان و دل سوں

(ن ۱ تا ۷) حسان عجم آکر۔ (ہمارا مخطوطہ)

ص ۸۷ ۱۲۳ ۴ اتفلا سے قدح ابتغائے قدح (خواہش) یہ لفظ بامعنی اور زیادہ

صحیح معلوم ہوتا ہے اور غالباً اتفلا بتغیا کی تصحیف ہے

ص ۸۸ ۱۲۴ ۴ آپس کے مکھ پہ نہ کوزف کوں تاگستاخ۔ آپس کی دونوں زلف کوں نہ کرا تاگستاخ۔

(مخطوطہ حبیب گنج)

ص ۸۹ ۱۲۵ ۵ آوی کے دل میں شونجی سوں تچھ بھواں کی اتی — ع

وئی کے دل میں ہے شونجی سوں تچھ لبیاں کی بتی (ن ۴)

بتی بمعنی بات جمع بتیاں۔ کلیات کا مصرع بالکل مہمل

معلوم ہوتا ہے۔ ن ۴ کو لیا جائے تو بامعنی ہو جاتا ہے۔

ص ۹۰ ۱۶۱ ۸ جان جانا ہے۔ جان جاتی سے رضمیمہ ن ۱، ۲ ہمارا مخطوطہ (وئی نے

جان کو کہیں نہ کر نہیں باندھا۔

ص ۹۱ ۱۶۲ ۲ دیکھا جو جو دیکھا (ن ۶، ۷، ۸ ہمارا مخطوطہ)

ص ۹۲ ۱۶۳ ۲ کھول چھاتی ہو رہے سینے کوں — سے کیوں چھپاتی ہے اپنے سینے کوں

دل میں آتا ہے کچھ کا کچھ دسواں

(دیوان اشرف) متن کا مصرع مہمل سا ہے۔ "کھول

چھاتی" غالباً "کیوں چھپاتی" کی تصحیف ہے۔

ص ۹۳ ۱۶۴ ۲ تیری اداسی — تیکوں اداس سے دیکھ تیکوں اداس آجاناں

دل میرا تچھ ستی ہوا ہے اداس

(دیوان اشرف)

نبر صفات نبر غزل شعر، غلط

ص ۹۹ ۱۶۶

جو من بیچ (ضمیمہ ن ۳، ۲ اور دیوان اشرف) ۶

خواہش ہے جو من بیچ بہار گل و نرگس

ص ۱۰۱ ۱۶۹۔ بر روزِ حشر میں کیا باک اسکوں۔ ۷ خمارِ حشر میں کیا باک اس کوں

ہو انور شیدِ حشر جس کا ہم دوش جو تیرے شوق کی مے سوں کا مدہوش

متن کے نوٹ میں ایک نسخہ دیوان کا شعر اسی

طرح ہے۔ نیز دیوان اشرف میں بھی یہی ہے

اور یہی صحیح معلوم ہوتا ہے اس لئے کہ پھر چھٹے

شعر میں ۷ ہو انور شیدِ حشر ساتھ ہم دوش،

بہ ادنا لغیر موجود ہے۔

ص ۱۰۲ ۱۶۸ وہ سخن ناز سوں بھلی باتاں۔ نوٹ میں ”بھلی باتاں“ کی جگہ ”کسی کی مان“

لکھا ہے دیوان اشرف میں یہ مصرع اس طرح

ہے۔ ۷ وہ سخن ناشلو سخن میرا

ساتھ ہم دوش

ص ۱۰۳ ۱۶۹ سایہ ہم دوش

ص ۱۰۴ ۱۶۹ ۷ ترے جلوے سوں گل تازہ وترے۔ یہ مصرع ن ۳، ۲ اور اشرف کی

غزل میں نہیں ہے۔ ان نسخوں اور اشرف کی غزل

میں یہ مصرع اس طرح پر ہے ۷

ترے بلج اے گل رشکِ چمن ہے

چمن میں بلبلاں کا ہر طرف جوش

ص ۱۰۵ ۱۶۹ اولی کوں یاد تیری دم بدم ہے۔ ۷ سدا ہیگی وئی کوں یاد تیری (ن ۳، ۲)

اشرف نے اس مصرع کو یوں بدلا ہے ۷

سدا ہے یاد تیری جکوں اشرف۔ اس

سے معلوم ہوتا ہے کہ نسخہ ۳، ۲ کا اختلاف

صحیح

قرأت صحیح ہے۔

اچھے گا (رہے گا) حق کے نزدیک اچھے گا۔

سودی خاص الخاص۔

ع یوسہ دے یار نے کیا ہے حریص۔

(دیوان اشرف)

ص ۱۰۲ ۱۶۲ اچھے کا

ص ۱۰۳ ۱۶۳ بوسہ یار نے

تیل زیادہ موزوں معلوم ہوتا ہے۔

ص ۱۰۸ ۱۶۴ ع وئی بس اعتقاد صاف سوں کہتا ہے یہ ہردم — ع

وئی پھر کتا ہے اعتقاد صاف سوں ہردم

(ن ۳، ۲ اور دیوان اشرف) مقطع کے اس

مصرع میں اشرف نے اپنا تخلص لفظ "ہردم"

کی جگہ پر اشرف رکھ دیا ہے ع

کہ اپنے حفظ میں محفوظ رکھنا مجھوں یا حافظ۔

ہی مصرع مطلع میں بھی وئی نے لکھا ہے۔ اس

لئے پھر پھر کہنا زیادہ صحیح معلوم ہوتا ہے۔

ص ۱۰۹ ۱۸۲ ع جب سوں بگی دھیان میں تیرے — ع جب سوں، خودھیان میں تیرے

یک قدم کہیں نہیں چلی ہے شمع، یک قدم کہیں نہیں ہلی ہے شمع

(دیوان اشرف)

ص ۱۱۱ ۱۸۶ ع گھلے دیکھ تہ لب کوں اب حیا — ع گھلے دیکھ تہ لب، کا آب حیات

کرے یک نظر گر تو، شکر طرف

(ن ۱۱ اور ہمارا مخطوطہ)

صحیح

نمبر صفحات نمبر غزل و شعر غلط

ص ۱۱۱ ع ۱۸۶ پھرتے ہیں تیرے عشق میں مجنوں ہو یا راں ہر طرف۔

گرتے ہیں تیرے برہ کے یکسر پوکاراں ہر طرف۔

پھرتے ہیں تیرے عشق میں مجنوں ہو یا راں ہر طرف
گرتے ہیں تیرے برہ کی یکسر پوکاراں ہر طرف
نوٹ ع ۲۔ میں پو بہ معنی پہ اور گاراں بہ معنی
اولے لکھے ہیں۔ لیکن یہ صحیح نہیں معلوم ہوتے
یکسر اور ہر طرف کے بعد پو کی ضرورت نہیں رہتی۔
اور نہ یہاں اولے برسنے کا کوئی موقع و محل ہے
بلکہ اس معنی کے لحاظ سے مصرعہ اولیٰ کا ربط
مصرعہ ثانی کے ساتھ نہیں رہتا۔ یہ غزل صرف
ایک نسخے میں پائی گئی ہے اس لئے ضمیمے میں
رکھنی چاہیے۔

ص ۱۱۹ ع ۱۹۹ رخ پہ

رخ کوں دن آتا ہ اور ہمارا مخطوطہ ع
پہنچا ہے جا کے رخ کوں ضم کے بہ رنگِ خیال
لک (لکار کر) ع

ص ۱۱۶ ع ۱۹۲ لک

بولا ہوں جب سے نغمہ عشاق میں لک۔
(اس پر نقن میں جو نوٹ دیا گیا ہے وہ غلط
ہے) اشرف ع

میرے دل کیتیں لے گیا تان اشرف

ادا سوں لک کروہ جیتان گایا

ص ۱۲۰ ع ۲۰۱ کہ آل نبی پر نہ آوے وبال۔ ع کہ آل نبی پر نہ آوے گی آل۔ آل

گجراتی لفظ ہے بہ معنی آنج، گزند کسی نسخے میں

صحیح

اس کا اختلاف موجود نہیں ہے۔ طبع اول
میں صرف نوٹ میں "و بال" لکھ دیا گیا ہے۔

صفحہ ۱۱۶ ع ۱۹۵ حسن کے لینے کو آئے ہیں یو استقبال بال۔ ع

حسن کے لینے کو یو آئے ہیں استقبال بال۔

(ن ۲ تا ۴، ۶، ۷ اور ہمارا مخطوطہ)

صفحہ ۱۱۷ ع ۱۹۶ لب پدل بر کے جلوہ گر ہے جو حال۔ ع لب دل بر پر جلوہ گر ہے حال۔ (ن ۳،

۴، ۵ اور ہمارا مخطوطہ)

صفحہ ۱۲۱ ع ۲۰۱ موہا سرو گر چہ قمری کا دل۔ طبع اول میں "لیا" ہے اور نوٹ میں "میا"

موہا قیاساً لکھا گیا ہے لیکن موہا موہن، اور

موہ لینے کے سوا لفظ موہ کے مشتقات کلام

وکی میں نظر نہیں آتے۔

تیری مثال (ن ۵ تا ۷ اور ہمارا مخطوطہ) ع

صفحہ ۱۲۱ ع ۲۰۱ تیرا مثال۔

نہ دیکھا ہے آئینہ تیری مثال

لرزش ع لرزش میں تجھ جفا سوں ہے مثل سارہل۔

صفحہ ۱۲۲ ع ۲۰۶ ریزش

لرزش زیادہ موزوں معلوم ہوتا ہے۔

صفحہ ۱۲۳ ع ۲۰۵ سے تجھ حسن کے دیرا پہ جوں موج۔ ع اگر زخسار پر چھوڑے تو کا کل۔

اگر زخسار پر چھوڑے یو تل (ن ۶ تا ۷ ہمارا مخطوطہ)

صفحہ ۱۲۴ ع ۲۰۸ جوں رنگ بوے مے سوں، انج۔ جو رنگ بوے مے کی ہے انج

(ن ۱، ۳ تا ۵)

صفحہ ۱۲۵ ع ۲۱۰ پھر نقش کا ریا سوان کوں ہوا، مشکل۔ اکل ن ۱، اڈکل ن ۵، ۷، ہمارا مخطوطہ

مشکل ن ۲ تا ۴ قافیے کا حرف ر وی مفتوح

ہے اس لحاظ سے مشکل صحیح نہیں معلوم ہوتا۔

صحیح

جبکہ ن ۱، ۵، ۷، اور ہمارے مخطوطے میں ٹکل
اور ا ڈکل ہے اس لئے ا ڈکل صحیح معلوم ہوتا
ہے جس کے معنی غالباً مشکل کے ہیں۔

ع ہر جنس کا معاً بوجھا گیا ہے لیکن۔ طبع
اول ضمیرہ ع ۲ ص ۷۷ کے نوٹ کے مطابق یہ
شعر کسی نسخے میں نہیں ہے۔ اس پر یہاں متن
میں کوئی نوٹ نہیں دیا گیا۔ ہمارے مخطوطے
میں یہ شعر موجود ہے۔

ص ۱۲۵ ع ۲۱۰ اس غزل کا چھٹا شعر۔

ص ۱۲۶ ع ۲۱۱ دیکھیں گے پھر گھر بھر نظر۔ دیکھیں گے گر بھر کر نظر (ہمارا مخطوطہ)

ص ۱۲۶ ع ۲۱۱ دل کی رعیت سوں لیکر چو کھا کیا ہے دام دام۔

لے کر (کر یہ معنی ٹیکس) مطلب یہ ہے کہ دل کی
رعیت سے ٹیکس وصول کر کے پائی پائی کا حسنا
چکا دیا۔ ہمارا مخطوطہ ع

دل کی رعیت سوں جتا چکھیا ہے دام دام

ص ۱۲۶ ع ۲۱۱ تجھ حسن کے دیوان سوں پائے کئی احکام رام۔ ع پائے ہیں کئی حکام کام

(ن ۱، ۵، ۷)

جس کے دیکھے سوں (ن ۲)

ص ۱۲۸ ع ۲۱۵ جس کوں دیکھے سوں۔

ع ہے تری چشم بھری کی قسم۔ انجن کے
۱ نسخوں میں سے کسی نسخے میں ”پری“ نہیں
ہے۔ اگر کسی اور نسخے میں ہو تو نوٹ دینا
چاہیے تھا۔

ص ۱۲۸ ع ۲۱۶ ہے پری

پیر فلک (ہمارا مخطوطہ) انجن کے نسخوں میں

ص ۱۲۲ ع ۲۲۲ پیر فلک

نمبر صفات نیر غزل و شعر غلط

صحیح

”تیر فلک“ ہے مہر عہ ثانی میں آسمان
کا ذکر ہے اس لئے مہر عہ اولیٰ میں طبع اول
کے مطابق ”شیر فلک“ (برج اسد) ٹھیک
معلوم ہوتا ہے۔

تیری نگہ کے تیر سوں زخمی، سوا شیر فلک
تیری بھواں کے سہم سوں خم ہے کمان آسماں
تجلا سے شہ شاہاں (ن ۳، ۴، ۵، اور ہمارا
مخطوطہ) ع سوا اس قلعے میں دیکھو تجلا سے شہ شاہاں

۱۳۲۲ ۲۲۲
تجلی ہے شہ شاہاں

جب سوں ترا یو دیکھ کہ۔۔۔
تب سوں تو ملک حسن میں ہے بادشاہ عاشقاں

۱۳۲۴ ۲۲۸
بوجھتا ہے یوں۔

پھرتیاں ہیں۔ (ن ۱، ۵، ہمارا مخطوطہ)۔
ترے بن رات دن پھرتیاں ہیں بن کن کشن کے مانند
اپس کے مکھ اپر رکھ کر نگہ کی بانسلی انکھیاں
قرآن سے قرآن کب ہو میسر ترا سے زہرہ جبین
ہر ایک آن ہے محقق میں سو قرن تجھ بن۔

۱۳۲۵ ۲۲۸
پھرتیاں ہوں۔

۱۳۲۶ ۲۲۹
قر۔

(ہمارا مخطوطہ، حبیب گنج)

۱۳۲۷ ۲۲۶
وئی کی حقیقت۔ وئی کے دل کی حقیقت (ن آتا) ع

وئی کے دل کی حقیقت بیان کیوں کے کروں

ص ۱۳۲۸ ع گروہ ہوا، زباں پر میری سخن تجھ بن۔ ع گروہ ہوا، زباں پر میری سخن تجھ بن۔

(ن ۱، ۳ تا ۵، ۷)

۱۳۲۹ ۲۲۲
بجکوں گماں ہے۔ بجکوں ہے دل چسپ (ہمارا مخطوطہ اور

نہر صفحہ نمبر نزل شعر غلط

صحیح

چمنستان شعرا ص ۳۵) گلابی بہ معنی پسند آیا
ہے۔ (گجراتی)

یک پل۔ ن اتا ۳ میں یک تل ہے۔ لیکن یہاں
طبع اول کا "یک پل" زیادہ صحیح معلوم ہوتا ہے۔
نازکی کٹک (شکر فوج) ۷

اس وقت ہوشِ عاشقِ ثابت قدم ہو کیونکر
سلطانِ حسن آوے جب نازکی کٹک سوں
(ن ۱، ۳ تا ۶، ہمارا مخطوطہ)

یو شعر مرا (ن ۱، ۵ تا ۷، ہمارا مخطوطہ)
سخن گو پر ع

سخن میرا ہوا ہے تب سے بالا ہر سخن گو پر۔
(ن ۱، ہمارا مخطوطہ)

میری جانب سے

شبِ غم روزِ عشرت سوں بدل ہو و اگر دیکھے
میری جانب وہ مہر ذرہ پر در مہر بانی سوں
کیا قدر ہو جسے۔

طبع کی صافی کی

سینے کا ہے (ن ۲۱)

چھوڑیا ہے (ن ۶، ۱۵، ہمارا مخطوطہ) چھوڑے
میں (ن ۲ تا ۴) عشقِ گل و گل زار کوں۔

(ہمارا مخطوطہ)

ص ۱۳۵ ۲۴۳ یک تل نہیں آرام

ص ۱۳۶ ۲۴۶ نازکی کٹک

ص ۱۳۵ ۲۴۳ تب شعر مرا

ص ۱۳۶ ۲۴۶ سخن او پر

ص ۱۳۹ ۲۵۱ تری جانب

ص ۱۵۱ ۲۵۲ کیا قدر پوچھے

ص ۱۵۲ ۲۵۶ طبع کے صافی کی

ص ۱۵۲ ۲۵۵ ہر استخوان سینے کے ہیں

ص ۱۵۲ ۲۵۵ چھوڑاں، تب سوں بلبلاں

عشقِ گل و گل زار کوں

ص ۱۵۳ ۲۵۸ ع کمر سوں نہیں جدا ہوتی کمر اس شوخ چنچل کی۔

نمبر صفحات نمبر غزل و شعر غلط

صحیح

ع کمر سوں نہیں جدا ہوتی نظر اس شوخ چنچل کی۔

(ن آتا ۵، ہمارا مخطوطہ)

۷ پلکاں کی قلم کول انج

وسعت منزل ۷

تجھ عشق میں دیکھا ہے یہ دل وسعت منزل

(ن ۳، ۵، ۷)

کس کن ع کس کن وئی آپس کا احوال جا کہوں میں

(ہمارا مخطوطہ)

آب و رنگ۔

سننے کا تاب (ن ۱، ۵، تا ۷ اور ہمارا مخطوطہ)

ع تری بھوال کے رتبہ عالی پہ کر نظر (ن ۲ تا ۴)

حسن شعلہ بار (بجائی ادیشن) حسن کی صفت

شعلہ بار زیادہ صحیح ہے۔

ع اس تان کول بجار بانی رباب میں — ع

اس تان کول بجاد سے ربابی رباب میں۔

(ن ۲، ۴، ۵، ۷) یہاں بجاد سے بمعنی بجائے ہے۔

اس میں ع

ہر گز نہیں ہے خشت سوں فرق اس میں آوئی

(ن آتا ۴)

اکرم کے بلغ میں (ن آتا ۵، ۷، ہمارا مخطوطہ)

رات دیس ع

رہتا رات دیس اسی کے فراق میں (ن آتا ۶)

۱۵۷ ۲۶۵ پلکاں کی قلم کول انج

۱۵۷ ۲۶۶ مشرق و مغرب

۱۵۸ ۲۶۷ کس سوں

۱۵۸ ۲۶۹ آب و رنگ

۱۵۹ ۲۷۰ سننے کی تاب

۱۵۹ ۲۷۱ تری بھوال کی رتبہ عالی کول انج

۱۵۹ ۲۷۲ حسن شعلہ زار

۱۵۹ ۲۷۳ ع اس تان کول بجار بانی رباب میں — ع

۱۶۰ ۲۷۴ اس کول

۱۶۰ ۲۷۵ اکر کے باغ میں

۱۶۱ ۲۷۶ رات دن دو

نبرصغات بزم غزل و شعر غلط

ص ۱۶۱ - ۲۷۳ - یہ اے ہیں

صحیح
ہمارا مخطوطہ) دیس گجراتی لفظ دیوس کا مخفف
یو آیا ہے۔ اے دل عشیق لب کا یو آیا ہے مشتری
موتی نہ بوجھ زہرہ جنہیں کے بلاق میں
(ہمارا مخطوطہ)

۱۶۱ - ۲۷۳ - جلتا ہوں رات دن میں پیا تجھ فراق میں۔

آب حیات وصل سوں سینے کوں سرد کر
جلتا ہے رات دیس پیا تجھ فراق میں

ص ۱۶۱ - ۲۷۳ - پھرتا ہے ہر گھر و لے۔ پھرتا ہے گھر گھر و لے (ن ۲ تا ۴)

اے ۴ تری زلفاں کے حلقے میں اے یوں نقش رخ
اشبانی سوں زیادہ مناسب معلوم ہوتا ہے
ردیکھو طبع اول کا ضمیر)

ص ۱۶۲ - ۲۷۶ - رہے

ص ۱۶۳ - ۲۷۶ - آشنائی سوں۔

سوویں ع

ص ۱۶۳ - ۲۷۶ - ہوویں

کہ جیوں بادام کے دو مغز سوویں یک نہالی میں۔
یک نہالی پر جو نوٹ ہے وہ الگ کیا ہے۔
در رکھے ن ۴۔ رکھیں نا نہی کا صیغہ ہے اور
یہاں مضارع کی ضرورت ہے۔

ص ۱۶۴ - ۲۸۰ - رکھیں نا (ن ۱)

بھٹلائے سخن

ص ۱۶۴ - ۲۸۰ - بیٹھا ہے سخن۔

خط کے تئیں رحل زمر دکھ کوں تیرے اہل فضل
مصحف گل بول کر کرسی پہ بھٹلائے سخن
سنے سوں ۴ ہر دن کوں عید بوجھ سنے سوں لگا کرو
(ن ۲، ۷ ہمارا مخطوطہ)

ص ۱۶۲ - ۲۹۳ - گلے سوں

رقیبیاں کا ۴ گر رقیبیاں کا روسیہ کرو

ص ۱۶۲ - ۲۹۹ - رقیبیاں کوں

نمبر صفحات نمبر غزل و شعر غلط

صحیح

(ن ۱ تا ۴، ۶، ۷، ہمارا مخطوطہ)

صفحہ ۱۷۰ء ۲۹۰۔ ترے قدتی ہے عید عاشقان۔ تیرے قدسوں کی انت عید عاشقان

(ن ۱، ۳، ۶، ہمارا مخطوطہ)

صفحہ ۱۷۱ء ۲۹۲۔ مہینے پہاں کھوسوں سنگھارا لہجہ مع پنجے ہیں اس کے منہ سوں سنگھارا رسی کھیں۔

(ہمارا مخطوطہ)

آلس سستی سستی سے گجراتی میں آلس موڑنا

صفحہ ۱۸۳ء ۲۱۳۔ آپس سستی

انگریزی لینے کو کہتے ہیں

سینے سوں لگانے کی ہوئی دل کوں انگ تازی

آلس سستی جب تجھ میں خمیازہ ہوا تازہ

(ن ۲، ۳، ۶)

آوازہ (ن ۲ تا ۴)

صفحہ ۸۳ء ۳۱۳۔ اندازہ

صفحہ ۱۹۰ء ۳۲۲۔ دار الحرب کی شوخی۔ دارالضرب کی شوخی دونوں بے جوڑ سے

معلوم ہوتے ہیں۔ تاہم "دارالضرب" معنوق

کے لب لعلیں کی مناسبت سے صحیح تشبیہ

معلوم ہوتی ہے۔ دارالحرب کی شوخی یعنی چہ ؟

سٹی ہے ع تجھ لب آگے سٹی ہے پتے کوں پست کرکے

گیسو سے تاب دار۔ گیسو کی صفت پائے دار

کہیں نہیں آئی۔

صفحہ ۱۹۰ء ۳۲۲۔ سستی ہے

صفحہ ۱۹۱ (ع ۶) گیسو پائے دار

بھاہریک رقم (پانا، بانا، بھانا۔ رکھنا، ڈالنا)

ع تو دیوانہ ہوسا نکل پگ میں بھا۔ ہریک رقم نکلے

آتی ہے ع آتی ہے میل عاشقی ویرانہ ہو ویرانہ

(ن ۲، ۴، ۸، ہمارا مخطوطہ)

صفحہ ۲۰۴ء ۲۴۷۔ باہریک رقم نکلے

صفحہ ۲۰۴ (ع ۹) آیا ہے

نمبر صفحہ نمبر غزل شعر غلط

۲۱۴ ۲۶۲ پل پھسل جاوے۔ پل کھسل جاوے (طبع اول کا نوٹ) کھلنا۔

اپنی جگہ سے ہٹ جانا (گجراتی)

بات میں۔

مثل مجنوں کے۔

۲۱۹ ۲۶۹ باٹ میں

۲۱۹ ۳۰۹ مثل مجنوں کیں

۲۲۰ ۳۰۹ ع جس نے محراب میں غم کے کید۔ ع جن نے گرداب میں غم کے کیا محراب مجھے، گرداب مجھے۔

۲۲۲ ۳۷۲ دکھلائے

دکھلایا ہے دن آتا ۳، ۵، ۷، ۹

حافظے کا حسن دکھلایا ہے نادانی مجھے

ہے کلیدِ قفل دانش طرز نادانی مجھے

مؤمن ۶ مؤمن ہے دل میں میر ہرین میں پیچ و تاب

(ن ۲)

نگہ کے تیرے کھلایوں دل مرا تیری نگہ کے تیر کی خاطر
کماں آغوش جیوں کر کھولتی ہے تیر کے دیکھے

(ن ۱، ۲، ۳، ۴، ۵)

سوزِ باں سوں۔

اٹک ع سولٹ کوں دیکھے وہی اٹک کر الخ (ٹھیر کر)

(ن ۱، ۲، ۳، ۴، ۵، ۶، ۷، ۸، ۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰)

۲۲۵ ۳۸۳ سوزاں سوں

۲۳۲ ۳۹۰ لٹک

سخن میں اس کے ٹھٹک لیا ہے (ن ۱) سخن میں

اس کے اٹک لیا ہے (ن ۷)

۲۳۲ ۳۹۳ ع صفِ عشاق ہیں سکوں۔ ع بہ حکم عشق اسے عشاق کی صف میں امامت ہے

امامت، امامت ہے (ن ۱، ۲، ۳، ۴، ۵، ۶، ۷، ۸، ۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰)

صحیح

نمبر صفحات نمبر غزل شعر غلط

کنج خلوت ۳۹۳ ۲۳۲

کنج عزلت (ن ۲ تا ۴، ۷، ۷)

عشق بازی میں حقیقت ہوں۔ عشق بازی کی حقیقت (ن ۲ تا ۷)

میرا ع مونس و دمساز میرا آہ ہے فریاد ہے۔ ۳۹۴ ۲۳۶

گھٹ ع پرہ آگ تیرا میرے گھٹ منبیں۔ ۳۹۷ ۲۳۶

تل بناتے دیکھ (دیکھون اتاے) ۲۹۶ ۲۳۶

طرہ طرار (ہمارا مخطوطہ) ۳۹۹ ۲۳۷

عشق کوں (ن ۱۱ تا ۱۷، ہمارا مخطوطہ) ع ۳۹۹ ۲۳۸

ترک کرنا عشق کا دشوار ہے دشوار ہے۔

۲۴۲ (۹) تہ لب کوں تشنگی کی نہیں سورا۔ تہ لب کوں کے گرسنے منے ناسور،

پنبہ مینا سے جوں مرہم کا فور ہے

طبع اول میں یہ شعر صحیح معلوم ہوتا ہے۔

ع غنچہ لب کے لب پر جوں بوئے گل تقریر ہے۔ ۴۰۴ ۲۴۲

غنچہ لب کے (ن ۲ تا ۵) لب اوپر (ن ۱۱، ۱۲)

۲۴۲ ۴۰۸ نکلتا، جب کٹاری کا لہو کھیرے۔ عجب تیزی ہے تجھ پلکاں میں اے شوخ

دو عالم اس کٹاری سو دو دھرتیے دو عالم اس دو دھارے سوں دو دھرتیے

طبع اول میں یہ شعر صحیح معلوم ہوتا ہے۔

نہیں خبر... کسی (ن ۲ تا ۷، ہمارا مخطوطہ) ۴۱۰ ۲۴۵

ع غیر حیرت نہیں خبر اس آئینہ رو کی کسی (یعنی کسی کو)

۲۴۷ ۴۱۲ دُجے فرع

فرع ع تو اصل دائرے میں آجگ کے دُجے ہیں فرع

(ن ۲ تا ۴)

۲۴۷ ۴۱۳ سازنوا

سازنوا ع

عشاق پاس سازنوا سب نیاز ہے۔

نبر صفحہات نبر غزل و شعر غلط
صفحہ ۲۳۷ء ۲۱۲

صحیح
بھواں کا ۲ محراب تجھ بھواں کا عجب ہے مقامِ خاص
(ن ۲ تا ۵)

بونی تجھے ۶ بونی تجھے صبا نے سر زلف یہ سخن (ن ۱ تا ۵)
ہمارے مخطوطے میں یہ شعر زائد ہے۔

صفحہ ۲۳۸ء ۲۱۲ بولا تجھے
صفحہ ۲۵۰ء ۲۱۶ شعر کی غزل ہے
صفحہ ۲۵۲ء ۲۲۲ کتے کی سرک

کتے کی سرک (چھری کا چلنا) سے
باشور و شارِ طفلان رسوا ہے ہر گلی میں ؟
تج عشق میں یو میرا جہاہ و جلال بس ہے

صفحہ ۲۴۱ء ۲۳۳ اے دال

کے دل
نقاب اوچا کر دن ۱، ۳، ۴، ۶ (اچانا اٹھانا
نگاہ کی وحشت (ن ۳ تا ۵) ۶
شیراں تری نگاہ کی وحشت سوں ٹل گئے

صفحہ ۲۴۲ء ۲۳۵ نقاب اچا کر
صفحہ ۲۷۵ء ۲۵۵ نگاہ کی دہشت

دیومی کا ۶ ماہ میں کام کیلے دیوی کا۔
دیوی یعنی چھوٹا پیرانغ۔

صفحہ ۲۷۷ء ۹ دیویکا

کس اوپر (چمنستان شعرا ص ۱۱۱)
خوش چھب۔

صفحہ ۲۸۱ء ۲۱ کدھوکوں

بر میں ۶ لے کے بر میں وہ تیرے قد کا عصا
گیا ۶ خورشید گیا مار کے سر بام سحر پر
بلائے ۶ میندا سے دل بلائے آشنائی
تری ہووے ظاہر ۶

صفحہ ۲۸۹ء ۲۳ خوش چھب

صفحہ ۲۸۹ء ۷ بد میں

صفحہ ۳۱۳ لیا

صفحہ ۳۱۹ء ۱۷ بلا ہے

صفحہ ۳۲۹ء ۲ تری ظاہری تب

دست گیری تری ہووے ظاہر (ضمیمہ ۴۰)

ہوئے کل یاں اپس میں ناز و نیاز

حسن دل کے گلے ہوا ہیکل

صفحہ ۳۳۴ ہوئے کل یار ک

صفحہ ۲۱ دل کی کلی

نمبر صفحات نمبر غزل شعر غلط

صبح
اس کون آوے کل۔ اس کے گھر آگل (ن ۴، ۵)

۲۳۵
۱۹

سب اور تب سے

جب (اور) جب ۲۵۲
۹

وہاں اشناں سب کرتا ہے عالم

صبح اور شام تب کرتا ہے عالم۔

ن ۲ میں آقام (آقیام) ہے۔ اگر اس اختلاف

کو ترجیح دی جائے تو یہ شعر اس طرح پڑھوگا

وہاں آقیام جب کرتا ہے عالم

صبح اور شام جب کرتا ہے عالم

نہ کوئی وقت ع نہ کوئی وقت کھینچے شوخ چنچل

نہ گئی وقت سوں ۳۵۵
۱۳

تا (ن ۲) و (ن ۷)

تھا وہ ۳۵۵
۳۰

کوں دیکھوں (ن ۲، ۷) ع

دکھوں میں ۳۵۶
۱

ہر اک جانب کوں دیکھوں فوج در فوج

طبع اول میں "اس سیر کے نشے سوں" ہے۔

اس شہر کے نشے سوں ۳۵۷
۴

اس اختلاف کے لئے دوسرے نسخوں کا

حوالہ دینا ضروری ہے۔ اگرچہ سیر کی بجائے

شہر زیادہ صحیح ہے جس میں احمد آباد گجرات

کی طرف اشارہ ہے۔

اگرچہ اپنے چہرہ لعلے کوں جو اُپر ادا دیا۔

ضمیمہ ۵ ع ۹ اکہڑا

(گجراتی کا اور کراچی کا پیٹھ)

زرا بھی ماس ع

۶ ع ۱۱ ذرا سی ماس

رہا نہیں ہے بدن میں میرے زرا بھی ماس

یہ غزل متن کی بجائے ضمیمے میں دی گئی ہے

۶ ع ۱۳

صحیح

اور اس پر نوٹ میں یہ لکھا ہے کہ یہ نسخہ
۱۰ میں ہے۔ ہمارے مخطوطے میں یہ پوری
غزل موجود ہے۔ علاوہ ازیں موجودہ غزل
میں یہ شعر درج ہونے سے رہ گیا ہے جو

طبع اول میں موجود ہے

سارے فلک میں غمیں آگ سرو پا لگیں

جب سوں سنایہ بیاں آہ در یغادریخ

ہمارے مخطوطے میں یہ شعر اس طرح ہے

سارے فلک میں غم میں ہیں سر پانوں لگ

جب سوں سننے یہ بیاں آہ در یغادریخ

ضمیمہ صفحہ ۱۳۰ آئی کہاں سوں خزاں۔ کاں سوں آئی یو خزاں (ن ۱ اور ہمارا مخطوطہ)

مذکرہ ولی

مملکت ہند کا وہ حصہ جو جنوب مغرب میں واقع ہے اور جس کو گجرات
دکن کہتے ہیں۔ اپنی زرخیز زمین کے ساتھ ساتھ بڑا مردم خیز خطہ بھی ہے
پہلی صدی ہجری کی ابتدا ہی سے یہاں مسلمانوں کی آمد شروع ہو چکی تھی۔
اس خطہ کو یہ فخر حاصل ہے کہ رسول اکرم صلی اللہ علیہ وسلم کے جمال جہاں آرا کا
مشاہدہ کرنے والے نفوس قدسیہ کے مبارک قدم اس کی سرزمین پر
پڑے تھے۔ ساتویں صدی ہجری سے پہلے یہ ملک ہندو حکومت کے
زیر نگیں تھا۔ اس کے بعد سلطنت دہلی کے مسلمان بادشاہوں نے اس کو
فتح کر کے اپنی قلمرو حکومت میں شامل کر لیا تھا۔ اس کے تھوڑے عرصہ
کے بعد ہی اس پر خالص گجراتی نو مسلموں کا ایک خاندان برسر اقتدار ہو گیا۔
جس نے تقریباً پونے دو سو برس تک اس ملک پر آزادانہ حکمرانی کی۔ اس عہد
آفرین سلطنت کے اس مختصر دور میں ان گجراتی سلاطین نے نہ صرف
اشاعت و تبلیغ اسلام سے اسلامی برادری کو وسعت دی بلکہ مسلمانوں
کی دینی تعلیم، اخلاق، تہذیب و تمدن اور ترقی و خوشحالی کے علاوہ علوم و
فنون اور صنعت و حرفت کی اس حد تک سرپرستی کی جس کی مثال سلاطین
ہند کا کوئی حکمران خاندان مشکل سے پیش کر سکتا ہے۔ سلاطین گجرات کے
اس عہد خیر و برکت میں مسلمانوں کے کئی شریف خاندان ہندوستان کے
مختلف شہروں اور ممالک غیر سے آکر یہاں آباد ہو گئے اور ان کی علم

دوستی اور معارف پروری کا شہرہ سن کر عرب و عجم کے کئی سادات و مشائخ
 گجرات میں آئے۔ ان کی مذہبیت، دینی جوش اور پیشوایان مذہب کی تعظیم
 و تکریم نے کئی جلیل القدر اور نامور بزرگان اسلام اور صوفیائے کرام کو
 اطراف و اکناف سے یہاں کھینچ بلایا۔ چنانچہ اس سلسلہ میں بے شمار
 خانوادے سادات عظام و مشائخ کرام کے یہاں وارد ہو گئے۔ جنہوں
 نے تبلیغ و اشاعت دینِ مبین کے ساتھ ساتھ علوم و فنون کی خدمات
 جلیلہ انجام دیں۔ انہی خانوادوں میں سے ایک خاندان سادات علویہ
 کے ایک بزرگ سید بہاؤ الدین مکیؒ عرب سے گجرات میں تشریف فرما
 ہوئے اور شہر محمد آباد عرف چانپانیر کو شرفِ اقامت بخشا۔ وہاں ان کی
 اولادیں ہوئیں۔ بڑھیں، پھلی پھولیں اور گجرات و دکن کے مختلف
 شہروں میں آباد ہو گئیں۔ چنانچہ اس خاندان شریف کے بقیۃ الصالحات
 ان اطراف میں اب تک موجود ہیں۔ یوں تو اس خاندان کے اکثر افراد
 نے اس حصہ ملک میں تبلیغ دین اور رشد و ہدایت کی بیش بہا خدمات
 انجام دی ہیں؛ لیکن دسویں صدی ہجری کے اوائل میں اس خاندان کے
 چشم و چراغ علامہ حضرت شاہ وجیہ الدینؒ محمد آباد میں پیدا ہوئے
 جنہوں نے علوم دینیہ کی نشر و اشاعت کے لئے اپنی زندگی وقف کر دی
 اور تجدید و احیائے دین میں سعی بلیغ فرمائی۔ ان کے کمالات علمی اور
 مہارت فتنی کا آوازہ ملک ہند سے نکل کر عرب و عجم تک پہنچ گیا۔
 ان کے مذہبی اور علمی کارنامے ہم مسلمانوں کی قابل رشک تاریخ علمی
 کا ایک زریں اور یادگار باب ہیں۔ اسی خاندان کے ایک گویا شہر چراغ

۱۔ آپ کے حالات کے لئے دیکھو مرآة اعدی ص ۶۸، ص ۷۰، آپ کے سوانح مختلف
 لوگوں نے لکھے ہیں۔ تذکرۃ الوجیہ۔ معارف میں مولوی ابو ظفر کا مضمون فروری
 ۱۹۲۳ء

شاہ دلی اللہ تھے جو ہماری ملکی اور قومی زبان کے مصلح اعظم اور ہماری اردو شاعری کے باوا آدم تھے اور جنکی زندگی کے حالات سے ہم قارئین کو روشناس کرنا چاہتے ہیں۔

ولی سادات علویہ میں سے تھے اور ان کا سلسلہ
خاندان اور نسب | نسب حضرت امام ہمام محمد تقی الجواد رضی اللہ

تعالیٰ عنہ تک پہنچتا ہے۔ آپ کے اجداد اجماد میں سے حضرت سید بہار الدین ملکی مظفر شاہ اول ہجرات کے عہد میں ہجرات تشریف فرما ہوئے اور چانپانیر میں قیام فرمایا۔ سلطان مظفر آپ کے تقدس پر نظر کر کے ہمیشہ آپ کے ساتھ نہایت ادب و احترام سے پیش آتا اور ظاہری و باطنی مراعات کرتا تھا۔ آپ کے انتقال کے بعد آپ کی اولاد میں سے آپ کے پڑپوتے سید عماد الدین پرگنہ بیرگام کے قصبہ پائری کے عہدہ قضاة اور اجرائے احکام شریعت کے منصب پر فائز ہوئے۔ یہ اور ان کے بیٹے قاضی سید نصر اللہ ہوئے جو حضرت شاہ وجیہ الدین رحمۃ اللہ علیہ کے والد ماجد تھے۔ سید نصر اللہ کی اولاد سے تین اولادیں ہوئیں۔ حضرت شاہ وجیہ الدین ^{۹۶۸ھ} شاہ بہار الدین المتوفی ^{۹۴۶ھ} اور شاہ برہان الدین کے بیٹے حضرت شاہ

۱۔ خاندانی حالات مندرجہ ذیل مآخذ سے منقول ہیں۔ (۱) نسب نامہ حضرت شاہ وجیہ الدین جو ابتدا سے قلم بند ہوتا چلا آیا ہے جو اس وقت حضرت کے سجادہ نشین سید بڑا صاحب کے پاس موجود ہے جو ^{۱۲۷ھ} میں لکھا گیا ہے (۲) ملفوظ کبیری از عبد الملک۔ (۳) قلمی بیاض از مولوی سعید احمد بن سید عابد علوی جو بارہویں صدی کے آخری ربع کی لکھی ہوئی ہے۔ (۴) اس نامہ از شیخ شرف الدین بنے قاضی شیخ محمد مہزوانی و عبد الملک۔

۲۔ مرآة احمدی (بدر سوم خاتمہ) ص ۶۸ تا ص ۷۰ (کالیگوار سیریز)

ہاشم تھے جنکی اولادیں دکن اور بیجاپور میں ہیں۔ شاہ بہار الدین کے دو بیٹے سید احمد المتوفی سنہ ۱۰۴۱ھ اور سید محمد المتوفی ۱۰۴۱ھ تھے جن کے بیٹے سید عبدالملک مصنف مصباح العالم المعروف بہ ملفوظات کبیری ہیں سید احمد کے بیٹے سید عبدالرحمن تھے جن کی شادی حضرت شاہ وجیہ الدین کے بیٹے میاں شاہ عبدالواحد کی دختر مسماۃ رابعہ بی بی سے ہوئی اور ان سے ولی کے والد شریف محمد اور ایک لڑکی نور بی بی ہوئیں۔ شریف محمد کے چار بیٹے اور تین بیٹیاں ہوئیں۔ لڑکوں میں (۱) شاہ ولی اللہ (۲) شاہ خلیل اللہ (۳) شاہ حبیب اللہ (۴) عبدالرحمن ہوئے۔ ولی ان سب میں بڑے تھے۔ حضرت شاہ وجیہ الدین سے ولی کا دوھیالی اور نہالی دونوں طرف کا رشتہ تھا اور وہ صحیح معنوں میں انہی کے خاندان سے تھے۔ اس لئے تذکرہ نویسوں نے ولی کا حضرت شاہ وجیہ الدین کے خاندان سے ہونا بالکل صحیح لکھا ہے۔

ولی کے والد شریف محمد نے ۱۰۶۲ھ میں انتقال کیا اور ان کے بھائی خلیل اللہ ۱۱۳۵ھ میں وفات پا گئے ولی کی تین بہنوں میں سے ایک ۱۱۷۳ھ میں دوسری ۱۱۴۴ھ میں اور تیسری ۱۱۵۸ھ میں فوت ہوئیں۔ شاہ حبیب اللہ اور عبدالرحمن سنہ ۱۱۵۸ھ تک علی الترتیب زندہ تھے جیسا کہ بعض کاغذات پر ان کے دستخط سے معلوم ہوتا ہے۔

ولی کے والد ماجد سید شریف محمد نے ۱۳ رجب المرجب ۱۰۶۲ھ میں وفات پائی چنانچہ عارف خدا علوی سے ان کی تاریخ وفات برآمد ہوتی ہے ۱۰۶۲ھ جلوس عالمگیری (۱۰۶۴ھ) کی ایک سند ہے جو ”فرزندان سیادت پناہ شریف محمد

۱۰ : اعراض نامہ۔

علویؒ کی درخواست پر عطا ہوئی ہے۔ ان فرزندوں میں وئی سب سے بڑے تھے۔ جو غالباً اس وقت جو ان یاسن رشد کو پہنچ چکے ہوں گے اور اگر اس وقت ان کی عمر کم از کم بیس بائیس سال کی فرض کر لی جائے تو ہشتاد یا اس کے کچھ بعد ان کی ولادت مانتی پڑے گی۔

نام وئی کا پورا نام ”شاہ محمد ولی اللہ“ تھا جیسا کہ خود ان کی مہر اور دستخط سے ثابت ہوتا ہے۔ انساب نامہ میں بھی یہی نام لکھا ہوا ہے اور اس نامہ میں ان کی تاریخ وفات کے تحت میں بھی یہی نام درج ہوا ہے۔


اولاد و اعزہ وئی کی شادی احمد آباد کے مشہور عالم علامہ شریف صدیقیؒ کی دختر عسماۃ امنہ انبی سے ہوئی تھی جن کے بطن سے دو لڑکیاں اور تین لڑکے ہوئے۔ لڑکیوں میں سید احمد سید مجتبیٰ اور سید امجد تھے۔ ان میں دو مقدم الذکر کی شادی مولانا فرید بن جمیل اللہ بن شیخ فرید بن علامہ شریف کی دونوں لڑکیوں سے ہوئی تھی وئی کے برادر نسبتی مولانا شیخ فرید کے بیٹے جمیل اللہ اور ان کے بیٹے مولانا فرید کا قیام عالمگیر کے زمانے میں اورنگ آباد میں رہا، ان وجوہات سے وئی اور ان کے فرزندوں کا اورنگ آباد آنا جانا قرین قیاس ہے۔

۱۔ اس سند پر مکرمات خان (التوفی ۱۰۷۶ھ) حاجی شفیق خان (المتوفی ۱۰۷۹ھ) اور خواجہ محمد ہاشم (میر ملک حسین) دیوان صوبہ گجرات بزمانہ صوبہ داری مہابت خان اور شیخ نظام الدین (۱۰۸۱ھ) (راجہ جسونت سنگھ صوبہ دار گجرات کے دیوان) اور محمد لطیف خان دیوان (۱۰۹۳ھ) کی مہرں ثبت ہیں۔ ۲۔ شہزادے اردو کے اکثر تذکروں میں بھی یہی نام لکھا ہوا ہے ۳۔ وئی کی مہر کی شکل یہ ہے۔

دستخط بخط نسخہ ”محمد ولی اللہ بن شریف محمد العلوی“

خاک نعین محمد غوثی
شریف محمد العلوی ۱۰۸۱
ولی اللہ بن

ولی اور ان کی اولاد کا نسب نامہ حسب ذیل ہے :-
شاہ محمد ولی اللہ



چند دستاویزوں اور حضرت شاہ وجیہ الدین قدس سرہ کے شجرہ النساب سے پتہ چلتا ہے کہ ولی کی اولادیں چند پشتوں تک جاری رہیں اور ۱۲۲۵ھ تک بقید حیات تھیں۔ اس وقت ان کے بھائی شاہ خلیل اللہ کی اولاد احمد آباد میں موجود ہے۔

حضرت شاہ وجیہ الدین علوی نے ۹۳۵ھ میں ایک مدرسہ قائم کیا جس میں آپ خود آپ کے تلامذہ اور آپ کے بعد آپ کی اولاد درس و تدریس

کا کام کرتے رہے۔ یہ مدرسہ آپ کے بعد تقریباً ۳۰ سال تک قائم رہا۔
اس میں آپ کے خاندان کے تمام حضرات تعلیم پاتے رہے ہیں۔

وہی نے جب ہوش سنبھالا تو وہ اپنے خاندانی مدرسہ
تعلیم و تربیت میں داخل کر دیتے گئے۔ اس مدرسہ میں انہوں نے

تعلیم کی تکمیل کی یا نہیں، کون کون سی کتابیں پڑھیں، کن کن اساتذہ سے تحصیل
کی، ان تفصیلات سے ہم محروم ہیں۔ تاہم وہی کی تصانیف کلیات اور رسالہ
نور المعرفت سے اندازہ ہوتا ہے کہ وہ غالباً اس مدرسہ میں فارسی، عربی کا
مروجہ نصاب ختم کر چکے ہوں گے۔ ان کی تصانیف میں عربی کی متعدد نصابی
کتابوں کے نام اور مختلف علوم و فنون کی اصطلاحات پائی جاتی ہیں۔ نیز آیات
احادیث اور اقوال اور عربی فارسی الفاظ کے صحیح استعمال اور ترکیبوں سے
وہی کی فضیلت علمی کا حال معلوم ہوتا ہے۔ کسی نے ان کی تاریخ وفات کے
بارہ میں ”افضل العلماء“ کا خطاب دیا ہے وہ بالکل اس کے مستحق معلوم
ہوتے ہیں۔ بعض نادانوں نے صرف وہی کے دیوان کو دیکھ کر ان کو معمولی
استعداد کا آدمی ٹھہرایا ہے اور ان کی شعر گوئی کو محض بزرگوں کی صحبت کا نتیجہ
بتایا ہے۔ لیکن واقعہ یہ ہے کہ وہی علوم رسمہ سے بے بہرہ نہ تھے۔ انہوں
نے اپنے دیوان اور رسالہ نور المعرفت میں ان کا رسالہ نور المعرفت ان
کی فارسی انشا پر دازی کا بہترین نمونہ ہے جو ابوالفضل، طخرا اور ظہوری کی
انشا پر دازی کی یاد دلاتا ہے، اسی رسالہ میں ان کے فارسی اشعار بھی اس
زبان میں ان کی قادر الکلامی کو ظاہر کرتے ہیں اسی میں انہوں نے عربی کی بعض
درسی کتابوں کا ذکر استعاراً کیا ہے جس سے ان کی دستگاہ علمی کا حال معلوم
ہوتا ہے۔

۳۔ وہی نے عربی کی درسی کتابوں کے نام دیئے ہیں۔ (۱) شمسہ (۲) قطبی (اسکی شرح) (۳) منہل (۴) حسای (۵) مختصر المعانی (۶) مطول (۷) اطول (۸) حکمت الاشراف (۹) کشف الزمان (۱۰) ...

غرضیکہ وئی نے اپنے وطن اور مولد و مسکن شہر احمد آباد گجرات میں اپنے
خاندانی مدرسہ میں تعلیم حاصل کی اور مختلف اہل فن اور اساتذہ کا فیض سے
صحبت اٹھایا۔

حضرت شاہ وجیہ الدین قدس سرہ کے بھانجے حضرت سید میراں المتونی
۱۰۵۵ھ بمقام بیجا پور (۱) کے فرزند علامہ سید اسماعیل اس مدرسہ علویہ
گجرات میں شیخ الحدیث تھے جن کا فیض صحبت وئی نے اٹھایا تھا جیسا کہ
۱۳۰۵ھ کی ایک قلمی تحریر سے معلوم ہوتا ہے اسی تحریر سے یہ بھی متبادر
ہوتا ہے کہ وئی اپنا کلام ان کے ملاحظہ میں پیش کیا کرتے تھے۔ اگر یہ صحیح ہو
تو ماننا پڑے گا کہ ایام طالب علمی ہی سے وئی کو شعر گوئی کا شوق پیدا ہو گیا تھا
جس وقت وئی اس مدرسہ میں تعلیم پارہے تھے۔ اس وقت خانقاہ
حضرت شاہ وجیہ الدین کے صاحب سجادہ مولانا سید شاہ حسین رحمۃ اللہ
علیہ المتوفی ۱۰۸۴ھ تھے۔ غالباً اس زمانہ میں وئی کی عمر ۲۰ - ۲۵ سال کی ہوگی۔

روئی کے اساتذہ میں سید اسماعیل شیخ الحدیث مدرسہ علویہ کا نام ہمیں معلوم ہو چکا ہے۔ غالباً

ان سے وئی نے علم حدیث کی تحصیل کی ہوگی۔ دیگر علوم کن سے پڑھے اور
پڑھانے والے اساتذہ کون تھے ان کا حال معلوم نہ ہو سکا (تعلیم سے فارغ
ہونے کے بعد خانقاہ حضرت شاہ وجیہ الدین قدس سرہ کے سجادہ نشین سے
وئی نے سلسلہ شطاریہ میں بیعت کی تحقیق سے معلوم ہوا ہے کہ اس وقت

۱) سید میراں ابراہیم عادل شاہ کے زمانہ میں احمد آباد سے بیجا پور گئے تھے (تاریخ روضۃ الاولیاء
بیجا پور) ۲) مخطوطہ دی مکتوبہ ۱۱۳۱ھ موجودہ کتب خانہ مولوی حکیم سید محمد قاسم صاحب
ناظم سمیات حیدرآباد کے آخر میں یہ تحریر درج ہے (دیکھو یادگار وئی ص ۲۲۲)
۳) دیکھو تذکرہ محبوب الزمن جلد دوم

اس خانقاہ میں مولانا سید شاہ حسین رحمۃ اللہ علیہ المتوفی ۱۰۸۴ھ صاحب سجادہ تھے جو علم ظاہر و باطن کے رہنما تھے بسلسلہ شطاریہ میں خود حضرت شاہ وجیہ الدین حضرت غوث گوالیاری کے مرید تھے۔ اس لئے ان کے خاندان کے افراد بھی اس سلسلہ میں بیعت ہوئے اور دوسروں کی بیعت لیتے رہے چونکہ وئی بھی اس خاندان سے تھے لہذا وہ بھی اولاً اس سلسلہ میں منسلک ہو گئے یہی وجہ ہے کہ ہم وئی کی مہر میں ”خاکپائے نعلین غوثی“ لکھا ہوا پاتے ہیں۔ جس میں حضرت غوثؒ کے نام سے نسبت کی گئی ہے جو اس سلسلہ کے بزرگ تھے۔

(مکن ہے کہ مولانا سید حسین سے اس وقت جو سجادہ نشین تھے وئی نے تحصیل علم بھی کی ہو اس لئے کہ مرآة احمدی کا بیان ہے کہ حضرت شاہ صاحب کے بعد ان کی اولاد و احفاد بھی اس مدرسہ میں درس و تدریس کے فرائض انجام دیتے رہے ہیں۔

”اولاد امجاد ایشاں پیوستہ مکتب علوم و تدریس بمضمون الولد سرلابہ بر وسادہ افادہ قیام دارند“

وئی کی علمی استعداد اور قابلیت معلوم کرنے کے لئے ہمارے پاس دو

علمی قابلیت تصانیف

ہی ذرا لچ ہیں۔ ایک ان کا دیوان اور دوسرا ان کا رسالہ نور المعرفت۔ ان کی تصانیف سے صرف دیوان اور رسالہ نور المعرفت دو ہی ہم تک پہنچے ہیں۔ دیوان کو انہوں نے ۱۱۱۳ھ کے بعد اور ۱۹۱۳ء سے پہلے مرتب کیا ہوگا جبکہ وہ دہلی سے واپس آگئے تھے۔ ۳۳ھ جلوس محمد شاہی ۱۱۳۳ھ میں ان کا دیوان دہلی پہنچا تھا۔ یعنی ان کی وفات کے ۴۳ سال کے بعد ہمارے پاس کوئی شہادت ایسی نہیں ہے۔ جس کی بنا پر یہ کہا جا سکے کہ وئی نے خود اپنا دیوان اپنی عین حیات میں جمع و مدون کیا تھا۔ ان

شہ تذکرہ ہندی از غلام بھدانی مصنف مطبوعہ انجمن ترقی اردو ۱۹۳۴ء ص ۳۵۵۔

کے دیوان میں صرف ایک شعر ہے جس میں دیوان جمع کرنے کا ذکر ہے

شاعروں میں اپس کا نام کیا

جب وئی نے کیا یو دیوان جمع

لیکن یہی شعر مع پوری غزل کے اشرف کے دیوان میں بھی پایا جاتا ہے جس میں وئی کی بجائے اشرف کا تخلص موجود ہے۔

جب سوں اشرف کیا یہ دیوان جمع

ہمارے خیال میں یہ پوری غزل اشرف ہی کی ہے جو کلیات وئی کے ضمیمہ میں وئی کے نام سے درج ہوئی ہے۔ وئی کا خود اپنے دیوان کو جمع یا مرتب کرنے کا کوئی ثبوت نہیں پایا جاتا۔ ۱۱۳۳ھ میں یعنی ان کی وفات کے ۱۴ برس بعد ان کے دیوان کا دہلی پہنچنا بتا رہا ہے کہ وہ وفات وئی کے بعد ہی مرتب ہوا ہے نیز اتنا کہ جتنے قدیم قلمی نسخے دیوان وئی کے پائے جاتے ہیں ان میں قدیم ترین نسخہ ۱۱۲۰ھ کا بمقام اورنگ آباد لکھا ہوا ہے۔ جس کا نواب نصیر حسین خان خیال مرحوم کے کتب خانے میں موجود ہونا بتایا گیا ہے۔ یعنی وفات وئی کے دوسرے سال ممکن ہے کہ ان کی وفات کے فوراً بعد کسی نے اس کی ترتیب و تدوین کی ہو۔ ممکن ہے کہ ان کے شاگردوں میں (غالباً اشرف نے) کسی نے مرتب کیا ہو۔ (دیوان اشرف میں وئی کی درجن بھر غزلیں اشرف کے تخلص کے ساتھ موجود ہیں۔ بہت ممکن ہے کہ اشرف نے وئی کی ان غزلوں کو دیوان وئی سے لیکر اپنے دیوان میں درج کر لیا ہو) دیوان وئی کے مختلف مخطوطات میں کلام وئی کا کمی بیشی کے ساتھ پایا جانا بھی اس کی تائید کر رہا ہے۔ یعنی جتنا کلام جس کو ہاتھ لگا اس نے جمع کر دیا۔

رسالہ نور المعرفت وئی نے اپنے پیر طریقت حضرت شاہ علی رضا کے ارشاد کی تعمیل میں لکھا ہے جس میں احمد آباد کے مشہور عالم متبحر حضرت

مولانا شیخ نور الدین (جو وئی کے برادر نسبتی علامہ شریف صدیقی کے شاگرد رشید تھے) کی مدح اور ان کے مدرسہ ہدایت ^{سنگھ} بخش کی جس میں وہ درس دیتے تھے تو صیغہ کی ہے۔ جیسا کہ رسالہ مذکور کے سبب تالیف میں انہوں نے ذکر کیا ہے۔

یہ رسالہ وئی نے ۱۱۱۵ھ میں یا اس کے بعد ہی لکھا ہوگا۔ کیونکہ مدرسہ اور مسجد کی تعمیرات ۱۱۱۵ھ کو اختتام کو پہنچی تھیں۔ اس رسالہ کا ایک قلمی نسخہ (قاضی نور الدین حسین صاحب رضوی شیرازی المتخلص بہ فائق ساکن بھروچ مولف تذکرہ مخزن شعر لائے گجرات کے ہاتھ کا لکھا ہوا ہے جس کی نقل مکتوبہ ۲۵ ربیع الاول ۱۲۱۵ھ مطابق ۲۷ دسمبر ۱۸۵۳ء سے سید حسینی پیر صاحب علوی احمد آبادی نے ۱۳۵۵ھ میں لی تھی) موجود ہے جس کو اس مضمون کے آخر میں بطور ضمیمہ شائع کیا جاتا ہے۔ یہ رسالہ وئی کی فارسی انشا پردازی کا بہترین نمونہ ہے جو ابوالفضل طغرا اور ظہوری کی نثر کی یاد دلاتا ہے۔ اس میں ان کے فارسی اشعار بھی اس زبان میں ان کی قادر الکلامی کو ظاہر کرتے ہیں۔

وئی سا شاعری کا مشغلہ رکھنے والا اور آزاد رو شخص کسی

معاش

معاشرت کا ذریعہ نہیں بنا یا چنانچہ ان کے کلام میں بھی کسی رئیس یا امیر کی مدح نہیں پائی جاتی۔ بلکہ بعض اشعار سے ان کی آزادانہ اور متوکلانہ زندگی کا پتہ چلتا ہے۔

فرطے میں :-

۱۔ مآثر الکرام ص ۲۱۹، ۲۔ یہ مدرسہ مولانا نور الدین کے شاگرد اور مرید محمد اکرم الدین مخاطب بشیخ الاسلام خان صدر صوبہ احمد آباد نے جو شیخ الاسلام عبدالوہاب کے بیٹے تھے ایک لاکھ اور کئی ہزار روپیہ کی لاگت سے تعمیر کرایا تھا اس مدرسہ کی تعمیر ۱۱۰۲ھ میں شروع ہوئی اور بتدریج عمارت و مسجد تعمیر ہوتی رہی تا آنکہ ۱۱۱۵ھ میں اختتام کو پہنچا (مرآة احمدی جلد ۲ ص ۵۸)

کیا ہوں بر میں اپس کے لباس عریانی
 وئی برہ نے دیا یو قبا مجھے تشریف
 نین منصب و جاگیر نہیں روز و وظیفہ
 ہر روز ترا ذکر وظیفہ ہے وئی کون
 وئی کون نہیں مسال کی آرزو
 خدا دوست نین دیکھتے نہ کی طرف

اس سے ظاہر ہوتا ہے کہ نہ تو انہیں کوئی منصب ملا تھا، نہ ہی جاگیر و
 وظیفہ۔ لیکن ان کے فرزندوں کی وجہ معاش کے لئے موصیع اسرار اساول
 اور بھروسہ میں حکومت نے اراضی اور زمین مقرر کیا تھا جیسا کہ بعض پروانہ
 سے معلوم ہوتا ہے۔ بہر حال وئی کی با فراغت زندگی اور ان دور دراز ملکوں کی سیاحت
 سے یہ قیاس ہو سکتا ہے کہ ان کی مستقل آمدنی کا کوئی نہ کوئی ذریعہ ضرور رہا ہوگا۔
 وئی خود بھی سیر و سیاحت کا شوق رکھتے تھے فارسی
 کا مشہور شعر ہے

سیر و سیاحت

بہار عمر طاقات دوست داراں است

چہ حظ برد خضر از عمر جا و داں تنہا

وئی نے غالباً اسی کا ترجمہ کیا ہے۔

نہیں ہے سیر یک ساعت اگر بلغ جوانی میں

کہوں کیا خضر کو حاصل ہے عمر جا و داں میں

بسیار سفر باید تا پختہ شود جامی۔ ایک مشہور قول ہے۔ وئی کا دکن
 خصوصاً اورنگ آباد آنا جانا اس لئے قرین قیاس ہے کہ ان کے اعزہ وہاں رہتے
 تھے۔ برہانپور میں ان کے قیام کا ذکر حمید نے کیا ہے۔

”در بدہ دارا السرور برہانپور نیز مدتے سکونت داشت“ لے

لے گلشن گنارہ -

۱۲۴۲ھ جلوس عالمگیری یعنی ۱۱۲۳ھ میں ابوالمعالی کے ساتھ ان کے پہلی جانے کا ذکر تذکرہ نویسوں نے کیا ہے ۱۷ (قائم فٹ) ان کا دوسری بار ۱۲۴۲ھ محمد شاہی یعنی ۱۱۳۳ھ میں دوبارہ دلی جانے کا واقعہ غلط ہے۔ البتہ اس سنہ میں دیوان وکی کے دلی پہنچنے کا ذکر مصحفی نے کیا ہے۔ جس کو وکی کا دیوان لے کر وٹاں جانا سمجھ لیا گیا ہے۔ مرتب کلیات وکی نے ان کا صوبہ پنجاب میں سرسند وغیرہ تک جانا نہ معلوم کس بنا پر لکھ دیا ہے ۲ کسی تذکرہ یا ان کے دیوان میں اس کا کوئی ذکر نہیں ہے۔ البتہ کابل و کشمیر تک گئے ہوں تو تعجب نہیں خصوصاً کشمیر کا نام ان کے اشعار میں ایک سے زائد مرتبہ آیا ہے جس سے صاف متبادر ہوتا ہے کہ وہ "کشمیر" سے محظوظ ہو چکے تھے۔

وکی کے دل کوں یوں ہوتی ہے راحت تجھ گلی بہتر
کہ جیوں ہوتی ہے غما طر منشرح کشمیر کے دیکھے (کلیات ص ۲۰۴)

وکی تیری گلی کو لے دیکھ بولا۔

(ص ۱۳۹)

یہی ہے ہند اور کشمیر و کابل

کہ آبِ حضر کی ہے اس میں تاثیر

(ص ۳۸۰)

ہوا دیتی ہے اس کی یاد کشمیر

سفر حج کے متعلق شفیق کا بیان موجود ہے :

دو مرد ماں نقل می کنند کہ در سورت آمدہ بود و چندے رحل اقامت

انگندہ احرام بیت اللہ بر بست و زیارت حرمین شریفین نمود " ۳

خود وکی کے دیوان میں ایک قصیدہ ۲۰ شعر کا "مدح بیت احرام" میں

موجود ہے جس کے صرف مقطع میں بیت حرم کا ذکر ہے ورنہ ۱۹ اشعار

۱۷ ان پر دانہ بات کی نقلیں سید حسینی پیر صاحب احمد آبادی کے پاس موجود تھیں۔

۲ کلیات وکی ص ۱۷۵ کا نوٹ - ۳ چستان شعرا ص ۱۵۱۔

میں کہیں بھی یہ نہیں معلوم ہوتا کہ شاعر بیت الحرام کی تعریف کر رہا ہے

آگ دوزخ کی اچھے اس پہ قیامت میں حرام
اے وئی صدق سوں دیکھا ہے جو کئی بیت حرم (ص ۳۶۸)

بعض اشعار میں بھی سفر حج کی طرف اشارات پائے جاتے ہیں۔

رونے سستی فارغ ہو وئی پیو کوں دیکھا

کعبے کی زیارت کیا دریا سوں اتر کر

معنی طرف چلیا ہے سورت سوں یوں مراد

سورت سستی چلیا ہے کعبے جہاز گویا

شفیق نے (ص ۱۱۱) مندرجہ شعر کے حوالہ سے یہ روایت بھی نقل

کی ہے کہ جب وہ مکہ میں تھے تو کسی جیب کترے نے ان کی جیب کاٹ
لی تھی

نبرداری سے اس معشوق کے کوچے میں جا اے دل

کہ اطراف حرم میں ہے ہمیشہ ڈر حرامی کا

عرب میں چور اور اچکے کو حرامی کہتے ہیں۔

وئی کے سفر حج کی تاریخ کی باسانی (تعیین) کی جاسکتی ہے کہ ۱۱۱۰ھ میں

وہ اپنی اہلیہ کی وفات کے بعد مہاسی حج کو گئے ہیں یا پھر ۱۱۱۱ھ میں۔ کیونکہ

۱۱۱۲ھ میں ہم ان کو دہلی میں پاتے ہیں۔ اس سے یہ بھی ظاہر ہوتا ہے کہ

وئی نے یہ سفر بڑھاپے میں کیا تھا۔ جیسا کہ فراق گجرات والے قطعہ میں جو

غالباً سفر حج کے دوران میں لکھا گیا ہے ان کے ایک شعر سے ظاہر ہوتا ہے۔

اڈل سوں تھا ضعیف یہ پاپستہ سوز میں

جوں بال تھا اگن کے اُپر بیقرار دل

احمد آباد کے مشہور اور صاحب سلسلہ بزرگ شیخ علی رضا سرہندی

جو حضرت شیخ احمد سرہندی مجدد الف ثانی کی اولاد میں سے تھے اپنے بزرگوں
سے نقشبندیہ سلسلہ ارادت میں داخل تھے وئی نے ان سے سلسلہ نقشبندیہ

میں بیعت کی تھی، چنانچہ فتوت نے اپنے تذکرہ ریاض حسنی میں ولی کے تذکرہ میں لکھا ہے۔

”دست بیعت بجناب حضرت شاہ علی رضا گجراتی قدس سرہ وارد“

اپنے ایک شعر میں ولی ان کو اپنا ”پیر کامل“ کہتے ہیں۔

نقدِ شاہ نجف ولی اللہ پیر کامل علی رضا پایا ر کلیات

نقد بمعنی اولاد کے بھی آتا ہے دیکھو نغیث۔

صاحب مرآة احمدی نے ان بزرگ کا حال لکھا ہے، ۱۳۲ھ میں

ان کا وصال ہوا صاحب وجد و حال بزرگ تھے، ان کا مزار فی السحال احمد آباد

میں روضہ حضرت پیر محمد شاہ صاحب کے قریب اور شارعی عام پر موجود ہے۔

نقشبندیہ کے علاوہ سلسلہ چشتیہ کی خلافت احمد آباد کے صاحب سلسلہ بزرگ

حضرت شیخ یحییٰ چشتی سے حاصل کی تھی سلسلہ نقشبندیہ میں حضرت شاہ عبداللہ

قدس سرہ عرف گل محمد متخلص ”وحدت“ حضرت نبیرہ حضرت شیخ احمد مجدد

الف ثانی مرہندی ان کے پیر طریقت تھے مگر اعراض نامہ سے ایک خاص

بات معلوم ہوئی کہ حضرت شاہ سعد اللہ گلشن بھی انہی کے مرید تھے اور اس

گمان سے وہ شاہ علی رضا کے پیر بھائی تھے اور یہی وجہ شاہ گلشن سے ولی

کے تعاقبات کی معلوم ہوتی ہے۔ بعض لوگوں نے مولانا نور الدین سے ولی کا

دست بیع ہونا لکھا ہے اور ثبوت میں ولی کے رسالہ انوار المعرفت کو پیش

کیا ہے۔ حالانکہ رسالہ مذکور میں وہ صاف طور پر لکھتے ہیں کہ انہوں نے

اپنے پیر روشن ضمیر کے حکم کی تعمیل میں مولانا نور الدین اور ان کے مدرسہ کی تعریف کی۔

ان کا نام شاہ سعد اللہ اور متخلص گلشن تھا۔ زبیری خاندان سے تھے یعنی

۱۔ مقالات ہاشمی ص ۲۲۵، مرآة احمدی ص ۱۵۱، خاتمہ جلد سوم ص ۳۷ شاہ صاحب کے حالات
مندرجہ ذیل کتابوں میں تفصیل سے پکے جاتے ہیں۔ ۱۔ سرد آزاد ص ۳، ریاض الشعراء والہ دغستانی۔
۲۔ تذکرہ بے نظیر از افتخار (۴) سفینہ خوشگوار، ۳۔ تذکرہ روز روشن۔

مشہور صحابی حضرت زبیر بن العوام تک ان کا سلسلہ نسب منتهی ہوتا ہے ان کے بزرگ ملک عرب سے گجرات میں وارد ہوئے تھے اور وہیں متوطن ہوئے تھے۔ ان کے اجداد میں سے اسلام خان نامی بعض سلاطین گجرات کے وزیر تھے۔ سلطنت گجرات کے انقراض اور شہنشاہ اکبر کے استیلائے گجرات کے بعد ان کے بعض اسلاف برہان پور میں منتقل ہو گئے پھر شاہ صاحب برہان پور سے دہلی چلے آئے اور وہیں رہ پڑے۔ بڑے صاحب باطن بزرگ تھے ۲۱ جمادی الاولیٰ ۱۰۱۰ھ میں وفات پا گئے۔ وئی کے پوتے شاہ منتخب نے شاہ گلشن کی تاریخ وفات لکھی ہے۔ «طوطی گلشن بہشت» (اعراس نامہ)

ان کا مزار اس وقت دہلی میں پہاڑ گنج میں موجود ہے ان کا بار بار اپنے آبائی وطن احمد آباد میں آنا جانا اور رہنا سہنا پایا جاتا ہے۔ بلکہ قریب ۲۲ سال کے وہ گجرات میں رہے ہیں، اورنگ آباد و دیگر بلاد دکن میں رہے، برہان پور میں برسوں رہے اور غالباً وئی سے وہیں احمد آباد یا برہان پور میں ان کی ملاقات ہوئی ہوگی اور وہیں سے تعلقات استادی و شاگردی قائم ہوئے ہوں گے۔ پھر جب وہ دہلی تشریف لے گئے تو وہاں بھی وئی ان کی خدمت میں حاضر ہوئے تھے جیسا کہ تذکروں کے بیانات سے معلوم ہوتا ہے۔ غرضیکہ شاہ صاحب سے وئی کے تعلقات قدیم معلوم ہوتے ہیں۔

۱۰۴۴ھ جلوس عالمگیری میں وئی کا دہلی تشریف لے جانا اور وہاں شاہ گلشن سے ان کی ملاقات کا حال تذکرہ نویسوں نے لکھا ہے۔ ان میں میر صاحب کا بیان ہے کہ وئی شاہ صاحب کی خدمت میں پہنچے اور اپنا کلام سنایا تو میاں صاحب نے فرمایا کہ فارسی میں جو مضامین بیکار پڑے ہوئے ہیں ان کو اپنے

ریختہ میں کام میں لاؤ تم سے کون باز پرس کرے گا۔ لیکن قائم نے اس ملاقات کا حال لکھتے ہوئے شاہ صاحب کا وئی کو ریختہ میں شعر کہنے کا حکم اور یہ مطلع سے (خوبی اعجاز حسن یا اگر انشا کروں) موزوں کر کے دینا بیان کیا ہے اور اس کے بعد لکھا ہے کہ

”با مجملہ ہمیں تفویں زبان انیشال سخن این بابا چناں حسن قبول یافت کہ ہر میت دیوانش روشن تر از مطلع آفتاب گردیدہ“ ۳۷
یہاں تک تو صرف شاہ صاحب کی ملاقات اور ان کے فیض صحبت کا حال معلوم ہوتا ہے، لیکن میر حسن نے شاہ صاحب سے وئی کا استفادہ کرنا بھی بیان کیا ہے۔

”در خدمت شاہ گلشن قدس اللہ سرہ استفادہ حاصل نمودہ از توجہ آن بزرگوار مقبول اعلیٰ و ادنیٰ گردید۔“ ۳۸
ان سے بڑھ کر شہادت خود وئی کی ہے چنانچہ اس تلمذ کا ذکر انہوں نے اپنے رسالہ نور المعرفت میں اس طرح کہا ہے۔

”مصنف این عبارت کہ بنمن ثنا پر دازی بزرگان بخطاب وئی سرفراز است و از شاگردی زیدۃ العارفین حضرت شاہ گلشن ممتاز“ ۳۹
فرنیچ مستشرق کا رساں دتاسی نے شاہ گلشن کو وئی کا استاد بتایا ہے ۴۰

۱۔ نکات الشعراء ۸۹، ۳۷ اس غزل کے متعلق دیوان وئی کے ایک قلمی نسخہ میں یہ نوٹ درج ہے: ”اس غزل کو طبقات الشعراء مؤلف منشی قدرت اللہ صدیقی مراد آبادی (۱۸۸۷ء) میں حضرت شاہ گلشن کی طوت منسوب کیا ہے جس کو حضرت بطور تبرک وئی گجراتی کو مرحمت فرمائی تھی اور اس پر وئی کے ریختہ کی بنیاد ہے“ (دیکھو کلیات وئی ضمیرہ ص ۸۰-۸۱، ۳۷ مخزن نکات ضا، ۳۷ تذکرۃ شعراء اردو ص ۲۰) ۲۔ ہمارا مخطوطہ نور المعرفت قائمہ، ۳۷ خطبات کا رسال دتاسی ص ۱۳۵۔

لیکن اردو ترجمہ میں محشی نے اس پر یہ نوٹ لکھا ہے۔
 شاہ گلشن برہان پوری تھے، وہلی میں جا بسے تھے وہلی
 ان سے اس وقت ملا تھا جبکہ اس کی شاعری میں پختگی آچکی
 تھی مولف کو غالباً اس وجہ سے دھوکا ہوا ہے کہ بعض تذکرہ
 نویسوں نے یہ لکھا ہے کہ شاہ صاحب نے وہلی کو فارسی
 مضامین کو اردو میں منتقل کرنے کی ہدایت کی تھی،
 لیکن جب وہلی خود شاہ صاحب سے اپنی شاگردی کا اعتراف کرتے
 ہیں تو کوئی وجہ نہیں ہے کہ ان کے اس بیان کو صحیح تسلیم نہ کیا جائے بات
 اصل یہ ہے کہ یہ تذکرے وہلی اور شاہ صاحب کے تعلقات پر کافی روشنی
 نہیں ڈالتے۔ فارسی تذکروں میں شاہ صاحب کے حالات جستہ جستہ
 ملتے ہیں۔

بہر حال یہ امر یقینی ہے کہ وہلی نے حضرت شاہ گلشن کے سامنے زانوئے
 تلمذتہ کیا تھا۔ شاہ صاحب خود فارسی کے اعلیٰ درجہ کے شاعر تھے فارسی
 کے ایک لاکھ تیس ہزار اشعار انہوں نے کہے اور سات دیوان مرتب
 کئے۔ فن موسیقی میں اس قدر یدِ طولی تھا کہ نثر و ثانی "کہے جاتے تھے اپنے
 باکمال شاعر اور ادیب کا تلمذ وہلی کو حاصل تھا جس نے وہلی کی شاعری پر گہرا
 اثر ڈالا اور ان میں فنون لطیفہ کا صحیح مذاق پیدا کر دیا۔
 تذکرہ ووں سے صرف اتنا معلوم ہوتا ہے کہ شاہ صاحب نے وہلی
 کو زبان ریختہ میں کہنے کا حکم فرمایا۔ اور یہ مطلع موزوں کر کے عنایت
 فرمایا۔

وہلی نے اس پر شعر کی پوری غزل کہی ہے لیکن اس کا مطلب
 یہ سمجھا گیا ہے کہ ۱۱۱۲ھ میں شاہ صاحب نے وہلی کو ریختہ گوئی کا
 مشورہ دیا تھا حالانکہ یہ زمانہ وہلی کی زندگی کے دورِ آخر میں ہے جس کے

۷ سال کے بعد وہ راہی ملک بقا ہوئے۔ اس واقعہ سے صرف استفادہ
 نتیجہ نکالا جاسکتا ہے کہ شاہ صاحب نے مطلع ایک زبان ریختہ میں عنایت
 کیا تھا اور اس کی برکت سے وئی کا کلام بہت مقبول اور مطبوع طابع ہو
 گیا۔ اس سے وئی کی شاگردی پر اس سے کوئی حروف نہیں آتا۔ رہا میر صاحب
 کا یہ بیان کہ شاہ صاحب نے وئی کو فارسی کے مضامین اپنے کلام ریختہ
 میں استعمال کرنے کو کہا خصوصاً ان کا یہ فقرہ کہ تم سے کون باز پرس کرے
 گا۔ تو یہ ہمارے خیال میں جس طرح شاہ گلشن جیسے ایک باکمال شاعر و ادیب
 اور صوفی بزرگ کی شایان شان نہیں ہے۔ اسی طرح وئی جیسے ایک
 فطری شاعر اور صاحب فن سے بھی بہت بعید امر ہے۔ میر صاحب جو
 وئی کے حالات سے کما یبغی واقف نہ ہونے کے معترف ہیں نہ معلوم
 کہاں سے یہ گپ سن کر اپنے تذکرہ میں نقل کر دی ہے کہ جبکی ان کے معاصر
 تذکرہ نویسوں میں سے کسی نے بھی تصدیق نہیں کی۔ اس لئے صحیح واقعہ وہی
 معلوم ہوتا ہے جس کو قائم اور میر حسن نے نقل کیا ہے۔

وئی نے اپنے کلام میں اپنے بعض احباب

احباب و معاصرین


و معاصرین کے نام سے اشعار کہے ہیں

جن میں خود وئی کے بعض ہم نسب بزرگ بھی شامل ہیں۔ ان خاندانی اغزہ
 میں سے چار بزرگوں کا ذکر وئی کے کلام میں موجود ہے جو حسب ذیل ہے۔

۱۔ شاہ سراج الدین، ۲۔ شاہ شمس الدین، ۳۔ شاہ کامل، ۴۔

شاہ اکمل، یہ چاروں بزرگ حضرت شاہ وجیہ الدین کی اولاد میں
 سے تھے۔ جیسا کہ ان کے شجرہ نسب کے ایک ”شناختنامہ“ سے پایا
 جاتا ہے۔

حضرت شاہ وحید الدین



ان میں سے شاہ سراج الدین دکنی کے ہم عمر اور دوست تھے جن کی شادی میں شریک ہونے کا ذکر دکنی نے اس طرح کیا ہے۔

پر وانا نہ مہکے کیوں نہ گھر سے چاند چرخ سوں

فانوس دل میں شوق ترا ہے سراج آج

وہ شوق مجھ سے آکے ملیا اس سبب دکنی

شادی میں اس کی صرف کیا ہوں میں راج آج

شاہ سراج کوئی شاعر نہ تھے جیسا کہ بعض دکنی اہل قلم نے ان کو

سراج اور نگ آبادی تصور کر کے دکنی کے اشعار ان سے منسوب کر دیئے

پر و فیسر عبدالقادر سروری کہتے ہیں۔

”دکنی کی ایک مسلسل غزل سے ان کے کسی دوست سراج کی شادی کا

پتہ چلتا ہے اور جیسا کہ بعض محققین اس طرت راغب معلوم ہوتے ہیں شاید

یہ سراج شاہ سراج ہی ہوں گے۔ اس طرح کے قیاس کی گنجائش بھی ہے۔

کیونکہ اگر دکنی کا انتقال ۱۱۵۵ھ میں ہوا ہو تو اس وقت سراج کی عمر ۱۸

سال کی ہوگی دکنی کی وہ غزل حسب ذیل ہے۔

..... مگر آگے چل کر وہ لکھتے ہیں:

» لیکن یہ یقین کے ساتھ نہیں کہا جاسکتا کہ وئی کے دوست یہی سراج تھے۔ (مقدمہ کلیات سراج اورنگ آبادی ص ۹۵ ۱۹۴۰ء سراج اورنگ آبادی کی سنہ ولادت ۱۱۲۷ھ بتائی گئی ہے۔ حالانکہ وئی کا ۱۱۱۹ھ میں انتقال ثابت ہو چکا ہے اس لئے سراج وئی کی وئی کے آٹھ سال بعد پیدا ہوئے ہیں

۱۱ ہوں نے ۲۵ رجب ۱۱۱۹ھ میں رحلت فرمائی جس کے صرف دو ہفتے کے بعد خود وئی بھی وفات پا گئے۔ ان کے پوتے شاہ حامد بن علاؤ الدین بن شاہ سراج متوفی ۱۱۸۳ھ کی بیاض میں ان کی تاریخ وفات کا یہ قطعہ درج ہے۔

مبني جود وكرم چشمه رفيعن اتم
معدن لطف وكرم شاه سراج زمان
زبدۃ اہل كرم اسوۃ صحبۃ عظام
مرجع كل انام كاشت سر نہال
روشن تر از آفتاب ہادی راہ ثواب
خاتم الاوليا خطاب مرشد اہل جہاں
بود روز و شب نہ بست و پنجم رجب
كشده تاريخ وصالش شيخ قطب زمان

شاہ شمس الدین شاہ سراج کے فرزند تھے جن کا ذکر وئی نے اس شعر میں کیا ہے۔

ہر طرف ہے جگ میں روشن نام شمس الدین کا
چین میں ہے شہور جن کی ابروی پر چین کا
شاہ شمس الدین کا مزار موضع بسودرہ میں ہے فرزند ان شاہ عبدالحق

بن شاہ وجیہ الدین کی مدد و معاش کے لئے شہنشاہ جہانگیر نے بطور التمنا
عنایت کیا تھا۔ شاہ صاحب کا انتقال بھی اسی موضع میں ہوا اور ان کا مزار
بھی وہاں ہے۔ فی الحال موضع بسودرہ ان کی اولاد میں سے محب مکرم
مردار پیر سید احمد صاحب کی قبض و تصرف میں ہے۔

شاہ کامل و اکمل دونوں حقیقی بھائی تھے۔ ان دونوں بزرگوں کا ذکر
وہی نے اس طرح پر کیا ہے :-

وہی اس ماہ کامل کی حقیقت کو جو نہیں سمجھا

وہ ہرگز نہیں سمجھا عالم میں اکمل کے معانی کوں

شاہ اکمل کی تعریف میں وہی نے یہ نزل صنعت توشیح میں کہی ہے :-

حق نے تجھ قد کوں دیکھ مثل الف

خوش قد اں کا تجھے امام کیا

کاف کوئی ہے اس کمر کا پنج

تجھ دہن نے کہ میم معنی ہے

تاہ کے خلق تجکوں ماہ تمام

زلف تیری کوں حق نے لا کیا

نام تیرا وہی نے اسے اکمل

شوق سوں ورد صبح و شام کیا

شاہ اکمل حافظ قرآن بھی تھے جیسا کہ وہی کے اس شعر سے معلوم

ہوتا ہے۔

حق ترا جگ میں کیوں نہ ہو حافظ

کہ تجھے حافظ کلام کیا

اکلیت کا تجکوں دعویٰ تھا

حق نے دعویٰ ترا تمام کیا

لہ یہ ترکی زبان کا لفظ ہے آل بمعنی سوخ اور تمنا بمعنی مہر۔ وہ سند جس پر سرخ مہر
یا طفر مثبت ہو۔ یہ انعام جاگیر کی ایک خاص قسم ہے جو واپس نہیں لی جاسکتی اور نسلاً
بعد نسل لڑکے اور لڑکیوں کی وراثت میں جاری رہتی ہے۔

ان دونوں بزرگوں کی اولادیں آج بھی احمد آباد میں موجود ہیں جن میں سے ہمارے محترم سید منظور احسن عرف حسینی پیر علوی بھی ہیں۔

اس وقت کی رسم قدیم کے مطابق عموماً شعرا اپنے دوستوں کی تعریف اس طرح کرتے تھے جس سے ظاہر ہوتا ہے کہ گویا وہ ان کے محبوب تھے۔ اور اسی بنا پر بعض اہل قلم اور مصنفین (اصنافی، زور و یادگار و آئی) احسن (مقدم) وغیرہ نے وکی کو رند شاہد باز سمجھ لیا ہے، لیکن یہ غلط ہے دیوان وکی میں عموماً تمام احباب کی تعریف ایک ہی طرز پر یعنی ان کا سراپا اور ان کی بعض خوبیاں دکھائی ہیں۔ ان احباب کے نام جو غزلیں لکھی گئی ہیں ان کو ہم ہر ایک کے نام کے ساتھ درج ذیل کرتے ہیں تاکہ اس سے وکی کے متعلق جو غلط خیال قائم کیا گیا ہے اس کی تردید ہو سکے۔

وکی کے زمرہ احباب میں ان کے ایک محب بلکہ محبوب دوست سید ابوالعالی یا سید معالی ہیں جن کی نسبت حمید نے لکھا ہے کہ وہ احمد آباد کے مشائخ زادے تھے۔ وکی کو ان سے خاص اُنس تھا چنانچہ ان کی تعریف میں کئی اشعار ہم کو دیوان وکی میں ملتے ہیں۔ اشعار ذیل میں ان کا سراپا اس طرح بیان ہوا ہے۔

تراقد دیکھا سے سید معالی	ہوئی روشن دلاں کی فکر عالی
ترے پانواں کی خوبی پر نظر کہ	ہوتے ہیں گلر خاں جیوں نقش عالی
شفق لوہو میں ڈوبا سر سو پگ تک	تو باندھا سر پہ جب چیر گلابی
ہوا تیرے خیالوں سوں سراپا	مراد دل مثل فانوس خیالی
تری آنکھیاں دسین مجھ یوں تشہمت	پیا گوہ یا شراب بر تنگالی
گیا ہے خوف سوں اڑ لعل کارنگ۔	ترے یا قوت لب کی دیکھ لالی
خیال اس خال کا از بس ہے دلچسپ	ہنیں دنیا میں یک دل اس سوں خالی
ترے لب اور ترے ابرو کے دیکھے	پڑھوں شعر زلالی اور ہلالی

تری انکھیاں میں ڈورے دیکھ کر سرخ بنائی خلق نے ریشم کی جالی
 کہے تا استراحت مجھ انکھا میں کیا ہے دوپٹک تو شک نہانی
 اگر پوچھے وہ بے پروا مرانوں کہو مشتاقِ زندِ لا اِجابانی
 ہوئے معزولِ خوباں جگ کے جب سوں ہوا تو حسن کے کشور کا والی

وئی تب سوں ہوا ہم کا رفسواد

سنا جب سوں تری شیریں مقالی (ص ۲۲۷)

ایک اور غزل میں غالباً انہی کا سراپا ولی کے پیش نظر ہے چنانچہ
 پانچویں شعر میں فرماتے ہیں۔

ہوا مجھ دل کی جنت میں سوں ہر یک آہ جیوں طوبی
 لٹک چلنا جو دیکھا بسکہ میں سید معالی کا (ص ۲۰)
 ان رنگین اشعار کے لئے معذرت چاہتے ہوئے کہتے ہیں :-
 رنگیلے شعر کا کہنا کیا تھا ترک مدت سوں
 تراقدیو ہوا ہے پھر کے باعث فکر عالی کا
 سید معالی کی نسبت تذکروں میں صرف اس قدر لکھا ہے کہ (ص ۱۱۲)
 میں ولی ان کے ہمراہ دلی گئے تھے۔
 قائم نے لکھا ہے :-

« در سن چل و چار از جلوس عالمگیری بادشاہ ہمراہ میرالو المعالی
 نام سید پسرے کہ دلش فریفتہ او بود۔ بجاں آباد آمد گاہ گاہ زبان
 فارسی دو سہ بیت در وصف خط و خالشی می گفت: (مخزن نکات ص ۱۱۲)
 حمید لکھتا ہے :-

« و بجانب میاں سید معالی کہ از مشایخ زادہ ہائے گجرات

بودند مسل تمام داشت: (ص ۸)

ولی کی طرح ان کے شاگرد اشراف گجراتی بھی سید معالی کے حسن و جمال کی

تعریف میں ایک پوری غزل لکھی ہے۔

۵ معالیٰ حسن میں سب سوں بڑا ہے

اسے دیکھن کوں کئی عالم کھڑا ہے

ایک اور غزل میں اشرف نے لکھا ہے۔

۵ جگت کے خوب دوسارے نہ ہوئیں کیوں حکم میں اس کے

دیباچہ حسن میں فسخ سیر سید معالیٰ ہے

اس شعر سے پتہ چلتا ہے کہ سید معالیٰ فسخ سیر کے زمانے یعنی ۱۱۳۱ھ

تک گجرات میں بقید حیات تھے

وہی کے دیوان میں ایک غزل ۵ شعر کی ہے جو محمد مراد کی تعریف میں

کہی گئی اس کا مطلع ہے۔

۵ جس دلربا سوں دل کوں مرے اتحاد ہے

دیدار اس کا میری انکھوں کی مراد ہے

مقطع میں محمد مراد کا نام آیا ہے۔

۵ مقصود دل ہے اس کا خیال اسے وہی مجھے

جو مجھ زباں کا درد محمد مراد ہے (ص ۲۵۹)

یہ اورنگ زیب کے محلات کے پروردہ اور دربار شاہی کے

متوسلین میں سے تھے۔ پہلے احمد آباد صوبہ گجرات کے برگنات کی قلع

نگاری اور سوانح نگاری پر مامور تھے، پھر ترقی کر کے گودھرا اور ٹھاسرا

(گجرات) کے فوجدار ہو گئے۔ ۱۱۲۳ھ میں اورنگ آباد کے صوبہ دار

مقرر ہوئے۔ اسی سال وہاں سے ان کا تبادلہ ہو گیا اور اسی سال وہ

انتقال کر گئے۔ ۱ (مآثر الامراء ج ۳ ص ۶۸۲ تا ص ۶۹۲) غائباً قیام

گجرات کے زمانہ میں دلی کے تعلقات ان سے قائم ہوئے ہوں گے۔
اسی طرح محمد یار خاں کی تعریف میں بھی دلی نے یہ مطلع کہا ہے۔

کیوں نہ ہووے عشق سوں آباد یہ ہندوستان
حسن کی دلی کا صوبہ ہے محمد یار خان

محمد یار خان شاہجہان آباد کے قلعہ دار امرائے عالی نسب میں سے
آصف خاں کے پوتے تھے (دہلی کے ناظم تھے) اور غالباً قیام دہلی کے
زمانہ میں ان سے تعلقات رہے ہوں گے معلوم ہوتا ہے کہ محمد یار خان
خود بھی اچھے شاعر تھے اور شعرا کے قدر دان۔ اکثر ان کے مکان پر شعرا
کا مجمع رہا کرتا تھا۔ اور مقامی و بیرونی مقامات سے آئندہ شعرا ان
کی شعری و ادبی مجلسوں میں شریک ہوتے تھے قائم نے آزاد اور فراقی
نامی دکنی شعرا کا ان کے ایام صوبہ داری میں دلی جانا بیان کیا ہے اور
لکھا ہے کہ محمد یار خان کا انداز کلام کثرت بصحبت کے سبب ان
کو اس قدر پسند آیا کہ وہ دونوں ان کا اتباع کرتے جیسا کہ ان کے طرز
کلام سے ظاہر ہے ۲۔

دلی نے اپنے معاصرین میں سے دو دکنی شاعروں آزاد اور فراقی کا
ذکر کیا ہے اور ان کے مصرعوں کی تضمین کی ہے۔

آزاد سے سنیا ہوں، یو مصرع مناسب

جس سے کہ یار ملتا ایسا، مضر نہ آیا

دلی مصرع فراقی کا بڑھوں تب جبکہ وہ ظالم

گرسوں کھینچتا خنجر چڑھانا آستیں آوے

۱۔ منتخب اللباب میں خانی خاں نے ۱۱۴، ۱۱۹، ۱۲۲ اور ۱۲۳ کے واقعات میں

محمد یار خان کا ذکر کیا ہے۔ دیکھو ج ۲ صفحہ ۳۸۰، صفحہ ۵۴۶، صفحہ ۵۴۷ اور صفحہ ۹۱۵۔

۲۔ مخزن نکات صفحہ ۱۰۰،

ایک شعر میں فراتی پر معاصرانہ طنز بھی کی ہے۔
 ۱۱۱ ترے اشعار ایسے ہیں فیراتی
 کہ جن پر رشک آوے گا وہی کوں۔

ان اشعار سے ظاہر ہوتا ہے کہ وہی کی ملاقات ان دونوں سے ہوئی
 تھی اور قرین قیاس ہے کہ محمد یار خان کے ہاں وہی میں ان سے صحبتیں رہی
 ہوں گی۔

وہی کے زمرہ احباب میں چند ہندو دوست بھی تھے ان میں گو بند لال
 امرت لال، بیر لال اور کھیم داس بیراگی کے نام انہوں نے مستقل غزلیں
 کہی ہیں۔ جن سے وہی کے ان کے ساتھ الفت آمیز اور دوستانہ روابط
 کا پتہ چلتا ہے گو بند لال کے نام کی روایت میں ۵ شعر کی ایک غزل ہے۔

۱۱۲ ہے آج خوش قداں میں کمال گو بند لال

استادِ چال سرو ہے چالِ گو بند لال
 برج ہے اس کے دل کو کہوں گلشن بہار
 آتا ہے جس کے دل میں خیالِ گو بند لال
 خواباں حیا سوں غرق عرق ہوں تو کیا عجیب
 جس وقت جلوہ گر ہو جمالِ گو بند لال
 ہے بسکہ ہمتاں نہ دیکھا ہے خواب میں
 آئینہ خیالِ مثالِ گو بند لال
 کہ اس دعا کوں ورد زباں اے وہی ملا

(۱۳۱)

لطف خدا ہوشاں مالِ گو بند لال

اس غزل سے پہلے کی ایک غزل کے مقطع میں وہی فرماتے ہیں۔

ہرگز نہ دبو سے رسم وفا ہاتھ سوں وہی

(۱۳۲)

یکبار اس غزل کوں سنے گر گو بند لال

اس سے معلوم ہوتا ہے کہ گو بند لال کو بھی شعر و سخن سے ذوق تھا۔
اسی طرح ۷ شعر کی ایک غزل امرت لال کے متعلق لکھی ہے جس میں
ان کے نام کی روایت رکھی ہے۔

شمع بزم وفا ہے امرت لال
ماہ نو کی سخن ہے سب کوں عزیز
دل مرا کیوں نہ بند ہوا اس کا
خوش لباسی کی کیا کروں تعریف
اس سوں بیگانگی کبھو نہ کرے
لعل تیرے بھرے ہیں امرت سوں
سرو باغ وفا ہے امرت لال
اس سبب کم نما ہے امرت لال
آج رنگین قبلہ ہے امرت لال
وصح میں میرزا ہے امرت لال
جس سستی آشنا ہے امرت لال
نام تیرا بجا ہے امرت لال

۷ے نوئی کیا کہوں بیاں اس کا

لطف میں دلبر ہے امرت لال (ص ۱۳۰، ۱۳۱)

ان اشعار سے امرت لال کی وفاداری، خوش لباسی اور حسن کی تعریف
نکلتی ہے۔ بیر لال بھی ایسے ہی ایک محبوب دوست تھے جن کے نام
ایک غزل کے مطلع میں اس طرح آیا ہے:-

دیکھا جو بیر لال کوں اکرم کے باغ میں
پہنچی ہے بوئی عشق کی اس کے دماغ میں

اکرم سے مراد شیخ الاسلام عبدالوہاب کے پوتے شیخ محمد اکرام الدین
ہیں جو وہی کے زمانہ میں احمد آباد کے صدر صوبہ اور مولانا نور الدین کے
شاگرد تھے۔ غالباً انہوں نے کوئی باغ لگایا ہو گا جہاں وہی اور ان کے احباب
تفریحاً سیر کو جلتے ہوں گے۔

یہ تینوں غالباً احمد آباد کے بنیہ یا کاسٹھ یا ناگر قوم میں سے
ہوں گے کہ لال کا لائقہ عموماً گجراتی بنیوں یا ناگروں اور کاسٹھوں کے
نام کے ساتھ آتا ہے۔ ان کے علاوہ ایک نوجوان بیراگی کھیم داس

نامی سے بھی ولی کو انس تھا جس کی تعریف میں ولی نے یہ غزل کہی ہے :-
 ہے بکہ آب و رنگِ حیا کھیم داس میں
 آتا نہیں کسی کے خیال و قیاس میں
 ہے اسکے مکھ سوں جلوہ نامونجِ آبِ تاب
 موتی کی مثل گرچہ ہے سادہ لباس میں
 بیراگیوں کے پلٹھ میں آکر وہ مہ جبیں
 بیراگ کوں اٹھا کے چڑھایا اکاس میں
 لگتا ہے اس گمروہ میں وہ سرونازنین
 گویا گلِ گلاب کیا جلوہ گھاس میں
 اس کی بھواں کوں بوجھ کے شمشیرِ آبدار
 اہل ہوس کی عقل ہے دائم ہراس میں
 آوے فلک سوں زہرہ اتر گردہ مہ جیں
 یک تان گا وے رام کلی یا بھاس میں

جاتا ہوں باغِ یاد میں اس چشم کے ولی

شاید کہ بو اسی کی ہو نرگس کے باس میں

ان اشعار سے جہاں بیراگی موصوف کی سادگی کا اندازہ ہوتا ہے۔

وہاں یہ بھی معلوم ہوتا ہے کہ وہ فنِ موسیقی میں بھی دخل رکھتا جو عموماً اس فرقہ کے لوگوں کا شیوہ ہے۔ بیراگیوں کا ایک فرقہ ہے جو عموماً ترکِ علاقہ اور ترکِ لذت کر کے دنیاوی معاملات سے کنارہ کش رہتا ہے۔

(محبوب الزمیں ج ۲ صفحہ ۱۱۳۶ ۱۱۳۷)

آصفی ملکا پوری نے گو بند لال کو گوہر لال کہہ دیا ہے اور اس کو نیز امرت لال کو دئی کا بتایا ہے جس کے لئے کوئی ثبوت مہیا نہیں کیا۔ کھیم داس بیراگی کو "اورنگ آباد کا لالہ کھیم داس" بنا دیا ہے جو صریحاً غلط ہے۔

ولی جیسے ماہر فن استاد اور موجد ریختہ گوئی کے کئی

شنا گرد ہوں گے جن کے ناموں سے ہم واقف نہیں

تلامذہ

صرف چند شعرا و گجرات کی نسبت معلوم ہوا ہے کہ ان کو ولی ایسے جگت استاد سے فخر تلمذ حاصل تھا اگرچہ ولی کے کلام میں ان میں کسی کے نام کا اشارہ نہیں پایا جاتا۔ ان میں اشرف سب سے پیش پیش ہے۔ ولی نے اپنے کلام میں صرف اشرف کے ایک مصرعہ کی تصنیف کی ہے :-

انثرت کا یومصرع وئی بجوں ہے دلچسپ

”الفت ہے دل و جال کو میرے پیہم بگرسوں“

لیکن اس سے استاد ی شاکر دی پر کوئی روشنی نہیں پڑتی۔ شفیق نے انثرت کو صرف معاصروں کی لکھا ہے، لیکن حمید نے اپنے تذکرے میں لکھا ہے کہ۔ دو محمد انثرت، انثرت تخلص گجراتی، بلا واسطہ شاکر دوئی محمد طبع رنگین داشت شعر میں در نواح گجرات شہرت دارد و دیوان لطیف تصنیف اس کے بعد اس کی یہ غزل نقل ہے جس کا مطلع ہے۔

ہوا ہوں بستہ زلفِ سجن شکن کی قسم

ہوا ہوں صید ارم من ہرن ہرن کی قسم

اسی ردیف میں مگر مختلف بحر و قافیہ میں وئی کی دو غزلیں موجود ہیں۔ حمید کے بیان کی توجیہ اس طرح کی گئی ہے۔

دو حمید کا مدعا غالباً یہ ہے کہ انثرت بلا واسطہ شاکر دوئی تو نہ تھا لیکن اس کے کلام سے فیض اٹھایا ہے شاید ایسا ہو۔ لیکن اب تک نہ تو کسی تحریر سے یا خود انثرت یا وئی کے کلام سے ان کے استاد و شاکر دوئی ہونے کا ثبوت ملتا ہے۔ بہر حال معاشرت مسلم ہے۔“

(معاذ اردو جولانی ۱۹۵۲ء میں شیخ چاند مرحوم کا مضمون انثرت پر)

لیکن بلا واسطہ شاکر دوئی کے معنی تو یہ ہوتے کہ وہ براہ راست شاکر دوئی تھا تاہم اگر حمید کا بیان ناقابل تسلیم ہو جسکی کوئی وجہ نہیں ہے۔ تو ہم ذیل میں خود انثرت کے وہ اشعار پیش کرتے ہیں جس میں اس نے وئی کے مصرعوں کی تصنیف کرتے ہوئے اس حیثیت سے ذکر کیا ہے کہ جیسے ایک شاکر دوئی نے استاد کا ذکر کرتا ہے۔

۱۰ چستانِ شعراء ۷۰ ۲۰ گلشنِ گنار

یومصرع شعرونی اشرف تو کہ در دزبان
 غفلت میں وقت اپنا نہ کھو ہیشیا رہ ہیشیا رہ
 کرتا ہے یومصرع ولی صید دل اشرف
 پھر میری خبر لینے وہ صیاد نہ آیا
 اشرف ولی کا شاگرد ہے جب ہی تو وہ اس پر فخر کرتے ہوئے کہتا ہے
 ہے جب سوں شعر میرا شعرونی سے ہم رنگ
 اشرف تیرے سخن کی نت آرزو ہے دل میں
 ولی کے طور پر مجھ سا نہیں کوئی ریختہ بولیا
 سخن ہے ملبذل جگ میں زبان اصفہانی کا
 شعر کہنے میں ہے اشرف کوں ولی کا مرتبہ
 اس سبب سے شاعران ہیں مدق سوں سکے مرید
 کیا مندرجہ ذیل دو شعروں میں ولی کی شاگردی کا اظہار نہیں ہوا۔
 جکوں ہے ارشاد اے اشرف ولی سوں یو سخن
 ”ترک کرنا عشق کوں دشوار ہے دشوار ہے“
 ولی نے یوغزل اشرف کرم سوں مجکو بخشی ہے
 سواپنے نام سے اسکوں کیا جاری لگو پو چھو
 ہم نہیں سمجھتے کہ حمید کے بیان اور اشرف کے ان اشعار کے بعد ولی
 سے ان کا تلمذ ثابت کرنے کے لئے اب کسی مزید ثبوت کی ضرورت ہے۔
 حمید نے اپنے تذکرہ میں اشرف کا نام مجدد اشرف لکھا ہے ہمارے
 سامنے جو مخطوط دیوان اشرف کا ہے اس میں بھی ہر تیز و کے شروع میں
 ”اشرف الموسوی المدنی الشاہی“ لکھا ہوا ہے۔ ایک دستاویز پر اشرف
 کی مہر اور دستخط پائے گئے ہیں۔ (۱۹۸۰ء) کا یہ فروخت مکان کا دستاویز
 ہے۔ جو حضرت شاہ وجیہ الدین کی اولاد سے شیخ یحییٰ کی صاحبزادی امۃ السلام

کے نام سے ہے اس پر ولی کے دستخط بھی ہیں۔ یہ دستاویز سید حسن علی انتر غوثی دولت خانہ احمد آباد کے پاس موجود ہے۔

”آپنجہ در متن است بندہ محمد اشرف ولد غفران پناہ حضرت شیخ محمد موسیٰ مدنی قدس سرہ را قبول است“ اس کے نیچے حسب ذیل مہر ہے۔

امی لقب ۱۱۲۲ھ
النسب خا کرہ خیر احمد
اشرف موسیٰ شریف

خاک راہ حضرت احمد اشرف موسیٰ شریف
النسب امی لقب ۱۱۲۲ھ

ہمارے خیال میں یہ اسی اشرف کی مہر اور دستخط ہیں ان کے والد محمد موسیٰ مدنی کے نام سے وہ اپنے تئیں ”موسوی المدنی“ لکھتا ہے۔ ”شاہی“ سے مراد حضرت شاہ عالم سے ارادت ہے خود شیخ موسیٰ مدنی کی مہر ایک دستاویز پر اس طرح ہے۔

موسیٰ بن قاضی حسن المدنی الشاہی

المدنی محمد الشاہی
حسن
موسیٰ بن ق

الموسوی المدنی الشاہی یہ تینوں نسبتیں اشرف کے نام کے ساتھ ہیں خود ان کے والد کے نام کے ساتھ بھی موجود ہیں۔

ولی کی بیوی نے سال ۱۱۲۲ھ میں ان کو داغ مفارقت دیا۔ اس عالم پیری میں جبکہ ولی کی عمر ۵۵ یا ساٹھ سال سے کم نہ ہوگی رفیقہ حیات کا اس طرح جدا ہوجانے سے شاعر کے دل پر غم کا پہاڑ ٹوٹ پڑا اور غالباً اسی سال یا دوسرے سال وہ حج بیت اللہ کو چلے گئے۔ ”مدح بیت احرام میں جو قصیدہ ان کے کلیات میں ہے اس کی نسبت میں بعض اشعار ولی

کے اس سانحہ رُغم کی طرف صاف اشارہ کرتے ہیں۔
 کیا سے غم مجھوں اگر جگ میں نہیں "مولنس غم"
 آہ یہ کبیل ہے مرے درد کوں دل کے مرہم
 جگ کی مجلس سستی "دل سوز" ہوئی بسکہ عدم
 شمع کے باج نہ دیکھا ہوں کہیں رشتہ رُغم
 شمع مجھ حال پہ دل جاں اپس کا سب بس
 ہو کے بیتاب دم صبح چلی ملک عدم
 دل پر درد کوں دارو ہے اگن پر روغن
 داغ پر داغ ہوا زخم پہ میرے مرہم
 تجھ بن اے پاک گھر دل سوں ہوا حاصل مجھ
 موج دریا کی نمی غم کے پیچھے غم پیہم
 عشرت جم کی نمی عیش اچھو تجھ کوں صنم
 جام لب تیرے دہن کوں ہو مبارک جم جم
 گل کوں غیرت سے کیا تو مجھ کلاب کا عالم
 سینہ چاکاں کے اوپر کیا ہے اتا جو رستم (ص ۳۶۶ کلیات)
 کون کہہ سکتا ہے کہ وئی نے اپنی شریک زندگی کے ماتم میں یہ پُر درد
 نوحہ نہیں لکھا۔ "مولنس غم" "دل سوز" اور "شمع" اور "پاک گھر" سے اس
 رفیقہ حیات کی صفات حمیدہ کا اندازہ ہوتا ہے۔ ساتھ ہی وئی کی ان کے
 ساتھ دل بستگی اور گہری موانست کا پتہ بھی چلتا ہے۔
 ان پاک گہری بی کی تاریخ دانات ان کے پوتے شریف میاں نے
 اس طرح لکھی ہے۔

"بانوی نیک (خوی و) پاک مرشت
 کہ در حلت سوئے سرائے بہشت

سال تاریخ از خرداد حتم
 سلخ شعبان بگفت و آب بہشت (اعراس نامہ ص ۹۲)
 ”سلخ شعبان“ کے عدد ۱۱۳ نکلتے ہیں ان میں سے ”آب“
 کے تین عدد کا تخریج کیا جائے تو ۱۱۱ رہے ہوتے ہیں ”آب بہشت“
 یعنی آب کو چھوڑا (ازہشتن)

وئی کی شاعری میں جمالیاتی عنصر بہت
 نمایاں ہے جس کا سبب ان کی سچی

فتون لطیفہ سے دلچسپی

حسن پرستی اور جمالیاتی مذاق صحیح (ہے شاعری

کے ساتھ ساتھ دیگر فتون لطیفہ سے شوق و رغبت رکھنے کے اشارات
 ان کے کلام میں پائے جاتے ہیں۔ فن مصوری نے شامان مغلیہ کے زمانہ
 میں بڑی ترقی کی ہے اور گجرات کے بعض مسلمان مصورین کا دربار اکبری میں
 پہنچنا بعض تواریخ سے معلوم ہوتا ہے اس سے ظاہر ہوتا ہے کہ گجرات
 میں شعروادب کے ساتھ ساتھ مصوری سے بھی لوگوں کو دلچسپی پیدا ہوتی
 ہوگی۔ وئی کے بعض اشعار میں مصوری کی طرف اشارات پائے جاتے ہیں۔

تیری کمر مصور چتر ہے کس اداسوں

وئی کے زمانے میں فرنگیوں (پرتگیزیوں) نے گجرات کے سواحل پر
 بعض حصص ملک پر قبضہ کر لیا تھا اور اکثر یورپین سیاح گجرات میں آیا
 کرتے تھے۔ اس وجہ سے ممکن ہے کہ یورپ کی مصوری کے بعض شاہکار
 یہاں پہنچے ہوں ۳۔ جلوس میں مقرب خان سو بہ دار گجرات سے آید
 فرنگی پردہ جو فرنگی نقاشی کا بہترین نمونہ مانا گیا تھا۔ جہانگیر کی خدمت میں
 بھیجتا ہے (توزک ص ۶۸) اسی سال وہ امیر تیمور کی ایک تصویر جو کسی فرنگی
 مصور کے ہاتھ کی تھی دربار میں بھیجتا ہے (توزک ص ۶۷) وئی کے ایک شعر
 سے بھی اس کی تائید ہوتی ہے۔

ہوئے ہیں دنگ تصویر فرنگ دیکھ
تبری صورت کہ یو رشک دمن ہے
گجرات میں دمن فرنگیوں کا ایک مقام ہے۔

فن موسیقی میں اہل گجرات کو وئی سے تقریباً شہرت حاصل ہو
چکی ہے گجرات کا مشہور معنی پنجوبا ورا کے کمال موسیقی دانی کا ذکر گجرات کی
تواریخ میں مذکور ہے۔ جس نے ہمایوں کے دربار میں گرفتاری کے بعد اپنے
کمال نمن سے بادشاہ کو اس قدر خوش کر دیا کہ اس نے نہ صرف انعام و اکرام
سے مالا مال کر دیا بلکہ اس کے ساتھ ہی دیگر گجراتی اسیران جنگ کو بھی چھوڑ
دیا۔ اس کے بعد بھی کسی فن موسیقی کے ماہرین گجرات میں ہوئے ہیں۔ خود وئی
کے دوستوں میں ایک پراگی کھیم داس تھا جو بہت اچھا گویا تھا چنانچہ وئی
اس کے گانے کی تعریف کرتے ہوئے فرماتے ہیں۔

اُوے فلک سوں زہرہ اتر گرہ وہ مہ جبیں

یک تان گادے رام کلی یا بھاس میں

یہ دونوں راگ استقدر مشکل ہیں کہ اچھے گوئیے گانا تو درکنار ان کو سمجھ
بھی نہیں سکتے۔

ان کا یہ شعر بھی فن موسیقی کے اصول سے تعلق رکھتا ہے :-

ملنا بجا نہیں ہے مخالفت سوں ایک آن

اس تان کو بجا اے ربانی رباب میں

مندرجہ ذیل اشعار میں ان کی موسیقی سے واقفیت کا پتہ چلتا ہے۔

جے گرم رقص شوق منیں مونس فلک

گایا ہوں جب سے نغمہ عشاق میں لک

اے زہرہ جبیں کشن ترے مکھ کی کلی دیکھ

گاتا ہے ہر اک صبح کوں اٹھ رام کلی کوں

اس پر شفیق نے یہ اصلاح دی ہے کہ اگر گاتا ہے کی بجائے "کہتا ہے"
 لکھا ہوتا تو حرف گیروں کے طعن سے بچتا۔ لیکن شاید شفیق نے اس سے
 مطلب یہ لیا ہے کہ کٹن ہر صبح کلمی سے رام کہتا ہے حالانکہ یہاں گانا زیادہ
 موزوں ہے۔

گجرات کے چند قدیم شعرا کے اردو

گجرات میں آٹھویں صدی ہجری کے بعد سے اردو شعر و شاعری کے آغاز کا پتہ چلتا ہے اور معلوم ہوتا ہے کہ ہندوستان کے دوسرے صوبوں سے پہلے وہ یہاں وجود میں آچکی تھی۔ اگرچہ نویں اور دسویں صدی کے صرف چند شعرا کے قدیم مثل شیخ باجن متوفی ۹۱۲ء، شیخ محمود دریائی، بیرپوری (۱۸۴۳ء - ۱۹۲۱ء) اور شاہ علی جیوگام دھنی (۱۸۹۶ء - ۱۹۷۳ء) اور شاہ خوب محمد چشتی (م ۱۰۲۳ء) کا کلام دستیاب ہوا ہے جو گجرات کی قدیم اردو یعنی گوجری زبان میں ہے لیکن اس کے بعد کے زمانے کے گجراتی شعرا کا کلام نہیں ملتا۔ شاید اس کا سبب یہ ہو کہ زوال سلطنت گجرات کے بعد سے اکثر مسلمان شرفا سونیا اور مشائخ کے نھاندان دکن کے مختلف حصوں میں جا لیے تھے اس لئے ان میں سے اکثر گجراتی شعرا اور مصنفین کا کلام گجرات میں کہیں محفوظ نہ رہا یا لوگوں کی بے توجہی سے ضائع ہو گیا اور آج ولی اور ان کے چند معاصرین کے سوا گجراتی شعرا کا قدیم کلام نہیں ملتا۔ ان چند شعروں میں سے بھی اکثر شعرا کو ہمارے بعض اہل قلم نے دکنی بنا دیا ہے۔ یا بنانے کی کوشش کی ہے۔ صرف اس بنا پر کہ ان کا کلام ایسی زبان میں ہے جو دکنی اردو سے ملتی جلتی ہے۔ ان میں سے اکثر ایسے ہیں جن کے حالات کا پتہ نہیں چلتا ایسی صورت میں اہل قلم کے کلام کا نمونہ پیش کر کے ان کو دکنی

تو لینا زیادہ آسان کام تھا۔ ممکن ہے کہ بالا راہ اور دیدہ و دانستہ ایسا نہ کیا گیا ہو۔ لیکن اتنا ضرور کہا جاسکتا ہے کہ زیادہ تحقیق و جستجو کو کام میں نہ لاکر محض یک طرفہ رائے قائم کرنے سے میں عجلت سے کام لیا گیا ہے۔ جو گجراتی اور دکنی زبانوں کی خصوصیات پر کامل غور و تفرص نہ کرنے کا نتیجہ ہے، چنانچہ وکی گجراتی کو دکنی مان لینے کی ایک مثال ہمارے سامنے موجود ہے۔

گجراتی شعراء کو دکنی سمجھ لینے میں جو دھوکا ہوا ہے اس کا خاص سبب ہمارے خیال میں گوہری اور دکنی زبان کی ماہ الامتیاز خصوصیتوں سے ناواقفیت یا اغماض ہے۔ مختلف اوقات میں گجراتی سو فیہا اور شعراء کا نقل مکانی کر کے دکن میں جانا ان کے تذکروں اور تاریخوں میں مذکور ہے اور اس سے انکار نہیں کیا جاسکتا کہ ان کے ذریعہ سے گوہری زبان کی دکن میں کافی اشاعت ہوئی جس نے دکنی زبان پر بہت بڑا اثر ڈالا۔ اکثر محاررے، الفاظ اور ترکیبیں دکنی میں عام طور سے رائج ہو گئیں اور دونوں زبانوں میں اس قدر مشابہت پیدا ہو گئی کہ ان میں فرق کہنا دشوار ہو گیا۔ ان حالات میں گوہری کو دکنی مان لینا یا گجراتی مصنفین اور شعراء کو دکنی شمار کر لینا قرین قیاس ہو سکتا ہے ایک اور وجہ یہ بھی ہے کہ بعض ہم نام دکنی شعراء اور مصنفین کے ساتھ گجراتی مصنفین کے ناموں کو خلط ملط کر دینے سے ان کو غلط طور پر دکن سے منسوب کر دیا گیا ہے۔ بہر حال اس میں شک نہیں ہے کہ دکنی زبان دارب کی اشاعت کی دھن میں ہمارے دکنی مصنفین اور اہل قلم نے اہل گجرات کے کئی ادبی و شعری کارناموں پر بے جا تھرت کیا ہے۔ اس سلسلہ میں اردو زبان و ادب کے محقق پرونیسیر شیرانی مرحوم نے بالکل صحیح طور پر فرمایا ہے کہ:

و دکنی زبان و ادبیات نے ہمارے تخیل پر استفادہ زبردست
قبضہ پالیا ہے کہ غیر دکنی مصنفین کو دکنی تسلیم کر لیا گیا ہے اور
ہمیں مجبوراً کہنا پڑتا ہے کہ دکن کی شہرت نے گجرات کے
کئی کارناموں کو اس سے چھین لیا ہے اور ایک گجراتی یہ
کہنے میں بالکل حق بجانب ہے

طالع شہرت رسوائی مجنوں بھیش است

ورنہ طہشت من داوہر دوزیک بام افتاد

دکنی اہل قلم نے ”دکھیات“ کے شوق میں کئی گجراتی مصنفین اور شعراء
کے کلام کو گجرات سے نکال کر دکن میں شامل کر دیا ہے۔ اس کی متعدد
مثالیں مد زمانہ حال کی بعض تصانیف وغیرہ میں پائی جاتی ہیں، ان کو دیکھتے
ہوئے ایک دکنی ادیب کا یہ خیال گجراتی شعراء اور مصنفین کے تعلق بالکل
صحیح اور درست ہے کہ ”بد قسمت شاعر دل اور مصنفوں کی ایک
پوری جماعت ہے جو اس ستم ظریفی کا تختہ ریشق بن گئی ہے“ اس جماعت
میں سے سردست، ہم مندرجہ ذیل شعراء و مصنفین گجرات کے نام پیش کرتے
ہیں :-

۱) احمد ۲) دلی ۳) اشرف ۴) رضی ۵) امین ۶) فتح شریف
۷) علامی ۸) رحمان ۹) عاجز ۱۰) ہشم علی ۱۱) سزالت ۱۲) محمود گجراتی
۱۳) فخری

ان شعراء میں سے بہت کم ایسے ہیں جن کے حالات تذکروں میں
پائے جاتے ہیں اور وہ بھی صرف چند سطروں سے زیادہ نہیں ہیں ان
میں سے صرف دلی کا دیوان چھپا ہے بعض شعراء کے دواویہ کے مخطوطات
پلتے ہیں یا ان کا متفرق کلام کہیں کہیں تذکروں اور قلمی بیاضوں میں پایا
جاتا ہے، ہمارے بعض مصنفین نے ان کے کلام کا نمونہ اپنی کتابوں میں

دیلا ہے۔ اور اس پر رائے زنی کی ہے اور ان کو دکنی شعرا میں شمار کر لیا ہے اس مضمون میں ہم ان کے اس خیال کی تردید کر کے یہ دکھانا چاہتے ہیں کہ ان کا تعلق گجرات سے تھا۔

میر تقی نے اپنے تذکرے میں احمدی گجراتی نامی شاعر احمد کا صرف نام لکھا ہے اور اس کی ایک غزل کے ۵ شعر نقل کئے ہیں (لکات الشعراء) میر حسن نے دو احمدوں کا ذکر کیا ہے اور ان دونوں کو گجراتی بتایا ہے؛ (۱) دو احمد گجراتی از قدیم است دیگر احوالیش معلوم نیست از دست؛ ہوئے دیدار کے طالب خودی سے خود گزر نیکے

(۲) احمد: احمد گجراتی دیگر در زبان سنسکرت و بھاکامی گویند کہ تصانیف

بسیار دار و چوں معاصر شاہ ولی اللہ بود دو سوز پختہ نیز گفتہ ۱۔

شب جھوٹے وعدوں پر جو تیرے ہم پیک گئے

کوئی لاکھ بار گھر سے اٹھے در تلک گئے

پوچھی تھی کل بتاں سے کہیں دل کی میں خبر

سو آج آ کے سر سے وہ میرے پیک گئے

احمد بتائیں کیا کروں اب راہِ عشق میں

سر پہ تورا بچھڑ گئی اور پانو تھک گئے (ص ۵)

تمام نے احمد کے تذکرہ میں لکھا ہے۔ (ص ۸)

دو احمد گجراتی شعر ہندی می گفت کہ عبارتے از گیت (کبت ۹) ددوہرہ

باشد، در علم سنسکرت و بھاکا یطولی داشت و در فن خود سرآمد رزرگار

بود و الحق کہ در سہ دہرہ از تصنیفش شنیدہ شد زان کلامش بسیار دلنشین

است چوں معاصر شاہ ولی اللہ بود گاہ گاہ ہے فکر شعر ریختہ نیز می نمود چنانچہ

ایں دوسہ بیت از نتائج اوست :-

شب جھوٹے وعدوں پر جو ترے ہم بہک گئے
 کوئی لاکھ بار گھر سے اڑ بھٹے درت لک گئے
 پوچھے تھے کل میاں؟ ایں دل دیکے میں خبر
 سو آج لاکے سرستے میرے پیکت گئے
 احمد بتائیں کیا کر دل اب راہ نشن نہیں
 اک سا بھڑک گئی ہے دوجی پاؤں تھک گئے۔

علی ابراہیم خاں نے بھی اسی احمد کا تذکرہ لکھا ہے جو قائم کے تذکرہ سے
 منقول معلوم ہوتا ہے۔

اسی طرح میر قدرت اللہ قاسم نے (مجموعہ نغز ۲ جلد ۳۳) دو قدیم
 احمدوں کا ذکر کیا ہے۔

۱۔ "اول عزیزے از قدما کہ دیدہ شد چندے از اشارش در دیرین
 سیفہا ایں نسبت اور راست

گر بیٹہ رزاقے کسے در زیر پیمرغے ہند
 گر طفلیکے بازیگرے خوانندہ و عالم شود
 از اصل خود ناید بروں آخر کھیلا ہو پیر
 اصلے کہ دارد کے رود آخر ز نور ہو پیر
 مردی کہ دارد کے رود آخر بگھیلا ہو پیر
 مردی کہ دارد کے رود آخر بگھیلا ہو پیر

۲۔ دوم شخصے از سکندردار السرور بر پانپور شیریں کلام غلام احمد نام ایں
 شعر اور راست

شکر خدائے شاط جہاں میں ہے آشکار
 غنچے دلوں کے کھل گئے گلشن میں، بہار
 یاں تک ہوا ہے جشن کہ شبہم چمن کے بیج
 گوہر کے ڈالتی ہے گلوں کے گلے میں ہار

میر حسن نے جس احمد گجراتی قدیم کا ذکر کیا ہے اس کو میر نے احمدی
 گجراتی "لکھا ہے۔ اور اس کی غزل کے ہ شعر نقل کئے ہیں جس کا ایک مطلع

میر حسن نے بھی نقل کیا ہے۔ شفیق نے میر صاحب کے تتبع میں احمد کا تذکرہ
انہی سے نقل کیا ہے۔

ان تذکروں سے پتہ چلتا ہے کہ کل چار شاعروں کا تخلص احمد تھا
جن میں سے دو گجراتی تھے اور ایک برہانپوری اور ایک قدیم شاعر احمد جس
کا ذکر قائم نے کیا ہے مجہول الحال ہے۔ میر نے صرف احمد کا نام اور چند
شعر نقل کر دیئے ہیں اور قائم نے ان کا ذکر کرتے ہوئے کچھ حال ان کا لکھا
ہے اس سے قیاس ہوتا ہے کہ میر حسن نے میر اور قائم کے تذکروں کی
بنیاد پر ان دونوں کو دو جداگانہ احمد خیال کر کے دونوں کا علیحدہ تذکرہ
کیا ہے اس لئے خیال ہوتا ہے کہ احمد گجراتی صرف ایک ہی ہے۔ رہا قائم
کا قدیم احمد تو وہ مجہول الحال ہے۔ دوسرا احمد برہانپوری جس کا نام غلام
احمد تھا پروفیسر شیرانی مرحوم نے احمد دکنی کا ذکر کیا ہے جو محمد قلی قطب شاہ
(۱۰۲۰ھ - ۱۰۲۰ھ) کا درباری شاعر تھا اور جس نے مثنوی بیلی مجنوں
اس کے حکم سے لکھی تھی اس کے متعلق پروفیسر نے لکھا ہے کہ "احمد کے
حالات زندگی سے ہم بے خبر ہیں" (پنجاب میں اردو ص ۱۱۱)

اس طرح کل دو احمد ہوتے ہیں جن میں سے ایک گجرات کا اور دوسرا
دکن کا تھا۔ ان دونوں احمدوں کو ہمارے دکنی مصنفین نے گڈڈ کر دیا
ہے اور یہ بتانے کی کوشش کی ہے کہ احمد تخلص کا کوئی گجراتی شاعر نہیں
تھا، بلکہ وہ دکنی احمد ہے جس کو تذکرہ نویسوں نے گجراتی لکھ دیا ہے۔

اسپزنگر نے کئی احمدوں کا ذکر کیا ہے جن میں سب سے پہلے اس نے
علی ابراہیم کے حوالہ سے احمد گجراتی کا ذکر کیا ہے اور لکھا ہے کہ :-

"میر اور ذکا کے خیال میں ان کا تخلص احمدی ہے مگر یہ غلط معلوم
ہوتا ہے" (ص ۲۰)

مؤلف اردو شہ پارے (ص ۱۲۲) لکھتے ہیں :-

”اس شاعر کے نام سے متعلق تھوڑی سی پیچیدگی ہے۔ میر حسن اور قائم نے احمد گجراتی لکھا ہے، عمدہ منتخبہ اور عیار الشعراء میں اس کو برہانپور کا باشندہ بتلایا ہے اور اس کا نام غلام احمد علی لکھا ہے۔ لیکن شمالی ہند کے تذکرے سے دکنی شعراء اور دکنی ادب کے متعلق مستند معلومات ہم نہیں پہنچاے اسی لئے ان بیانات کو بالکل صحیح تصور نہیں کیا جاسکتا۔ مذکورہ بالا تذکروں میں احمد کی شاعری کے چند نمونے درج ہیں جو شاعرانہ نقطہ نظر سے تو بے حد لچپ ہیں لیکن ان سے اس کے حالات زندگی پر کوئی روشنی نہیں پڑتی“

راقم نے جامعہ اڈنبرا کے کتب خانہ میں اس کے سات مرثیوں کا ایک مخلوطہ دیکھا ہے جس سے ثابت ہوتا ہے کہ اس کا نام تیم احمد تھا اور وہ برہانپور کا باشندہ تھا۔ یہ باتیں ہر مرثیہ کے آخری اشعار میں درج ہیں۔ اس نے اپنے مرثیوں میں وہی ردیف قافیہ استعمال کئے ہیں جن کو برہانپور کے مشہور مرثیہ گو ہاشم علی نے استعمال کیا ہے۔ اسی احمد کو انہوں نے ص ۳۴۸ پر ”احمد گجراتی“ (قریب ۱۶۰۰) اور ص ۳۱۱ پر ہاشم علی گجراتی لکھا ہے لیکن مؤلف کے ایک ہم وطن اہل قلم کا بیان ہے کہ تیم احمد ایک اور شاعر تھا جو ان دونوں سے جداگانہ ہے۔

”احمد نخلص کے دکن میں متعدد شعرا ہوئے ہیں۔ قطب شاہی دور میں ایک احمد تھا جو وہی کاہم عصر تھا۔ دور مغلیہ کا یہ دوسرا احمد جو برہانپور کا باشندہ تھا۔ شمالی ہند کے تذکرے نویسین میر حسن اور قائم احمد کو گجراتی بتاتے ہیں۔ عمدہ منتخبہ اور عیار الشعراء میں اس کو غلام علی احمد کے نام سے برہانپور کا باشندہ بتایا گیا ہے۔ اسپرنگر نے بھی اسی احمد کا ذکر کیا ہے۔ ممکن ہے ان دونوں

احمدوں کا وجود ہو، مگر ہم جس احمد کا ذکر کرتے اور اس کے مرثیے پیش کرتے ہیں وہ ان دونوں سے جداگانہ ہے۔ اس کا نام یتیم احمد تھا اور یہی تخلص کرتا تھا۔

مؤلف مذکور نے بھی اگرچہ اردو شہ پارے کے مؤلف کی طرح گجراتی اور برہانپوری احمدوں کو خلط ملط کر دیا ہے۔ اور ان کے وجود کو مشتبہ بتایا ہے تاہم یتیم احمد کو وہ ایک جداگانہ شاعر تسلیم کرتے ہیں۔ اس کے باوجود انہوں نے اپنے مضمون ”دکن کے بعض مرثیہ گو“ اور مقالات ہاشمی (ص ۲۱۵) میں یتیم احمد کے مرثیوں کا ذکر کرتے ہوئے لکھا ہے کہ اس شاعر کا نام اور تخلص یتیم احمد تھا۔

مذکوروں کے بیانات سے صاف ظاہر ہوتا ہے کہ احمد گجراتی کے علاوہ ایک احمد دکنی یا برہانپوری بھی تھا۔ اس لئے جن تیز کو نو سوں نے احمد گجراتی نامی ایک شاعر کا ذکر کیا ہے تو اس کو غلط بتانے کی کوئی وجہ نہ تھی جبکہ اس کے گجراتی ہونے کے خلاف کوئی شہادت موجود نہیں ہے۔ اور شمالی ہند کے تذکروں پر ایک عام اعتراض کر دینا نہ صرف بیجا بلکہ اصول تحقیق کے خلاف ہے۔ پھر یہ بھی عجیب بات ہے کہ ذکر تو احمد کا ہو اور تذکروں کی غلطی بنا کر اس کو ایک دوسرے شاعر سے تعبیر کیا جائے۔ میر اور اس کے تتبع میں شفیق نے کیا ہے۔ اشرف اور اسکے دو ایک شعر نقل کر کے دلی کا معاصر بتایا ہے۔ اشرف کا ذکر ایک قدیم دکنی تذکرہ نویس خواجہ خان حمید اورنگ آبادی کا بیان حرب ذیل ہے۔

دا اشرف محمد اشرف اشرف تخلص گجراتی بلاد اسطہ شاگرد ولی محمد
طبع رنگین داشت اشرفش در نواح گجرات شہرت دارد و
دیوان لطیف تصنیف نمودہ اشعار اوست۔

ہوا ہوں بس زلفِ سخن شکن کی قسم
 ہوا ہوں صیدام منہرن ہرن کی قسم
 تنگ در ہے دل جب سے شمع رو پر فدا
 آگن میں شوق کے جلتا ہے تن لگن کی قسم
 پیاد لکھا جو ترے جامِ چشم کی گردش
 ہوا ہوں شوق کی مئے سے مگن نین کی قسم
 پڑ ہے خاک نمن جو برہ کے کوچے میں
 ہے پائمال ترا اے سخن چرن کی قسم
 یہ شعر سن کے کہے ہیں صد آفریں اشرف

(ص ۱۳، ص ۱۳)

تمام شاعر ملکِ دکن سخن کی قسم
 ہم نے اشرف کے وطن خاندانی حالات اور اس کی شاعری پر ایک
 مبسوط مقالہ لکھا ہے جو رسالہ اردو میں شائع ہوا ہے (ربابت جنوری ۱۹۷۹ء)
 اس میں ہم نے اشرف کا گجراتی اور شاگردوں کی ہونے کے متعلق معتبر اور
 ناقابل تردید شہادتیں پیش کی ہیں جن کا خلاصہ حسب ذیل ہے۔
 راہ دیوان اشرف کے دو قلمی نسخوں میں اس کا نام جاہجا حاشیوں
 پر "اشرف الموسوی المدنی الشاہی" لکھا ہوا ہے۔ اس کی تصدیق احمد آباد
 کی اس دستاویز سے بھی ہوتی ہے جس پر اشرف کی مہر اور دستخط ثبت
 ہیں اور اس میں اس کا نام محمد اشرف اس کے باپ کا نام محمد موسیٰ مدنی
 لکھا ہوا ہے۔ اس سے اشرف کی دو نسبتوں موسوی اور مدنی کا ثبوت
 ملتا ہے۔

(۲) نسبت شاہی احمد آباد کے مشہور بزرگ حضرت شاہ عالم بخاری
 قدس سرہ کے خاندان سے بیعت و ارادت کو ظاہر کرتی ہے۔ چنانچہ
 اشرف کے دیوان میں اس کا یہ شعر موجود ہے۔

پیر اشرف کے شاہ عالم ہیں
خلف الصدق سید الاقطاب

۳، کتاب اعراس نامہ قلمی میں جو مشاہیر و بزرگان احمد آباد و گجرات کی تواریخ وفات پر لکھی گئی ہے۔ خود اشرف اس کے والد شیخ محمد موسیٰ مدنی اور اس کے دادا شیخ حسن محمد مدنی کی وفات کی تاریخیں ملتی ہیں۔
۵، اشرف کے کلام میں گجراتی الفاظ و محاورات بکثرت پائے جاتے ہیں۔
۶، اپنے کئی اشعار میں اشرف نے وئی کی تعریف کی ہے۔ اس کے اشعار کی تصنیف کی ہے۔ خود کو اس کا پیر و بتایا ہے اور وئی کی ۱۳ غزلیں اپنے دیوان میں اپنے مخلص سے تلبس کی ہیں، اور ایک غزل کے متعلق لکھا ہے کہ یہ مجھے وئی نے عنایت کی ہے۔ مزید برآں دستاویز مذکور (نمبر ۱) پر وئی کے بیٹوں اور سات خاندانی اعزہ کے دستخط اور مہر اس پر ثبت ہیں۔ وئی نے بھی اشرف کے مصرعے کی تصنیف کی ہے۔

ان تمام باتوں سے حمید کے اس بیان کی تصدیق ہوتی ہے کہ اشرف احمد آباد گجرات کا باشندہ اور وئی کا شاگرد تھا۔ لیکن ہمارے دکنی ارباب قلم نہ صرف حمید کے بیان کو تسلیم نہیں کرتے بلکہ اس کے برعکس وہ اشرف کو دکنی شعرا میں شمار کر کے اس کے کلام کو ”دکنی کارنامہ“ بتاتے ہیں چنانچہ اردو شہ پارے کے مؤلف لکھتے ہیں (صفحہ ۱۲۷)

”اسپرنگر کے کٹیلاگ میں ذکا کے تذکرہ کے سلسلہ میں اسکو وئی کا معمر بتلایا ہے اور کچھ نہیں، اس قسم کے بیانات شفیق اور قائم کے تذکروں میں بھی پائے جاتے ہیں۔ مؤخر الذکر کا بیان ہے کہ وہ حاتم کے زمانہ میں بھی تھا، لیکن قائم کے تذکرے میں اشرف کے متعلق ایک حرف بھی نہیں لکھا گیا۔ آگے چل کر اشرف کی ایک تصنیف جنگ نامہ حیدر کے سلسلہ میں کہتے ہیں:-
”وہ ایک اچھا شاعر تھا، اس کے مذہبی جوش نے دکنی زبان میں ایک

اہم کارنامہ پیش کرنے میں اس کی بڑی مدد کی (ص ۱۴۸)

مؤلف مذکور نے اپنے ایک مضمون میں اشرف کو شاعرانِ دکن میں

شمار کیا ہے:-

”دکن کے شعرا میں وہی نے ملا نجاتی، حسن شوقی، فراقی، آزاد، رنگین اور اشرف وغیرہ کا ذکر کیا ہے“ (یادگار ولی ص ۵۴)

ایک دکنی مضمون نگار نے بھی اشرف کو دکنی خیال کیا ہے:-

”قدیم تذکروں میں اشرف نامی شاعر کے یہ دو شعر ملتے ہیں۔ ممکن ہے

کہ یہ اشرف دکنی ہی ہوا“ (دکنی شعر کا سفر شمالی ہند“ مندرجہ یادگار ولی ص ۱۹۶)

کسی تذکرہ نویس نے اشرف کو ”دکنی“ نہیں لکھا، غالباً ولی کی معاصرت کی بنا پر اس کو دکنی سمجھ لیا گیا ہے۔ اس کے علاوہ خود اشرف نے بھی اپنے وطن کو

ملک دکن اور زبان کو دکنی زبان کہا ہے۔ اس وجہ سے شاید ہمارے اویسوں

کو دھوکا ہو گیا، لیکن اشرف کے سوا دوسرے شعرائے گجرات نے بھی

اپنی زبان کو دکنی کہا ہے۔

رضی

رضی کا ذکر صرف دکنی تذکرہ نویس حمید نے کیا ہے اور اس کو متوطن احمد آباد

اور ولی کا شاگرد بتایا ہے وہ لکھتا ہے:-

محمد رضی۔ رضی تخلص نیز متوطن احمد آباد از شاگردان رشید ولی محمد ہم دران

جواب ریختہ محمد اشرف مذکور موزوں ساختہ۔ جوان خوش ظاہر بودہ از دست

ریختہ:-

خرابِ زر گسِ مستانہ ہوں نیشن کی قسم

برنگِ بیلِ دیوانہ ہوں چین کی قسم

لے دیکھو ولی گجراتی پر ہمارا اسٹراک رسالہ مصنف بابت اکتوبر ۱۹۶۷ء

جمال انجن اُرائے شمع رخ پہ تیرے
 شب وصال میں پروانہ ہوں لگن کی قسم
 عذاب روز قیامت میں کچھ نہیں پروا
 شہیدِ خنجرِ جانانہ ہوں کفن کی قسم
 پیما کی چشم کی وحشت کو دیکھ جیوں مجنوں
 تکرارِ دامن و سیرانہ ہوں ہرن کی قسم
 دیکھا ہے جب سے رضی پیچ و تاب طرہ یار
 مزارِ خاک سے جیوں شانہ ہوں شکن کی قسم

(۱۳)

رضی اور اشرف کی معاشرت اور رضی کے متوطن احمد آباد ہونے کی مزید
 شہادت حسب ذیل ہے۔

۲۔ اعراس نامہ میں رضی الدین کی تاریخ وفات اس طرح درج ہے۔

” ۱۶ ذی الحجہ میاں رضی الدین از فرزند ان سید احمد جعفر شیرازی “

سید احمد جعفر شیرازی قدس سرہ احمد آباد کے شاہ پیر اولیاء میں سے تھے۔
 اور صاحب تذکرہ فائق کے جدا جدا مجد رضی کا کلام (مثنوی) ۱۱۸۹ھ کا لکھا ہوا
 ہمارے مکرم سید حسینی پیر صاحب احمد آبادی کو وہاں کے سادات شیرازی
 کے کتب خانہ سے دستیاب ہوا تھا جو عرصہ ہوا انہوں نے مولوی عبدالحق
 صاحب کو بھیج دیا ہے۔

۳۔ ۲۹ رمضان ۱۱۳۱ھ شہرہ جلوس فرخ سیر کی ایک دستاویز پر

محمد اشرف کی مہر اور دستخط اس طرح پر ہیں۔

” محمد اشرف بن غفران پناہ محمد موسیٰ مدنی عفی عنہما “

اسی دستاویز پر دوسری مہر میں ” محمد رضی الدین “ اور ۱۱۲۴ھ لکھا ہوا ہے یہی
 سنہ محمد اشرف کی اپنی مہر میں پایا جاتا ہے جس سے ان دونوں کی معاشرت

میں کوئی شک نہیں رہتا۔

کی تفسیر بھی کی ہے جن میں سے مندرجہ ذیل مصرعہ رضی کے گجراتی ہونے کو ظاہر کرتا ہے۔

اس مصرع رضی سوں ہے اشرف مجھے لگن

ہوں عشق پیچہ عشق میں دل دل گیا ہوں میں

ولنا خاص گجرات کا محاورہ ہے جس کے معنی جھکنا، مڑنا، بل کھانا ہیں۔

لیکن دکنی مخطوطات کے مؤلف نے رضی کو عہد آصفیہ کے مرثیہ گوئیوں

میں شامل کر لیا ہے۔ (ص ۶۳۲، ص ۶۳۳۔ دکنی مخطوطات)

آگے چل کر لکھتے ہیں :-

”وہ ڈبرائی بیانس میں رضی کے نو مرثیے ہیں جن کے ۸ شعر ہوتے ہیں۔

حافظ رضی الدین اسی دور کا زبردست مرثیہ گو ہے۔ خواجہ خاں مسند۔

گلشن گفتار نے اس کو ولی کا شاگرد بتایا ہے (گذا یہ سب سے نہیں معلوم ہوتا البتہ

دو دور ہمعصر تھے۔ رضی کے مرثیوں کی دکنی بڑی شہرت تھی اس کے مرثیوں

کو تسمیہ کی جہاں تھیں (گذا) اس کے مرثیوں میں ادبیت نہیں پائی جاتا۔

مگر ان کا اصل جوہر سوز و گداز اور مرثیہ پن ہے جس کے باعث ان کو بڑی

تہنیت حاصل تھی (مرثیوں کا نمونہ پیش ہے) رضی کے نو مرثیوں میں سے جو

دکنی دیباچہ میں شامل ہیں۔ مؤلف دکنی مخطوطات نے بطور نمونہ چند مرثیے

دکنی کے لیے لکھے ہیں۔ (ص ۶۳۶، ص ۶۳۷)

آں نبی کے غم میں رہیوں لیکار

دل میردوار غم سے حد زان درارا

دل میں چھپا رکھا تھا حضرت حسین کا غم

زردا کہ رات پہنہاں خواہ تھا آتش کرا

بچہ رہے جس میں سوں جو بے اختیار لولے

باشد کہ باز بنم آں یار آتش زارا

پیاسے فرات کے سب کو شہر پہ یوں سننے گے
 ہات الصبوح حیوایا ایٹہا الکا را
 فریاد واہ ویلا کلثوم کے زباں کا
 در رقص و حالت آرد پیران پار سارا
 کرتے تھے شاہ سب سوں سحرائے کربلا میں
 یادوستاں مروت بادشمنان ہارا
 لنت ہے ظالماں پر جن کے طرف سوں ہردم
 گو تو نمی پسندی تغیر کن قضا را (کذا)
 آل نبی سوں رکھتا ہر دم منے محبت
 اشہر سارا صلی بن قیسہ العذارا
 تقسیم حوض کو شہر آل نبی کریں گے
 سارا بدہ بتارت پیران پار سارا
 حافظ (میں) میں لنت ہے ظالماں پر
 لے سیرج پاک رامن سو دور دار مارا

(یورپ میں دکنی مخطوطات ص ۶۳۶)

مولف آرد شہ پارے (اشعار) رقمطراز ہیں :-

مہاشم علی کے دیوان میں ایک اور شاعر کا بھی ذکر آتا ہے کہ وہ ہے

مرثیہ نمبر ۱۰ کے عنوان میں لکھتے ہیں:

”تضمین شریں خواہ بہ حافظ مشیر ایں کہ حافظ رضی نامی شاعر نیز کہہ رہے ہیں۔“

اس سے یہ پتہ چلتا ہے کہ حافظ رضی شمس کے نو مرثیے بیامنی شریں اور خود ہیں۔

اور جو اچھے مرثیہ گو یوں میں ہے مہاشم علی کے زمانے سے پہلے گذرا تھا۔

یا اس کے زمانے میں تھا۔ رضی غالباً گجرات کا شاعر تھا۔ خود اس نے حافظ

کی مشہور غزل ”دل می رود ز دستم صاحب دلاں خدارا“ کی تضمین ایک

اور شاعر بے خبر کی تقلید میں کی ہوگی۔ بیاض میں بے خبر کی تضمین کے بعد ہی حافظ رضی کی تضمین نقل کی گئی ہے۔ لیکن حافظ رضی کا یہ مرثیہ بے خبر اور ہاشم علی دونوں کے مرثیوں سے بہتر ہے۔ (اردو شہ پارے ص ۱۵۹ ص ۱۶۰) اس بیان میں رضی کے شاعر گجرات، ہونے کا دئی کی زبان سے اعتراف، مندرجہ بالا بیانات سے رضی کا متوطن گجرات، دئی اور اشرف کا ہم عصر ہونے کا پتہ چلتا ہے اور چونکہ وہ احمد آباد کا باشندہ اور دئی کا ہم عصر تھا۔ اس لئے اس کا شاگرد دئی ہونا قرین قیاس ہے۔ اس طرح حمید کے بیان کی پوری تصدیق ہوتی ہے۔ اور کوئی وجہ نہیں ہے کہ اس کے بیان کو بلا دلیل غلط کہہ دیا جائے۔

ان مرثیوں کے سوا وہ مثنوی ہے جس کا ذکر اوپر کیا گیا۔ اور جو غالباً انجن ترقی اردو کے کتب خانہ میں موجود ہے۔ ان مرثیوں کے دیکھنے سے مؤلف کی یہ رائے کہ ”اس کے مرثیوں میں ادبیت نہیں پائی جاتی“ صحیح نہیں معلوم ہوتی۔ نہیں معلوم ”ادبیت“ کی تعریف ان کے نزدیک کیا ہے؟ دوسری طرف مؤلف اردو شہ پارے نے رضی کے مرثیہ کو بیخبر اور ہاشم علی کے مرثیوں سے بہتر بتایا ہے۔

ایین

مطبوعہ تذکرہ میں سے ایین تخلص کے دو ایک قدیم شاعروں کا ذکر پایا جاتا ہے۔ اسپرنگر نے نمبر ۱۴۲ پر سرور کے حوالے سے ”میر محمد امین ساکن دکن“ لکھا ہے اور پھر نمبر ۱۴۳ پر دوسرے ایین کا ذکر کرتے ہوئے لکھا ہے کہ امین میر محمد امین ساکن بنارس شاگرد میر غلام علی آزاد یہ دکن چلے گئے اور وہیں سکونت اختیار کی۔ (تذکرہ قاسم)

میر سے خیال میں یہ وہی شخص ہیں جن کا تذکرہ اوپر آچکا ہے (ص ۲۲)

نکتہ یاد رکھو (لیکن ہمیں اس کا ذکر کرنا چاہئے کہ میر محمد امین ساکن بنارس)

گجرات کا باشندہ تھا جس نے مثنوی یوسف زلیخا لکھی ہے اور اس میں صاف طور پر اپنی زبان کو گوجری بتایا ہے۔ اس کے حالات کا پتہ نہیں چلتا صرف اسکی مثنوی سے اسقدر معلوم ہو سکا ہے کہ وہ گودھرا (گجرات) کا باشندہ تھا۔ وہیں اس نے اپنی یہ مثنوی لکھی ہے۔ اس امین گجراتی کو ہمارے دکنی مؤلفین نے شعر اردکن میں سے بتایا ہے۔ اور اس کی وجہ صرف یہ ہے کہ اسپرنگرنے اس کی مثنوی یوسف زلیخا کو ”دکنی نظم“ لکھ دیا ہے۔

مؤلف اردو قدیم نے لکھا ہے (ص ۱۸) :-

”ان کا نام شیخ محمد امین ہے اور رنگ زیب عالمگیر کے عہد میں گزرے ہیں انہوں نے یوسف زلیخا کے فسانے کو دکن میں منظوم کیا ہے۔“
اسی طرح ”دکن میں اردو“ کے مؤلف لکھتے ہیں :-

”امین شیخ محمد امین اور رنگ زیب کے عہد میں موجود تھے یوسف زلیخا کے فسانے کو دکنی میں منظوم کیا ہے ۱۱۰۹ھ آبروی میں یہ ضخیم کتاب ختم ہوئی۔“
اردو شہ پارے کے مؤلف (ج ۱ ص ۳) اس امین کے متعلق لکھتے ہیں :-

”وہ یہ گوکنڈہ کا دوسرا شاعر امین ہے (پہلا شاعر عبداللہ کے زمانہ کا ہے جس نے قصہ ابو شحمہ کو منظوم کیا اور جو نامکمل رہا اس کا نام شیخ محمد امین تھا) اس کی کتاب یوسف زلیخا اور رنگ زیب کے عہد میں ۱۱۰۹ھ میں ختم ہوئی۔“
اس میں دو باتیں یاد رکھنے کے قابل ہیں۔

۱۔ پہلا امین جو قصہ ابو شحمہ کا ناظم ہے اور شاہ عبداللہ کے زمانہ کا ہے گوکنڈہ کا دوسرا شاعر امین ہے اور یہ دوسرا امین ہے جس نے یوسف زلیخا لکھی۔ مؤلف مذکور اپنی ایک اور تالیف تذکرہ اردو مخطوطات (ص ۲) میں فقہ ہندی نام کے ایک مخطوطے کے مصنف عبدی کے متعلق قیاس آرائی کرتے ہوئے لکھتے ہیں۔

” ممکن ہے کہ عبدی کا دوسرا تخلص امین ہو کیونکہ اس نام کا ایک گجراتی شاعر تقریباً اسی زمانے میں گزرے جس نے اورنگ آباد میں عرصہ تک قیام کیا تھا اور ۱۰۹۰ھ میں ایک مثنوی یوسف زلیخا منظوم کی تھی..... ایک اور شاعر امین ابوالحسن تانا شاہ کا ملازم تھا جس نے ۱۰۹۰ھ میں ایک مثنوی قصہ ابو شجرہ لکھی تھی ممکن ہے کہ یہ تینوں شاعر ایک ہی ہوں زمانہ تینوں کا ایک ہے“

اس بیان میں مؤلف نے عجیب تعقید پیدا کر دی ہے اور تینوں شاعروں کو (جن میں سے صرف ایک کا تخلص امین تھا جیسا کہ آگے چل کر معلوم ہو گا) ایک ہی تصور کرنے کا امکان ظاہر کیا ہے صرف اس لئے کہ ” زمانہ تینوں کا ایک ہے“

اب مؤلف ”دکنی مخطوطات“ کا بیان پڑھتے اسکی کتاب یوسف زلیخا کے مخطوطے کا ذکر کرتے ہوئے لکھتے ہیں :-

” اسپرنگر کی صراحت حسب ذیل ہے :-
یوسف اور زلیخا کے عشق کی کہانی، دکنی نظم میں مصنف شیخ محمد امین اورنگزیب کے عہد ۱۰۹۰ھ میں لکھی گئی ہے“

اشرف گجراتی

گجرات میں صدیوں تک اُردو زبان اپنے ارتقائی مدارج طے کرتی رہی
 امیر خسرو سے لے کر وئی گجراتی کے زمانے تک اس نے یہاں نشوونما پائی
 اور نویں صدی ہجری میں اس کی ادبی تشکیل بھی ہوئی، بالآخر ہمہ گیر یہ امر تعجب خیز ہے
 کہ وئی کے پیش رووں میں سے صرف چند قدیم شعرائے گجرات کا کلام دستیاب
 ہوا ہے اور ان میں سے کئی ایک شعرا اب تک گوشہ رگم نامی میں پڑے
 ہوئے ہیں۔ بلکہ وئی کے ہمعصر اور مابعد کے شعرا کا کلام اور ان کے حالات
 کا بھی پتا نہیں ملتا۔ متاخرین شعرائے گجرات کے متعلق نائق کے تذکرہ مخزن
 الشعرا میں چند قدیم اور اکثر متاخر شعرا کے کلام کے نمونے دیئے گئے ہیں،
 لیکن نہ تو اس میں ان شعرا کے مفصل حالات ملتے ہیں اور نہ ان کا وہ کلام ملتا
 ہے جو قدیم گجراتی اُردو میں لکھا گیا ہے اور جس کو مصنف نے قصداً چھوڑ دیا
 ہے، کچھ عرصے سے بعض قدیم گجراتی شعرا کے کلام کا پتا لگا ہے تو ان کو ہمارے
 بعض مصنفین نے ”دکنی“ شعرا میں شمار کر کے ان کے ادبی کارناموں سے
 گجرات کو محروم کرنے کی کوشش کی ہے۔ اس سلسلے میں ہم یہاں اشرف
 گجراتی کو پیش کرنا چاہتے ہیں جو گجرات کا باشندہ اور وئی کا شاگرد و
 ہمعصر تھا۔

اور گجراتی شعرا کی طرح اشرف کا ذکر بھی عام طور پر اُردو شعرا کے

تذکروں میں نہیں ملتا۔ میر، شفیق اور قاسم نے اس کے تخلص کے تحت میں اس کے صرف دو ایک شعر نقل کئے ہیں، البتہ حمید اور نگ آبادی نے اپنے تذکرے میں اس کا نام محمد اشرف اور اس کا وطن گجرات بتایا ہے نیز اس کو وئی کا "بلا واسطہ شاگرد" لکھا ہے۔ اس نے یہ بھی بیان کیا ہے کہ اشرف کا کلام نواح گجرات میں مشہور ہے اور اس کا ایک دیوان بھی ہے۔ اس کے ساتھ ہی حمید نے اشرف کی ایک ۵ شعروں کی غزل بھی نقل کی ہے۔ حمید کے برعکس بعض دکنی اہل قلم نے اشرف کو دکنی شعرا میں شمار کیا ہے۔^۳ لیکن ہماری تحقیق کے مطابق وہ ٹھیکہ گجراتی شاعر تھا جس کے لئے نہایت معتبر اور اندرونی شواہد اس مضمون میں پیش کئے گئے ہیں۔

دیوان اشرف (موجودہ کتب خانہ انجمن ترقی اردو) پر رسالہ "اردو" (رباط جولائی ۱۹۳۵ء) میں "دبا دہ کہن" کے عنوان سے ایک مختصر تبصرہ شائع ہوا تھا، جس میں بعض اشعار اور غزلیات بھی مخطوطہ مذکور سے نقل کی گئی تھیں اور اگرچہ بعض اشعار سے اشرف کے متعلق چند باتیں بیان کر کے اس کی شاعری پر بھی مختصراً بحث کی گئی تھی۔ لیکن اشرف کے نام، وطن، خاندانی و ذاتی حالات پر کوئی روشنی نہیں ڈالی گئی اور نہ اس کے گجراتی اور شاگرد وئی ہونے کو تسلیم کیا گیا ہے۔ اسی طرح "اردو شہ پارے" (ص ۱۲۷) میں بھی اشرف کے زیر عنوان اس کی ایک مثنوی اور چند مرثیوں کی روشنی میں اس کی نسبت مختصر طور پر چند امور کا ذکر کیا گیا ہے۔ دیوان اشرف کے

۱۔ نکات اشرفیہ، چنستان شورا، ۳۵، مجموعہ نغز جلد ۱ ص ۶۲، شفیق اور قاسم دونوں نے اشرف کو وئی کا معاصر بتایا ہے، ۲۔ گلشن گفتار ص ۱۲، ۳۔ ملاحظہ ہو یادگار وئی، ص ۵۴ و ص ۱۹۶، اردو شہ پارے ص ۱۲۷ جہاں اس کی مثنوی "نو" دکنی زبان کا ایک اہم کارنامہ بتایا گیا ہے۔

بلاستیعاب مطالعے سے اور بعض دستاویزوں کی مدد سے ہم نے اشرف کے حالات مرتب کئے ہیں اور اس کے کلام پر تفصیلی نظر ڈالی ہے، جن کو ہم ذیل میں کسی قدر تفصیل کے ساتھ بیان کرتے ہیں۔

دیوان اشرف کے اس مخطوطے میں بر
 ۱۱۲۹ھ کا لکھا ہوا انجمن ترقی اردو

نام، نسب اور وطن

کے کتب خانے میں موجود ہے، نیز اس نسخے میں جو پروفیسر سید نجیب اشرف صاحب کے پاس ہے، اشرف کا نام ہر جہز کے شروع میں حاشیے پر "اشرف الموسوی المدنی الشاہی" لکھا ہوا ہے، کتاب "اعراس نامہ" (قلمی) میں جو بزرگان احمد آباد و گجرات کی وفات کی تاریخوں کا ایک معتبر مجموعہ ہے۔ اشرف کی تاریخ وفات اس طرح پر درج ہوئی ہے۔ "۸ ربیع الثانی محمد اشرف الموسوی المدنی" (ورق ۲۱) اسی کتاب میں یہ تحریریں بھی ملتی ہیں:

« ۲۳ ربیع الاول محضرت پناہ شیخ محمد موسیٰ مدنی »

« ۱۱ ربیع الثانی میاں حسن محمد مدنی والد شیخ محمد موسیٰ مدنی تاریخہ کان

شیخ حسن ۱۰۹۸ھ »

اسی طرح ۲۹ رمضان ۱۱۳۱ھ کے ایک دستاویز میں محمد اشرف

کے نام کی مہر اور اس کے اوپر یہ عبارت لکھی ہوئی ہے :



« کذا سمت لراقمہ محمد اشرف ابن غفران پناہ محمد موسیٰ مدنی عنہما »

تین اور دستاویزوں میں جو علی الترتیب ۱۰۹۸ھ، ۱۱۰۱ھ اور ۱۱۰۲ھ

کے لکھے ہوئے ہیں، محمد موسیٰ کی مہر میں اور دستخط بہ شرح ذیل موجود ہیں :

۱۔ ۱۲ محرم ۱۰۹۸ھ دستخط: "حررہ محمد موسیٰ" اس کے نیچے یہ مہر بہ خط

طغرائگی ہوئی ہے :

« موسیٰ ابن قاضی حسن محمد المدنی الشاہی »

۲۔ ارحم الراحمین دستخط: "من الشاہدین محمد موسیٰ بن حسن محمد الدنی الشاہی" مہر میں "کلمۃ اللہ موسیٰ تکیماً" کا قرانی بیج لگا ہوا ہے۔

۳۔ ۱۱۰۲ھ دستخط: "بندہ شاہد است حررہ محمد موسیٰ بن قاضی محمد حسن الدنی"

ان تحریروں اور مہروں سے اشرف کی تینوں نسبتوں کا پتا چلتا ہے۔ "موسوی" کی نسبت اس کے والد محمد موسیٰ کے نام کے ساتھ ہے، دوسری "مدنی" اس کے بزرگوں کے اصلی وطن کی طرف ہے، جس کا اشارہ اس کے اس شعر میں پایا جاتا ہے۔

طینت میری یوں عاشقِ خاکِ مدنی ہے

جیوں بادِ یمنِ محوِ نسیمِ عربی ہے

تیسری نسبت "شاہی" حضراتِ شاہیہ یعنی احمد آباد کے مشہور بزرگ شاہ عالم بخاری قدس سرہ کے خاندان سے ارادت و بیعت کی ہے۔ اس آخری نسبت کا ذکر خود اشرف نے اپنے اس شعر میں کیا ہے۔

پیر اشرف کے شاہ عالم ہیں

نصف الصدق سید الاقطاب

حضرت شاہ عالم قدس سرہ کے سلسلہ سہروردیہ کے تمام مریدین خود کو لقب "شاہی" سے مخاطب کرتے تھے، چنانچہ احمد آباد کے مشہور عالم مولانا نور الدین نجفی خود کو "شاہی" لکھا کرتے تھے۔

ایک اور دستاویز میں جو ۱۱۲۴ھ کے بعد محمد موسیٰ متوفی کے ورثا کے ماہین تقسیم میراث کی بابت لکھا گیا ہے، محمد اشرف کی مہر اور دستخط لگے ہوئے ہیں:

"آنچہ در متن است بندہ محمد اشرف ولد غفران پناہ حضرت بشیخ

محمد موسیٰ مدنی قدس سرہ را قبول است"

» خاکروب حضرت احد امی لقب
اشرف موسیٰ شریف النسب «



یہ دستاویز مذکورہ بالا دوسرے دستاویزوں کی بہ نسبت زیادہ
اہمیت رکھتا ہے کہ اس سے اشرف کے خاندانی حالات پر زیادہ روشنی
پڑتی ہے۔ اس میں چند امور خاص طور پر قابل توجہ ہیں۔ مثلاً محمد موسیٰ کی
اولاد کا نام متن میں اس طرح لکھا ہوا ہے :

» رجبہ خدیجہ و فخر النساء و محمد سلطان و محمد اشرف و ورتا
مرحومہ مغفورہ آجے بی بی و محمد اکبر و محمد پناہ «

متوفی کی میراث میں متعدد مکانات و عمارات کا ذکر ہے، ان
کے علاوہ متوفی کے وظیفے اور بومیے کا بھی ذکر کیا گیا ہے اس پر کئی
شاہدین کے دستخط اور مہر ہیں، من جملہ ان کے شاہ ولی اللہ
احمد آبادی کے خاندان کے مندرجہ ذیل اصحاب کے دستخط اور مہر بھی
اس پر لگی ہوئی ہیں :

- ۱۔ نصیر الدین ابن السید عبدالماجد العلوی (حضرت شاہ وجیہ الدین کے پڑپوتے)
- ۲۔ فرید ابن محمد جمیل اللہ الصدیقی (شاہ ولی اللہ کے برادر نسبتی شیخ فرید کے پوتے)
- ۳۔ امجد بن محمد ولی اللہ (شاہ ولی اللہ کے بیٹے)
- ۴۔ محمد یحییٰ ابن سید غنی محمد العلوی (شاہ ولی اللہ کے بھانجے)
- ۵۔ شریف احمد ولی اللہ العلوی (شاہ ولی اللہ کے پوتے)
- ۶۔ عنایت اللہ بن حبیب اللہ العلوی (شاہ ولی اللہ کے بھتیجے)

- ۷۔ محمد رضا ابن حبیب اللہ العلوی (ایضاً) سے
مندرجہ بالا تحریرات سے ہم حسب ذیل نتائج پر پہنچتے ہیں:
- ۱۔ یہ محمد اشرف ہمارا یہی شاعر اشرف ہے۔
- ۲۔ اس کے باپ کا نام شیخ محمد موسیٰ مدنی تھا جس کی بنا پر وہ خود کو موسیٰ لکھتا ہے۔ اور انہوں نے ۱۱۲۲ھ یا اس سے کچھ عرصے پہلے وفات پائی۔
- ۳۔ اشرف کے دادا کا نام قاضی حسن محمد تھا جنہوں نے ۱۰۹۹ھ میں رحلت فرمائی۔ ان کا مادہ تاریخ وفات "کان شیخ حسن" ہے جس سے بہ حساب ابجد ۱۰۹۹ھ برآمد ہوتے ہیں۔
- ۴۔ اشرف کا خاندان اصل مدینہ سے گجرات آیا تھا جس کی بنا پر وہ اپنے آپ کو مدنی لکھتا ہے۔
- ۵۔ اس کے خاندان کو حضرت شاہ عالم قدس سرہ کے خاندان سے سلسلہ سہروردیہ میں بیعت و ارادت تھی، جس کی بنا پر وہ خود کو شاہی لکھتا ہے۔
- ۶۔ اس کے باپ دادا مشائخ اور قضاة میں سے تھے اور ان کی مذہبی حیثیت سے ان کے علو مرتبت کا اندازہ ہوتا ہے۔ اگرچہ مندرجہ شہادتوں میں کہیں اس کی سیادت کا ذکر نہیں ہے، لیکن اس کی ایک مثنوی میں (جس کا ذکر آگے آتا ہے) اس نے خود کو سید لکھا ہے اور غالباً اسی بنا پر اس نے اپنی مہر میں اپنے نام کے ساتھ "شریف النسب" لکھا ہے۔

۷۔ شاہ ولی اللہ کے اعزہ اور رشتے داروں کے لئے ہمارا ماخذ حضرت شاہ وجیہ الدین علوی کے خاندان کا نسب نامہ ہے جس کا ایک معتبر و مستند نسخہ اسی خاندان کے ایک فرد سید منظور حسن علوی عرف حیلنی پیر صاحب کے پاس ہے۔

کیا جنگ یوسید اشرف تمام
بہ حق محمد علیہ السلام

(۷) اشرف کے اعزہ میں دو بڑی بہنیں، ایک بڑے بھائی، ایک چھوٹی بہن اور دو چھوٹے بھائی تھے، جن کے نام دستاویز میں بتائے گئے ہیں۔
(۸) اس کے والد محمد موسیٰ کی مالی حالت اچھی ہوگی جیسا کہ ان بھائیوں کے وظیفے اور یومیے کے ذکر سے اندازہ ہوتا ہے۔ ان کو غالباً خزانہ شاہی سے وظیفہ اور یومیہ ملتا ہوگا اور ان کے بعد بھی ان کے جاری رہنے کا حال اس دستاویز سے معلوم ہوتا ہے۔ ۱۱۲۴ھ میں فرخ سیر کا دور حکومت تھا۔ ممکن ہے کہ یہ وظیفہ عالمگیر کے عہد سے ان کے نام جاری ہوا ہو۔

(۹) دستاویز کے شاہدین میں شاہ ولی اللہ کے بیٹوں اور خاندانی عزیزوں کے دستخط اور مہر لگی ہوئی ہیں، جن سے اشرف کے اس خاندان کے ساتھ ذاتی تعلقات اور مراسم کا پتا چلتا ہے اور اس کے شاگرد ولی ہونے کی تائید ہوتی ہے۔

ان دستاویزی شہادتوں کے بعد اشرف کے نام، اس کی نسبتوں اور وطن کے متعلق کوئی شبہ باقی نہیں رہتا اور اس کے دیوان کے مخطوطوں اور حمید کے بیان کی من کل الوجوہ تصدیق ہو جاتی ہے۔

اشرف نے اپنی مثنوی "جنگ نامہ جیدر" میں جو ۱۱۲۵ھ میں لکھی گئی ہے۔

اشرف کے زمانے کی تعبیر

بہادر شاہ جہاں دارشاہ اور فرخ سیر کا ذکر کیا ہے جس کا عہد حکومت

۱۱۲۴ھ میں دکن مخطوطات میں ۱۱۲۴ھ

۱۱۲۵ھ میں لکھی گئی ہے۔

مغل بادشاہوں کا زمانہ پایا۔ وہ اورنگ زیب کے آخری دور میں پیدا ہوا اور بہادر شاہ (۱۱۱۸ھ۔ ۱۱۱۹ھ) جہاں دارشاہ (۱۱۱۹ھ۔ ۱۱۲۳ھ) فرخ سیر (۱۱۲۳ھ۔ ۱۱۳۱ھ) اور محمد شاہ (۱۱۳۱ھ۔ ۱۱۶۲ھ) کے عہد میں نادر شاہ کے حملوں کے وقت زندہ تھا۔ اس لئے یہ قیاس کرنا بے جا نہ ہوگا کہ اس نے طویل عمر پائی تھی، ممکن ہے کہ اس کے بعد بھی وہ زندہ رہا ہو۔ مذکورہ بالا تمک نامے میں اشرف کی مہر ۱۱۲۳ھ کی ہے۔ اگر اس وقت اشرف کی عمر کم از کم ۲۵ سال کی فرض کر لی جائے تو اس نے ۶۰ سال سے کم عمر نہ پائی ہوگی۔ ”اردو شہ پارے“ کے مولف نے تذکرہ قائم کے حوالے سے اشرف کے متعلق لکھا ہے کہ وہ حاتم کے زمانہ میں بھی تھا۔ لیکن قائم کے پورے تذکرے میں اشرف کا کہیں نام تک نہیں آیا۔

اشرف کی علمی قابلیت کا اس کے بعض اشعار سے پتا چلتا ہے۔ ایک شعر میں

علمی و فنی قابلیت

اس نے اپنے کلام کو متعدد علوم و فنون کا جامع لکھا ہے۔
بدیع و مستی و منطق تصوف و حکمت

ہر ایک علم کون میرا کلام ہے جامع

اشعار ذیل سے اس کا حافظ قرآن ہونا معلوم ہوتا ہے۔

ڈرنکو اشرف اندھاری گورسوں

شمع روشن نور قرآن ہوئے گئے

اس کی گور البتہ روشن ہوئے گی

جو کہ اشرف حافظ قرآن ہے

اپنے ”ہرفن مولا“ ہونے کا دعویٰ اس شعر میں کیا ہے۔

ہے اشرف کوں ہر فن میں ایتا کمال
 کہ جیوں کوئی اچھے کامل ایک فن
 قیاس ہوتا ہے کہ اس نے اس وقت کی درسیات کی تحصیل کی ہوگی قرآن
 حدیث اور فقہ سے باخبر معلوم ہوتا ہے۔
 نور معنی فقہ و لغت و خبر شمع بزم دلیل و برہاں ہے
 ایک مقطع میں ایک حدیث شریف "خیر الامور اوسطها" کو
 اپنے الفاظ میں باندھا ہے۔

بیچ میں خوباں کے اس کوں دیکھ اشرف بول ٹھیا
 مرحبا یا سیدی لانی الوسط
 فارسی میں اس کی مہارت کے بکثرت شواہد اس کے کلام میں موجود
 ہیں، چنانچہ فارسی کی لطیف ترکیبیں و لہجے کی طرح نہایت خوبی سے اپنے
 اشعار میں استعمال کی ہیں :

بزم عروسانِ چین، جامِ نشاطِ جاودانی، بدمستِ صہبائے جوانی،
 خیالِ پیچ و تابِ کاکلِ مشکیں، نمدنگِ عشوہ ابرو کمان، توتیائے چشمِ بینش،
 چراغِ بزمِ عرفاں، زینتِ گلزارِ رضواں، غیرتِ خورشیدِ تاباں، سودائے
 خالِ دلِ بر، آئینہِ لہو طلی نما، یک بیاباں مرغِ ہوش، نغمہ سرائے انبساط،
 چاشنی بخشِ حلاوت، فروغِ صبحِ صادق، بہارِ جلوہ طورِ سجلی، رشتہ موج
 رم آہو، خورشیدِ اوجِ حسن، دامِ طرہ پیمان آہ، وغیرہ وغیرہ اس کے دیوان
 میں بھی ایک طبعِ غزل موجود ہے جس کے ہر شعر کا مصرعہ ثانی فارسی ہے۔

بس نے اس رشکِ پری کا ایک نظر پایا ہے دید
 تا قیامت پائے ہوشِ خویش در دامنِ کشید
 مستی، خمور ہے سرشار ہے ہے ہوش سے
 ہر کہ خوردہ جمرے از لعل سے کہ نظریں نہیں

عندلیب شوق ہے نغمہ سرائے انبساط
 سبزہ خط تابہ گل زار رخت اے گل دمید
 لال طوطی کوں پھڑکتے دیکھ تیرے مات پر
 یک بیاباں مرغ ہوش عاشقاں از خود پرید
 آسماں سارا مشک ہے، نہیں یواختراں
 تیرا ہ عاشقاں از بس کہ برگردوں رسید
 رقص میں سرگرم لونی فلک ہے رات دن
 نغمہ عشاق از آہ درونم تاشنید
 فیض نور مہر حسن عارضِ دل دارسوں
 از نگاہی اشرف بے دل بہ مطلب رسید

اس نے فارسی کی ایک مثنوی کا ۸۰۶ ابیات میں اردو میں ترجمہ کیا ہے، اس سے فارسی زبان میں اس کی دست گاہ کا اندازہ ہوتا ہے۔

مذہب و عقائد | اشرف کے مرثیوں اور اس کی مثنوی میں اہل بیت کی منقبت اور ان سے عقیدت کی بنا پر "اردو شہ پارے" کے مؤلف نے لکھا ہے کہ "وہ حضرت علیؑ اور آپ کے خاندان کا پرستار تھا، جس سے اس کے شیعہ ہونے کا پتا چلتا ہے"۔ اے اس نے آنحضرت صلی اللہ علیہ وسلم کی نعت شریف میں اشعار اور غزلیں کہی ہیں۔ اسی طرح شہیدان کربلا کے مرثیے بھی لکھے ہیں جن میں سے چند اس کے دیوان میں بھی پائے جاتے ہیں۔ اس کے دیوان میں قطعہ ذیل ائمہ اثنا عشر کی مدح میں پایا جاتا ہے۔

محمد سرورِ عالم علیؑ ہیں ساقی کوثر
 بتولؑ پارسا خاتونِ جنت زوجہ حیدر

میر برج سپہر خلق و خور شید کرم یعنی
چمراغِ خسانہ دین بومشہد سبط پیغمبر
شہ اورنگ اقلیم شہادت سبط ثانی ہیں
امام و قبلہ گاہ عابدین سجاد دین پرور
گل رنگیں بہار گلشن ہر علم باقر ہیں
فروغِ صبح صادق لمعہ مہر رخ جعفر
بہارِ جلوہ طور تجلی کا تماشا ہے
خیالِ موسیٰ کاظم کلیم شوق کے دل پر
ہمیشہ فیض انوارِ الہی سوں درخشاں ہے
علیٰ موسیٰ جعفر رضا کا روضہ انور
نقی ہیں دو امام المتقیں تقویٰ سنی جن کے
میں توڑیا گردنِ عمیدو رحیم نفس بد گوہر
نقی ہیں دو کہ جن کی یاد کے صیقل سنی ہر دم
ہوا سوں صدق سوں آئینہ دل کا نیر روشنگر
امیر ذرہ پرورِ عسکری ہیں دو کہ ہے دائم
انہ کا سایہ ہر سلطان ملک دین کا رہ بر
یہی اے کار سازِ خلق اشرف تھ سوں منگتا ہے
ظہورِ مہدی مادی ہمارے دور میں توں کہ

اس قطعے اور اس کے مرثیے کو دیکھتے ہوئے اشرف کے پیرو مذہب
امامیہ ہونے کا گمان ہو سکتا ہے، لیکن اس کا ایک شعر ایسا ہے جس سے
ظاہر ہوتا ہے کہ وہ ائمہ اربعہ یعنی حضراتِ خلفائے راشدین رضاکا بھی معتقد تھا۔
۷
اخلاص سوں نظر کر لے صاحب بصیرت
ہر چار یارِ حضرت تمثیل چارِ قل ہے

وہ حضرت شاہ عالم صاحب قدس سرہ اور ان کے خاندان کا مرید و معتقد تھا، جن کا سنی عقیدہ ہونا مسلم ہے۔

ولی سے تلمذ | اشرف کو بعض تذکرہ نگاروں مثل میر شفیق اور ذکا نے ولی کا معاصر بتایا ہے اور حمید نے تو اس کو "بلا واسطہ شاگردِ ولی" لکھا ہے۔ رسالہ اردو کے تبصرہ نگار نے اس کی تشریح کرتے ہوئے لکھا ہے:

"شفیق نے اشرف کو معاصر ولی لکھا ہے، لیکن حمید اور ذکا آبادی نے اس کو بلا واسطہ شاگردِ ولی لکھا ہے۔ حمید کا مدعا غالباً یہ ہے کہ اشرف باضابطہ شاگردِ ولی تو نہ تھا، لیکن اس کے کلام سے فیض اٹھایا ہے۔ شاید ایسا ہو، لیکن اب تک نہ تو کسی تحریر سے یا خود اشرف یا ولی کے کلام سے ان کے استاد شاگرد ہونے کا ثبوت ملتا ہے بہر حال معاشرت مسلم ہے" لے

دیہاں "واسطہ" کے معنی شاید ذریعے یا تعلق کے لئے گئے ہیں، حال آنکہ "بلا واسطہ" کے معنی عموماً "براہِ راست" کے لئے جاتے ہیں، بہر حال اشرف باضابطہ شاگردِ ولی ہو یا بے ضابطہ، لیکن اس کے گجراتی اور ولی کے ہم وطن ہونے کے علاوہ اس کے دیوان میں بعض اشعار ایسے پائے جاتے ہیں جن سے اس کا ولی سے تلمذ ظاہر ہوتا ہے۔ اشعار ذیل کو ہم اس کے ثبوت میں پیش کرتے ہیں۔

ولی کے طور پر مجھ سا نہیں کوئی ریختہ بولیا
سخن ہے مبتذل جگ میں زبانِ اصفہانی کا
شعر کہنے میں ہے اشرف کوں ولی کا مرتبہ
اس سبب سب شاعراں ہیں صدق سول کے مرید

ہے جب سوں شعر تیرا شعر وئی سے ہم رنگ
 اشرف ترے سخن کی رنت آرزو ہے دل میں
 وئی نے یو غزل اشرف کرم سوں بجکوں نختی ہے
 سو اپنے نام سوں اس کوں کیا جاری نکو پوچھو
 اس آخری شعر سے تو یہ معلوم ہوتا ہے کہ وئی خود غزلیں کہہ کر اشرف
 کو دے دیا کرتے تھے۔ غالباً یہی وجہ ہے کہ وئی کی تیرہ غزلیں اشرف کے
 دیوان میں اشرف کے تخلص کے ساتھ موجود ہیں۔ اس کے علاوہ
 اشرف نے وئی کے چند مصرعوں کی تفسیر بھی کی ہے۔
 کرتا ہے یو مصرع وئی صیدِ دل اشرف
 ”پھر میری خبر لینے وہ صیاد نہ آیا“
 یو مصرع شعر وئی اشرف تو کہ وردِ زباں
 ”غفلت میں وقت اپنا نہ کھو ہشیار ہوشیار سوڑ“
 بجکوں سے ارشاد اے اشرف وئی سوں یہ سخن
 ”ترک کرنا عشق کا دشوار ہے دشوار ہے“
 خود وئی نے بھی اشرف کے ایک مصرع کو تفسیراً ہے
 اشرف کا یو مصرع وئی بجکوں گما ہے
 ”الفت ہے دل و جاں کوں میرے ہم نگر سوں“
 ان اشعار سے نہ صرف یہی معلوم ہوتا ہے کہ اشرف نے وئی کے کلام
 سے فیض اٹھایا ہے اور اس کے کلام کا نتیجہ کیا ہے، بلکہ وئی کے ساتھ اس
 کے شاگردانہ تعلقات کا بھی اظہار ہوتا ہے۔ ظاہر ہے کہ کوئی شاعر اپنا کلام

۱۷۹، ۱۷۸، ۱۷۷، ۱۷۶، ۱۷۵، ۱۱۵، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

۱۸۴، ۱۸۳، ۱۸۲، ۱۸۱، ۱۸۰، ۱۷۹، ۱۷۸، ۱۷۷، ۱۷۶، ۱۷۵، ۱۷۴، ۱۷۳، ۱۷۲، ۱۷۱، ۱۷۰، ۱۶۹، ۱۶۸، ۱۶۷، ۱۶۶، ۱۶۵، ۱۶۴، ۱۶۳، ۱۶۲، ۱۶۱، ۱۶۰، ۱۵۹، ۱۵۸، ۱۵۷، ۱۵۶، ۱۵۵، ۱۵۴، ۱۵۳، ۱۵۲، ۱۵۱، ۱۵۰، ۱۴۹، ۱۴۸، ۱۴۷، ۱۴۶، ۱۴۵، ۱۴۴، ۱۴۳، ۱۴۲، ۱۴۱، ۱۴۰، ۱۳۹، ۱۳۸، ۱۳۷، ۱۳۶، ۱۳۵، ۱۳۴، ۱۳۳، ۱۳۲، ۱۳۱، ۱۳۰، ۱۲۹، ۱۲۸، ۱۲۷، ۱۲۶، ۱۲۵، ۱۲۴، ۱۲۳، ۱۲۲، ۱۲۱، ۱۲۰، ۱۱۹، ۱۱۸، ۱۱۷، ۱۱۶، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

دوسرے شاعر کو نہیں دیتا تا وقتیکہ اس کے ساتھ استادانہ تعلق نہ ہو۔
 اشرف کے دیوان کے مطالعے سے صاف طور پر ظاہر ہوتا ہے کہ
 اس کا کلام وئی کے کلام سے بڑی حد تک متاثر ہے اور اس نے اکثر غزلیں
 وئی کی زمینوں میں اور اسی کے انداز پر لکھی ہیں، یوں تو دونوں کے کئی
 اشعار اور متعدد غزلیں ایک ہی ردیف و قافیے میں پائے جاتے ہیں
 مگر ان سب کو نقل کرنا بے جا طوالت ہوگی۔ اس لئے یہاں اشرف
 اور وئی کے صرف ان اشعار کو نقل کرنے پر اکتفا کیا گیا ہے جو ہم قافیہ
 اور لفظاً و معناً آپس میں قریبی مماثلت رکھتے ہیں۔

اشرف

وئی

جاری ہوئے آنجھو میرے یو سبزہ خط ویکھ
 لے خضر قدم سیر کر اس آبِ رواں کا
 تجھ شوق میں چشموں شون میرے چشمے میں جاری
 اے شوخ ٹنک سیر کر اس آبِ رواں کا

وئی جن کے باندھیا دل کو لے نہ نہا لاں بولیا
 نہ پایا پھل جہاں میں ان نے ہرگز زندگانی کا
 جو کوئی میرے سخن اوپر سخن بجا کرے یارِ با
 نہ پاوے دُجہاں کجاغ سوں پھل زندگانی کا
 اشرف کے ایک شعر سے ظاہر ہوتا ہے کہ اس نے یہ غزل وئی کی غزل
 پر لکھی ہے۔

وئی کے طور پر مجھ سا نہیں کوئی ریختہ بولیا
 سخن سے متبذل جگ میں زبانِ اصفہانی کا

مدت سستی مشتاق ہیں عشاق جفا کے
 بے داد کہ وہ ظالم بے داد نہ آیا
 فریاد کہ وہ ظالم بے داد نہ آیا
 بے داد کہ وہ قاتل جلا نہ آیا

بہنچی ہے ہر اک گوش میں فریاد وئی کی
 لیکن وہ صنم سننے کوں فریاد نہ آیا
 کرتا ہوں سدا نالہ و فریاد و فغاں میں
 وہ شوخ و لے سننے کوں فریاد نہ آیا

اس غزل کے مقطع میں اشرف نے ولی کے مطلع کے مصرعہ اولیٰ کو تفسیح کیا ہے ۔
ولی

اشرف
نیم بسمل تھا تیغ نازستی
نگہ شوخ نے تمام کیا

غمزہ شوخ نے بنیم نگاہ
کام عشاق کا تمام کیا

عاشقاں کے رکت کوں کہ پامال
ہے یو تجھ حق میں بہترین حنا

سرخ رویاں منیں سرآمد ہے
تجھ قدم کے اثر سوں رنگِ حنا

اے شکر لب قند سوں تجھ لب کی ہیں باتاں لذیذ
حرفِ تر اس کے ہیں جیسے حلوہ سولہاں لذیذ (روٹی)
کیوں علاوت بخش ہوئے ہیں کوں بناؤ قند و شہد
اس شکر لب سوں جسے لاگیاں میٹھی باتاں لذیذ (اشرف)
مندرجہ ذیل غزل کی بحر مختلف ہے لیکن قافیہ وردیف ایک ہے ۔
ہر جھلک دیتی ہے تجھ رخسار کی
آرسی کوں دریس حیرانی ہنوز
رات دن دیکھا تھا تیری زلف کوں
دل میں ہے باقی پریشانی ہنوز (روٹی)
تجھ رخ روشن کی صافی دیکھا ہے رشکِ پری
آرسی ہے غرقہ دریا سے حیرانی ہنوز
بس کہ رکھتا ہوں خیالِ کامل پر پیچ یار
دل میرا ہے بستہ دام پریشانی ہنوز (اشرف)

(روٹی)

پروا کفن کی نہیں مجھے اے شمع بزم عاشقاں
تجھ عشق میں جو سردیا اس کوں کفن سوں کیا عرض
ہرگز وئی کے پاس تم باتاں وطن کی مت کہو
جو نیر کے کوچے میں ہے اس کوں وطن سوں کیا عرض
ہر نرس زبان حال سوں کہتی ہے شمع انجمن
جو سر کٹا دے عشق میں اس کوں کفن سوں کیا عرض
جو حسن یسلی یاد کر آوارہ و مجنوں ہوا
ہے دشت پیما کے جنوں اس کوں وطن سوں کیا عرض

(اشرف)

(روٹی)

جو یار نہیں ہے میرے پاس از بہا رچہ حظ
وگر وجھے نہ ہوئے دل کا غمگ رچہ خط
ہنیں جو سیر گلستانِ حسن یارچہ حظ
ہنیں جو باد کا گل رنگ خوش گوارچہ حظ

(اشرف)

(روٹی)

کس سوں وئی اپس کا احوال بجا کہوں میں
سرتا قدم میں غم سوں غم خانہ ہو رہا ہوں
باتاں لگن کی مت پوچھلے شمع بزم خوبی
مدت سوں تجھ جھلک کا پروانہ ہو رہا ہوں
احوالِ دل سوں میرے ہے بے خبر و وظا لم
غم خوارگی سوں جس کے غم خانہ ہو رہیا ہوں
یو حسن کی جھلک میں دیکھیا ہوں جب تبتی
اے شمع تجھ لگن میں پروانہ ہو رہیا ہوں

(اشرف)

میں سورہٴ اخلاص ترے رؤسوں لکھا ہوں
 بسم اللہ دیوان تجھ ابرؤسوں لکھا ہوں
 تجھ چشم کی تعریف کوں آہو کے نین پر
 اکثر قلم نرگس جادؤسوں لکھا ہوں
 والشمس کی تفسیر ترے رؤسوں لکھا ہوں
 واللیل کے معنے ترے گیسوسوں لکھا ہوں
 تجھ چشم کے مدہوش کی کیفیتِ مستی
 خط قدح نرگس جادؤسوں لکھا ہوں

(روئی)

(اشرف)

سبحن کے یا ج عالم میں دگر نہیں
 ہمن میں ہے ولے ہم کو خبر نہیں
 وہی اس کی حقیقت کیوں عمے بوجھوں
 کہ جس کا بوجھنا حدِ بشر نہیں
 وہی ہر ٹھارے اس میں دگر نہیں
 نہ ہے حیف اس سستی تجکوں خبر نہیں
 حقیقت ہسکی کینہ معرفت نہیں
 سمجھناں بوجھناں حدِ بشر نہیں

(روئی)

(اشرف)

تجھ ذقن کی لذتوں میں محو پایا سید کوں،
 سید کوں ہے چاہ تب سوں جب سوں دیکھا تجھ ذقن
 ہر ذقن کے چاہ کوں ہے بس کہ تجھ یوسف کی چاہ
 چاہ سوں خالی کیا آپس کوں چاہ ہر ذقن

(روئی)

(اشرف)

سب چمن کے گل رخاں کا تو ہے زیب اے گل بدن
 گل بدن تجھ سانہ دیکھا گرچہ دیکھا سب چمن
 ہر چمن میں گل گریباں چاک ہے تجھ رشک سوں
 رشک سوں رو رو زکت رنگیں ہوا ہے ہر چمن

(روئی)

(اشرف)

ناز کی ہر کشی کوں دیکھوں گا
 آج میرا نیاز نام رکھو
 بندۂ با وفا ہے یواشرف
 تم وفادار اس کا نام رکھو

(روئی)

(اشرف)

غفلت میں وقت اپنا نہ کھو ہشیار ہو ہشیار ہو
 کب تک رہے گا خواب میں بیدار ہو بیدار ہو
 یوں پتر داغ عشق کوں رکھ سر پر اپنے اولاً
 تب فوج اہل درد کا سردار ہو سردار ہو
 اے مست جام بے خودی ہشیار ہو ہشیار ہو
 یو خواب غفلت کب تک بیدار ہو بیدار ہو
 تسخیر ملک عاشقی تجکوں اگر ہے آرزو
 اے دل الم کی فوج کا سردار ہو سردار ہو

(روئی)

(اشرف)

اے دل سدا اس شمع پر پروانہ ہو پروانہ ہو
 اس نو بہار حسن کا دیوانہ ہو دیوانہ ہو
 چاہے کہ شاہ حسن کوں لادے اپس کے حکم میں
 ملک عشق کے میدان میں مردانہ ہو مردانہ ہو

(روئی)

لے شمع بزمِ عاشقی پر وانہ ہو پر وانہ ہو
 محو خیالِ جلوۂ جانانہ ہو جانانہ ہو
 ابرو کمان کے تیرسوں اشرف نکو کرخون توں
 یو عشق کا میدان ہے مردانہ ہو مردانہ ہو
 (اشرف)

جس دل رہا سوں دل کوں میرے اتھا ہے
 دیدار اس کا میری آنکھاں کا مراد ہے
 شاید کہ دامِ عشق میں تازہ ہوا ہے بند
 وعدے پہ گلِ رجاں کے جسے اعتماد ہے
 جس شوخ خوش ادا سوں مجھے اتھا ہے
 اس کا خیال میری کمال مراد ہے
 البتہ دامِ لطف سوں بھکولی کریگا صید
 اس با وفا کے قول ابر اعتماد ہے
 (اشرف)

کیوں کے جاوے بواہوس اس کی گلی میں ہو دلیر
 ہر نگاہ تیرا اس کی تیر ہے تر وار ہے
 مت نصیحت کروئی کوں اے سخن نا آشنا
 ترک کرنا عشق کوں دشوار ہے دشوار ہے
 کیوں سلامت جاسکوں مد نظر سوں اس کے میں
 ہر نگاہ شوخ سرکش ناز کی تلوار سے
 بھکوں ہے ارشاد لے اشرف ولی سوں یون
 ترک کرنا عشق کوں دشوار ہے دشوار ہے
 (اشرف)

دلی

تشنہ لب کوں تشنگی سے کی نہیں ناسور ہے
 پنبہ مینا سے جیوں مرہم کا فور ہے
 یاد سوں ساقی کے نس دن ہر پلک سے شاخ تاگ
 اشک حسرت اسل پر جیوں خوشہ انگور ہے

الشرف

جسکے دل میں تجھ تکہ کے تیر کا ناسور ہے
 سیر نرگس حق میں اس کے مرہم کا فور ہے
 یاد چشم مست ساقی جسکے دل میں ہو مدام
 ہر سخن میں اس کے فیض بادہ انگور ہے

زندگی میں طائر دل کی خلاصی کیوں کے ہو
 پنجرہ زلف ستم گر چنگل شہباز ہے
 درد مندال کی نظر سوں اس کا گرنایے بجا
 جوہ رنگ طفل اشک عاشقاں غماز ہے

مرغ دل کوں عاشقاں کے صید کرتا ہے سدا
 پنجرہ مزرگال نہیں یو چنگل شہباز ہے
 لیوں کے رہوے جگ منیں پوشیدہ سوز درد عشق
 اشک واہ و رنگ زرد عاشقاں غماز ہے

تجھ نین کی ہے نگاہ راست تیرے خطا
 کچ ادا کی تجھ بھواں کی جو ہر شمشیر ہے

کیوں نہ پاؤں میں غنیم غم ابر فتح و ظفر
 یاد تجھ ابر و کی دل کے بات میں شمشیر ہے

کیا تجھ عشق نے عالم کوں مجنوں
 مجھے تجھ رشک لیلی کی قسم ہے

دیوانا ہوں تیرا مانند مجنوں
 اولے چشم لیلی کی قسم ہے

ترے لب پر جو خط عنبریں ہے
 خط یا قوت سوں نقش نگیں ہے
 سویدا کی نمط جاوے نہ ہر گز
 خیال اس خال کا جو دل نشیں ہے

خیال نقش یا قوت لب یار
 ہماری خاتم دل کانگیں ہے
 سویدا کا نہیں تل دل پر میرے
 خیال خال دل بر دل نشیں ہے

وئی

اشرف

لے عزیزاں مجھے نہیں برداشت
سنگ دل کا فراق بھاری ہے

کیوں نہ ہوئے غم سنے پہ جیوں پر بت
سنگ دل کا فراق بھاری ہے

کھولنا زلفاں کا کچھ درکار نہیں
یک نگاہ ناز تیری دو جہاں کا دام ہے

کیوں نہ ہوئے محاصل پریشانی میں جمعیت مجھے
آشیاں مرغِ دل زلفِ پری کا دام ہے

دیکھ کر تجھ لبوں کی یوسرخ
خونِ دل لعلِ رشکِ مرجاں ہے

لب پہ تیرے کہ سرخ پال ہے
رشکِ یاقوت و لعلِ مرجاں ہے

نہ خانوں کس پری رو کا گزرے آج مجلس میں
کہ حیرت سوں ہر اک گلِ رومثال نقشِ قالی ہے

گزر جس باغ میں ہے اس پری پیکر کا اشرف
ہر اک گلِ پیراں حیرت میں جیوں نقشِ قالی ہے

آتشِ شوقِ زلفِ دل برسوں
دل عاشقِ کبابِ شامی ہے

آتشِ عشقِ زلفِ دل برسوں
دل اشرفِ کبابِ شامی ہے

مندرجہ بالا اشعار کے تقابلی مطالعے سے واضح ہوتا ہے کہ اشرف نے بڑی حد تک کلامِ وئی کا تیسرے ہی نہیں کیا بلکہ اس کی خوشہ چینی کی ہے۔ یہاں تک تو کوئی مضائقہ نہیں تھا، لیکن اشرف ایسے ماہر فن قادر الکلام شاعر سے تعجب ہوتا ہے کہ اس نے وئی کی کہی ہوئی متعدد غزلیں اپنے نام سے اپنے دیوان میں شامل کر لی ہیں اگرچہ اس نے ایک غزل کے مقطعے میں اس کا اعتراف کیا ہے کہ وئی نے اس کو یہ غزل بخش دی ہے اس لئے اس نے اس کو ”اپنے نام سے جاری کیا“ اور ممکن ہے کہ اسی طرح اور

غزلیں بھی دئی نے اس کو عنایت کی ہوں، لیکن ایک شاعر کے لئے کسی دوسرے کا کلام، خواہ وہ اس کے اُستاد ہی کا کیوں نہ ہو، اپنے نام سے دیوان میں شامل کر لینا کسی طرح مستحسن نہیں سمجھا جاسکتا، بلکہ اس پر اصطلاحی ”سرقے“ کا اطلاق کیا جائے گا جس سے اس کی شاعرانہ قابلیت پر حروف آتا ہے۔

دئی کی طرح اشرف نے بھی اپنے اشعار میں

احباب کا ذکر

اپنے بعض احباب کا ذکر شاعرانہ انداز سے کیا ہے اور بعض کی تعریف میں پوری غزلیں لکھی ہیں۔ ان میں زیادہ تر ان دوستوں کے حسن و جمال کی تعریف کی ہے۔ اُن کا سراپا بیان کیا ہے اور ان کے اوصاف حمیدہ و اخلاق پسندیدہ کا ذکر کیا ہے۔ اور خود کو اُن کا والہ و شیدا بتایا ہے۔ اس سے عام طور پر یہ قیاس ہو سکتا ہے کہ یہ سب کے سب اشرف کے محبوب و مطلوب تھے جن سے اس نے عشق و محبت کا اظہار کیا ہے لیکن یہ قیاس صحیح نہ ہو گا اس لئے کہ اس وقت شاعرانہ طور پر، خصوصاً غزلیات میں عزیز دوستوں کی مدح طرازی کا یہی دستور تھا، جیسا کہ خود دئی کے اشعار و غزلیات میں بھی پایا جاتا ہے۔

اشرف کے دیوان میں مندرجہ ذیل احباب کے نام سے اشعار اور غزلیں موجود ہیں :-

۱۔ رضی۔ جس کو حمید نے متوطن احمد آباد، اشرف کا معاصر اور دئی کا شاگردِ درشید لکھا ہے، اور اشرف کی ایک غزل کے جواب میں اس کی غزل نقل کی ہے۔ اس سے اشرف کے ساتھ اس کے روابط کا پتا چلتا ہے۔ اشرف نے اشعار ذیل میں رضی کے تین مصرعوں کو تضحیح کیا ہے :-

اس مصرع رضی سوں ہے اشرف مجھے لگن
جیوں عشق پیچہ عشق میں دل دل گیا ہوں میں

اس مصرعِ رضیٰ کا اشرف ہے دل سوں بھوکا
 بے غم ہمارے غم کوں کھاتا نہیں سبب کیا
 یاد کر۔ اشرفِ یومصرعِ رضیٰ
 مصحفِ گل کا سبق بلبلی پڑھے

۲۔ سیدِ معالیٰ۔ یہ وہی احمد آبادی سید زار دے ہیں جن کو بعض تذکرہ
 نویسوں نے وئی کا محبوب بتایا ہے۔ وئی کی طرح اشرف نے بھی سیدِ معالیٰ
 کی تعریف میں اشعار کہے ہیں۔

معالیٰ حسن میں سب سوں بڑا ہے اسے دیکھن کوں کئی عالم کھڑا ہے
 جگت کے خوب رؤسارے نہ ہوئیں کیوں حکم میں اس کے
 دیارِ حسن میں فرخ سیر سیدِ معالیٰ ہے

۳۔ ظفر خاں۔ ممکن ہے کہ یہ عہدِ فرخ سیر کا منصب دار ہو جو محمد شاہ
 کے عہد میں صوبہ گجرات کا ناظم مقرر ہوا تھا جس کا ذکر صاحبِ آثار الامرا
 نے کیا ہے۔

ہے ظفر خاں گلشنِ ناز و ادا بلبلی دل اس اُپر ہے مبتلا

۴۔ شمشیر خاں۔ آتا ہے جب مقابل تیغِ ادا کوں لے کر
 کرتا ہے قتل مجھ کو شمشیر خاں ابرو

۵۔ نور العین۔ جب سوں دیکھا جمالِ نور العین
 دل ہے محوِ خیالِ نور العین

پوری غزل اسی کی تعریف میں ہے۔

۱۔ خواجہ مظفر نقش بندی فرخ سیر کے عہد میں پنج ہزاری منصب پر فائز اور ظفر خاں کے خطاب سے
 مخاطب تھے۔ پہلے پٹنہ کے صوبے دار تھے پھر صوبہ گجرات کے ناظم مقرر ہوئے تھے۔ انہوں
 نے دو حدیثیں ۱۲۹ھ میں وفات پائی (آثار الامرا، ج ۳ ص ۳۲۳، ص ۳۲۶)

۶۔ عظمت اللہ ۷۔ عظمت اللہ بس کہ ہے پیارا

جیو ایس کا میں اُس پر وارا

۸۔ محمد یادگار ۹۔ ناؤں ہے جس کا محمد یادگار

مجھوں اسکی یاد سے نت کار ہے

۱۰۔ امیر الدین ۱۱۔ شمع ہرا نجن امیر الدین

لالہ ہر چمن امیر الدین

دو غزلیں اسی کی تعریف میں لکھی ہیں۔

۹۔ جان میاں ۱۰۔ یک دم نہیں آرام میرے دل کوں اے اشرف

یو بات کہو بھل کے میری جان میاں کوں

۱۱۔ حسن فقیر ۱۲۔ تجھ ہجر کی اگن سوں جلیا ہے حسن فقیر

خاکستر بھجوت ملیا ہے حسن فقیر

غالباً یہ کوئی صوفی مشرب درویش تھے جن سے اشرف کو عقیدت ہوگی۔

۱۱۔ حبیب اللہ ۱۲۔ یا حبیب اللہ توں میری جان ہے

جان و دل تیرے اپر قربان سے

ملک گجرات میں حبیب اللہ

تیری فرقت نے ہم کوں مارے ہیں۔

اسی غزل میں وہ معین الدین سے مخاطب ہو کر کہتا ہے

شکر حق کرتوں اے معین الدین

مہرباں تجھ پہ پیر پیارے ہیں

غالباً یہ اشرف کے کوئی بزرگ یا پیر طریقت ہوں گے۔

ان کے علاوہ بعض ہندو دوستوں کے نام بھی اشعار اور غزلیں ملتی ہیں

۱۳۔ موتی چند ۱۴۔ بس کہ ہے مجھوں یاد موتی چند

ہے میرا اشک رشک دردانہ

۱۳۔ میٹھا لعل سے جگ منیں مجکوں ہیں حلاوت بخش
 اے میٹھا لعل تیرے میٹھے بین
 ۱۴۔ ابنائی داس سے لکھ اپس کا دکھاا بنائی داس
 دل کوں میرے لے جا ابنائی داس
 اسی زمین میں دو غزلیں کہی ہیں۔

تصانیف
 اشرف کی تصنیف سے اس کی غزلیات کا دیوان ہے جن کی تعداد ہمارے ناقص نسخے میں صرف ۲۱۱ ہے لیکن اندازہ ہوتا ہے کہ وہ تین سو سے کم نہ ہوں گی۔ اس کے صرف دو نسخے اب تک دریافت ہوئے ہیں، جن میں سے ایک ۱۱۲۵ھ میں محمد بدیع الزماں نامی کاتب کے ہاتھ کا لکھا ہوا ہے جو انجمن ترقی اردو، کو سورت سے دستیاب ہوا ہے، دوسرا نسخہ پروفیسر نجیب اشرف کا ہے جو غالباً ان کو احمد آباد سے ملا ہے۔ یہ اول آخر اور بیچ میں سے ناقص ہے جو شکستہ خط میں لکھا ہوا ہے اور خاصہ قدیم معلوم ہوتا ہے اگرچہ اس میں نہ کتابت درج نہیں ہے۔ یہ دیوان حسب دستور حروف تہجی پر مرتب ہوا ہے۔ غزلوں کے اشعار کی تعداد ۱۵، ۷، ۹، ۱۱، ۱۳ سے لگا کر ۲۰ تک ہے۔

دیوان کے علاوہ اشرف کے تیرہ مرثیے ایڈنبرا یونیورسٹی کے مجموعہ مراٹی میں موجود ہیں جن کے اشعار کی تعداد ۱۴۰ ہے۔ ان میں سے بعض مرثیوں کے اقتباسات ”یورپ میں دکنی مخطوطات“ (ص ۳۷۹) میں نقل کئے گئے ہیں۔ ایک مرثیہ ”وارد و شہ پارے“ (ج ۱ ص ۳۱۰) میں نقل ہوا ہے۔

۱۱۲۵ھ میں اشرف نے ”جنگ نامہ حیدر“ کے نام سے ایک مثنوی بھی لکھی تھی جو کسی تارسی مثنوی سے ترجمہ کی گئی ہے۔ اس کا ایک

مخطوطہ برٹش میوزیم کے کتب خانے میں (اڈیشنل ۱۰۵۹) محفوظ ہے
 گریہم ہیلی نے اس کا نام ”جنگ نامہ حیدری“ لکھا ہے اس مثنوی
 کا ذکر ”یورپ میں دکنی مخطوطات“ میں کیا گیا ہے، جہاں اس
 کی تاریخ تصنیف، تعداد اشعار، سبب تالیف اور زمانہ تصنیف سے
 متعلق اس کے بعض اشعار نقل کئے گئے ہیں۔ ان سے معلوم ہوتا ہے
 کہ اس مثنوی کی زبان سادہ اور سلیس ہے تاہم قدیم گجراتی اردو
 کے اثرات اس میں نمایاں ہیں۔ ایک شعر میں اشرف نے انکسار کے
 طور پر خود کو عاجز اور غریب لکھا ہے۔

سو او قدم ہے (۹) سب جگت کا طیب
 سو اس جگ میں اشرف ہے عاجز غریب

کیا شعر غریب (غربت) گری طور میں

سو فرخ سیر کے کیا دور میں

اس بنا پر مولف ”دکنی مخطوطات“ نے لکھا ہے کہ ”غربت میں لبر
 ہوتی تھی“ (ص ۳۳۸) اسی طرح اشرف کے دہلی جانے کا ذکر نہ معلوم
 کس شعر کی بنا پر کیا گیا ہے؟

اس مثنوی میں یہ قول مصنف ۸۰۶ ابیات ہیں۔

کیا جنگ یوم مختصر بات میں کیا آٹھ سو پر چھ ابیات میں

لیکن ”اردو شہ پارے“ (ص ۱۴۷) میں لکھا ہے کہ اس مخطوطے

میں ۸۶۳ اشعار ہیں!

اشرف دہلی کی کا نام سندھ ہے اور اگرچہ اس

کی زبان دہلی کے مقابلے میں زیادہ قدامت

کلام پر تبصرہ

س (سو اقدم ہے)

اور مقامی رنگ لئے ہوئے ہے، باایں ہمہ اس کا اسلوب بیان موثر اور دلنشین ہے۔ زورِ کلام اور حسن بیان کے کئی نمونے اس کے کلام میں پائے جاتے ہیں۔ اگرچہ اس کی غزلیں تمام تر عشقیہ مضامین سے بھری ہوئی ہیں اور ان میں گل و بلبل، شیشہ و گل، خال و گیسو اور چشم و ابرو کی تعریف مختلف انداز سے کی گئی ہے، لیکن ان پیش پا افتادہ اور فرسودہ مضامین کی تکرار کے باوجود اس کی غزلوں میں بعض پر معنی اشعار بھی مل جاتے ہیں جو اس کی فکرِ رسا اور بلند تخیل کے آئینہ دار ہیں، چند اشعار ملاحظہ ہوں۔

گرچہ ظاہر میں میرے نزدیک نہیں وہ نورِ چشم
دیکھتا ہوں دیدہ دل سے تماشا دور کا
گلی سوں یا ر جانی کے کہیں میں جا نہیں سکتا
سدا مرہونِ احساں ہوں آپس کی ناتواقی کا
ہر رنگ مئے کہنہ ہے نشہ بخش اگرچہ تر حسن جو بنا ہوا
اگر تھی خوبی داریں کی خواہش اسے سنگیں دل
کسی غمگیں دکھی کا تجکوں دل بھاری نہ کرنا تھا
غیر کی جانب نظر کرتا نہیں یک نظر جو اس کا نظار کیا
بھریا ہے سوزِ غم تجھ باج جس کے دل منیں اس کوں
اگن میں جیوں دسین اختر دھگیں بھرمیں جیوں اہنگر
بے تامل بولتے نہیں اہل ہوش
سب سستی آپس کوں ناداں بوجھ کر
غبارِ رنگِ کلفت ہے نصیبِ صاحبِ جوہر
ہنیں ہے کاٹ سوں کچھ باک ہرگز تیغِ چوبیس کوں

اے پرانا سہ جلیں سہ رنگ، اس لفظ میں تلوار کی کاٹ اور کاٹ بمعنی لکڑی کی بھی عیادت رکھی ہے۔

سینہ صافوں کے نزدیک ہے بیقراروں کو قرار
صحبتِ مرآت سوں جمعیتِ سیما ہے

استعارات و تشبیہات اور امثلہ و تلمیحات اشرف کے کلام
میں وہی ہیں جو عموماً فارسی اور اردو کے شاعروں کے ہاں رائج
اور مستعمل ہیں رعایتِ لفظی، تلازمہ اور ایہام کی بھرمار ہے، لیکن یہ اس
عہد کی خصوصیاتِ کلام تھیں۔ اس کے باوجود جہاں تک عاشقانہ
مضامین کا تعلق ہے اس کے کلام میں لطافت اور رنگینی پائی جاتی
ہے اور تکرارِ مضامین کے ہوتے ہوئے، اس میں ایک طرح کے
شگفتگی، روانی اور دلکشی نظر آتی ہے، جو کلامِ ولی کا امتیازی وصف
ہے۔ اس کا رنگ تغزل وہی ہے جو ولی کا ہے۔ اگرچہ اس نے اپنے
استاد کے تبلیغ میں کمی غزلیں لکھی ہیں، لیکن حتی الامکان ولی کے قافیوں
سے احتراز کیا ہے اور وہی قوافی استعمال کئے ہیں تو ان میں مضمون
کو بدلنے اور ترقی دینے کی کوشش کی ہے، یہ اور بات ہے کہ اس میں
اس کو بہت کم کام یابی ہوئی ہے۔ آخر استاد استاد ہے اور شاگرد شاگرد! اشرف
نے مختلف بحروں میں غزلیں لکھی ہیں، اور ہر بحر کو
خوب نباٹا ہے۔ اسی طرح قافیہ اور ردیف کا بھی بڑا خیال رکھا ہے
کئی غزلیں بغیر ردیف کے صرف قافیوں میں کہی ہیں۔ بعض غزلیں ایسی
بحروں میں لکھی ہیں جو عموماً اردو و بلکہ فارسی شعرا کے ہاں بھی کم
مستعمل ہیں۔ اس سے نون عروض میں اس کی واقفیت کا اندازہ
ہوتا ہے مثلاً:

۱۔ بحر ہزج مثنوی اشتر (فاعلن مفاعیلن فاعلن مفاعیلن)

زیب مصحف رو کا خطِ خوش نما بس ہے

اس پر شعرا غسن جدولِ طلا بس ہے

۲۔ بحرِ رمل مثنیٰ مجنوں مسکن (فعلا تن فعلاتن فعلن)

دارِ عقبیٰ کا تجھے تو شہ اگر بھرناں ہے

ہات کوں راہِ خدا پیچ بلند کرناں ہے

۳۔ بحرِ منسرح مثنیٰ مطوی موقوف (مفتعلن فاعلات مفتعلن فاعلات)

جبکہ شب تار زلفِ رخ سے کھسایا نگار

مطلع خورشید سوں صبح ہوئی آشکار

اس آخری بحر میں دوئی کے ہاں صرف ایک آدھ غزل ملتی ہے۔

اشرف کے کلام میں دوئی کی بہ نسبت مذہبیت زیادہ ہے۔

مؤخر الذکر کے ہاں اس کا اظہار زیادہ تر قصائد میں ہوا ہے لیکن اشرف

کے ہاں غزلیات بھی مذہبی عنصر سے خالی نہیں ہیں۔ دوئی کی طرح اس

نے بھی ایک شریف النسب اسلامی خاندان اور مذہبی ماحول میں پرورش

پائی تھی اور مذہبی تعلیم و تربیت حاصل کی تھی، اس لئے مذہبی رجحانات

اس کی طبیعتِ ثانیہ بن گئے تھے جن کی جھلک اس کے اشعار میں

جا بجا نظر آتی ہے۔ اس نے معاصرانہ رنگِ تغزل کی روش سے ہٹ

کر رفعتِ تخیل اور بلند پروازی نہیں دکھائی اس لئے ان چیزوں کو

اس کے کلام میں ڈھونڈنا بے کار ہے۔ زیادہ تر اس نے اپنے احباب

اور بزرگوں کی مدح سرائی کی ہے اور اکثر اشعار بلکہ متعدد غزلیں سرور

کائنات صلی اللہ علیہ وسلم کی نعت شریف میں لکھی ہیں اور اس پر اس

طرح فخر کیا ہے

ہر سخن اشرف میرا کیوں نہ ہوئے مقبولِ حق

نعتِ محمد ہے نیتِ شعر میرے کا شعرا

صد شکر پس از حمدِ خداوندِ دو عالم

زیور میرے دیوال کا سدِ العتِ نبی ہے

اگرچہ اشرف کو نوع گوئی کا دعویٰ ہے، لیکن اس کی نعتیں متنوع مضامین اور ندرتِ تخیل سے خالی ہیں، البتہ ان میں مذہبی عقیدت اور جوش کافی طور پر پایا جاتا ہے۔ ایک نعتیہ غزل میں اشرف نے عرفی کے مشہور فارسی قصیدہٴ نعتیہ کا تتبع کیا ہے جس کا مطلع ہے

اے مہر تو جانِ آفرینیش
نعتِ تو زمانِ آفرینیش

مومن دہلوی نے اس کے جواب میں فارسی میں ایک قصیدہ لکھا ہے جس کا مطلع ہے

اے جسمِ تو جانِ آفرینیش
جانِ تو جهانِ آفرینیش

اشرف نے اردو میں عرفی کا تتبع کیا ہے اور اس لئے وہ متقدم ہے۔ اس کی غزل کا مطلع ہے

اے راحتِ جانِ آفرینیش
وے جانِ جهانِ آفرینیش

لیکن اس کے قوافی عرفی کے قوافی سے مختلف ہیں۔

اشرف کے کلام میں ولی کی طرح تصوف و اخلاق کی چاشنی بھی موجود ہے۔ خود سادات اور مشائخ کے خاندان سے تعلق رکھتا تھا اور پھر حضراتِ شاہیہ جیسے صوفیائے کرام سے بیعت و ارادت محضی، اس لئے تصوف و معرفت سے اس کو لگاؤ ہونا لازمی تھا۔ خود بھی فخریہ لہجے میں کہتا ہے

ہر سخن میرا ہے بسریز معانی سر بہ سر

بس کہ میری طبع اشرف مخزنِ اسرار ہے

اس نے متصوفانہ مضامین کو جا بجا باندھا ہے، لیکن ان میں کوئی گہری حقیقت یا "مسائلِ تصوف" کا بیان نہیں ہے چند شعر ملاحظہ ہوں:

گوہر مقصود کوں و و پایا ہے اے دریائے فیض

جو کیا ہے تجھ سستی اظہار اپنا مدعا

چشمہ آبِ بقا کے فیض کوں پہنچا سے وہ
جگ میں اسے اشرف جو کوئی ہے سالکِ راہ فنا

بواہوس نہیں بوجھتے ہیں رمزِ عشق
دل لگا اپنا اسی دل داریوں
نظر اس کی تجلی کیوں کے آدے
منور کیوں ہیں بو ذراتِ عالم
تسور ہے اسی کا مجھ انکھیاں میں
رازدل ان کوں سناناں خوب نہیں
ہر کسی سوں دل لگاناں خوب نہیں
انکھیاں میں جب تک نورِ بصر نہیں
اگر وہ مہرِ انور جلوہ گر نہیں
بحمد اللہ غیر اوپر نظر نہیں

ہر دور میں ہے وونم دوراں سو بے خبر
اس یارِ غم گسار کئی جس دل میں یاد ہے
آشنا وحدت کے رشتے سوں ہوا نہیں دل ترا
ور نہ یک رتبے میں ہمارا سچہ و زنا رہے
یک گل گل زار وحدت ہے تمام اشیائے کوں
غندلیبِ قلب عارف واقف اسرار ہے
عین دوزخ ہے طمع جنت کی اس کے حق منین
مسکن مالوف جس کا کوچہ دل دار ہے
منور کیوں نہ ہووے دل شب و روز

فروعِ مہرِ یادِ مہرِ جب ہیں ہے

ان متفرق اشعار کے علاوہ بعض پوری غزلیں انھی متصوفانہ اور اخلاقی
مضامین پر مشتمل ہیں جن میں سے بعض حلقہٴ تفسیر سے نکل کر واعظانہ
اور ناصحانہ کلام کی حدود میں داخل ہو گئی ہیں۔

یہ عجیب بات ہے کہ عام فارسی و اردو شعرا کے برعکس بعض غزلوں
میں اشرف نے "معشوق" کو صیغہٴ مؤنث سے خطاب کیا ہے۔ ولی کے
ہاں بھی ایک غزل اس قسم کی پائی جاتی ہے جس کا مطلع ہے

مت غصے کے شعلے سوں جلتے کوں جلاتی جا
 ٹک مہر کے پانی سوں نوں آگ بجھاتی جا
 اشرف نے بھی غالباً اس غزل میں اپنے استاد کی پیروی کی ہے
 اے ہوش ربا سندر مجھ پاس ٹک آتی جا
 رشتے کوں محبت کے بازو پہ بندھاتی جا
 اس طرز میں اس کی ایک اور غزل بھی ہے جس کا مطلع ہے
 نہ جانوں کیا سبب سندر محبت توڑ بیٹھی ہے
 پس کے ہات کی بنگڑیاں غصے سوں پھوڑ بیٹھی ہے
 بعض غزلوں میں ہندی شعرا کی طرح عورت کی طرف سے مرد کی
 جانب اظہار کیا گیا ہے اور اس میں ہندی الفاظ زیادہ استعمال کئے
 گئے ہیں۔

تجھ باج تچ سکھ سیج کوں میں خاک میں سوئی رے پیا
 درد جدائی سوں ترے جھر جھر نے موئی رے پیا
 پیا کی یاد میں جیوں ابرنس دن بس کہ روتی ہوں
 پس کے صفحہ دل سوں سیہ نامے کو دھوتی ہوں
 تمہیں مجھ سے دکھیا کے حال کی خواری نکو پوچھو
 فراق اس سنگ دل کا دل پہ ہے بھاری نکو پوچھو
 دلی نے بھی اسی طرح کی دو غزلیں لکھی ہیں، مثلاً
 ترے بن بچوں اے سا جن یو گھر اور بار کرنا کیا
 اگر تو نا اچھے بچوں تو یو سنسار کرنا کیا

زبان کے لحاظ سے دلی کی بہ نسبت اشرف کے کلام میں قدیم
 الفاظ و محاورات زیادہ پائے جاتے ہیں اور قدیم زبان میں لکھنے
 کے باوجود اس کے دیوان میں بعض اشعار ایسے ہیں جو جدید محاورے

اور روزِ مژہ کے مطابق ہیں۔ چند شعر ملاحظہ ہوں۔

نورنگا ہ مردم بیمار چشم ہوں
 ہے چار موج بحرِ خطر بس کہ جوش میں
 بہار نشہ رشوخی جو کچھ ہے اس پری روئیں
 بہ رنگِ شیشہ سے شمع بزمِ دل نہیں ہوتا
 عجب گل زارِ حسن ناز نہیں ہے
 خیالِ نقش یا قوت لب یار
 دماغ اس کا پریشاں کیوں نہ ہو
 اپنے اشعار میں اشرف نے جا بجا عجز و انکسار دکھایا ہے، لیکن بعض غزلوں کے مقطعوں میں اس نے دیگر شعرا کی طرح اپنی شاعری کے متعلق تعلق کا اظہار بھی کیا ہے۔ مثلاً

سخنِ اشرف کا کیوں نہ ہو کے دل چسپ
 آجہ و دشاعروں میں ہے ممتاز
 شعر منہدی بیچ اشرف کا سخن ہے بے نظیر
 آجہ و استاد ہر ایک استاد ہند ہے
 اس میں شک نہیں کہ اشرف کو شعر گوئی میں مہارت تھی اور فنی حیثیت سے وہ اس میں خاصی دست گاہ رکھتا تھا۔ اس نے زورِ طبیعت دکھانے کے لئے ۵ شعری ایک بے نقط غزل بھی لکھی ہے جو حسبِ ذیل ہے۔

و د دل آرام آ کے رام ہوا
 طوہ مہر ماہ رو ہر دم
 گوہر مدعا ہوا حاصل
 دل ہمارا ہو محو دردِ امام
 اسم اللہ و احمد برسل
 اللہ اللہ ہمارا کام ہوا
 دل ہر اہلِ دل کا رام ہوا
 ہر گہ آکر وہ ہم کلام ہوا
 عالمِ درد کا امام ہوا
 دردِ اشرف علی الدوام ہوا

معلوم ہوتا ہے کہ غزل کے سوا اشرف نے دیگر اصنافِ سخن کے کوچے میں قدم نہیں رکھا۔ اس کی بعض غزلوں میں قصیدے کی شان ہے۔ مثلاً وہ غزل جس میں اس نے ائمہِ راشدہ عشر کی مدح لکھی ہے۔ الفاظ کی بندش، ترکیبوں کی چستی اور شاندار الفاظ کا استعمال اس کو قصیدے کی حدود میں داخل کر دیتے ہیں۔ اس نے ایک فارسی مثنوی کا ترجمہ بھی کیا ہے اور چند مرثیے بھی لکھے ہیں، ان کی حیثیت مذہبی نظموں سے زیادہ نہیں ہے۔ ان میں فارسیت کا رنگ اس قدر غالب نہیں ہے جو اس کی غزلیات کا امتیازی وصف ہے، تاہم ان میں خاصی ادبیت پائی جاتی ہے۔

اشرف کی زبان | اشرف کے زمانے میں وکی کی بدولت اُردو زبان بہت بڑی حد تک صاف ہو چکی تھی

اور اکثر قدیم الفاظ و محاورات متروک ہو چکے تھے، اس لئے یہ دیکھ کر تعجب ہوتا ہے کہ وکی کا شاگرد ہونے اور اس کے کلام سے اس قدر استفادہ کرنے کے باوجود اس نے قدیم گجراتی الفاظ و محاورات کا استعمال کیا ہے۔ اگرچہ عام طور سے جو قدیم الفاظ اس کے کلام میں پائے جاتے ہیں وہ بہت کچھ وکی کے ہاں بھی مشترک ہیں۔ لیکن ان میں بعض الفاظ ایسے ہیں جو گجراتی، اُردو میں خاص طور پر مستعمل تھے، مثلاً،

تہیں رتم، تیس (تو) ایگے (آگے) انور (انہوں نے) آنے (اور) منیں (میں) تول (تو) وور (وہ) ہوئے (ہو) جیوں (جوں) تجھ (تیرا) مجھ (میرا) ایتا (تیرا) اتنا، اتنی (کبھوں) کبھی (کدھیں) کیو (تیرا) آج (کال) کل (کرنا) کھیلار (کھلا) وغیرہ۔ ان الفاظ کے علاوہ اشرف کے کلام میں ٹھٹھ گجراتی الفاظ بھی استعمال ہوئے ہیں۔ اگرچہ وکی نے بھی کئی الفاظ گجراتی اُردو کے استعمال

کئے ہیں، لیکن اشرف کے ہاں وہ الفاظ و محاورات ملتے ہیں جو
ولی کے زلمنے میں متروک ہو چکے تھے مثلاً:

لونار کا ٹٹا، فصل، چانا (چاہنا) ڈھپنا (ڈھکنا، سرپوش)
کوٹپنا (کنواں پھلانگنا یعنی مشکل کام کو انجام دینا) پرونا (مہمان ہونا)
(پہرانا) پھٹ (تفت) چھر چھر کر (گھل گھل کر) ہیل (قطار) کھسانا
(سہانا) بھٹ (برہمن) ٹک (وقت، ساعت) دھکنا (جلنا) دھیرا
رہنا (صبر کرنا، ادھیرا بے صبری) بھچرنا (بھیچنا) بھولا پڑنا (راستہ بھول
جانا) ریل (سیلاب) جنتر (ساز) سواد (مزہ) کاٹ (زنگ) روزدھانا
(گھٹنا سینے کا) کسالی (کیلی بد مزہ) وغیرہ۔

اشرف نے بھی ولی کی طرح بعض الفاظ مذکور کو مونث اور مونث
کو مذکر، مخفف کو مشدد اور مشدد کو مخفف متحرک کو ساکن اور ساکن
کو متحرک باندھا ہے، لیکن اکثر ضرورتِ شعری سے ایسا کیا ہے اور
کچھ طرزِ اطلاق کی وجہ سے بھی غلط نہیں ہوتی ہے، مثلاً اس کے دیوان میں
اکثر یاٹے معروف کو یاٹے مجہول لکھا گیا ہے۔ بہر حال اس معاملے میں
وہ ولی کا ہم آہنگ ہے، البتہ ہندی الفاظ ولی کی بہ نسبت اس نے کم استعمال
کئے ہیں۔ فارسی الفاظ کی کثرت کے ساتھ فارسی کی ترکیبیں اصنافت
در اصنافت باندھتا چلا گیا ہے جو شعر کے لئے غیر فصیح بلکہ مذموم مانی
جاتی ہیں۔

نثر اردو کا مجتہد

غالب

اردو کے نامور شاعر مرزا غالب کی زندگی، شاعری اور تصانیف پر بہت کچھ لکھا جا چکا ہے اور آئندہ بھی بہت کچھ لکھا جائے گا، لیکن غالب کو بحیثیت مجتہد نثر اردو و روشناس کرانے کی کوشش نہیں کی گئی، بلکہ ان کی "مشکل پسندی" کا غلط تصور کر کے ان کے فارسی آمیز اردو اشعار کو ان کی اردو کا نمونہ سمجھ لیا گیا ہے، حالانکہ ان کو نثر اردو کا مجتہد کہنا چاہیے جس نے زبان اردو کی کایا پلٹ دی اور جس کی تجدید کا سہرا مرزا غالب کے سر ہے، چنانچہ یہ وہی زبان ہے جسے آج ہم "اردو" کہتے ہیں اور جس میں تقریر و تحریر کر رہے ہیں۔ آئیے تاریخی حیثیت سے نثر اردو کے ارتقا کا ایک سرسری جائزہ لیں جس سے یہ اندازہ ہو سکے کہ اس سلسلہ میں غالب نے اپنا کس قدر حصہ پیش کیا ہے۔

زبان اردو کے مورخین نے اردو نثر کی پہلی کتاب حضرت خواجہ بندہ نواز گیسو دراز کی کتاب "معراج العاشقین" قرار دی ہے جو آٹھویں صدی کی قدیم دکنی زبان کا نمونہ ہے۔ اس کے بعد سے کئی کتابیں نثر کی گجرات اور دکن میں لکھی گئیں، لیکن جو زبان ان کتابوں کی ہے، ہم اسے اردو نہیں کہہ سکتے۔ اس کو دکنی گجراتی یا پھر ہندی اور ہندوی کہہ سکتے ہیں جیسا کہ ہمارے دکنی اور گجراتی مصنفین خود اسے سمجھتے رہے ہیں۔ ابتدا میں اردو کی نظم و

نثر ہندی یا ہندوی میں لکھی جاتی تھی۔ وئی کے زمانے سے اس زبان کی اصلاح ہوئی اور اسے ریختہ کہا گیا۔ لفظ ”ریختہ“ کی تعریف اور معنی میں بہت کچھ اختلاف ہے۔ بعض نے اس کو لفظی معنوں میں لیا ہے اور بعض نے اصطلاحی میں۔ بعض نے اس کو شاعری کے لئے مخصوص قرار دیا ہے۔ دراصل ”ریختہ“ سے مراد وہ فصیح اردو زبان ہے جو ابتدائی زبان ”ہندوی“ کے بعد وجود میں آئی اردو اس کی ایک ترقی یافتہ شکل ہے۔ اس پر فارسی عربی کا کافی اثر پڑا اور ان دونوں زبانوں کے طرزِ ادا اور اندازِ بیان نے اس کو ایک مخصوص اور مستقل زبان بنا دیا۔ اس ریختہ کی ایجاد کا سہرا ایک گجراتی شاعر وئی احمد آبادی کے سرے اور سب سے پہلے اس نے اپنی نظم میں اس کو رائج کیا۔ یہی وجہ ہے کہ اس کو ”اردو زبان کا پہلا صاحبِ دیوان شاعر“ کہتے ہیں۔ بقول آزاد ”جب وئی کا دیوان دہلی میں پہنچا تو اشتیاق نے ادب کے ہاتھوں پر لیا، قدر دانی نے غور کی آنکھوں سے دیکھا، لذت نے زبان سے پڑھا، گیت موقوف ہو گئے قوال معرفت کی محفلوں میں انہی کی غزلیں گلنے بجلنے لگے اربابِ نشاط یاروں کو سنانے لگے جو طبیعت موزوں رکھتے تھے انہیں دیوان بنانے کا شوق ہوا“ (آبجیات ص ۹۲) اس ”والی ملک سخن“ کی ولایت کی توجیہ بھی لگے ہاتھوں اردو کے اس رنگین بیان داستانِ سرا کی زبانِ قلم سے سن لیجئے۔ فرماتے ہیں:

”شاعر قدرت کے دیوان میں ایک سے ایک مضمون نیا ہے مگر یہ لطیفہ بھی کچھ کم نہیں کہ شاعری کا چراغ تو دکن میں روشن ہوا اور ستارے اس کے دلی کے آفتاب سے طلوع ہوا کریں۔ اس عہد کی حالت اور بھاشا کی

لے ہوا جو خادمِ شاہِ ولایت وئی ہے والی ملک سخن ہے

زبان کو خیال کرتا ہوں تو سوچتا رہ جاتا ہوں کہ یہ صاحب کمال زبان اردو اور انشا ہندی میں کیونکر ایک نئی صنعت کا نمونہ دے گیا اور اپنے پیچھے آنے والوں کے واسطے ایک نئی سڑک کی داغ بیل ڈالتا گیا۔ کیا اسے معلوم تھا کہ اس طرح یہ سڑک ہموار ہوگی۔ اس پر دکائیں تعمیر ہوں گی۔ لائٹنیوں کی روشنی ہوگی۔ اہل سلیقہ دوکان دار جو اہم فروشوں کی رہیں گے اور اردو کے معنی اس کا خطاب ہوگا، لے

آج ہم آپ اس وئی کی ولایت کے قائل نہ ہوں لیکن خود اس کے معاصرین اور اس کے بعد کے آنے والے سخن دانوں نے اس کا کھلے بندوں اعتراف کیا ہے جن میں ”خلائے سخن“ کا یہ اعتراف بہت معنی نیر ہے :

یونہی نہیں ہم عاشق اس ریختہ گوئی کے

معشوق جو تھا اپنا باشندہ دکن کا تھا

اس کے ساتھ ہی ”ریختہ“ یا خالص اردو میں شعر کہنے پر مرزا غالب کا یہ ایک سار بھی کچھ کم بلیغ نہیں ہے :

ریختہ کے نہیں استاد نہیں ہو غالب

کہتے ہیں اگلے زمانے میں کوئی تمیر بھی تھا

یہی ”خلائے سخن“ میر تھا جو ”والی ملک سخن“ اور ”استاد ریختہ“ کے

درمیان واسطہ العقد بن گیا !

نظم میں ”ریختہ“ کی ایجاد خود اردو زبان کی ایک ارتقائی صورت

تھی کہ اس پر تمیر اور ان کے بعد غالب کا اس کو سلیس اور سہل ممتنع کی حد

تک پہنچا دینا سونے پر سہاگہ ہو گیا۔ یہ تو زبان کی حد تک تھا، لیکن ان کا

یہ قول ”کہتے ہیں کہ غالب کا ہر انداز بیان اور ”نظم کے علاوہ نشر میں بھی

لے آبکیات ص ۹۱

اپنا جواب نہیں رکھتا۔

اس آخری استادِ ریختہ "نے نظم و نشر کی درسگاہ میں "ریختہ" کی نوشتہ خواند" کا جو سبق پڑھایا تھا، اس کو تقریباً عہدِ حاضر کے تمام ادیب اور شاعر رٹے جا رہے ہیں اور اس کا اثر ہماری زبان اور ادب پر اس قدر غالب ہے کہ کسی طرح مٹائے نہیں مٹ سکتا۔

قصرِ سخن کی تزیین و تھیں میں غالب کی استادی اور بے مثل صنعت گری ایک وسیع موضوع ہے جو تفصیلی اظہارِ خیال چاہتا ہے، لیکن سب سے بڑھ کر غالب کا عظیم الشان کارنامہ زبانِ اردو کی وہ اصلاح و تجدید ہے جس نے نہ صرف نشرِ اردو ابکہ شعر کی زبان میں بھی انقلاب پیدا کر دیا ہمارے مورخین ادب کی یہ سہل انگاری کس قدر افسوسناک ہے کہ جدید اردو کی تعمیر میں غالب کی اولیت کو نظر انداز کر گئے ہیں اور اس کی اہمیت سے اس قدر غافل ہیں کہ اردو نشر کی تاریخ لکھتے وقت جدید نشرِ اردو کی ابتدا سرسید سے کرتے ہیں۔ یا اگر تمیر امن سے شروع کرتے ہیں تو بیچ میں غالب کو چھوڑ جاتے ہیں۔ آزاد کا تو ذکر ہی کیا کہ انہوں نے زبانِ اردو کی تاریخ کے سلسلہ میں غالب کے اس تجدد کو سرے سے نظر انداز کر دیا ہے، لیکن بعد کے مورخین ادب نے حتیٰ کہ خود غالب کے شاگرد رشید مولانا حالی نے بھی غالب کی خصوصیت کو نمایاں کر کے نہیں دکھایا، بلکہ اس کو صرف مکتوبات کی حد تک محدود سمجھا، حالی تو صرف اسی قدر کہہ کر رہ گئے ہیں کہ "مرزا کی عام شہرت ہندوستان میں جس قدر ان کی اردو نشر کی اشاعت سے ہوئی ہے ویسی نظمِ اردو اور نظمِ فارسی سے نہیں ہوئی" البتہ شبلی کی نکتہ شناس نگاہ نے اس اولیت کی ایک

۱۵۶ یادگار غالب ص ۱۵۶۔

جھلک دیکھی اور ہمیں بھی دکھلائی ہے۔ ”سر سید مرحوم اور اردو لٹریچر“ پر اپنے ایک مقالہ میں فرماتے ہیں:

”آثار الصنادید“ جس زمانے میں نکلی اس کے تھوڑے ہی دنوں کے بعد تقریباً ۱۸۵۷ء میں دہلی کے مشہور شاعر غالب نے اردو کی طرف توجہ کی یعنی مکاتبات وغیرہ اردو میں لکھنے شروع کئے اور چونکہ وہ جس طرف متوجہ ہوتے تھے اپنا کوچہ الگ نکال کر رہتے تھے، اس لئے انہوں نے اپنے تمام ہمعصروں کے خلاف مکاتبات کا مکالمہ کر دیا۔ مکاتبات میں وہ بالکل اس طرح ادائے مطلب کرتے تھے جیسے دو آدمی آمنے سامنے بیٹھے باتیں کر رہے ہیں۔ اس کے ساتھ بہت سے خطوط میں انسانی جذبات مثل رنج و غم، مسرت و خوشی، حسرت و بیکسی کو نہایت خوبی سے ادا کیا ہے۔ اکثر جگہ واقعات کو اس بے ساختگی سے ظاہر کیا ہے کہ واقعہ کی تصویر آنکھوں کے سامنے پھر جاتی ہے۔ ”اس لحاظ سے یہ کہنا بے جا نہیں کہ اردو انشا پر دازی کا آج جو انداز ہے اور جس کے مجدد سر سید مرحوم تھے، اس کا سنگ بنیاد مرزا غالب نے رکھا۔“

تاریخ ادب میں واقعیت اور دیانت کا تقاضا ہے کہ اردو شاعری کے اس مجدد اور موجودہ نثر کے اس معمار اعظم کی دماغی کاوشوں اور ادبی کوششوں کا اعتراف کیا جائے جن سے موجودہ انشا پر دازی اور سخن طرازی اس بام عروج پر پہنچی ہیں۔ مولانا شبلی نے غالب کو ”اردوئے جدید“ کا سنگ بنیاد رکھنے والا مانا ہے، لیکن تاریخی ترتیب کے لحاظ سے اس کا سنگ بنیاد رکھنے والے تو میرامن تھے جن کی باغ و بہار اردو کے چمن میں ”سدا بہار“ رہے گی، البتہ غالب کے حصہ میں ”مجددیت“ آئی اور یہ بجائے خود بہت بڑا کارنامہ ہے جس نے اردو ادب و انشا کے مجددین میں ان کو شہرہ و نام عطا کی ہے۔

غالب سے پہلے نثر اردو ترقی کی دو بڑی منزلیں طے کر چکی تھی خواجہ
 بندہ نواز کی سراج العاشقین سے فضلی کی وہ مجلس تک ایک دور ختم
 ہو گیا۔ دوسرا دور فورٹ ولیم کالج کلکتہ کے اربابِ نثر کا تھا، یہ دونوں
 دور غالب کے پیش نظر تھے۔ پہلے دور کی نثر تمام تر دکنی یا ہندو کی زبان
 تھی اور دوسرے دور کی اردو باوجود سلیس اور سادہ ہونے کے قدامت
 کا رنگ لئے ہوئے تھی، جس میں قدیم فارسی نثر کے تصحیح اور طرز ادا کے
 ساتھ ایک قسم کا تصحیح اور تکلف پایا جاتا ہے، اگرچہ میرامن کی نثر بہت
 صاف اور سلیس ہے، لیکن میرامن سے لیکر غالب کے دور تک جتنی نثری
 کوششیں ہوئیں، جن میں فسانہ عجائب، بوستانِ خیال اور اسی قسم کے
 افسانے اور دیگر تصانیف شامل ہیں، سب کی سب طرزِ قدیم کی حامل ہیں
 اور اس لحاظ سے دورِ ثانی میں رکھی جانے کے قابل ہیں۔ غالب سے نثر
 اردو کا تیسرا دور شروع ہوتا ہے۔ انہوں نے نثر اردو میں ایسی لطافتیں
 اور تراکتیں پیدا کر دیں کہ نثر کا انداز بالکل بدل گیا۔ انہوں نے اس کی ابتدا
 خطوط سے کی جن میں بول چال، روزمرہ اور آمنے سامنے کی گفتگو کا انداز
 پایا جاتا ہے۔ اس میں کسی قسم کا ابہام یا الجھاد نہیں ہے چونکہ مرزا نے نثر کا
 جو ڈھنگ ایجاد کیا وہ مکتوبات کی صنفِ خاص میں تھا اس لئے اس کو
 صرف مکتوبات کی حد تک محدود سمجھ لیا گیا اور ان کو صرف خطوطِ لویسی میں طرزِ
 جدید کا موجد مانا گیا لیکن سوال یہ ہے کہ کیا طرز ادا اور اسلوب نگارش محض
 خطوط تک محدود ہے؟ کیا عام نثر اردو پر اس کا اثر نہیں پڑا؟ کیا اس
 نثر سے کوئی کام نہیں لیا گیا؟ یقیناً ان کی نثر نے عام رواج پایا اور سب
 سے بڑھ کر یہ کہ موجودہ اردو اس طرزِ جدید کی ایک ترقی یافتہ شکل ہے جس
 کا سنگِ بنیاد میرامن نے رکھا اور غالب نے اس کی تجدید و اصلاح کر کے
 اس کو کہیں سے کہیں پہنچا دیا۔

بیرنگ من است

بعض اوقات معمولی واقعات سے بڑے اہم نتائج پیدا ہوتے ہیں اور کبھی کبھی تو ہم جس بات کو غیر اہم سمجھ کر ترک کر دیتے ہیں وہی بڑی اہم بلکہ آئندہ چل کر دوسروں کے لئے حیرت کا موجب بن جاتی ہے۔ شاعری میں جس چیز کو مرزائے معمولی اور غیر اہم سمجھا وہی چیز خود ان کے زمانے میں سر آنکھوں پر رکھی گئی، اور ہمارے زمانے میں تو وہ "الہام" سمجھی گئی! ان کا "بیرنگ" مجموعہ اشعار "نقش ہائے رنگ رنگ" کی بہار دکھانے لگا، بقول آزاد "وہی دیوان ہے کہ آج ہم عینک کی طرح آنکھوں سے لگائے پھرتے ہیں" اسی طرح غالب جو معاشرہ کے عام دستور کے مطابق فارسی ہی میں خطوط لکھا کرتے تھے، اس میں قافیہ سنجی اور عبارت آرائی سے تنگ آ کر سلیس اور سادہ اردو میں اظہار خیال پر آمادہ ہو گئے۔ چنانچہ مولوی عبدالرزاق شاگر کو لکھتے ہیں:

”بندہ نواز، زبان فارسی میں خطوں کا لکھنا پہلے سے متروک ہے پیرانہ سری و صنف کے صدموں سے محنت پشروہی و جگر کا دی کی قوت بھ میں نہیں رہی۔ حرارت عزیز کی کو زوال ہے اور یہ حال ہے۔“

مفصل ہو گئے قوی غالب

اب عناصر میں اعتدال کہاں

کچھ آپ ہی کی تخصیص نہیں، سب دوستوں کو جن سے کتابت رہتی ہے اردو ہی میں نیاز نامے لکھا کرتا ہوں۔ جن جن صاحبوں کی خدمت میں میں نے فارسی میں خطوط و مکاتبت لکھے اور نیچے تھے ان میں سے جو صاحب الی الاں دی حیات موجود ہیں ان سے بھی عند الضرورة اسی زبان مروج میں مکاتبت و مراسلت کا اتفاق ہوا کرتا ہے اور اب میں اتہلکے عمر ناپائیدار کو پہنچ کر آفتاب لب بام اور ہجوم امراض جسمانی و آلام روہانی

سے زندہ درگور ہوں۔ کچھ یاد خدا بھی چاہیے۔ نظم و نثر کی قلمرو کا انتظام ایزد
دانا تو انا کی اعانت و عنایت سے خوب ہو چکا ہے۔ اگر اس نے چاہا
تو قیامت تک میرا نام و نشان باقی و قائم رہے گا۔ پس امیدوار ہوں کہ
انہیں نذو و محقرہ یعنی تحریرات روزمرہ اردو کے سادہ و سمرسری کو تا امکان
عینت جان کر قبول فرماتے رہیں۔“ (عود ہندی ص ۱۵۶)

اس خط سے پتہ چلتا ہے کہ غالب نے پچھلی زندگی میں اردو میں
لکھنا شروع کیا۔ ان کے تمام خطوط دیکھنے سے ظاہر ہوتا ہے کہ انہوں نے
۱۸۵۰ء کے بعد سے اردو میں خطوط لکھنے شروع کئے تھے۔ یہ رقعات
اگرچہ اردو نثر کی ارتقائی صورت پیش کرتے ہیں۔ اس کے باوجود مرزا صاحب
نے ان کی زبان کو اردو کے سادہ و سمرسری سے تعبیر کیا ہے اور اس کی
شہرت کو اپنی سخنوری کے شکوہ کے منافی سمجھا ہے اور جب ان کے ایک
شاگرد منشی شیو نرائن نے ان خطوط کو چھاپنا چاہا تو انہوں نے انکار کر
دیا، چنانچہ ان کو مخاطب کر کے لکھتے ہیں:

”اردو کے خطوط جو آپ چھاپنا چاہتے ہیں یہ بھی زائد بات
ہے کہ کوئی رقعہ ایسا ہوگا جو میں نے قلم سنبھال کر اور دل لگا کر لکھا ہو
گا، ورنہ صرف تحریر سمرسری ہے۔ اس کی شہرت میری سخنوری کے شکوہ
کے منافی ہے۔ اس سے قطع نظر کیا ضروری ہے کہ ہمارے آپس کے
معاملات دوسروں پر ظاہر ہوں۔ خلاصہ یہ کہ ان رقعات کا چھاپنا میرے
خلاف طبع ہے۔“ (اردو کے معانی ص ۲۶۱ ۱۸۶۹ء)

اس انکار کے باوجود ان کے ایک شاگرد منشی جواہر سنگھ جو اہرنے ان
کے خطوط کا مجموعہ ”اردو کے معانی“ کے نام سے ۱۸۶۹ء میں شائع کیا
اور اس پر مرزا کے شاگرد رشید میر مہدی مجروح نے دیباچہ لکھا۔ میر صاحب
نے اس میں مرزا کی اس خصوصیت کی طرف اشارہ کیا ہے۔ لکھتے ہیں:

”میعین میرے قول کی یہ اردو کی تحریر ہے کہ سہل الممتنع کیا بلکہ ممتنع النظر ہے۔ اس اردو کا نیا انداز ہے کہ جس کے دیکھنے سے روح کو اہتر از ہے مدت سے حضرت کو اس طرز نو ایجاد اردو سے لگاؤ ہے اور خط کتابت میں اسی کا برتاؤ ہے“

(اردوئے معلیٰ ص ۷)

اگرچہ مرزا صاحب کو ”اردوئی سرسری“ میں لکھے ہوئے اپنے خطوط کا چھپوانا اس وجہ سے گوارا نہ تھا کہ ان میں وہ عبارت آرائی اور قافیہ پیمائی نہ تھی جو اس زمانے کی طرز انشا اور اس عہد کا مذاق طبیعت تھا اور اس کے علاوہ زور قلم اور قادر الکلامی کے ساتھ ساتھ علمی و فنی واقفیت کا اظہار بھی مقصود تھا۔ بایں ہمہ آگے چل کر ان کو اس طرز مکتوب نویسی پر ناز و افتخار ہونے لگا تھا اور اس انداز تحریر کو وہ اپنی ایجاد سمجھتے تھے۔ چنانچہ مرزا حاتم علی مہر کو لکھتے ہیں :

”مرزا صاحب میں نے وہ انداز تحریر ایجاد کیا ہے کہ مراسلہ کو مکالمہ بنا دیا ہے ہزار کو س سے بزبان قلم باتیں کیا کر و، بحر میں وصال کے مزے لیا کر و“

(اردوئی معلیٰ ص ۲۵۸)

اگرچہ بعض خطوط میں غالب کی تشریح قدامت کا رنگ لٹے ہوئے ہے کہ ان میں تھوڑی سی قافیہ بندی پائی جاتی ہے، لیکن ان کے مکاتیب کے مجموعوں میں بے شمار خطوط ایسے ہیں جو بہت سادہ و سلیس اور سہل ممتنع کے بہترین نمونے ہیں۔ مکتوب ذیل بطور نمونہ پیش کیا جاتا ہے منشی ہرگوپال تفتہ کو لکھتے ہیں :

وہ صاحب اکیوں مجھے یاد کیا، کیوں لکھنے کی تکلیف اٹھائی، پھر یہ

کہتا ہوں کہ خدا تم کو جیتا رکھے کہ تمہارے خط میں مولوی قمر الدین خاں کا سلام بھی آیا اور بھائی منشی بنی بخش کی خیر و عافیت بھی معلوم ہوئی وہ تو پنشن کی فکر میں تھے ظاہر ایوں مناسب دیکھا ہو گا کہ نوکری کی خواہش

کی، حق تعالیٰ ان کی جو مراد ہو بر لاوے۔ ان کو میرا سلام کہنا۔ تم اپنے کلام کے بچھنے میں مجھ سے پرسش کیوں کرتے ہو بیس جزو ہیں تو بے تکلف بھجو۔ میں شاعر سخن سنج اب نہیں رہا۔ صرف سخن فہم رہ گیا ہوں۔ بوڑھے پہلو ان کی طرح پیچ بتانے کی گون ہوں۔ بناوٹ نہ سمجھنا۔ شعر کہنا مجھ سے بالکل چھوٹ گیا۔ اپنا اگلا کلام دیکھ کر حیران رہ جاتا ہوں کہ یہ میں نے کیونکر کہا تھا۔ قصہ مختصر وہ اجزا جلد بھجو۔ غالب یکشنبہ ۱۲ اپریل ۱۸۵۸ء

اس میں شک نہیں ہے کہ غالب کے اس طرزِ انشا کی عام طور پر تقلید کی گئی اور یہ ان کی سادہ نثر نگاری کا اثر تھا کہ سرسید، آزاد، نذیر احمد حالی اور شبلی جیسے اردو کے زبردست انشا پر داتر ہوئے جنہوں نے غالب کے تجدد اور اصلاح سے متاثر ہو کر اس طرزِ انشا کو بہت ترقی دی خصوصاً مؤخر الذکر نے تو غالب کے طرزِ مکتوب نویسی کو اپنانے کی کوشش بھی کی ہے۔ یہ سرسید اور حالی کا غالب سے براہ راست استفادہ کہ نا اور ان کی علمی صحبتوں سے مستفید ہونا امرِ واقعی ہے اور ان دونوں بزرگوں کی سادہ و سلیس نثر میں غالب کی ”اردوئی سادہ و سرسری“ کی جھلک پائی جاتی ہے۔

غرض یہ کہ غالب کے طرزِ انشانے بعد کے نثر نگاروں کی کافی رہنمائی کی ہے اور اس لحاظ سے انہوں نے اردو زبان کی وہ گراں قدر خدمت انجام دی ہے جس کو کبھی فراموش نہیں کیا جاسکتا۔ ان کی سادہ و سرسری اردو آج بھی ہمارا قابلِ فخر سرمایہ ہے اور ان کے یہ ”ناچیز تحفے“ (نذیر محقرہ) ہمارے لئے بیش بہا ارمغان سے کم نہیں ہیں جن کی بدولت ہماری زبان نے وہ

۱۔ ملاحظہ ہو مکاتیب شبلی، ص ۷ دیکھو آثار الصنائید طبع اول باب چہارم، ذکر غالب اور یادگار غالب۔

ارتقائی منازل طے کئے ہیں کہ آج وہ دنیا کی ترقی یافتہ زبانوں کے ہمدوش ہے اور ہر قسم کے خیالات کو ادا کرنے کی قدرت رکھتی ہے۔ اردو شاعری میں زبان اور انداز بیان دونوں کی تجدید و تکمیل غالب کے حصہ میں آئی یہی شرف کیا کم تھا کہ قصر شاعری کا یہ آخری نقاش، ایوانِ نثر کا معمارِ اعظم سرار پایا!

جز قیس اور کوئی نہ آیا بروئے کار
صحرا مگر بہ تنگی چشمِ حسود تھا!

غالب کا ایک شعر

بعض مدعیان شعر و سخن نے مرزا غالب کے فارسی اور اردو کلام میں سے توارو کی مثالیں پیش کی ہیں اور بتایا ہے کہ ان کا فلاں شعر فلاں فارسی شاعر کا، ہم مضمون یا اس سے ماخوذ ہے۔ بعض نے تو یہاں تک جرأت کی ہے کہ مرزا کے بعض اشعار کو فارسی شعرا کے کلام سے سرقہ ثابت کیا ہے، لیکن اس قسم کے توارو کی مثالیں متقدمین اور متاخرین شعرا کے کلام میں بکثرت ملتی ہیں اور یہ کسی طرح محبوب بھی نہیں بلکہ اس سے شاعر کی وسعت نظر اور کثرت مطالعہ کا ثبوت ملتا ہے اور اس طرح ایک شاعر کے مضمون شعر کا دوسرے کے شعر سے لڑ جانا ایک اتفاقی امر ہوتا ہے جو کسی کے بس کی بات نہیں۔ اسی بنا پر ابوالالب کلیم کو کہنا پڑا۔

ولے علاج توارو تو اوں نکر و کہ من

مگر زباں بسخن گفتن آشنا نکتم

اتنا سے مطالعہ میں مشہور عربی ادیب و شاعر صلاح الدین الصفدی

رم ۷۶۴ء کا یہ شعر نظر سے گزرے

لا تحسبوا ان حبیبی بکنی

لی رقتہ یا بعد ما تحسبون

یہ نہ سمجھنا کہ میرا محبوب جو رو رہا ہے تو میرے حال پر ترس کھا کر۔ یہ گمان

کس قدر بعید ہے! ()

فما بکی من رقیۃ انما

أراد ان لیسقی سیف العیون

[ابن تو] تو وہ کسی رقت کی وجہ سے نہیں رویا، بلکہ اس رونے سے اس کا مقصد شمشیرِ چشم کو آب دینا تھا۔

اس کے بعد ہی فارسی شاعر شریف تبریزی (م ۹۴۱ھ) کا یہ شعر سامنے آیا۔

نہ از رحم است اگر تر ساخت جاناں چشم فتاں را

برائے کشتن من داد آبے تیغِ مژگاں را

اگر محبوب نے اپنی فتنہ پر دار آنکھوں کو (روکے) تو کیا تو یہ مجھ پر ترس کھا کر نہیں

بلکہ میرے قتل کرنے کے لئے اس نے اپنی تیغِ مژگاں کو پانی چڑھایا۔

فورا غالب کے اس شعر کی طرف ذہن منتقل ہوا۔

کے سے قتل لگاوٹ میں تیرا رو دینا

تری طرح کوئی تیغِ نگہ کو آب تو دے

عربی اور فارسی شاعر دونوں محبوب کے رونے کا ذکر بصیغہ غنائب

کرتے ہوئے صرف یہ کہتے ہیں کہ محبوب کے رونے کا مقصد عاشق کا

ترس کھانا نہ تھا بلکہ اپنی پلکوں کی باڑھ کو پانی چڑھانا تھا، لیکن مرزا صاحب

اس کو معاملہ بندی کی حد تک لے گئے ہیں اور خود محبوب سے مزے لے

لے کہ کہہ رہے ہیں کہ "اس طرح حالت" لگاوٹ (معاشقہ FLIRTATION)

میں تیرے یک بیک رو دینے کی کیفیت مجھے مارے ڈالتی ہے۔ اس

طرح انہوں نے خاص "لگاوٹ" کی حالت میں محبوب کے رو دینے کا

منظر دکھایا ہے اور ساتھ ہی اس تیغِ آبدار چشم کے چلنے سے پہلے اپنے

قتل بلا شمشیر ہو جانے کی کیفیت ظاہر کی ہے۔ صرف اسی پر اکتفا نہیں کیا بلکہ

اپنے محبوب کے اس حالتِ لگاوٹ میں "تیغِ نگہ کو آب دینے" کو دوسرے

کے لئے ناممکن العمل بتایا ہے یہ ایسے پہلو ہیں جو شعرائے ماقبل کے کلام میں

نہیں پائے جلتے ہیں۔ ولشدورہ:

کہتے ہیں کہ غالب کا ہے اندازِ پیاں اور

اسی لئے غالب کی قوتِ اختراعی کی داد دینی پڑتی ہے۔ راہی مضمون

کی مشابہت اور مماثلت تو بڑے بڑے شعراء کے ہاں اس قسم کے توارو

کی مثالیں پائی جاتی ہیں۔ جو کسی طرح معیوب نہیں اور بالفرض یہ مان بھی لیا

جائے کہ غالب نے اپنے پیش رو شعراء کے کلام کو سامنے رکھ کر یہ شعر

کہا ہے۔ تب بھی ان کے کمال سخن کی داد دینی پڑے گی کہ انہوں نے اس

مضمون کو بہت بلند کر دیا ہے اور اس میں ایک خاص جدت پیدا کی ہے جو

ان کے کلام کو ہمیشہ دیگر شعراء کے کلام سے ممتاز کرتی ہے۔

مرزا غالب اور امیر مینائی

(۱۸۶۹ء - ۱۸۲۸ء - ۱۹۰۰ء)

مرزا اسد اللہ خاں غالب دہلوی اور فلتشی امیر احمد امیر مینائی لکھنوی اردو کے نامور شاعر گزرے ہیں اور دونوں کا شمار اردو کے اساتذہ میں ہوتا ہے غالب نہ صرف فارسی اور اردو کے ایک مسلم الثبوت اور بلند رتبہ شاعر تھے، بلکہ زبان دانی اور لغت کی تحقیق میں بھی منفرد اور یگانہ روزگار تھے۔ لغوی اور لسانی تحقیق میں ان کے کارنامے تعریف و توصیف سے مستغنی ہیں۔ امیر مینائی فن شعر اور لغت کے علاوہ عربی و فارسی کے عالم اور رسمی علوم و فنون میں مہارت رکھتے تھے۔ اردو شاعری میں وہ استادین مانے گئے ہیں۔ اس کے علاوہ فارسی میں بھی انہوں نے طبع آزمائی کی ہے اور لغوی و لسانی مباحث میں ان کو جو دسترس تھی وہ ان کی تصانیف سے ظاہر ہے خصوصاً امیر اللغات ان کی لغوی تحقیقات کا بہترین نمونہ ہے۔ اگرچہ وہ اس کی تکمیل نہ کر سکے۔ ان دونوں بزرگوں میں جو دوستانہ تعلقات قائم ہو گئے تھے۔ ان سے بہت کم لوگ واقف ہیں، مرزا صاحب کے بعض خطوط سے ان تعلقات کا پتہ چلتا ہے، نیز یہ بھی معلوم ہوتا ہے کہ غالب امیر کی وجاہت اور فن شعر گوئی میں ان کی قابلیت کے معترف تھے اسی طرح امیر غالب کو سخن دانی، فارسی شعر و ادب اور لغت میں استاد مانتے تھے۔ غالب ان دونوں کے تعلقات کا آغاز ۱۸۵۸ء سے ہوتا ہے، جبکہ

ان کا تعلق دربارِ رامپور سے تھا اور قیامِ رامپور کے زمانے میں ان دونوں کی ملاقات ہوتی رہتی تھی۔ کسی تذکرہ نویس نے اس کا ذکر نہیں کیا اور نہ خود امیر نے اپنے تذکرہ ”انتخاب یادگار“ میں اس پر کوئی روشنی ڈالی ہے۔ امیر ۱۸۵۷ء کے بعد رامپور گئے۔ اس سے پہلے ۱۸۵۵ء میں نواب یوسف علی خاں ناظم مرزا غالب کے شاگرد ہو چکے تھے اور خط و کتابت کے ذریعہ مرزا صاحب ان کے کلام پر اصلاح دیتے تھے۔ خود مرزا صاحب ۱۸۶۰ء میں پہلی بار رامپور تشریف لے گئے۔ اس سے پہلے امیر سے ان کی ملاقات نہ ہوئی ہوگی، لیکن دونوں ایک دوسرے سے آشنا ہو چکے تھے۔ مرزا کے تمام مکاتیب میں کوئی مکتوب امیر کے نام نہیں پایا جاتا، البتہ مرزا نے اپنے ایک خط میں جو انہوں نے ۱۲ جون ۱۸۵۹ء کو اپنے ایک شاگرد منشی شیونرائٹن کے نام لکھا تھا، امیر کا ذکر کیا ہے اور اس میں ان کو اپنا دوست بتایا ہے، چنانچہ لکھتے ہیں:

”..... اب کے تمہارے معیار الشعرا میں میں نے یہ عبارت دیکھی تھی کہ امیر شاعر اپنی غزلیں بھیجتے ہیں۔ ہم کو جب تک ان کا نام و نشان معلوم نہ ہوگا ہم ان کے اشعار نہ چھاپیں گے۔ سو میں تم کو لکھتا ہوں کہ یہ میرے دوست ہیں اور امیر احمد ان کا نام ہے اور امیر تخلص کرتے ہیں۔ لکھنؤ کے ذی عزت باشندوں میں ہیں اور وہاں کے بادشاہوں کے روشناس اور مصاحب رہے ہیں اور اب وہ رامپور میں نواب صاحب کے پاس ہیں۔ ان کی غزلیں تمہارے پاس بھیجتا ہوں۔ میرا نام لکھ کر ان غزلوں کو چھاپ دو یعنی غزلیں غالب نے ہمارے پاس بھیجیں اور اس کے لکھنے سے ان کا نام اور ان کا حال معلوم ہوا۔ نام اور حال جو میں اوپر میں لکھ آیا اس کو اب کے معیار الشعرا میں چھاپ کر دو ورقہ یا چہار ورقہ رامپور ان کے پاس بھیج دو اور سرنامہ پر یہ

اس واقعہ کے کوئی تین برس بعد امیر کا ایک قطعہ غالب کی حمایت میں شائع ہوا۔ ۱۸۶۳ء میں جب غالب نے برہان قاطع کے رد میں قاطع برہان لکھی اور اس کی تردید میں غالب کے مخالفین نے بھی کئی رسالے اور نظمیں تصنیف کر کے چھپوائیں تو غالب کے شاگردوں اور طرفداروں نے ان کا ترہ کی بہتر کی جواب دیا اور یہ بحث اس وقت کے اخباروں میں ایک مدت تک چلتی رہی، چنانچہ آغا احمد علی کے بعض شاگردوں کے رد میں غالب کے دو شاگردوں فدا اور سخن نے ایک رسالہ ”ہنگامہ دل آشوب“ کے نام سے لکھا جو ۱۸۶۷ء میں آرم سے منشی سنت پرشاد کے مطبع میں چھپ کر شائع ہوا۔ اس رسالہ میں انہوں نے میر آغا علی صاحب شمس لکھنوی کے ایک مضمون کا ذکر کیا ہے جو غالب کے رد میں اودھ اخبار میں چھپا تھا اس مضمون کا جواب امیر نے لکھا جو اسی اخبار میں شائع ہوا اور ایک قطعہ اردو میں غالب کی حمایت میں لکھا تھا جو اس رسالے میں موجود ہے، چنانچہ امیر کا یہ قطعہ رسالہ مذکور سے نقل کیا جاتا ہے۔ ۲۔

قطعہ من نتائج طبع دبیر بے نظیر منشی محمد امیر صاحب متخلص بہ امیر۔
ریس لکھنؤ سلمہ اللہ تعلقے وار تہاہ علی مدارج الاعلیٰ کہ از اودھ اخبار نقل
نمودہ شد۔

بلا تعلق مضمون لکھے ہیں چند اشعار یہاں مبالغہ و شاعری نہیں درکار

۱۔ یہ رسالہ نایاب تھا اس لئے منشی عطا حسین صاحب نے اس کو ایک مختصر دیباچے کے ساتھ رسالہ اردو (انجمن ترقی اردو) بابت ۱۹۳۷ء میں شائع کر دیا۔ اس طرح یہ رسالہ محفوظ ہو گیا ہے۔

۲۔ رسالہ اردو جنوری ۱۹۳۷ء صفحہ ۸۱-۸۰۔

عجب وقائع حیرت فراتے عالم ہے
 سینیں پسند کریں مالکِ اودھ اخبار لے
 ہوا ہے مستعدِ جنگِ نظمِ بنگالی
 ہوئی سے غالب و مغلوب میں عجب پیکار
 جواب ان کا لکھا پارسی قیامت کی
 کہاں یہ سنگِ رخام دکھاں دُرِ شہوار
 یہ کھانے والے ہیں دن رات سکٹی مچلی کے
 عفونت ان کی زبان سے نہیں گئی زمہار
 خرابی ان سے ہوئی اُردوئے معلیٰ کی
 چلم کو کہتے ہیں یہ کو لکی خدا کی مار
 سیاہ قلب کا مضمون سپرے سلہٹ کی
 پناہ دے نہ اسے تیغِ حیدرِ گمراہ
 سپاہی زادہ کا اس نے جواب خوب لکھا
 کہ میرا دادا تھا نادر کی فوج کا سالار
 کسی کے بعد کو بنائے جو کوئی اپنا جہد
 کبھی دروغ کو ہوتا نہیں فرودغ ای بار
 وہ اپنے جہد کا بتائیں خطابِ سرداری
 میانِ گنجفہ تھے کون نادر کی اسوار
 بغیر نام و نشان کس طرح یقین آدے
 خلافِ محض یہ جہدِ جدید کا اظہار
 یہ ان کے اب جہدِ فاسد کی بگڑی ہے ابجد
 بنائیں وہ کوئی نام اس مقام پر زردار

اسی طرح سے کلام ان کا سب سے مصنوعی
 دروہ نظم سے کیوں کہ نہ ہو جہاں بیزار
 رقم کیا ہے جو ہر جا کی جا پہ اب جا جا
 یہ جا جا کون مرض کی دوا ہے اسے بیمار
 صحیح فارسی میں ہم نے مانا ہے جا جا
 فصاحت اس کی تکلم میں ہے بہت دشوار
 زباں بریدہ بکنجے نشستہ ام صم و بکم
 خموش رہنا ہے اُون کے لئے یہ ازگفتار
 خدا گواہ کہ اب عافیت اسی میں ہے
 اوتھیں یہ چاہیے اس بات کے ہوں شکر گزار
 سنو بیان اسد اللہ خان غالب کا
 زمانہ اُن کے حسب اور نسب واقف کار
 خطاب یافتہ ہیں وہ رئیس دہلی کے
 زمیں سے تا بفلک حسن خاندان اظہار
 وہ اپنے عصر کے خاقانی و نظیری ہیں
 نظیر اُون کا جہاں میں کہیں نہیں زہنہار
 سخن کی داد ملے زندہ ہو جو فر دوسا
 کلام اُون کا وہ نام خدا ہے باغ و بہار
 وہ نظم حضرت غالب جہاں میں غالب ہے
 انہیں کے قول پر آفاق کا ہے دار و مدار
 اساتذہ میں یہاں ناسخ جہاں منسوخ
 انہیں سے طالب اصلاح شاعران دیار

زمانہ ہم کو بھی کہتا ہے منصف الدولہ
 فہیم شہر میں البتہ شاعری دشوار
 لکھا ہے ہم نے بھی اک محقر جہاں آشوب
 کیسے، میں اس میں قلمبند ہفت صد اشعار
 جو سرگذشت کہیں کی نئی نئی لکھی
 لکھا امیر نے یہ واقعہ بھی آخر کار

اس قطعہ کے عنوان میں امیر احمد کی بجائے "محمد امیر" لکھا
 ہے جو غالباً دبیر بے نظر کے قافیہ کی رعایت درج ہوا ہے
 کیونکہ امیر تخلص کا کوئی دوسرا شاعر لکھنؤ میں مشہور نہیں ہوا۔
 آخری شعر سے ایک خاص بات یہ بھی معلوم ہوتی ہے کہ امیر نے
 "جہاں آشوب" کے نام سے ایک نظم بھی لکھی تھی جو سات سو اشعار
 پر مشتمل تھی، لیکن امیر کی مطبوعہ تصانیف میں، کہیں اس کا نام نہیں ملتا،
 نہ ان کے کسی سوانح نگار نے اس کا ذکر کیا ہے۔ ممکن ہے کہ اس نظم
 کی اشاعت ہی نہ ہوئی، سو اور وہ ان کے مسودات میں رہ گئی ہو۔

اُردو ادب کے معمار .

مشبلی نعمانی

اُردو ادب کے معماروں میں مولانا شبلی ایک اہم درجہ رکھتے ہیں۔ قصرِ اردو کی تزئین و آرائش میں ان سے بڑھ کر کسی نے حصہ نہیں لیا۔ حسنِ اتفاق سے ان میں کئی خوبیاں ایک ساتھ جمع ہو گئی تھیں۔ وہ عربی علوم کے فاضل، ایک بارغ نظر مورخ، ایک بلند پایہ ادیب اور ایک نازک خیال شاعر تھے اور ان سب سے بڑھ کر وہ اُردو کے ایک زبردست اور صاحبِ طرز انشا پرداز تھے۔ ان کے قلم کی گل کاریوں نے اُردو ادب کو سراپا گلزار بنا دیا ہے۔ اور ان کی بہارِ آفریں سخن طرائیوں نے جن اردو میں رنگ، برنگ کے پھول کھلائے ہیں جن کی خوشبو اُردو دانوں کے مشامِ جاں کو ہر وقت تازہ کرتی رہنے لگی۔

ہر قابل شخص کو احساسِ خودی کے باوجود دوسروں کی قابلیت کا معترف ہونا بڑا نلہ ہے اور اپنی استعداد اور صلاحیتوں کو جانتے ہوئے بھی وہ دوسروں کا ثنا خواں رہتا ہے، اس کو چاہے نفسیاتی عیب سمجھا جائے یا اخلاقی خوبی۔ مگر یہ واقعہ ہے کہ مولوی شبلی اُردو ادب کے معماروں میں سے، جہاں تک جدید اُردو ادب کا تعلق ہے، سرسید، آزاد، نذیر احمد اور حاکی کے قائل تھے اور ان کو "عناصر اربعہ" کے لقب سے یاد کرتے تھے۔ اور سب سے پہلے انہی نے یہ لقب ان کو بخشا تھا۔ لیکن ایک مدت کے

بعد دوسروں نے انہیں بھی اس زمرے میں شامل کر کے اس لقب کو عناصرِ خمسہ کر دیا۔ اس میں شک نہیں کہ شبلی سے پہلے اردو کے عناصرِ راجہ، سرسید، نذیر احمد، آزاد اور حالی اپنی اپنی طرزِ خاص کے موجد ہوئے جنہوں نے قہرِ اردو کی بنیادوں کو اٹھانے اور اس کو بلند کرنے میں بے انتہا کوششیں کیں اور اردو ادب کے معاروں میں بہت بلند مقام حاصل کیا۔ شبلی نے اپنے پیغمبروں کی طرح اپنی خاص طرزِ ایجاد کرنے کی بجائے سرسید اور حالی کی سادگی، نذیر احمد کے روزمرہ اور آزاد کی شوخی کے امتزاج سے اور ہر عنصر کو اعتدال کے ساتھ کام میں لے کر ایک ایسی طرزِ انشاء کو رواج دیا جو بیک وقت ادبی خیالات کے اظہار کے لئے موزوں تھی تو ساتھ ہی سنجیدہ اور علمی مضامین کو ادا کرنے کی بھی صلاحیت رکھتی تھی۔ اپنے عزیز دوست کی انشاء پر دازمی کی تعریف کرتے ہوئے شبلی نے جو فقرہ لکھا تھا کہ "آزاد اور نذیر احمد کی روحوں نے ایک قالب اختیار کر لیا ہے" وہ بالکل ان پر صادق آتا ہے۔

اس سلسلہ میں یہ کہنا بیجا نہ ہو گا کہ انہوں نے اس زبان کو جوان کے پیش رو اور معاصر انشاء پر داز استعمال کرتے تھے اور جس کا تعلق دہلی یا لکھنؤ کے روزمرہ اور محاورات سے تھا جمع کر دیا اور دہلی اور لکھنؤ کے دبستانوں کو طاکر ایسا اسلوب رائج کیا کہ جو آج تک علمی و ادبی تحریروں کے لئے نہایت موزوں اور کارآمد ہے اور یہ بجائے خود ایک ایسا کارنامہ ہے جو - ایرانِ ادب پر شبلی کو ممتاز کرتا ہے۔

اگر بہترین موضوعات پر بلند پایہ علمی و ادبی تصانیف کسی کی فضیلت علمی اور کمال ادبی کا معیار ہو سکتی ہیں تو اس میں شبلی سے بڑھ کر اور کون جوش نصیب ہو سکتا ہے جس کے بزرگ قلم سے ادب، شاعری، تنقید، فلسفہ و کلام سیر و تاریخ جیسے اہم مگر دشوار گزار موضوعات پر متعدد ضخیم مجلدات نکل چکے ہیں جن کو اردو کے ذخیرہ ادبیات میں ایک گراں بہا اضافہ سمجھنا

چاہیے ویسے دقیق اور تحقیقی موضوعات پر ان کی شگفتہ ادبی قلم کاریاں اور
 سنبھھا ہوا طرز بیان ادب اُردو کا ایک ایسا دلکش اعجاز ہے جو ایک
 مخالف سے بھی خراج ستائش حاصل کر کے رہتا ہے،

ہر مصنف کا ایک خاص موضوع بحث ہوتا ہے اور اس کو ایک خاص
 اسلوب نگارش اختیار کرنا پڑتا ہے۔ جو پیرایہ بیان ادب اور شاعری کے
 لئے مخصوص ہوتا ہے وہ فلسفہ یا تاریخ میں کارآمد نہیں ہوتا، شاعرانہ اور ادیبانہ
 طرز انشاء ہی یا کلامی مباحث کے لئے موزوں نہیں ہوتا، لیکن شبلی کے قلم
 کا یہ امتیازی وصف ہے کہ وہ اپنی جامعیت اور ہمہ گیری سے مناسبت کے
 ساتھ اپنی فصاحت و بلاغت کو برقرار رکھتا ہے، اور ہر جگہ اپنی موزونیت
 کی شان دکھاتا ہے جس قلم نے الامون اور الفاروق میں موزون مملکت داری
 کا انکشاف کیا اور آئین جہاں بانی کی تشریح کی، اسی نے سیرۃ النعمان اور
 سیرۃ النبیؐ میں تشریحی احکام اور فقہی مسائل کی بحث و تھیس کے ساتھ ساتھ
 احادیث و روایات کی جرح و تعدیل کے فرائض بھی انجام دیئے جس قلم نے
 موازنہ انیس و دبیر اور شعر الجحیم میں ارتقائے شعری اور تنقید ادبی کی فصاحت
 اور موشگافیوں میں اپنا زور بیان صرف کیا۔ اسی نے الکلام، الغزالی اور
 سوانح مولانا روم میں فلسفہ تصوف اور علم الکلام کے ادق مسائل کو دلچسپ
 اور قابل فہم انداز میں پیش کیا۔ یہ ایسی خصوصیات ہیں جو شبلی سے پہلے اور
 بعد میں بھی کسی کے ہاں نہیں پائی جاتیں،

شبلی کے مسلم الثبوت انشا پر داز ہونے کے متعلق دو رائیں نہیں ہو
 سکتیں اور ان کا شدید سے شدید مخالف بھی یہ جرات نہیں کر سکتا کہ انہیں
 ان عناصر خمسہ یا معارف ادب اُردو کی صف میں سے خارج کر سکے۔ ان کی
 شگفتہ تحریریں، سنجیدہ اور متین، مگر پُر زور اور پُر کار اسلوب، عالمانہ طرز بیان
 اور نقادانہ شان اُردو ادب کی جان ہیں جنہوں نے اُردو نثر نگاری کو اپنے

اوج کمال پر پہنچا دیا۔ ادب ہو یا تنقید، سیرۃ ہو یا تاریخ، جس فن پر انہوں نے قلم اٹھایا، اس میں ایک مجتہدانہ شان پیدا کر دی۔ حتیٰ کہ اردو نظم میں بھی انہوں نے اپنے لئے ایک انوکھی راہ نکال لی۔ غالب کی گہرائی، سرسید کی ژرف نگاہی، نذیر احمد کی عربیت اور روزمرہ، اور آزاد کی رنگین بیانی کا اجتماع اگر دیکھنا چاہیں تو وہ شبلی کی تحریروں میں نظر آئے گا۔ اس مجتہد ادب کی علمی و ادبی خدمات کا دائرہ یقیناً اپنے پیش روؤں سے زیادہ وسیع ہمہ گیر اور مختلف موضوعات کا جامع ہے۔ ان کی یہی جامعیت جہاں ان کی علمی گہرائیوں کا پتہ دیتی ہے، وہاں ان کی خالص ادبیت کو بھی بخوبی اجاگر کرتی ہے۔ اور اسی "ادبیت" نے شبلی کو ادب اردو میں وہ بلند ترین مقام بخشا ہے جہاں تک پہنچنا ادبی کمال یا کمال ادب کی آخری معراج ہے۔

شبلی نے اپنی تصانیف کے لئے مختلف اور متعدد موضوع اختیار کئے۔

سیرت اور سوانح، فلسفہ و کلام، تاریخ، سفرنامہ، ادبیات، تنقید، مقالات، مکاتیب، نظم، ہر ایک موضوع سے ایک خاص مضمون انتخاب کیا۔ انہوں نے ان موضوعات پر مجتہدانہ قلم اٹھایا اور جو کچھ لکھا اس میں تحقیق و تدقیق کے ساتھ ساتھ زبان کی ادبیت کو ہاتھ سے نہیں جانے دیا۔ ان کی علمی و ادبی نکتہ سنجیوں کے پہلو بہ پہلو ان کا زور کلام اور انداز بیان دلچسپ ہونے کے علاوہ ہر علمی مسئلہ کے نازک اور نادر پہلوؤں کو ظاہر کرتا ہے۔ ان کی تحریروں کا مدلل اور عقلی پیرایہ نہایت درجہ دلنشین اور اطمینان بخش ہے اور وہ سہل پسندی، عام فہمی اور دلاؤنیری میں اپنا جواب نہیں رکھتیں، مولانا شبلی کی زندگی میں اور بعد کو بھی ان کی تصانیف اور خیالات پر بہت کچھ لے دے ہوئی، اعتراضات کئے گئے اور تہ دید میں مضامین بھی لکھے گئے، لیکن ان تمام باتوں کے باوجود ان کی تصنیفی قابلیت اور رتبہ انشا پر دازی سے کسی نے انکار نہیں کیا۔

علامہ شبلی کا طرزِ تحریر اپنے پیشروؤں کے مقابلہ میں ایک امتیازی شان رکھتا ہے۔ اعلیٰ علمی قابلیت کے ساتھ وہ صحیح مذاق اور لطیف طبیعت رکھتے تھے۔ وہ اپنی لطافتِ خیال، دقتِ نظر، اور قوتِ استدلال سے اپنی تحریر میں ایک شان و لفریبی پیدا کر دیتے ہیں، جملوں کا در و بست، الفاظ کا انتخاب اور عبارت کا حسن تناسب ان کے طرزِ انشا میں دلکشی پیدا کر دیتے ہیں، ان کی ہر تحریر میں ان کا عینِ نظر اور ذوقِ سلیم نمایاں ہے۔ زبان کی پاکیزگی اور شگفتگی اس پر مستزاد ہے۔ اس کے متعلق سر سید جیسے اُردو ادب کے معمارِ اعظم نے المامون کے دیباچے میں لکھا ہے: ”ایسی صاف شستہ اور برہتہ عبارت ہے کہ دلی والوں کو بھی اس پر رشک آتا ہوگا۔“

علامہ شبلی کو زبان اور محاورات کے امتیازات و خصوصیات کا اتنا پاس تھا کہ انہوں نے اپنی کسی تحریر میں کوئی عامیانہ اور سوقیانہ لفظ یا محاورہ نہیں استعمال کیا۔ وہ خود بھی اس پر شدت سے عمل پیرا تھے اور دوسروں کو بھی اس پر ٹوکتے رہتے تھے۔ مولوی ظفر علی خان صاحب کی کتاب ”محرکہ مذہب و سائنس“ شائع ہوئی تو شبلی نے اس پر تبصرہ لکھا جو اس زمانہ میں پنجاب ریویو میں شائع ہوا تھا۔ اس میں مولانا نے زبان کی تعریف کرتے ہوئے دو سوقیانہ محاوروں ”انگوٹھا دکھا کر“ اور ”اڑنگے پر چڑھا کر“ کے متعلق لکھا تھا کہ یہ آئندہ ایڈیشن میں نکال دیئے جائیں۔ یہ سچ تو یہ ہے کہ اُردو زبان میں علمی و قاری اور جستگی، صفائی اور شگفتگی قائم کرنے میں شبلی سے بڑھ کر کسی نے کوشش نہیں کی۔

شبلی کے زمانے تک یوں تو علم و ادب کا معتد بہ ذخیرہ اُردو میں منتقل ہو چکا تھا، لیکن وہ یا تو ترجموں کی صورت میں تھا، یا پھر خشک علمی مباحث پر چند کتابوں، دینیات اور مناظرہ، سیر و سوانح پر بعض تصانیف

اور زیادہ تر شعر و نظم اور افسانوں پر مشتمل تھا۔ سنجیدہ ادب، تاریخ، تنقید، فلسفہ و کلام وغیرہ موضوعات پر کتابیں موجود نہ تھیں۔ اردو ادب پر شبلی کا یہ زبردست احسان ہے کہ انہوں نے ان میں سے تقریباً ہر موضوع پر کتابیں لکھیں اور اس مجتہدانہ شان اور عالمانہ و محققانہ انداز میں لکھیں کہ اردو ادب کے ذخیرے میں ان سے بہتر کتابیں نہیں مل سکتیں اور یہ امر واقعہ ہے کہ شبلی جو کچھ لکھ گئے ہیں ان پر اب تک کوئی قابل قدر اضافہ نہیں ہو سکا اور باوجودیکہ ان کی بعض تصانیف کی اشاعت کو ۵۰ سال سے زائد عرصہ ہو چکا ہے لیکن اب تک اس پلے کی کوئی تصنیف نظر نہیں آتی۔ خصوصاً ان کی تصانیف میں الکلام، موارنہ انیس و دبیر اور شعرالجم اپنا جواب نہیں رکھتیں بلکہ اپنی بلند ادبیت اور اعلیٰ تنقید کے اعتبار سے دنیا کی بہترین علمی و ادبی تصانیف میں شمار ہونے کے لائق ہیں ان کے علاوہ مختلف علمی، ادبی، تنقیدی، تاریخی، تعلیمی، سوانحی، موضوعات پر شبلی کے محققانہ مضامین اور مقالات کی آٹھ جلدیں اردو ادب کے سرمایہ میں بیش بہا اضافہ ہیں۔

شبلی کے طرز تحریر اور انداز بیان کے سلسلہ میں یہ امر خاص طور پر قابل لحاظ ہے کہ وہ غالب کے انداز تحریر سے بڑی حد تک متاثر ہیں خصوصاً یہ طرز تحریر ان کے مکاتیب میں بہت زیادہ نمایاں ہے۔ مکاتیب شبلی کی دو ضخیم جلدیں اور خطوط شبلی اس امر کے شاہدِ عادل ہیں۔ اسی بنا پر اردو کے ایک بلند پایہ انشا پرداز مہدی حسن اس خصوصیت کی طرف اشارہ کرتے ہوئے شبلی کی ”اردوئے خاصہ“ کو اپنے خاص انداز بیان میں اس طرح خراج تحسین پیش کرتے ہیں۔

” غالب زندہ ہوتے تو شبلی کو اپنی ”اردوئے خاصہ“ کی داد ملتی، جس نے ایک فوخیتر بازاری یعنی کل کی چھو کرمی کو جس پر ان گلیاں اٹھتی تھیں، آج

اس لائق کر دیا کہ وہ اپنی بڑی بوڑھیوں اور ثقہ مہنوں یعنی دنیا کی علمی زبانوں سے آنکھیں ملا سکتی ہے۔“

نثر کی طرح نظم میں بھی مولانا نے اپنی امتیازی شان قائم رکھی ہے اور اس میں نئی طرز نکالی ہے۔ ابتدا میں اگرچہ انہوں نے پامال کو پچھونزل اختیار کیا تھا لیکن بہت جلد اس کو ترک کر دیا۔ نظموں میں مولانا حالی کا رنگ جم چکا تھا۔ اور ان کے مسدس نے تمام دلوں کو مسخر کر لیا تھا۔ اس لئے مولانا صرف ایک ”قومی مسدس“ اور ایک مثنوی ”صبح امید“ لکھ کر رہ گئے۔ اگرچہ اس کے بعد بھی انہوں نے بعض قومی نظمیں اور اشعار کہے ہیں لیکن ان کی شاعری کا دور صبح معنوں میں اس وقت شروع ہوتا ہے جب کہ انہوں نے ”کشافیات“ کے نام سے سیاسی نظمیں لکھنا شروع کیں۔ یہ نظمیں اکثر رسائل و اخبارات خصوصاً ”الہلال“ میں شائع ہوتی اور ملک سے خراج تحسین وصول کرتی رہیں۔ اس رنگ میں لکھنے والے شبلی پہلے شخص ہیں۔ اس کے ساتھ ہی تاریخ اسلام کے بعض واقعات پر نظمیں لکھیں جو نہایت دلچسپی سے پڑھی گئیں۔ سیاسی رنگ میں ان کے مطاببات نظم خاص چیز ہیں۔ بعض سیاسی نظموں کا لہجہ اس قدر تیز و تند تھا کہ وہ قابلِ ضبطی سمجھی گئیں۔ ”عدل جہانگیری“ کے عنوان سے انہوں نے جو نظم لکھی ہے وہ بہت مقبول ہوئی۔ اور ہندوستان کی کئی زبانوں میں اس کا نظم و نثر میں ترجمہ کیا گیا۔ غرضیکہ اردو شاعری میں بھی انہوں نے اپنے لئے ایک نئی شاہراہ نکالی اور اس خاص صنفِ سخن میں ان کے کمال کا اعتراف نہ کرنا نا انصافی ہوگی۔ شاید بہت کم لوگوں کو معلوم ہوگا کہ اردو اشعار کو ترنم سے پڑھنے کا طریقہ سب سے پہلے مولانا شبلی نے نکالا جس کی آج تک تقلید ہو رہی ہے۔

آخر میں ہم مولانا شبلی کی اس قابل یادگار دینی، علمی و

آخری کارنامہ ادبی خدمت کا ذکر کرنا مناسب سمجھتے ہیں جو ان کی زندگی

کا آخری کارنامہ ہے جس پر ان کا خاتمہ باخیر ہو گیا، چنانچہ فرماتے ہیں۔

عجم کی مدح کی عبا سلیوں کی داستاں لکھی
مجھے چندے مقیم آستان غیر ہونا تھا
مگر اب لکھ رہا ہوں سیرۃ پیغمبتِ خاتم
خدا کا شکر ہے یوں خاتمہ بانخیر ہونا تھا

سیرۃ پاک پر یوں تو اردو میں متعدد کتابیں لکھی گئی ہیں، جن میں سر
سید کی خطبات احمدیہ اور مولوی سلیمان صاحب منصور پوری کی رحمۃ اللہ علیہ
خاص اہمیت رکھتی ہیں لیکن شبلی اس کام کو بہت وسیع پیمانے پر انجام دینا
چاہتے تھے جس کو وہ لہجہ زندگی میں پورا نہ کر سکے۔ تاہم سیرۃ کی یہ دونوں مکمل
جلدیں بھی اپنے موضوع کے لحاظ سے نیر زربان اور طرز انشا کے اعتبار سے
اردو ادب کے ذخیرہ میں نہایت گر القدر تحقیق و تنقید سے قطع نظر جس واہانہ
عقیدت سے یہ کتاب لکھی گئی ہے اس کا اندازہ اس عبارت سے ہوتا ہے
جو ”ظہور قدسی“ کے عنوان سے ولادت باسعادت کے بیان میں پائی
جاتی ہے اور جو شبلی کی انشا پر دلازی کا بہترین نمونہ ہے۔

”چندستان دہریں بار بار روح پرور بہاریں آچکی ہیں۔ چرخ نادرہ کارنے
کبھی کبھی بزم عالم اس سر و سامان سے سجائی ہے کہ نگاہیں خیرہ ہو کر رہ گئی
ہیں لیکن آج کی تاریخ وہ تاریخ ہے جس کے انتظار میں پیر کہن سال دہرنے
کر ڈروں برس صرف کر دیئے۔ سیارگانِ فلک اسی دن کے شوق میں ازل
سے چشم براہ تھے۔ چرخ کہن مدتہائے دراز سے اسی صبح جاں نواز کے لئے
نہار کی کرٹھیں بدل رہا تھا۔ کارکنانِ قضا و قدر کی بزم آرائیاں، عناصر کی
جدت طرازیوں، ماہ و خورشید کی فروغ انگیزیوں، ابر و باد کی تردستیاں،
عالم قدس کے انفاسِ پاک، توحیدِ براہیم، جمالِ یوسف، معجز طرازیِ موسیٰ
جاں نواز کی مسیح سب اسی لئے تھے کہ یہ متاعہائے گراں ارز شہنشاہ کوینین
کے دربار میں کام آئیں گے۔ آج کی صبح وہی صبح جاں نواز، وہی ساعت ہمایوں

وہی دو فرخِ فال ہے۔ اربابِ سیر اپنے محدود پیرایہ بیان میں لکھتے ہیں کہ آج کی رات ایوانِ کسریٰ کے ۱۱ کنگرے گر گئے، آتشکدہ فارس بجھ گیا، دریائے سادہ خشک ہو گیا۔ لیکن بیچ یہ ہے کہ ایوانِ کسریٰ نہیں، بلکہ شانِ عجم، شوکتِ روم، اوجِ چین کے قصرِ لائے فلک بوس گر پڑے آتش فارس نہیں، بلکہ جہم شر، آتشکدہ کفر، آذرکدہ گمراہی سرد ہو کر رہ گئے، صنم خانوں میں خاک اڑنے لگی، بتکدے خاک میں مل گئے، شیرازہِ مجوسیت بکھر گیا، نصرانیت کے اوراقِ خزاں دیدہ ایک ایک کر کے جھڑ گئے۔ توحید کا غلغلہ اٹھا، چنستانِ سعادت میں بہار آگئی آفتابِ ہدایت کی شعاعیں ہر طرف پھیل گئیں۔

اخلاقِ انسانی کا آئینہ پر تو قدس سے چمک اٹھا۔ یعنی یتیم عبداللہ، جگر گوشہ آمنہ شاہِ حرم، حکمرانِ عرب فرمانروائے عالم، شہنشاہِ کونین، عالمِ قدس سے عالمِ امکان میں تشریف فرمائے عزت و اجلال ہوا۔

اللّٰهُمَّ صَلِّ عَلَيْهِ وَعَلَىٰ آلِهِ وَصَحَابِهِ وَسَلِّمْ

علامہ شبلی کا سفرنامہ

عہد اسلام میں تیسری صدی سے اٹھویں صدی تک جو علوم و فنون کی نشوونما اور ترقی کا بہترین زمانہ تھا۔ کئی مسلمان سیاح گزرے ہیں جنہوں نے اپنے سفرنامے مرتب کر کے یادگار چھوڑے ہیں۔ ان میں سلیمان تاجر، بزرگ ابن شہریار مسعودی، مقدسی، ابن حوقل، اصطخری، ابن جبیر، اور ریس اور ابن بطوطہ کے سفرنامے خاص طور پر قابل ذکر ہیں۔ ان سیاحوں کے سفرناموں نے نہ صرف اسلامی تاریخ میں بلکہ تاریخ عالم میں نہایت دلچسپ اور بیش بہا معلومات کا اضافہ کیا ہے اور اس اعتبار سے وہ محققین اور ماہرین آثار قدیمہ کے لئے ایک "خزینہ زرین" کا حکم رکھتے ہیں۔ ایسے زمانے میں جبکہ آمد و رفت اور حمل و نقل کے ذرائع نہایت محدود تھے، خیرت ہوتی ہے کہ مسلمان سیاح بلاد مغرب اور افریقہ، ہندوستان اور چین جیسے دور افتادہ ملکوں تک پہنچ گئے تھے، چنانچہ انہوں نے وہاں کے تاریخی، جغرافیائی، معاشرتی، مذہبی، سیاسی، اقتصادی اور علمی و ادبی حالات کا مطالعہ کر کے اپنی بیش قیمت معلومات کو اپنے سفرناموں میں درج کیا ہے اور آج ان مالک کے حالات کی تحقیق کرنے وقت محققین ان سیاحوں کے بیانات سے بے نیاز نہیں رہ سکتے۔ مسلمانوں کے جذبہ سیر و سیاحت نے تاریخی، اثری اور علمی معلومات کو جمع اور آئندہ نسلوں کے لئے محفوظ کر کے نہایت مفید خدمت انجام دی ہے، لیکن اسلامی حکومت کے انحطاط اور مسلمانوں کے قومی زوال کے

بعد مسلمانوں میں سے یہ جذبہ سیر و سیاحت تقریباً منفقود ہو گیا ہے۔
 ہندوستان میں بکثرت مسلمان علماء اور صوفیاء بحیثیت سیاح
 وارد ہوئے اور اکثر ان میں سے یہیں رہ پڑے، ان کا مقصد اس
 سیر و سیاحت سے اگر ایک طرف ارشادِ قرآنی پر عمل پیرا ہونا تھا
 تو دوسری طرف تبلیغِ دین اور اعلیٰ کلمۃ اللہ کا مقدس فریضہ ادا کرنا
 بھی تھا لیکن سالہا سال سے مسلمانوں میں سے سیر و سیاحت کا شوق ناپید
 ہو گیا ہے اور اگر ہے تو اس موجودہ زمانے میں صرف انگلستان،
 فرانس اور امریکہ کی تفریحی سیاحتوں تک محدود ہو کر رہ گیا ہے جس نے ان
 کے قومی و مذہبی خصائص کو بڑی طرح متاثر کیا ہے۔

ہمارے زمانے میں بعض اہل علم نے اپنی سیاحتوں کے حالات قلم بند
 کئے ہیں چنانچہ اردو زبان میں بھی چند سفر نامے لکھے گئے ہیں جن
 میں زیادہ تر سفرِ حجاز و حرمین شریفین اور بعض ممالکِ اسلامیہ کی سیر و سیاحت
 سے تعلق رکھتے ہیں۔ ان میں وہ سفر نامے خاص طور پر قابل ذکر ہیں جو علمی
 یا اسلامی نقطہ نظر سے لکھے گئے ہیں، لیکن ایسے سفر نامے دو تین سے
 زیادہ نہیں ہیں۔ ان سفر ناموں میں علامہ شبلی مرحوم کا ”سفر نامہ روم و مصر و
 شام“ بہت مشہور اور اہم ہے۔ (جس پر ہم یہاں تبصرہ کرنا چاہتے ہیں)
 علامہ شبلی نے اسلامی ممالک خصوصاً قسطنطنیہ، مصر اور بیروت
 کا ایک مختصر سفر ۱۸۹۲ء میں کیا تھا۔ اور وہاں سے واپسی کے بعد انہوں نے
 اپنی سیاحت کے حالات قلم بند کئے تھے جو مدت ہوئی شائع ہو چکے ہیں۔ یہ
 سفر نامہ اردو کی ادبیات میں علمی و ادبی حیثیت سے بہت مقبول اور
 مشہور ہے، اور اگرچہ ان کی اس سیاحت کو آج تقریباً ساٹھ سال کا طویل عرصہ
 گزر چکا ہے اور اس مدت میں بکثرت انقلابات رونما ہو چکے ہیں اور
 حالات و واقعات میں بھی بہت بڑا تغیر و تبدل ہو گیا ہے۔ پھر بھی وہ آج

اتنا ہی دلچسپ اور قابل مطالعہ ہے جتنا کہ اب سے ساٹھ سال پہلے تھا۔ علامہ مرحوم نے یہ سفر خالص علمی مقصد سے اختیار کیا تھا۔ یہ ان کا دوسرا طویل سفر تھا۔ پہلا سفر حج کعبۃ اللہ کے لئے ۱۸۷۶ء میں کیا تھا۔ جبکہ ان کی عمر صرف ۱۹ برس کی تھی۔ یہ دوسرا علمی سفر ۱۸۹۲ء میں پیش آیا۔ چنانچہ اپنے ایک قصیدہ میں جو انہوں نے اثنائے سفر میں جہاز پر لکھنا شروع کیا تھا، فرماتے ہیں کہ :-

بہر تکمیل فن و ہم پئے تحصیل عبر

روزگار لیست کہ میداشتہم آہنگ سفر

فارغ از حج و زیارت چو مرا کرد خداے

خواستہم تا بسوی روم شوم راہ سپر

مولانا کا یہ سفر بقول ان کے "طالب علمانہ" تھا۔ ایک مدت سے انہیں علمی تصانیف کے سلسلہ میں بعض ضروری معلومات حاصل کرنے کے لئے استنبول اور مصر کے سفر کا خیال تھا اور آخر ان کا یہ عزم مستقل ہو گیا۔ چنانچہ ۱۸۹۲ء میں جبکہ وہ الفاروق لکھ رہے تھے، اس ارادے نے عملی صورت اختیار کر لی۔ حسن اتفاق سے اسی سال مسٹر آرنلڈ جو مدرسۃ العلوم علیگرھ میں فلسفہ کے پروفیسر اور جن کو فرینچ زبان سکھانے کی وجہ سے شبلی اپنا استاد کہتے تھے، ولایت جانے کی تیاری کر رہے تھے۔ شبلی نے ان کی صحبت اور رفاقت کو غنیمت جانا، ابادھر کالج میں گرمیوں کی تعطیل ہو رہی تھی جو معمولاً تین مہینے کی ہوا کرتی تھی۔ ان پر انہیں تین مہینے کی مزید رخصت مل گئی، چنانچہ ۲۶ اپریل ۱۸۹۲ء کو وہ علیگرھ سے چل کھڑے ہوئے جیسا کہ اپنے اسی قصیدہ میں فرماتے ہیں :-

آرنلڈ آنکہ رفیق است و ہم استاد مرا

ہم دریں عرصہ بانگلینڈ ہمی خواست سفر

گفتم اس صحبت و این واقعہ نادر افتد
پس بعزم سفر از جائے بحکم مفسر

اس طویل سفر سے مولانا کے اعزہ اور احباب سب ناخوش تھے اور
انہیں سمجھا رہے تھے، لیکن انہوں نے اپنے عزم مصمم کو قوت سے فعل میں
لا کر چھوڑا اور

ہرچہ بادا باد من کشتی در آب انداختم

کہہ کر وہ سفر پر روانہ ہو گئے۔ چھ مہینے کے بعد جب سفر سے واپسی ہوئی
تو ان کا ارادہ اپنے حالات سفر مرتب کرنے کا نہیں تھا، اور نہ وہ اس
سفر کی کوئی اہمیت سمجھتے تھے۔ لیکن دوستوں اور بزرگوں کے تقاضے سے
انہوں نے اپنا سفر نامہ قلم بند کیا۔ ان کے نزدیک ”اس عاجلانہ اور معمولی سفر
کے حالات قلم بند کرنے اور ان کو سفر نامہ یا کتاب الرحلہ کا لقب دینا تنگ
ظرفی سے خالی نہ تھا، لیکن اس عیال سے کہ ”ایک مدت سے ہماری جماعت
میں سیروسیاحت کا طریقہ بند ہے اور اس وجہ سے اسلامی ممالک کے صحیح
حالات سے بالکل اطلاع حاصل نہیں ہوتی“ انہوں نے اپنے دوستوں
اور بزرگوں کے اس تقاضے کو پورا کیا، اگرچہ وہ اس پر ”سفر نامہ“ کا
اطلاق صحیح نہیں سمجھتے تھے چنانچہ لکھتے ہیں کہ:-

”جو شخص سفر نامہ کو سفر نامہ کی حیثیت سے دیکھنا چاہتا ہے وہ
اس کتاب سے پورا لطف نہیں اٹھا سکتا، البتہ جن لوگوں کو
اسلامی ممالک کے معمولی واقعات سے بھی مزہ آتا ہے ان کی
دعوت میں یہ حاضر پیش کیا جاسکتا ہے کہ مالایکد مرآۃ کلمہ
لایستریح کلمہ“

بہر حال شبلی کا یہ سفر نامہ ان جزئی دلچسپ واقعات کے لحاظ سے
جو سلسلہ بیان میں آگئے ہیں، نیز قسطنطنیہ، بیروت، بیت المقدس، قاہرہ

وغیرہ کے عام اجمالی حالات، قابل دید مقامات، مدارس اور دارالعلوم
تعلیم نسواں، مصنفین اور ان کی تصانیف، کتب خانے، مطابع، اخبارات،
رسائل، مشاہیر اہل علم و فضل اور آرزو باب کمال کی ملاقات، تہ کوں اور عربوں
کے اخلاق و عادات اور ان کی مہمان نوازی وغیرہ وغیرہ کی تفصیل کے علاوہ
بہت سی علمی، ادبی اور تاریخی معلومات کی بنا پر قابل قدر اور لائق مطالعہ ہے۔
شبلی نے اپنے سفر کا اجمالی حال اپنے ۷۷ شعر کے ایک قصیدے
میں بیان کیا ہے جس کا ذکر ہم کر چکے ہیں۔ یہ قصیدہ جس کو منظوم سفر نامہ
کہنا چاہیے اپنی ادبی خوبیوں کے لحاظ سے ہی نہیں بلکہ حالات سفر کے
جامع اور مختصر بیان کے اعتبار سے بھی نہایت دلچسپ اور پر لطف ہے۔
عموماً یورپین سیاحوں کے سفر ناموں میں جو غلط سلط اور مبالغہ آمیز
بیانات پائے جاتے ہیں ان سے یہ سفر نامہ بالکل مختلف ہے، چنانچہ
اس قسم کے سیاحوں کے بیانات سے اپنے سفر نامہ کا مقابلہ کرتے ہوئے
بقول ان کے "سفر نامہ" اگرچہ تاریخی سلسلہ کا ایک دلچسپ حصہ ہے اسی قدر
غلطیوں کے احتمالات سے مملو ہے شبلی لکھتے ہیں:

«یورپ کا ایک عام سیاح اتفاق سے ہندوستان میں
آنکلتا ہے تو صرف ہفتہ دو ہفتہ کے تجربہ کی بنا پر یورپ
کے اخباروں اور میگزینوں میں اس دعوے کے ساتھ بڑے
بڑے آرٹیکل شائع کرتا ہے کہ گویا ہندوستان کی معاشرت
تدن کے تمام راز اس پر کھل گئے ہیں»

اس لحاظ سے شبلی کا یہ دعویٰ کہ یورپ کی تحریروں اور سفر ناموں
سے میرے سفر نامہ کا مختلف ہونا لازمی بات تھی، کسی طرح مبالغہ آمیز نہیں
کہا جاسکتا۔

شبلی ایک بلند پایہ عالم، مورخ اور ادیب تھے، چنانچہ وہ جہاں جہاں

گئے ہیں انہوں نے واقعات و حالات کو اپنے معیار تحقیق سے جانچا ہے اور ان کی تفصیل میں وقت نظر سے کام لیا ہے۔ اسلامی ممالک کی علمی و ادبی تحریکات، تعلیم و تعلم کے طریقوں، کتب خانوں اور اخبارات و مطابع پر خصوصیت کے ساتھ غائر اور تفصیلی نظر ڈالی ہے، اسلامی آثار اور رسوم کا نہایت ذوق و شوق سے ذکر کیا ہے اور حال کو ماضی کے لباس میں پیش کیا ہے۔

ہر شہری آب و ہوا، پیداوار، میوہ جات، رسم و رواج معاشرت لباس اور پوشاک اور عادات و اطوار کا تذکرہ کیا ہے۔ ہوٹلوں، قہوہ خانوں، خانقاہوں اور عام جمعوں حتیٰ کہ تھیٹروں تک کا ذکر نہیں چھوڑا۔ قہوہ خانوں کے متعلق لکھتے ہیں ”قہوہ خانے ان تمام ممالک میں ضروریات زندگی میں محسوب ہیں، میرے عرب احباب جب مجھ سے سنتے تھے کہ ہندوستان میں اس کا رواج نہیں تو تعجب سے کہتے تھے۔ بالیش یٹسلون؟ یعنی وہاں لوگ جی کیونکہ بہلاتے ہیں؟ استنبول میں ”مقر کوئی“ کے قہوہ خانے میں جو سمندر کے کنارے ہے مولانا نے یہودی عورتوں کا گانا بھی سنا اور چونکہ انہوں نے اس سے پہلے عربی راگ نہیں سنا تھا، ان پر ایک خاص اثر ہوا۔

قسطنطنیہ میں مولانا کا قیام تقریباً تین مہینے رہا اس اشار میں مولانا کو وہاں کے حالات کا بغور اور تفصیل سے مطالعہ کرنے کا موقع ملا۔ چونکہ علامہ شبلی کو مسلمانوں کی تعلیم سے خاص شغف تھا تفصیل سے ذکر کیا ہے، بلکہ ان مدارس کی ایک فہرست بھی دی ہے اور ان کے مختصر حالات بھی بیان کئے ہیں۔ قدیم تعلیم اور مدارس قدیمہ پر انہوں نے اپنے سفر نامے کے تیس صفحے وقف کئے ہیں اس کے علاوہ ترکوں کی علمی حالت اور ترکی زبان میں عربی کی تاریخی کتابوں کے تراجم اور تصانیف کا ذکر کیا ہے۔ انہوں نے ترکی زبان کی ایک

انسائیکلو پیڈیا کا ذکر کیا ہے جو قاموس الاعلام کے نام سے اس وقت زیر تصنیف تھی۔ ترکی زبان میں جو سرمایہ ہے اس کی نسبت فرماتے ہیں کہ:-
 ”اپنے مذاق کے موافق تاریخ و رجال کی کتابیں دیکھیں جس کی بنا پر میں کہہ سکتا ہوں کہ عربی کے بعد ایشیا کی کسی زبان میں اس قدر تاریخی سرمایہ موجود نہیں ہے۔“

بلکہ اس میں وہ یہاں تک مبالغہ کرتے ہیں کہ:-

”ایک لحاظ سے اس کو عربی پر ترجیح حاصل ہے۔ عربی زبان میں جس قدر تاریخیں ہیں بخلاف اس کے ترکی تاریخیں ان اصول و قواعد کے موافق لکھی جاتی ہیں جو فلسفہ تاریخی کے اصول ہیں اور جس کی بنا پر یورپ نے اس فن کو معراج کمال تک پہنچا دیا ہے،“
 ترکی ادب کے متعلق مولانا نے تعجب ظاہر کرتے ہوئے لکھا ہے کہ

”وہ بہت سی خصوصیتوں میں ہماری اردو کے مشابہ ہے

ترکی کا قدیم لٹریچر قدیم اردو کے انداز پر رنگین اور پرتلکف استعارات سے مملو اور قوافی کا پابند تھا، لیکن اب نئی اردو

کی طرح سادگی، صفائی اور برجستگی کا لحاظ کیا جاتا ہے۔“

لیکن اس میں تعجب کی کوئی بات نہیں ہے کیونکہ اردو کا قدیم طرز تمام تر عربی طرز انشاء سے متاثر تھا اور فارسی کی طرح ترکی زبان پر بھی عربی زبان و ادب کا کافی اثر پڑ چکا ہے۔ بعد کو انگریزی اور یورپین اثرات نے یہ طرز پیدا کر دیا ہے جس کو ”سادگی“ سے تعبیر کیا جاتا ہے۔

ترکی اخبارات اور مطابع کی حالت پر شبلی کا تبصرہ پیراز معلومات اور

دیکھ پ ہے اس طرح قسطنطنیہ کے کتب خانوں پر شبلی نے گویا ایک عمدہ

مقالہ لکھ دیا ہے۔ اسی میں سے تیس کتب خانوں کے نام دیئے ہیں۔ ان

کتب خانوں کے نظم و نسق پر نظر ڈالی ہے، ان کی خصوصیات دکھائی ہیں اور

ان میں تاریخ و ادبِ عربی کی نایاب اور غیر مطبوعہ کتابوں کے نام گنولے گئے ہیں، جن میں سے اکثر اس زمانے میں اور بعد کو یورپ اور ممالکِ اسلامیہ میں شائع ہو چکی ہیں۔ ان کتب خانوں کے اکثر بند رہنے اور ان قلمی ذخیروں سے اہل علم کے مستفید نہ ہونے کا بھی افسوس کیا ہے اور اعلیٰ مذاق کی کمی کا رونا رویا ہے۔ ان کتب خانوں کی اجمالی کیفیت بیان کرتے ہوئے شبلی نے تاریخ اور ادب کی بعض نادر کتابوں کا بھی ذکر کیا ہے۔ چنانچہ انہوں نے عاشر آفندی کے کتب خانے میں فن ادب کی ایک ایسی کتاب دیکھی جس میں مضامین شعری کی تاریخ ہے۔ یعنی فلاں مضمون اول فلاں شاعر نے لکھا۔ پھر رفتہ رفتہ فلاں شاعر نے یہ یہ اضافہ کیا یا اس اس طرح اس کی صورتیں بدلیں۔ اس کتاب کے مصنف نے دعویٰ کیا ہے کہ ہر قسم کے مضامین عرب جاہلیت نے ایجاد کیے، پھر متاخرین نے ان کو ترقی دی اور نئے نئے پیرائے نکالے، تمام کتاب اسی دعوے کے ثبوت میں ہے۔ مصنف ہر مضمون کے لئے عرب جاہلیت کا ایک شعر نقل کرتا ہے اور بتاتا ہے کہ اسلامی شعرا میں فلاں شاعر نے اسی مضمون کو ذرا بدل کر اس طرح لکھا پھر دولت بنو امیہ اور عباسیہ کے شعرائے اسی سے اور صورتیں پیدا کیں، اس تعارف کے بعد لکھتے ہیں کہ ”مصنف کی وسعت نظر اور دقیقہ بینی پر تیرت ہوتی ہے اور ساتھ ہی افسوس ہوتا ہے کہ متاخرین اس قسم کی نادر تصنیف کی پیروی نہ کر سکے کہ آج اس مضمون پر متعدد کتابیں ملتی ہیں“

انہوں نے اس بات پر بھی افسوس ظاہر کیا ہے کہ ان کتب خانوں کے قلمی نوادر جو قابل اشاعت ہیں ان کو کوئی نہیں چھاپتا بلکہ ان کی نقلیں یورپ بھی جا رہی ہیں۔

شبلی نے قسطنطنیہ کی متعدد خانقاہوں زراویوں یا تکیوں کی سیر کی تھی چنانچہ ان کے حالات بھی لکھے ہیں اور ان سے قومی زندگی کو جو نقصان

پہنچا ہے اس کا ذکر کرتے ہوئے لکھتے ہیں: ”میں نے اکثر خانقاہوں میں خود جا کر دیکھا کئی کئی برس کے آئے ہوئے مسافر پڑے ہیں، نہ کسی قسم کا شغل ہے نہ کچھ کام ہے۔ لکھنؤ کے اادیوں کا جو حال سنا کرتے تھے یہاں آنکھوں سے نظر آتا ہے“ موجودہ تہ کی حکومت نے ان خانقاہوں اور ٹکیوں کا خاتمہ کر دیا ہے جو بددیانتی، مفت خوری اور مکاری کے اڈے بنے ہوئے تھے اور قوم کے لاکھوں روپے برباد کر رہے تھے۔

قسطنطنیہ کی مساجد اور معاہد کے علاوہ مولانا نے وہاں کے عجائب خانوں کی بھی سیر کی چنانچہ ایک عیسائی سوداگر کے عجائب خانے میں بعض ایسے مجسمے دیکھے جن میں اسپین کی مسلمان عورتوں پر طرح طرح کے مظالم کا دردناک نقشہ دکھایا گیا ہے جن کو وہاں کے عیسائی تبدیل مذہب کی خاطر طرح طرح کے عذاب دے رہے تھے شبلی کو یہ ”دروانگیر تماشا“ پسند نہیں آیا چنانچہ فرماتے ہیں: ”میں اس بات کو ناپسند کرتا ہوں کہ دنیا کی مختلف قوموں میں جو ناگوار واقعات کسی زمانے میں پیش آئے وہ دوبارہ منظر عام پر لائے جائیں“

راستوں، سڑکوں، مکانات اور عمارت کے علاوہ شبلی نے قسطنطنیہ کے اسلامی تہواروں، عید الاضحیٰ اور محرم کا بھی ذکر کیا ہے۔ محرم میں عجمی اہل تشیع کی ”دھوم، دھام کی مجلسوں اور نوحہ و بکا کے ہنگامے اور مجالس عزا میں ترکوں کی ادب و خلوص سے شرکت خصوصاً اس حالت میں کہ ترک تمام سنی العقیدہ ہیں۔ اور وہاں ترکوں کی حکومت ہے ان رسوم کا جاری رہنا ان کی مذہبی رواداری کا ثبوت ہے معلوم نہیں یہ سلسلہ ترکیہ جدید میں جاری ہے یا موقوف ہو گیا۔

قسطنطنیہ کی عید جس شان و شوکت سے منائی جاتی تھی اس کو دیکھ کر شبلی بہت متاثر ہوئے ہیں خصوصاً سلطان کی سواری اور سلاطین کی رسم کو

دیکھ کر جس میں سلطان پایہ تخت کی افواج کا جائزہ لیتے تھے، شبلی پر بڑا اثر ہوا چنانچہ اپنی قیام گاہ پر آکر انہوں نے اپنے تاثرات کو ایک فارسی مثنوی کی صورت میں ظاہر کیا ہے جو ۳۶ اشعار پر مشتمل ہے۔

ترکوں کے اخلاق و عادات اور طرز معاشرت، ان کی مہمان نوازی طریفہ ملاقات اور عورتوں کی آزادی کا ذکر تفصیل سے کیا ہے بلکہ بعض خواہشوں سے اپنی ملاقات کا حال بھی بیان کیا ہے۔

شیریلونہ غازی عثمان پاشا سے اپنی ملاقات، ان کی درخواست پر سلطان کی طرف سے تمغہ مجیدی عطا ہونے اور اس کی مبارکباد میں احباب کا ایک مختصر جلسہ دعوت ترتیب دینے کا ذکر تفصیل سے کیا ہے۔ اس کے ساتھ تمغہ مجیدی کی تصویر بھی دی ہے اور سلطان کے فرمان بخط فارسی کی نقل اور اس کا ترجمہ بھی نقل کیا ہے۔ قسطنطنیہ میں پورے تین مہینے قیام کرنے کے بعد شبلی بیروت گئے ہیں جہاں صرف ہفتہ عشرہ قیام کیا ہے۔ سفر بیروت کے سلسلہ میں وہاں کے مدارس، کالج اور یونیورسٹی کے حالات لکھے ہیں۔ اہل علم سے ملاقات کی ہے ان کی علمی تصانیف اور اخبارات و رسائل کی تفصیل دی ہے۔ بیروت کے ایک عربی اخبار البشیر نے شبلی کی بیروت میں تشریف آوری پر ایک نوٹ لکھا تھا اس کو بھی نقل کر دیا ہے پھر وہاں سے بیت المقدس گئے ہیں جہاں انہوں نے مسجد اقصیٰ کی زیارت اور حمامہ کے تذکرہ کے علاوہ علماء و فضلا کی ملاقات اور ان کی علمی صحبتوں سے مستفید ہونا بیان کیا ہے۔ اس کے بعد وہ قاہرہ پہنچے ہیں یہ مصر میں تعلیم کی حالت، کو خاص طور سے بیان کیا ہے اور قدیم تعلیم اور جامع ازہر کی کیفیت درج کی ہے۔ کتب خانہ خدیویہ میں عربی کے نادر مخطوطات کا ذکر بھی کیا ہے۔ مصر کی قدیم یادگاروں اور قابل دید مقامات کی سیر کی ہے۔ مطابح و اخبارات کا مختصر حال لکھا ہے۔ کتابوں کی ارزانی کا ذکر کرتے ہوئے

لکھا ہے کہ ”میں نے بہت سی کتابیں خریدیں جو نو لکشوری مطبوعات سے بھی کم قیمت تھیں“ مصر کے تھیٹر، کلب اور انجمنوں کا معاہدہ کرتے ہوئے ایک عیسائی کمپنی کے تھیٹر کی سیر بھی کی اور تماشا بھی جس کا پلاٹ انہوں نے بیان کیا ہے لیکن آخر میں اس کے متعلق اپنی یہ رائے بھی لکھ دی ہے کہ ”تھیٹر ہندوستان کا ہو خواہ عرب اور مصر کا میرے نزدیک اس کی شرکت وقار و شائستگی کے خلاف ہے لیکن اسلامی سلطنت کی ہر چیز اچھی معلوم ہوتی ہے اس نقشِ پا کے سجدہ نے کیا کیا کیا ذلیل

میں کوچہ رقیب میں بھی سر کے بل گیا

مصر کے اہل کمال اور ان کی تصنیفات کا ذکر کیا ہے جن میں علی پاشا، مبارک، ابراہیم، امین بک نکری، احمد ذکی پاشا، شیخ محمد عبدہ اور شیخ حمزہ فتح اللہ کا مختصر تعارف ان سے ملاقات اور ان کے تبحر علمی اور تصانیف کا حال بیان کیا ہے۔

سفر کے اختتام پر عربوں کے فیاضانہ اخلاق کا ذکر کیا ہے آخر میں حال کی عربی زبان پر ایک مختصر مضمون لکھا ہے جس میں مصریوں کے لفظ اور زبان کے تغیر و تبدل کا ذکر کر کے ان جدید عربی الفاظ کی فہرست بت ترتیب حروف تہجی دی ہے جن کے سمجھنے میں دقت ہوتی ہے۔

فی الجملہ یہ سفر نامہ جو ڈھائی سو صفحات میں تمام ہوا ہے علمی، تاریخی، جغرافی تعلیمی اور معاشرتی حیثیت سے اردو کے دوسرے سفر ناموں کے مقابلہ میں ایک خاص اہمیت رکھتا ہے ان کی ادبی حیثیت اسی سے ظاہر ہے کہ یہ شبلی کی تراوش قلم ہے جن کا طرز انشا اردو ادب میں ایک خاص امتیازی شان رکھتا ہے اور جب تک اردو زبان باقی ہے ہمیشہ وقعت کی نگاہ سے دیکھا جائے گا۔

علامہ شبلی، بحیثیت شاعر

تمہید | علامہ شبلی مرحوم جہاں ایک بلند پایہ مورخ ایک جید ماہر فلسفہ و کلام ایک فاضل انشا پرداز، ایک زبردست عالم و خیالات تھے وہاں وہ ایک اعلیٰ درجے کے شاعر بھی تھے۔ ان کا مذاق سخن بہت اعلیٰ پاکیزہ اور بلند تھا۔ سخن نہیں اور سخن سخی کہ دولت ان کو قدرت کی طرف سے عطا ہوئی تھی۔ وہ فارسی اور اردو کے ایک ایسے زبردست شاعر تھے جن کی نظیر ہندوستان میں ملنی دشوار ہے۔ علامہ مرحوم کو وفات پلے بیس سال کا طویل عرصہ گزر گیا۔ اس اثنا میں ان کی تعزیت کے سلسلے میں چند مختصر مضامین قدر شناس مہدی مرحوم کے چند مقالات اور ”عناصر خمسہ“ کی انشا پردازی پر انعامی مقابلے کے مقالات میں ضمنی تنقیدات کے سوا ایسی جامع کلمات، ہستی کے کم و بیش نصف صدی کے علمی کارناموں پر اب تک مفصل طور پر کچھ بھی نہیں لکھا گیا۔

ہم اس مضمون میں علامہ شبلی کو بحیثیت شاعر دکھانا چاہتے ہیں اور چونکہ وہ اردو اور فارسی دونوں زبانوں کے بے مثل شاعر تھے اس لئے ہم اس کو دو حصوں میں تقسیم کرتے ہیں۔ چنانچہ مولانا کی اردو شاعری کے متعلق یہ پہلی قسط ہے، جس کو ہم قدر شناسان شبلی کی خدمت میں پیش کرتے ہیں۔

شاعری کی ابتدا اور اسباب | علامہ شبلی نے جس ماحول میں آنکھیں کھولی تھیں
اوپرورش پائی وہ تمام تر علمی اور ادبی تھا۔

اس فضا میں ان کی تعلیم و تربیت ہوئی اور اسی میں ان کا ادبی شوق اور مذاق
سخن پر وان چڑھا، لائق اساتذہ کا فیض صحبت نصیب ہوا جسکی بدولت ان
کی ادبی اور شعری استعداد کے جوہر کھلے اور رفتہ رفتہ مذاق سخن نے ان کی طبیعت
میں گھر کر لیا۔ اگر استاد دی اور شاگردی کے متعارف اور مصطلح معنی نہ لے
جائیں تو یہ کہتا صحیح ہو گا کہ مولانا نے کسی شاعر کے آگے زانوئے تلمذتہ نہیں
کیا۔ اگرچہ اس فن میں انہوں نے اپنے بعض اساتذہ سے استفادہ ضرور کیا تھا
مولانا فیض الحسن سہارنپوری ہندوستان میں عربی فن ادب کے امام اور اپنے
زمانہ کے ابوتام اور اصمعی سمجھے جاتے تھے۔ ہندوستان کے عربی گو شعرا میں
قاضی عبدالمتقدر شریعی کے بعد یہ دوسرے بزرگ ہیں جو عربی ادب اور شاعری
کے علاوہ فارسی شعر و ادب میں یدِ طولی رکھتے تھے چنانچہ خود مولانا ان کے
مرثیہ میں فرماتے ہیں۔

”نگویم من تو خود انصاف دہ تا از کہ می آید
عرب رازندہ کردن و آنکہ از ہندوستان بودن
بہ پنجاب دردی بر جادہ پیشینیاں رفتن
باہنگہ حجازی یادگار پستان بودن“

اسی طرح مولانا محمد فاروق چمر یا کوٹی اپنے زمانہ کے مسلم الثبوت علامہ
تھے اور ان بزرگوں میں سے تھے۔ جنہوں نے اسلامی عہد زوال کے بعد
اسلامی علوم و فنون کو زندہ رکھا۔ ان دونوں جلیل القدر اور سلف کے نام
یہ بزرگوں کے فیض صحبت نے مولانا کے ذوق شعری کو جو بالکل
فطری اور وہی تھا اچھی طرح ابھار دیا۔ خود مولانا کا بیان ہے کہ فارسی کا
مذاق بھی انہیں کا فیض ہے۔ اکثر اساتذہ کے اشعار بڑھتے اور ان کے

صنم میں شاعری کے نکتے بتاتے۔ بعض لوگوں کا خیال تھا کہ مولانا شاعری میں خواجہ عزیز الدین عزیز لکھنویؒ کے شاگرد تھے۔ چنانچہ ایک مرتبہ اڈیٹر انظار نے اپنے رسالہ میں اس کا ذکر کیا تھا۔ جس کی بنا پر مولانا نے اپنے ایک خط مکتوبہ ۳ اگست سنہ ۱۹۰۹ء میں ان کو تحریر فرماتے ہیں :

”آپ نے اپنے پرچہ میں لکھا ہے کہ میں خواجہ عزیز الدین صاحب کا شاگرد ہوں۔ خواجہ صاحب میرے مخدوم ہیں لیکن میں ان کا شاگرد نہیں۔ میں نہ شاعر ہوں نہ میں نے کسی شاعر سے اصلاح لی ہے۔ یہ جو کبھی کبھی موزوں کر لیتا ہوں یہ شاعری نہیں تفریح طبع ہے۔“^۳

غرضیکہ علامہ شبلی جب تک گھر پر رہے ہیں علمی مطالعہ کے ساتھ ساتھ شعر و سخن کی مشق بھی کرتے رہے۔ ابتدا میں ملک کے عام رواج کے مطابق غزلیں لکھ کر مشاعروں میں شریک ہونے لگے۔ چنانچہ انہوں نے اپنے خطوط میں ان مشاعروں کا ذکر کیا ہے اور انہوں نے جو غزلیں اردو میں لکھیں ان میں سے بعض نقل کی ہیں۔ مولانا کے قیام اعظم گڑھ کے زمانہ میں لکھنؤ اور دیگر اطراف کے بعض معززین وہاں مقیم تھے۔ ان میں شاعرے ہوتے تھے، طرحیں دی جاتی تھیں، مولانا میر شاعرہ بنتے تھے۔ اس زمانہ کی بعض غزلیں اور اشعار ان کے مکاتیب میں ملتے ہیں۔ اس زمانہ میں لکھنؤ میں اودھ پنچ اور پیام پار

لے الندوہ بابت اکتوبر ۱۹۰۹ء، ۲ مصنف قیصر نامہ سابق پروفیسر فارسی کنگ کالج لکھنؤ فارسی کے مشہور استاد تھے، مولانا کو ان کی خدمت میں عزیزانہ نیاز حاصل تھا، فارسی مذاق کی یک جہتی دونوں میں رشتہ اتحاد تھا۔ اکثر مولانا ان کے یہاں جایا کرتے تھے کبھی کبھی انہیں کے گھر پر قیام فرماتے

۳ مکاتیب شبلی جلد ۱ ص ۳۴۱ کا نوٹ، ۳ مکاتیب شبلی جلد ۱ ص ۳۴۱۔

۴ مکاتیب شبلی جلد ۱ ص ۶۱-۶۰،

۵ سیر المصنفین جلد ۲ ص ۲۰۸-۲۰۷۔

کا دور دورہ تھا، جن میں ملک کے نامی گرامی اُدبا اور شعرا کے مضامین اور کلام شائع ہوتے تھے۔ مولانا ان کے نمبر شوق سے پڑھتے تھے۔ بلکہ اودھ پنج کی بعض طویل نظمیں آخر عمر تک یاد تھیں یہ

۱۸۸۲ء میں جبکہ مولانا اپنے چھوٹے بھائی کی تعلیم کے سلسلے میں علیگرہ تشریف لے گئے اور سرسید سے ملاقات ہوئی تو ان کی مردم شناس نگاہ نے مولانا کو اپنے کالج کی فارسی اور عربی پروفیسری کے لئے انتخاب کیا۔ اور مولانا کالج کے پروفیسر بنائے گئے، لیکن کالج جانے کے بعد بھی ان کا مذاقِ مشرد سخن برابر قائم رہا علیگرہ میں سرسید مولانا حائی، جسٹس محمود اور دیگر اہل علم کی صحبت میں مولانا کو کھل کر داد سخن دینے کا موقع مل گیا اور ملکہ انشا پر دازی اور شاعری کا جو ہر حوران کی طبیعت میں مضمحل تھا بروئے کار آیا۔ چنانچہ وہ وقتاً فوقتاً اپنے فرائض کے انجام دینے کے ساتھ ساتھ طبع آزمائی بھی کرتے تھے جیسا کہ ان کے مکاتیب سے معلوم ہوتا ہے۔ اس مشقِ سخن کا حال اپنے ایک دوست کو لکھتے ہیں:

” آج کل تنہائی کی وجہ سے گھبراتا ہوں مگر اتنا ہے کہ اس کی بدولت

کبھی کبھی کچھ موزوں کر لیتا ہوں۔ رات بیٹھے بیٹھے ایک غزل لکھ

ڈالی دو تین شعر مزے کے ہیں تمہیں بھیجتا ہوں“ ۲

علی گرہ کی علمی فضا میں رہ کر مولانا کی شاعری نے تدریجاً ترقی کی۔ اس

میں اس ہمت افزائی کو بھی دخل تھا جو کالج کے اربابِ حل و عقد خاص خاص

تقریبوں پر مولانا کی نظموں کو سن کر کیا کرتے۔ کبھی کسی جلیل القدر مہمان کی

آمد پر اور کبھی ولایت میں کامیاب ہونے والے طلبہ کے خیر مقدم پر نظمیں لکھنے

کی فرمائش کی جاتی تھی۔ علی گرہ میں بیٹھے بیٹھے اردو شعرا کا کلام اور ان

۱۔ سیر المعنیین جلد ۲ ص ۴۰۸-۴۰۹، ۲۔ مکاتیب شبلی جلد ۱ ص ۵۸۔

۳۔ مکاتیب شبلی جلد ۱ ص ۶۸-۷۹۔

کی معرکہ آرائیوں کا حال اخباروں میں مزے لے لے کر پڑھتے تنقید کرتے اور داد دیتے تھے۔ اور اس سے خود ان کی طبع رسا کو تحریک ہوتی تھی، چنانچہ اپنے ایک خط میں لکھتے ہیں:

”ان دنوں اردو کی ایک غزل لکھی تھی اور حمید کو بھجادی۔ آج

کل داغ اور حالی کی دئی میں خوب معرکہ آرائیاں ہیں۔ دو تین غزلیں اخباروں میں چھپی ہیں۔ داغ کا دوسرا دیوان چھپ کر آگیا اور تیسرا چھپ رہا ہے۔ مثنوی نہایت خراب لکھی ہے۔

میری مثنوی ساتھ آوے گی عموماً اہل سخن نے نہایت پسند کیا ہے۔

اس تحریر سے جہاں مولانا کے ذوق شوق اور نقد سخن کا پتہ چلتا ہے۔

وہاں یہ بھی ظاہر ہوتا ہے کہ مولانا اردو شاعری میں داغ کے کلام کو پسند کرتے تھے۔

شاعرانہ طبیعت اور شدتِ احساس | شاعری کا مقصد اولین جذبات کی تیرنگیوں کا اظہار کرنا ہے۔ انسانی محسوسات کا

بعینہ چہرہ اتارنا شاعری کا کمال سمجھا جاتا ہے۔ لیکن اس کے لئے شعر کہنے والے

کی طبیعت کا شاعرانہ ہونا لازمی ہے۔ یعنی جذبات سے متاثر ہونے کا قوی

احساس، جب تک شاعری میں قوت اور شدتِ احساس نہ ہو وہ انسانی جذبات

کو غلے وجہ کمال اشعار میں دکھائیں سکتا۔ اس لحاظ سے جب ہم مولانا کی

طبیعت پر نظر ڈالتے ہیں تو وہ ہم کو بے حد حساس اور اثر پذیر نظر آتی ہے۔

رنج و غم اور شادی و مسرت دنیا میں ہر شخص کو پیش آتے رہتے ہیں۔ لیکن

شاعر کی دنیا الگ ہوتی ہے جہاں ایک معمولی سا واقعہ ایک بلائے عظیم اور

ایک چھوٹا سا حادثہ آفت بنا گہانی بن جاتا ہے۔ یہ شدتِ احساس ہی کا نتیجہ تھا

کہ فارسی کے مشہور شاعر انوری کو کہنا پڑا۔

ہر بلائے کو آسماں آید مگر چہ بر دیگران قضا باشد

بر زمین نائیدہ می برسد خانہ انوری کجا باشد

شاعر کی زندگی کا ہر پہلو شاعرانہ دلچسپی کا سامان بن جاتا ہے۔ یہ بھی عجیب اتفاق ہے کہ مولانا کی زندگی میں جو جو واقعات اور حوادث پیش آتے رہے ان میں سے ہر اک کسی نہ کسی شاعرانہ اظہار خیال کا ذریعہ بن گیا۔ مگر میاں بسر کرنے کے لئے کشمیر تشریف لے جاتے ہیں لیکن وہاں بخار شروع ہو جاتا ہے اور آخر ”قصیدہ کشمیریہ“ کا باعث بنتا ہے شعرا لجم کی تالیف ہو رہی ہے۔ شاہنامہ کے ان اشعار پر تنقید کرتے ہوئے لکھ رہے ہیں:

بروز نبرد آں بسیل ارجمند بہ تیغ و بہ تیرو بگرز و گمند

برید و درید و شکست بہت یلان را سرو سینہ و پاو دست

اسی اثناء میں زمانہ میں نحت پر آکر بیٹھتے ہیں اتفاقاً یہو کے ہاتھ سے بندوق مر ہو جاتی ہے۔ مولانا کا پاؤں نشانہ بنتا ہے یہ حادثہ بھی بہت سے ادنیٰ نکات و لطائف کا باعث بن گیا۔ اردو فارسی کا متعدد نظمیں اس کے متعلق کہی گئیں۔ پہلے چھوٹے بھائی مہدی نے سفر آخرت اختیار کیا۔ مولانا کے دل پر چوٹ لگی اس کا نتیجہ ایک اردو مرثیہ کی صورت میں رونما ہوا۔ آخر عمر میں ایک اور ہونہار چھوٹے بھائی مولوی محمد اسحاق (وکیل ہائیکورٹ) داغ مفارقت دے گئے۔ اس جان لیوا حادثہ پر ایک دردناک مرثیہ لکھا گیا جس کا ایک ایک بند دل ہلا دینے والا ہے۔

مولانا کے شدت احساس کے متعلق ان کے ایک دیرینہ رفیق مولانا شبروانی کا بھی بیان سننے کے قابل ہے:

”احساس بہت شدید تھا اس لئے رنج و الم سے بہت متاثر ہوتے

تھے۔ ستمبر ۱۹۰۲ء میں کانفرنس کے اجلاس کے زمانہ میں وہ اور

میں ایک مکان میں مقیم تھے۔ ایک روز نیم مردہ بھرنے ان کے

پاؤں پر ڈنگ مار دیا۔ اس قدر بیتاب ہوئے کہ مجھ کو حیرت ہوئی اس قدر زمانہ گزرنے پر آج تک اس اضطراب کی تصویر آنکھوں میں ہے یہ احساس شاعری کا لوازمہ تھا۔ ذوق میں شدت چاہتے تھے۔ نمک کھانے میں تیز ہونو دسترخوان پر نمک رکھ لیتے اور کھانے میں ڈالتے جاتے، شیرینی بھی گلو سوز مرغوب تھی یہ عام منظر تھا کہ کاغذ پر قند رکھی ہوئی ہے۔ باتیں کرتے چلے جاتے ہیں۔ قند کے دلنے منہ میں ڈالتے جاتے ہیں۔ وہ قند سے اور سامع کو ان کے کلام سے شیرینی کام ہے۔ سخن لمبے شیریں بہ از قند ہست، ایک مرتبہ جلسہ ندوۃ العلماء کے سلسلہ میں بریلی میں میرا ان کا ساتھ ہوا۔ اس زمانہ میں تندرست تھے۔ قریباً ہر اسٹیشن پر شیرینی خریدی اور چکھی بلکہ کھائی۔ محض شیرینی ہونا کافی تھا اس کے سن و قبح سے بحث نہیں تھی۔ پانی تیز سرد پیتے تھے۔ جاڑوں میں بھی یہی ہوتا۔ اس کے ساتھ سردی گرمی بہت محسوس کرتے، ایک مرتبہ جاڑوں میں حبیب گنج تشریف لائے متعدد رعنائیاں اور وہیں تسلی نہ ہوئی دوسرے خاص اہتمام سے صحاف خوب روئی بھرا کر تیار کیا گیا گرمیوں میں ہندوستان چھوڑ کر سرد یا کم گرم مقام پر چلے جاتے تھے۔ اس سلسلے میں بمبئی کے سفر فارسی شعرو سخن کے لئے یادگار رہیں گے۔ چائے سادہ اور کڑی پیتے تھے بلکہ،

ابتدا میں مولانا فارسی میں مشق سخن کیا کرتے تھے، لیکن
اردو شاعری | تھوڑے ہی عرصہ میں اردو شاعری نے انہیں اپنی طرف

متوجہ کر لیا اور جیسا کہ اوپر بیان ہو چکا ہے وہ مشاعروں میں شریک ہونے اور اپنی اردو غزلیں پڑھنے لگے تھے۔ ان کے ابتدائی زمانہ کا اردو کلام چند غزلیات کے سوا ہمارے پاس موجود نہیں یا وہ چند اشعار جوان کے مکاتیب میں خود انہوں نے نقل کئے ہیں۔ ممکن ہے کہ اس کے سوا اور بھی کلام ہو مگر

لے رسالہ تذکرۃ الشعراء مرتبہ حسرت موہانی بابت اپریل، مئی، جون سنہ ۱۹۱۵ء

وہ ہم تک نہیں پہنچا۔ مولانا کی غزلیات میں کوئی خاص بات ہم کو نہیں نظر آئی۔
 خصوصاً ان کے معاصر شعرا کے کلام کے مقابلہ میں ان کی یہ غزلیں کچھ زیادہ قابلِ
 وقت نہیں سمجھی جاسکتیں اگرچہ خود انکا دعوے ہے کہ

”یہ نظم آئیں یہ طرز بندش سخنوری ہے فسو نگری ہے۔“

کہ ریختہ میں بھی تیرے شبلی مزہ ہے طرز علی حسنین کا

یہ دعوے فارسی میں تو ہر اک کو مسلم ہے لیکن اردو میں قابلِ تسلیم نہیں

ہو سکتا۔ ہاں بقول ان کے صرف استفادہ کہا جاسکتا ہے کہ

یاد رکھنا دوستو اس بزم میں آکے شبلی بھی غزلخواں رہ گیا

لیکن انہوں نے شاعری کو بطور پیشہ کبھی اختیار نہیں کیا بلکہ اپنے جذبات سے

مجبور ہو کر وہ شعر کہتے تھے۔ ابتدا میں انہوں نے غزل کے کوچہ میں قدم رکھا۔ مگر

اس زمانہ میں امیر و داغ اس فن کے ماہر اور اقلیم سخن کے بادشاہ سمجھے جاتے تھے

اس لئے اس سرزمین میں پھلنا پھولنا معلوم، علاوہ ازیں شعرائے قدیم کا طرز

سخن اس قدر فرسودہ اور پامال ہو چکا تھا کہ اب اس پر اضافہ کی گنجائش باقی نہیں

رہی تھی۔ بلکہ نام نہاد سخن سراؤں کی تکرار و اعادہ مضامین سے قدما کی زمین

میں قصائد و غزلیات کا ایک دفتر بے پایاں تیار ہو چکا تھا۔ پھر اسی زمانہ میں

مولانا کا تعلق علی گڑھ کالج سے ہو گیا جہاں تعلیمی اور قومی اصلاح کا تصور

پھونکا جا رہا تھا۔ چنانچہ حالی مرحوم نے مسدس لکھا کہ اس سمت میں پہل کی تھی

اردو شاعری کی اصلاح کے لئے قدم بڑھایا تھا۔ مولانا بھی ان اثرات سے

متاثر ہوئے بشریہ رسالے چنانچہ انہوں نے جی ایک مثنوی ”صبح امید“ کے نام

سے تصنیف کی جو ان کی پختہ مشقی اور شاعرانہ قابلیت کا نمونہ ہے۔ اس کے

بعد ایک مسدس ”تماشا نے عبرت“ کے نام سے لکھا جو علی گڑھ کے قومی

تھیٹر میں انہوں نے اپنے خاص انداز میں پڑھا بلکہ یہ کہنا چاہیے کہ ایک

خاص انداز ترجمہ سے نظمیں پڑھنے کا طریقہ مولانا ہی نے ایجاد کیا۔ لیکن اس

طرح کی قومی شاعری کو وہ دوسرے کی ملکہ سمجھتے تھے۔ مولانا شبلی کی اعلیٰ ظرفی اور بلند حوصلگی کا یہ اقتضا تھا کہ انہوں نے اپنے لئے کبھی دوم درجہ کی چیز پسند نہیں کی۔ یہ اہتمام ان کا قریب قریب ہر علمی شعبہ میں رہا۔ سرسید کی وفات کے بعد ان کی انشا پر داری پر ایک مضمون لکھنے کی فرمائش کالج کی طرف سے کی گئی چنانچہ مولانا نے علی گڑھ کالج میگزین کے لئے ایک مضمون لکھا اس کے اخیر میں فرماتے ہیں۔

” یہ کام درحقیقت مولانا حالی کا ہے۔ وہ لکھیں گے اور خوب لکھیں گے بلکہ یہ کہنا چاہیے کہ لکھ چکے ہیں اور خوب لکھا ہوگا۔ میں کالج کی طرف سے مجبور کیا گیا تھا اس وقت جبکہ تمام ملک میں سرسید کا آوازہ ماتم گونج رہا ہے اور ہر شخص ان کے کارناموں کے سننے کا شائق ہے کچھ نہ کچھ مختصر طور پر فوراً لکھنا چاہیے۔ میں نے اسی کی تعمیل کی ورنہ میں مولانا حالی کی مقبوضہ سرزمین میں مداخلت کا کوئی حق نہیں رکھتا اور اس شعر کا مصداق بننا نہیں چاہتا۔

بھلا تردد ہے جا سے اس میں کیا حاصل

اٹھا چکے ہیں زمیندار جن زمینوں کو لے

چنانچہ اردو شاعری میں بھی انہوں نے پامال راستوں کو اختیار نہیں کیا۔ جن پر دوسرے کا مزہ ہو کر شہرت حاصل کر چکے تھے۔ پھر یہ بات بھی ہے کہ مولانا نے اپنی ابتدائی اردو کلام کو کبھی وقت کی نظر سے نہیں دیکھا اس کا دراصل یہی سبب ہے۔ مولانا کو علمی دنیا میں جو شہرت عام حاصل تھی اس لحاظ سے وہ اپنی اس کم رتبہ اردو شاعری کی بدولت اپنے درجے سے نیچے اترنا اپنی کسرِ شان سمجھتے تھے۔ یہی سبب ہے کہ ان کے ابتدائی کلام میں سے

مثنوی ”صبح امید“ اور چند قومی نظموں کے سوا کچھ شائع نہیں ہونے پایا بلکہ اپنے قدیم اردو کلام کو وہ زمانہ جاہلیت کے کلام سے تعبیر کرتے تھے بلکہ مولانا کے علم و فضل اور طبقہ علما میں ان کی عظمت و وقار کے لحاظ سے اردو شاعری سے ان کی دستکش رہنے میں وہی مصلحت ہو سکتی ہے جس کا اظہار امام شافعیؒ فرما چکے ہیں۔

ولو لا الشعر بالعلماء یزیری لکن الیوم اشعر من لیبید
یعنی اگر شعر کہنا علماء کی شان کے منافی نہ ہوتا تو میں مشہور حضرمی شاعر لیبید ہی ربیعہ سے بڑھ کر شاعر ہوتا۔
اس کے ساتھ مولانا کے قومی اور تعلیمی اشغال اور تصنیف و تالیف کی اہم مصروفیات بھی کم شعر کہنے کا موجب ہو سکتے ہیں۔ چنانچہ اپنے ایک مکتوب میں تحریر فرماتے ہیں۔

”ندوہ کی جھنجھٹ اور شاعری ساتھ چلنے کی چیزیں نہیں ہیں لیکن بہر حال چارہ بھی نہیں ندوہ فرض منضبی مذہبی اور شاعری فرض طبعی کس کو چھوڑوں پھر انہیں پر موقوف نہیں یک دل و ہزار سودا“ ۱۲۵
بائیں ہمہ یہ فریضہ طبعی برابر اپنا کام لیتا رہا اور آخر کار مولانا کی دقیقہ رس اور نکتہ سنج طبیعت نے اس ”فریضہ طبعی“ کی ادائیگی کے لئے ایک میدان نیا تلاش کر لیا اور انہوں نے ایک نئی صنف سخن میں طبع آزمائی شروع کر دی اس طرح ان کی شاعری کے وہ جوہر کھلے جو ایک فطری اور حقیقی شاعر کی طبیعت میں مضمر ہوا کرتے ہیں۔ قصیدہ و غزل کی قدیم اور پانچا مال روش و قف اغیار رختی قومی شاعری میں حالی اپنا سکہ جما چکے تھے۔ اس لئے انہوں نے واقعاتی شاعری کو انتخاب کیا اور قومی اور سیاسی معاملات پر قطعات لکھنے شروع کئے۔

قطعاً نویسی میں مولانا نے جس طرح اپنا زور سخن دکھایا ہے۔ جس ان بان سے اس کوچہ میں قدم رکھا ہے اور جس لطیف اور دلکش پیرایہ میں سخن سرائی کی ہے وہ بہت مستحق ستائش اور اُردو کی جدید شاعری کے لئے سرمایہ نازش ہے۔ لیکن چونکہ آخر عمر میں اس جدید شاعری کی ابتدا ہوئی اس لئے مولانا اس کو بڑھاپے کا زور سے تعبیر کرتے ہیں۔ سنہ ۱۹۱۰ء میں اپنے ایک خط میں لکھتے ہیں۔

” عمر ۵۵ تک پہنچ گئی تو اُسے میں اسخطاط آگیا غذا صرف ایک چپاتی رہ گئی۔“

مریخِ خامرہ شبلی کی آتش افشانی یہ مان لیجئے کہ ہے بھی پراسمیں دم کیا ہے؟
 جیسا کہ علامہ شبلی نے خود تصریح فرمائی ہے کہ ”جو چیز مدرکات انسانی میں ہمارے جذبات و احساسات کو برا نگینہ کر سکتی ہے اور ایک خاص طرح کی موزونیت کے ساتھ مصوری اور موسیقی کی جامع ہے آج اس پر شاعری کا اطلاق ہو سکتا ہے“ اس نقطہ کو ملحوظ رکھتے ہوئے ہمیں یہ کہنے میں تاثر نہیں ہو سکتا کہ مولانا کی جدید اُردو شاعری اس کا صحیح مصداق ہے اور ہم اس میں ”ایک خاص طرح کی موزونیت کے ساتھ مصوری اور موسیقی“ بھی پاتے ہیں جو جذبات و احساسات کو برا نگینہ کرتی ہے علامہ کی جدید نظموں کے موضوعات کا دائرہ صرف قومیات، تاریخیات، یا سیاسیات تک ہی محدود نہیں ہے بلکہ ان کی واقعاتی شاعری ہر واقعہ کو شاعرانہ رنگینیوں اور لطافتوں کے ساتھ صحیح با محاورہ اور شگفتہ زبان میں بیان کرنے کی اہمیت رکھتی ہے اور جسکی ان کے معاصر شعراء میں بہت بڑی کمی نظر آتی ہے۔ واقعاتی شاعری چیزوں کو ضرور بیان کرتی ہے مگر محض اس لحاظ سے کہ وہ ظاہری حواس کے ذریعہ کس طرح محسوس ہوتی ہیں۔ نہ اس اعتبار سے کہ وہ حقیقتاً کیا ہیں۔ کس چیز کی تصویر اس کے اصلی اور فطری

۱۔ مکاتیب ج ۱ ص ۱۱۰-۱۱۱، ۲۔ مکاتیب ج ۱ ص ۳۳۳، ۳۔ شعرا لجمع۔

خط و خال کے ساتھ نہیں کھینچ سکتی بلکہ اس میں ٹیٹل کے ذریعہ رنگ آمیزی کرنی ضروری ہے۔ ان اصولوں پر شبلی کی جدید شاعری کو پرکھئے تو معلوم ہوگا کہ ان کی شاعرانہ ٹیٹل کی تصویریں تمام تر انہیں اصول کے ماتحت تیار ہوئی ہیں۔

مولانا کی جدید شاعری مجموعہ ہے ان نظموں کا جو مختلف اوقات میں مختلف عنوانات پر لکھی گئی ہیں۔ یہ نظمیں عنوانات ذیل کے ماتحت تقسیم کی جاسکتی ہیں۔

(۱)	مذہبی	(۲)	قومی
(۳)	سیاسی	(۴)	وقتیہ

اس قسم میں وہ تمام نظمیں ہیں جو اسلامی تاریخ تاریخی و مذہبی نظمیں کے ”خیر القرون“ کی ”مقدس روایات“ سے ماخوذ

ہیں۔ اسلامی روایات کو صرف تاریخی حیثیت سے بیان کرنا شاعر کا مقصد نہیں ہے بلکہ ان نتائج سے بھی متاثر کرنا ہے جو ان روایات سے مرتب ہوئے ہیں اور جن کو وہ خود شدت کے ساتھ محسوس کر چکا ہے۔ تعمیر مسجد نبوی، ایک خاتون کی آزادانہ گستاخی، اہل بیت کی زندگی، ایشارہ کی اعلیٰ ترین نظیر، مساوات اسلام، خلافت فاروقی کا ایک واقعہ عدل فاروقی، انہماق قبول حق، جرأت و صداقت، ایسی نظمیں ہیں جو ایک سچے مسلمان کے دل میں اسلامی غیرت و حمیت اسلامی خود داری اسلامی انصاف پسندی، جرأت و صداقت اور حریت ضمیر و فکر کے لطیف جذبات کو اٹھا کر اس کو ان انسانی فرائض کی طرف متوجہ کر دیتی ہیں جن کو وہ اپنی غفلت کی وجہ سے بھلا بیٹھا ہے۔ بلاشبہ یہ اسلام کی مذہبی تاریخ ”اسباق الاشیاء“ میں اور جہاں وہ ایک مسلمان کو شرافت انسانی کے اصلی نکات سکھانے اور انسانی آفرینش کی مقصد کی تعلیم و تلقین کرتے ہیں وہاں وہ ایک غیر مسلم کو اسلامی اخلاق اور اسلامی رواداری، حق گوئی اور معذرت پسندی سے آگاہ کرتے ہیں ان میں بعض نظمیں اس قدر رقت انگیز ہیں کہ ممکن نہیں جو ایک منمحل اور سچے اسلامی جذبات رکھنے والے کو اشکبار نہ کر دیں۔

قومی نظیں سرسید مرحوم کی تعلیمی اور اصلاحی کوششوں میں ان کے جو سرگرم اور پر جوش معاون پیدا ہو گئے تھے ان میں وہ جلیل القدر

اور سربر آوردہ افراد تھے جو اپنی علمی اور مذہبی تحریروں سے اپنی در ماندہ قوم کی مذہبی تعلیمی تمدنی اور اخلاقی حالت کو اٹھانے میں کوشاں تھے۔ مثلاً نواب

محسن الملک، حبش محمود، نواب وقار الملک، مولوی چراغ علی وغیرہ سرسید کے اہنیں رفقا میں حالی اور شبلی ایسی زبردست ہستیاں بھی شامل تھیں جو اپنی

سحر بیانیوں سے قوم کے مردہ جسم میں روح پھونک رہی تھیں۔ اصلاح قوم کی جو آواز اس درد مند دل سے بلند ہوئی تھی وہ سرسید کے ان دو نقیبوں

کے زبان قلم سے صور اسرافیل بن کر نیند کے ماتے مسلمانوں کو خواب غفلت سے جگانے میں کارگر ثابت ہوئیں۔ حالی مرحوم نے جو علوم مشرقیہ کے عالم اور

اردو کے اچھے انشا پرداز و شاعر بھی تھے۔ سرسید کے ایما پر مسدس لکھا۔ علامہ شبلی ایسے جامع العلوم اور شاعری کا صحیح مذاق رکھنے والے بزرگ کب

خاموش بیٹھ سکتے تھے۔ حالی نے مسلمانوں کا جو مرثیہ پڑھا تھا شبلی بھی اس سوز خوانی میں ان کے شریک و دمساز رہے گو ان دونوں کے نزدیک مسلمانوں

کی پستی کے اسباب جدا گانہ تھے۔ مگر دونوں کا مطمح نظر ایک تھا چنانچہ مولانا نے بھی ایک مثنوی (صبح امید) کے نام سے تصنیف کی جو بہت مقبول ہوئی۔

مولانا کا یہ پہلا کارنامہ ہے اس کے بعد ایک مسدس قومی ”تماشا کے عبرت“ کے نام سے انہوں نے تصنیف کیا جو علی گڑھ کے قومی تھیٹر میں پڑھا گیا اس

میں شک نہیں مسدس حالی کا سابقوں عام مثنوی صبح امید کو نصیب نہیں ہوا۔ لیکن حقیقت یہ ہے کہ نفس شاعری اور فن کے لحاظ سے مثنوی کا درجہ بلند

ہے اس میں جو آمد زور سخن اور جوش بیان پایا جاتا ہے وہ مسدس میں نہیں ہے۔ خصوصاً مسدس میں جو یاس انگیز حالات کا نقشہ کھینچا گیا ہے وہ جادہ

عمل پر کامزن ہونے کی تحریک نہیں پیدا کرتا۔ برخلاف اس کے مثنوی کا ایک

ایک شعر قوم کے شاندار ماضی سے ایک امید افزا مستقبل کی طرف رہنمائی
 کرتا اور مردہ دلوں میں تازہ روح بھونکتا ہے ملاحظہ ہوں اشعار ذیل :-

سے امید کی بڑھ گئی تنگ و تازہ
 خواہش کے بدل گئے ارادے
 وہ دوڑ چلے جو باہل تھے
 جو تھا وہ عجیب جوش میں تھا
 اب ملک کے ڈھنگ تھے نرالے
 تعلیم کے جا بجا وہ جلسے
 بتیاب ہر اک جزو کل تھا

اوپچی ہوئی جوصلوں کی پرواز
 ہمت نے قدم بڑھائے آگے
 آندھی ہوئے جو فسر دہ دل تھے
 غمور بھی اب تو ہوش میں تھا
 اخبار کہیں کہیں رسالے
 گھر گھر میں ترقیوں کے چرچے
 ہر بار "بڑھے چلو" کا نل تھا

خاص کر اشعار ذیل میں شاعر نے جو رجز خوانی کی ہے وہ بہت ہمت
 افزا ہے۔

اے مدعیانِ حُبِّ اسلام
 دعوے میں تو کچھ ہنر دکھاؤ
 دیکھو رہا جستجو یہی ہے
 انداز عرب اگر ہے خو میں
 موقع ہے یہی ہنر دکھاؤ
 کر دو جو گزشتہ کی تلافی
 گو دور فلک ہوا دگر گوں
 اہل سلاف کے وہ اثر ہیں اب بھی
 اس حال میں بھی روش وہی ہے
 اس جام میں ہے شراب باقی
 گو خوار ہیں طرز و خود وہی ہے

حجروں میں تو اب کرو نہ آرام
 ہمت کے قدم ذرا بڑھاؤ
 میدان یہی ہے گو یہی ہے
 باقی ہے وہ جوش اگر ہو میں
 جو کہتے تھے آج کر دکھاؤ
 ثابت ہو زمانہ پر کہ اب بھی
 پھر بھی تو رنگوں میں ہے وہی خواہ
 اس را کھ میں کچھ شرابیں اب بھی
 دن ڈھل بھی گیا پیش وہی ہے
 اب تک بے گہر میں آب باقی
 مڑھل گئے پھول بو وہی ہے۔

جہاں تک ہمیں معلوم ہے اس کے بعد سے مولانا نے قومیات کے سلسلہ میں کوئی نظم نہیں لکھی سوائے اس قصیدہ اُردو کے جو محمدن ایجوکیشنل کانفرنس کے اجلاس منعقدہ ۱۸۹۳ء میں پڑھا گیا بلکہ اس طویل عرصہ میں مولانا اپنے جذباتِ لطیفہ کا اظہار فارسی کے ذریعہ کرتے رہے۔ لیکن آخر میں چند محرکاتِ قومی نے ان کو دوبارہ قومی نظمیں لکھنے پر آمادہ کیا چنانچہ ۱۹۱۰ء سے انہوں نے پھر اس کوچہ میں قدم رکھا لیکن اب کی مرتبہ وہ بالکل انوکھی وضع اور ایک خاص طرزِ کلام کے ساتھ اس میدان میں آئے اور اس شان سے آئے کہ اپنی شاعری کے لباس اور اس کے ساتھ اپنی مولویت کی وضع قدیم کو اس آستانہ پر نذر کر دیا۔

۱۹۱۲ء میں کانپور کی مسجد کا جھگڑا شروع ہو جاتا ہے۔ شاعر جو جذبات کا ایک مخزن ہے انسانی ظلم تعدی کے اس خونخوار منظر کی تاب نہ لا کر اس پر اس طرح خون کے آنسو بہاتا ہے۔

اگرچہ آنکھ میں نم بھی نہیں ہے اب باقی
اگرچہ صدمہ بلقان سے جگر شق ہے
بچار رکھے ہیں مگر میں نے چند قطرہٴ خون
کہ کانپور کے زخموں کا بھی کچھ حق ہے
شہدا کانپور کی نسبت یوں نوحہ خوانی کرتا ہے۔

کیا پوچھتے ہو یہ کہ رسولِ عرب کی قوم
کیوں گھٹ رہی ہے آج عدو میں ظہور میں
سن لو وہ گنہائے گمراہیہ دفن ہیں
کچھ بیلقاں کی خاک میں کچھ کانپور میں
پابہ زنجیر ان کانپور کے متعلق ایک خاص پیرایہ میں اپنے پاؤں کے نہ
ہونے پر افسوس ظاہر کرتے ہوئے مولانا نے جو درد انگیز انداز بیان اختیار

کیا ہے۔ وہ ان نازک اور لطیف حیثیات کا ترجمان ہے۔ فرماتے ہیں۔

ہمقدم آپ کا ہونا تو بہت ہے دشوار

ان کا کیا ذکر جو اس درد میں شامل ہی نہیں

پاؤں کٹنے کا مجھے آج ہوا ہے صدمہ

یعنی افسوس میں زنجیر کے قابل بھی نہیں

کانپور کے واقعہ نے مولانا کو اس قدر متاثر کیا تھا کہ انہوں نے پے درپے

مختلف عنوانات سے اس پر متعدد نظمیں لکھی ہیں جو اس وقت مختلف اخبارات

میں شائع ہو چکی ہیں۔

قومیات کے سلسلہ میں مولانا کی اور بھی نظمیں ہیں جو زیادہ تر نڈۃ العلماء

کے ذاتی جھگڑوں مسلم یونیورسٹی کا وفد اور اس کے اسحاق سے متعلق لکھی

گئی ہیں۔ ان میں جس جرأت اور آزادی کے ساتھ نکتہ چینیوں کی گئی ہیں وہ

مولانا کے جذبہ اظہار صداقت اور بلند معیار ترقی کو ظاہر کرتی ہیں۔

سنہ ۱۹۱۱ء میں تقسیم بنگال کی منسوخی کے اعلان نے جب

مسلمانوں میں ایک غیر معمولی ہلچل پیدا کر دی تو مولانا

سیاسی نظمیں

جیسے ایک بحرہ نشین عالم میں اپنے گوشہ امن و عافیت سے باہر نکل آئے

اور اس عالم اضطراب میں شریک ہو گئے۔ اسی دوران میں جنگ بلقان چھڑ

گئی اور شاعر کے دل میں ”ماوراء الوطنی حب قومی“ کی آگ بھڑک اٹھی چنانچہ

”شہر آشوب اسلام“ نامی ایک نظم لکھی یونان ترکی پر حملہ کیا تھا اور اس سے ترکی

کو جو نقصان عظیم اٹھانا پڑا اس پر تمام دنیائے اسلام نے خون کے آنسو

بہائے تھے انہیں اشک افشانیوں میں شاعر نے بھی اشک بھری خونین کے

چند قطرے شامل کر دیئے۔ اسلامی سلطنتوں کے زوال کی جو حسرتناک مہر

خوانی شاعر نے کی ہے اور ”مسلمانوں کی مظلومیت“ کی جو دردناک تصویر

دکھائی ہے وہ نہایت پُر سوز اور دلگداز ہے فرماتے ہیں۔

حکومت پر زوال آیا تو پھر نام و نشان کب تک
چراغِ کشتہٴ محفل سے اٹھگا دھواں کب تک
قبائے سلطنت کے گرفتگ نے کردئے پرزے
فضائے آسمانی کی اڑیں گی دھجیاں کب تک
مراکش جا چکا فارس گیا اب دیکھنا یہ ہے
کہ جتنا ہے یہ ترکی کا مرینس سخت جان کب تک
یہ سیلابِ بلا بلقان سے جو بڑھتا آتا ہے
اسے روکے گا مظلوموں کی آہوں کا دھواں کب تک
یہ سب ہیں رقصِ بسمل کا تماشا دیکھنے والے
یہ سیران کو دکھائے گا شہیدِ نیم جاں کب تک
شاعر کی مایوسی کا کیا ٹھکانا ہے جب وہ مجبور ہو کہ کہتا ہے۔
جو ہجرت کر کے جائیں بھی تو شبلی اب کہاں جائیں
کہ اب امن و امانِ شام و نجد و قیران کب تک
جنگِ بلقان کے سلسلے میں وزیرانے برطانیہ کے دعوے اسلام کی
دوستی کی تردید فرماتے ہوئے کس رقت انگیز انداز میں التجا کرتے ہیں۔
پڑا سوتا ہے کوئی گنبدِ خضرا سے شرب میں
کہ جس کا بندہ فرماں زمین سے آسمان تک ہے
کوئی جا کر یہ کہدے ہم گنہگاروں کی جانب سے
کہ اب مسلم کی ہستی تیرے الطافِ نہاں تک ہے
مولانا کی دنیائے سیاسیات میں یہ اہم بات ہے کہ وہ احرار اور وطن
پرستوں سے بھی دو قدم آگے نظر آتے ہیں۔ خصوصاً ایسے زمانہ میں کہ ہنوز
سیاسی ترقیات کا ظہور نہیں ہوا تھا۔ ان خیالات کا اظہار ان کی نظموں کے
ذریعہ ہوتا رہا جو انہوں نے مسلم لیگ کے متعلق لکھی ہیں۔ نظمیں تعداد میں بارہ

ہیں اس موقع پر مولانا نے چند سیاسی مضامین بھی لکھے تھے جو اخبارات میں شائع ہوئے اس روش پر ان کے بعض قدیم دوستوں نے اعتراض کیا تھا چنانچہ "کفرانِ نعمت" کے عنوان کے تحت میں اس کا جواب یوں ارشاد ہوتا ہے۔

مسترض ہیں مجھ پہ میرے مہربانِ قدیم
جرم یہ ہے میں نے کیوں چھوڑا وہ آئین کہن
میں نے کیوں لکھے مضامینِ سیاست پے بہ پے
کیوں نہ کی تقلیدِ طرزِ رہنمائی انِ زمن
کانگریس سے مجھ کو اظہارِ برأت کیوں نہیں
کیوں حقوقِ ملک میں ہوں ہندوؤں کا ہم سخن

خیر میں تو شامتِ اعمال سے جو ہوں سو ہوں
آپ تو فرمائیے کیوں آپ نے بدلا چلن
آپ نے شملہ میں جا کر کی تھی جو کچھ گفتگو
ماحول اس کا فقط یہ تھا پس از تہیہِ فن
سعی بازو سے ملیں جب ہندوؤں کو کچھ حقوق
اس میں کچھ حصہ ملے ہم کو بھی "بہر پنجتن"
یعنی جا کر شیر جب کر لائے جنگل سے شکار
لوٹری تہیجے کہ کچھ مجھ کو بھی اسے سرکارِ من

لیگ کانگریس کے "سیلف گورنمنٹ" مقابلے میں "سوٹ ابل گورنمنٹ"
کا جو افسونِ حریت پھونکا تھا اس پر مولانا نے خوب خوب لطیف طنزیں کی
ہیں خصوصاً احرار قوم کی بے اعتدالی اور خیرہ سری پر جس لطیف انداز میں طنزیہ
نظمیں لکھی ہیں وہ نہایت دلچسپ اور سبق آموز ہیں لیگ اور کانگریس کے گلے

مل جانے کی جو پیشین گوئی مولانا نے کی تھی کہ

کامیاب میں اک آدھ برس باقی ہے

لیگ سے سوائے کانگریس باقی ہے

وہ آخر کو صحیح ثابت ہوئی۔ چنانچہ سب جانتے ہیں کہ سنہ ۱۹۱۵ء میں بمبئی میں

اس اتحاد کا جلوہ بصدارت مولانا منظرِ اکتی نظر آیا تھا۔

فی الحقیقت سیاسیات ایسے خشک موضوع پر مولانا کی نظموں میں جو

لطیف جذبات و اشارات پائے جاتے ہیں اور دوسروں کے خیالات کے جو

دلکش نقوش کھینچے گئے ہیں وہ اردو ادبیات میں اپنی نظیر آپ ہیں اور

بقول مولانا حسرت "اس قابل ہیں کہ قومی ترانوں کی حیثیت سے خاص و عام کی

زبان زد ہوں۔"

اردو میں اس قسم کی طنزیہ نظموں کو رواج دینے کا سہرا علامہ شبلی کے سر ہے

ان نظموں سے اکثر "کشفات" اور "وساوس" کے فرضی ناموں سے اخبارات میں

شائع ہو چکی ہیں۔ ان کے علاوہ وہ سیاسی "شذرات" بھی بہت قابل قدر

ہیں جو انہوں نے لیگ اور دیگر موضوعات سیاسی پر تحریر فرمائے ہیں۔

اگرچہ خالص تاریخی موضوع پر مولانا نے کوئی نظم نہیں

لکھی لیکن بعض نظموں میں شاعر نے اپنے ملک کی تاریخی

تاریخی نظمیں

غلط فہمیوں کا احساس کرتے ہوئے ان کو دور کرنے کے لئے اپنی شاعرانہ قوتوں

سے کام لیا ہے۔ "نظام حکومت اسلام" "ہمارا طرز حکومت" اور "عدل

جہانگیری" اس کا بہترین نمونہ ہیں۔ خصوصاً آخر الذکر نظم میں افسانویت اور

شعریت کا جو رنگ بھرا گیا ہے اور جس موزونے الفاظ حسب بیان بے تکلفی

اور روانی کے ساتھ یہ نظم لکھی گئی ہے وہ مولانا کے شاعرانہ کمال کی دلیل ہے

۱۔ تذکرۃ الشعراء، جولائی، اگست سنہ ۱۹۱۵ء

اور ان کو فطری شاعر مان لینے پر مجبور کرتی ہے۔ ”ہمارا طرزِ حکومت“ والی نظم میں اس امر کے ثبوت میں کہ

کبھی ہم نے بھی کی تھی حکمرانی ان ممالک پر
مگر وہ حکمرانی جس کا سکہ جان و دل پر تھا

مولانا نے جو واقعہ بیان کیا ہے اور اس سے جو اہم نتیجہ نکالا ہے اس کو ایک شاعر ہی کا قلم ادا کر سکتا ہے۔ اس کے آخر میں ابنائے ملک سے شاعر مخاطب ہو کر کہتا ہے۔

یہی ہیں وہ شمیم انگیزیاں عطرِ محبت کی
کہ جن سے بوستانِ ہند برسوں تک معطر تھا

یہ وہ متفرق نظمیں اور قطعات ہیں جن میں مولانا نے

کوئی نہ کوئی واقعہ اپنے خاص شاعرانہ انداز میں بیان کیا

وقتیہ نظمیں

ہے۔ اس میں ایک مرثیہ بھی ہے جس میں مولانا نے اپنے برادر عزیز مولوی محمد اسحاق مرحوم کی جواں مرگی کا ماتم کیا ہے۔ جو پڑھا پے میں ان کو داغ مفارقت دے گئے، یہ مرثیہ گویا بالکل سادہ اور شاعرانہ صنعتوں سے معریٰ ہے لیکن جذباتِ صادقہ اسلوبِ بیان اور اظہارِ درد و غم کے لحاظ سے ایک غیر معمولی چیز ہے۔ چند رقت انگیز بند ملاحظہ ہوں۔

یہ بھی اے جانِ برادر کوئی جلنے کا ہے طور
اپنے بچوں کی نہ کچھ فکر نہ تدبیر نہ غور
ابھی آنے بھی نہ پایا تھا ترے اوج کا دور
کیا ہوا تجھ کو کہ تو ہو گیا کچھ اور سے اور
چھوڑ کر بچوں کو بے صبر و سکون جاتا ہے
کوئی جاتا ہے جو دنیا سے تو یوں جاتا ہے

آہ اسے مرگ کسی شے کی نہیں تجھ کو تمیز
تیری نظروں میں برابر ہے گہرا اور پیش
میں نے مانا ترے نزدیک نہ تھا وہ کوئی چیز
رحم کرنا تھا کہ چھوڑے ہیں کئی اس نے عزیز
لاڈلے ہیں کہ کسی اور کے بس کے بھی نہیں
اس کے بچے ابھی سات آٹھ برس کے بھی نہیں۔

اس کے علاوہ مختلف واقعات پر مولانا کے چھوٹے چھوٹے قطعات
نہایت بزرگ لطف اور دلچسپ ہیں ان قطعات میں اگرچہ صرف ایک واقعہ کا اظہار
ہوتا ہے لیکن وہ اس قدر موزوں الفاظ اور شاعرانہ انداز میں لکھا ہوا ہے کہ
پڑھنے والے کی طبیعت اس سے متاثر ہوتی ہے۔ ذیل کے قطعات میں
اگرچہ کسی طرح کی شاعرانہ نمود و نمائش منظور نہیں ہے صرف امر واقعہ کا بیان
مقصود ہے لیکن ان میں بھی ایک خاصی دلکشی ہے اور ان سے وہی لطف
حاصل ہوتا ہے جو کسی اچھے شعر کو سن کر ہوا کرتا ہے۔

آخر عمر میں جب سیرۃ ابنی لکھنے بیٹھے تو اس کو ”عمر بھر کا حاصل اور
وسیلہ نجات“ سمجھ کر اپنے پچھلے علمی کارناموں کا مقابلہ کرتے ہوتے اپنے
خاتمہ بالخیر ہونے کی نسبت یوں فخر کرتے ہیں

عجم کی مدح کی عباسیوں کی داستان لکھی
مجھے چند سے مقیم آستانِ غیر ہونا تھا
مگر اب لکھ رہا ہوں سیرۃ پیغمبر خاتم
خدا کا شکر ہے یوں خاتمہ بالخیر ہونا تھا

سرکار عالیہ بھوپال کی طرف سے سیرت پاک کی کتابت و طباعت کے
مصارف عطا ہونے پر اپنا اور فرمایا نرولے موصوفہ کا مقابلہ کرتے
ہوئے فرماتے ہیں۔

مصارف کی طرف سے مطمئن ہوں میں بہر صورت
 کہ ابر فیض سلطان جہاں بیگم زرافشاں ہے
 رہی تالیف و تنقید روایتہائے تاریخی
 تو اس کے واسطے حاضر مراد دل ہے میری جہاں ہے
 غرض اس کام کی تکمیل میں دو ماحقہ شامل ہیں
 کہ جن میں اک گدائے بے نوا ہے ایک سلطانی

اس قطعہ میں لفظ "سلطان" کا استعمال خاص طور پر داد طلب ہے کہ اس میں
 بیگم صاحبہ مرحومہ کے اسم گرامی "سلطان جہان" کی طرف اشارہ ہے۔
 سیرت پاک کو ماحقہ لکھنے کی اہمیت اور اس کے عدم امکان کو اس
 لطیف پیرایہ میں ادا کیا ہے۔

فرشتوں میں یہ چرچا تھا کہ حال سرورِ عالم
 دیر چرخ لکھتا یا کہ خود روح الامیں لکھتے
 صدایہ بارگاہِ عالمِ قدوس سے آئی
 کہ یہ ہے اور ہی کچھ چیز لکھتے تو ہمیں لکھتے

سنہ ۱۹۱۱ء جزیرہ کا سفر کرتے ہیں وہاں پہنچ کر آب و ہوا کی لطافت
 سے متاثر ہوتے ہیں اور ارتجالاً ایک غزل لکھتے ہیں جس کے دو شعر یہ ہیں
 ہولے روح پرور بھی یہاں کی نشہ آور ہے
 یہاں نکرے و جام و سبو ہوگی تو کیوں ہوگی
 کہاں یہ لطف یہ سبزہ یہ منظر یہ بہارستاں
 عطیہ تم کو یاد لکھنو ہوگی تو کیوں ہوگی۔

ان دلچسپ قطعہ میں بعض وہ قطعے بھی ہیں جن پر "مطاببات"
 کا اطلاق ہوتا ہے۔ مولانا کی شاعری کا ایک نہایت دلچسپ جزو ان کے لطیف
 اشارات و طنز بات ہوتے ہیں جن کو سمجھنے والے سمجھ کر لطف اٹھاتے ہیں۔

اُردو کے ایک تکتہ شناس ادیب کی رائے ہے کہ
 ”اُردو میں ان (شبلی) کے مطاببات نظم کو جو جدید پیداوار میں ان
 کے سلسلہ کمالات سے علیحدہ کر کے دیکھئے۔ جن میں لطائف ادبی کوٹ
 کوٹ کہ بھرے ہیں۔ یہ رنگ بھی ان ہی کا حصہ ہے۔ شوخی کے ساتھ سنجیدگی
 یہ معلوم ہوتا ہے دور سے زبان کی بلائیں لے رہی ہے“ ”مطاببات“ کی چند
 مثالیں درج ذیل کی جاتی ہیں۔

(۱) نواب محسن الملک کی وفات کے بعد علیگڑھ کالج کی نظامت کے لئے
 جبکہ نواب وقار الملک کا نام پیش کیا جا رہا تھا۔ اس وقت ٹریسٹیوں میں سے
 ایک صاحب بھی کوشاں تھے جو قوم فروشی میں مشہور ہو چکے تھے اس پر مولانا
 نے قطعہ ذیل لکھا۔

وقار الملک اگر ہوں جاانشین مہدی اعظم
 تو اس تجویز کا منکر عمو کوئی ہو نہیں سکتا
 تعجب ہے کہ اک دجال بھی ہے اسکی کوشش میں
 مگر ظاہر ہے یہ دجال مہدی ہو نہیں سکتا

(۲) مولانا کے قیام الہ آباد کے اثناء میں حضرت اکبر الہ آبادی مرحوم ان کو
 اپنے یہاں مدعو کرتے ہوئے اشعار ذیل بطور رقعہ دعوت بھیجتے ہیں۔
 آتا نہیں جویر کو قبضہ بلی بس بات یہ ہے کہ بھائی شبلی
 حاضر جو کچھ ہو دال دلیا سمجھو اس کو پلاؤ قلب
 اس کے جواب میں مولانا دعوت میں شریک نہ ہو سکے کا عذر پیش کرتے
 ہوئے قطعہ ذیل لکھ بھیجتے ہیں۔

آج دعوت میں نہ آنے کا مجھے بھی ہے ملال
 لیکن اسباب کچھ ایسے ہیں کہ مجبور ہوں میں

آپ کے لطف و کرم سے مجھے انکار نہیں
 حلقہ درگوش ہوں مخلصوں ہوں مشکور ہوں میں
 لیکن اب وہ میں نہیں ہوں کہ پڑا پھرتا تھا
 اب اللہ کے افضال سے ”تمبوڑ“ ہوں میں
 ساتھ ہی یہ بھی تحریر فرماتے ہیں کہ ”امید ہے میرا یہ عذر عذر لنگ نہ سمجھا جائیگا“
 ذیل بمبئی کے مشہور مسلمان ذی علم خاتون عطیہ بیگم ایک نو مسلم یہودی مصوّر
 سے شادی کرتی ہیں اس تقریب میں ”تحفہ شادی“ کے طور پر مولانا ان کو اشعار
 ذیل بھیجتے ہیں۔

بتان ہند کافر کر لیا کرتے تھے مسلم کو
 عطیہ کی بدولت آج اک کافر مسلمان ہے

عطیہ کی زبانی فرماتے ہیں:-

کھینچ سکتا جو نہ مجھ کو کوئی اپنی طرف

اس لئے تنگِ قرابت سے مجھے دوری تھی

آرٹسٹ آپ میں اور حسن کی تصویر ہوں میں

آپ نے مجھ کو جو کھینچا تو یہ مجبوری تھی

اس میں شک نہیں ہے کہ جدید اردو شاعری میں اس قسم کی نظیں لکھ کر
 مولانا نے اظہار خیال کے لئے ایک نیا باب کھول دیا اور اسی کا اثر تھا کہ دوسرے
 شعرائے بھی اس طرف توجہ کی۔ چنانچہ سیاسیات پر اس قسم کے مطائبات لکھنے
 والوں میں اس وقت اکبر، اقبال اور ظفر علی خاں کامیاب مبتع کہے جاسکتے ہیں
 لیکن یہ عجیب بات ہے کہ خود مولانا اپنی نظموں کی نسبت کوئی زیادہ بلند
 رائے نہیں رکھتے تھے۔ چنانچہ ”چمن زار بمبئی“ سے مسٹر ایم مہدی حسن کو لکھتے ہیں
 ”کشاف کی ہزلیات جو کچھ ہوں اس طرح رکھئے حسن ظن کو اتنا کیوں
 بڑھاتے ہیں۔ اور بڑھانا بھی تو ”مطائبات“ کا لقب زیادہ موزوں تھا۔

اہلال میں میری خاص نظیں اب چھپیں گی جن میں اخلاق و ادب کے واقعات ہیں۔ ان کو دیکھنے گا محض تاریخی واقعات ہیں۔ ”انشا طرازی نہیں“ لے۔
 قطعات شبلی کے متعلق ایک بات عجیب ہے کہ ان کی ظاہری اتباع غالباً اخبار اہلال کے ساتھ ہوئی اور خاتمہ بھی اسی کے ساتھ ہو گیا۔ آپ کا آخری قطعہ زیر عنوان ”مسجد نبوی“ ۱۳ ذی الحجہ سنہ ۱۳۳۲ ہجری کو اہلال میں شائع ہوا جس کے بعد صرف ایک پرچہ اور نکلا جس میں علامہ مرحوم کے انتقال کی خبر درج تھی۔

بقول مولانا حسرت پختگی کلام بر جستگی مضمون آزادی خیال ندرت بیان
 اور نوی طرز غرض یہ کہ ہر حیثیت سے یہ قطعے اپنا آپ جو اب ہیں اور کچھ
 عجیب نہیں کہ غالب کے اردو کلام کے مانند رفتہ رفتہ شبلی کی اردو شاعری
 ان کی فارسی شاعری پر غالب آجاتے ہیں۔

مولانا کی اردو تصانیف شعری میں مثنوی صبح امید
 اردو تصانیف شعری | سدس موسوم بہ تماثلے عبرت اور ان کے
 مختلف مجموعے نالہ شبلی، کلام شبلی وغیرہ کے نام سے شائع ہو چکے ہیں جو بہت
 غلط سلط چھپے ہیں۔ خود مولانا کو اس کا علم تھا اور اس لئے وہ خود چاہتے تھے
 کہ ان کی مرضی کے مطابق ان کا کلام شائع ہو چنانچہ مولوی محمد امین زبیری کو اپنے
 ایک خط میں تحریر فرماتے ہیں۔

”نالہ شبلی دیکھا اشعار غلط چھپے ہیں میں نے ان کو لکھا کہ پروں بھجیے
 میں تصحیح کروں گا۔ لیکن انہوں نے جواب تک نہ دیا۔ بہر حال آپ اگر سیاسی نظیں
 بھی چھاپنا چاہتے ہیں تو ضروری ہے کہ میرے تینوں آرٹیکل، پولٹیکل کروٹ
 ولے بھی شامل کیجئے اس قلم کی وہ شرح ہے، کچھ دیا چہ بھی ہونا چاہیے

لے مکاتیب جلد ۱ ص ۲۳۳، ۲ تذکرۃ الشعراء جولائی و اگست سنہ ۱۹۱۵ء ص ۲۲-۲۳

وہ میں لکھ دوں گا۔“ لے

لیکن شاید اس مجموعہ کے چھپنے کی نوبت نہیں آئی۔ اپنی نظموں کو با ترتیب چھپوانے کا بھی مولانا کو خیال تھا چنانچہ انہیں زیری صاحب کو لکھتے ہیں۔
 ”نظموں کے دو حصے ہونے چاہئیں اخلاقیات و سیاسیات کشف و صاف کے نام کی نظیہ سیاسیات کے عنوان میں رہیں دونوں حصے اس طرح چھاپے جائیں کہ مجموعہ بھی اور الگ الگ بھی فروخت ہو سکیں بہت سے موقعے ہوں گے جہاں صرف اخلاقیات کی اشاعت ہو سکے گی۔ سیاسیات اگر غیر منفک ہوں گے تو مجموعہ رک جائے گا۔ اردو نظیہ جس قدر اہللال میں ہیں سب لکھوا کر میرے پاس بھجوادیکھئے تو یاد آئے کہ اور کیا کیا باقی ہے۔ میرے پاس کچھ موجود نہیں لیکن دماغ پر زور ڈال کر پتہ لگا لوں گا۔“

غالباً یہ مجموعہ بھی ”روشن طبع“ سے محروم رہا۔

آخر میں مولانا کی وفات کے بعد دارالمصنفین نے ”کلیات اردو“ کا ایک صحیح اور جامع ایڈیشن شائع کیا لیکن اس میں سے مولانا کے زمانہ جاہلیت کا کلام نکال دیا گیا ہے بلکہ بعض قطعات اس میں بھی نہیں ملتے مثلاً نواب وقار الملک والا قطعہ تاہم یہ مجموعہ صحت اور کتابت و طباعت کے اعتبار سے باغینمت ہے۔

بعض ادبی حلقوں میں حالی اور شبلی کا مقابلہ کیا جاتا ہے میرے **حالی اور شبلی**
 خیال میں دو شاعروں کا مقابلہ کرنا ایک ایسا دشوار گزار مرحلہ ہے جس سے عہدہ برآ ہونا ہر اک کے بس کی بات نہیں ہے۔ شاعری اور ادب کی دنیا میں ذوقیات کا سوال نہایت اہم سمجھا جاتا ہے۔ اس میں تمام تراصول فن پر دارومدار نہیں رکھا جاسکتا اور اس بنا پر ایک شاعر کو دوسرے پر فضیلت

اور ترجمہ دینا بہت مشکل ہو جاتا ہے۔ پھر حالی اور شبلی میں گواہی مشترک صرف "قومیات" کا موضوع ہے لیکن نفس شاعری اس کے علاوہ ایک "چیزے دیگر" کی حیثیت رکھتی ہے۔ اس لئے مقابلے کا سرے سے سوال ہی نہیں پیدا ہو سکتا۔ اگر یہ مقابلہ ہو تو انہی قسم کا ہو گا جیسا کہ فردوسی اور نظامی کا جس میں اول الذکر کو "پنجم سنن" ماننے کے بعد بھی آخر الذکر کو "خدائے سخن" تسلیم کیا گیا ہے۔ یہاں ہم شبلی کے ساتھ حالی اور دیگر معاصرین کا موازنہ نہ کر کے یہ دکھانا چاہتے ہیں کہ بلحاظ فن شعر شبلی کا مرتبہ کس قدر اپنے معاصرین سے بڑھا ہوا ہے۔ یہ ایک عجیب اتفاق ہے کہ اردو کے اساطین ادب میں جن کو خود مولانا شبلی نے "عناصر اربعہ" کا لقب دیا اور جس میں بعد کو وہ بھی بحیثیت "عنصر خامس" شامل کر دیتے گئے بااستثنائے مرید مرحوم سب کے سب سخن سنج اور سخن فہم تھے لیکن ان میں صحیح معنوں میں "شاعر" کون تھا یا ایک مشکل سوال ہے جس کے مختلف جوابات ملیں گے۔ میری ناقص رائے میں تو شبلی، آزاد اور نذیر احمد سے بہتر اور حالی سے کسی طرح کم رتبہ نہیں تھے۔ بلکہ اپنی آخری دور کی اردو شاعری کے اعتبار سے وہ ان سے بڑھ کر تھے۔ سب سے پہلے آزاد کو لیجئے ان کی شاعری برائے نام اور زبردستی کی شاعری کی ہے۔ اس لئے کہ وہ اپنی شانہ و قوت کو نثر میں کھپا چکے تھے۔ تاریخ ادب اردو کے مؤرخ کا بیان ہے کہ

"آزاد مثل حالی شاعری کے دلدادہ نہ تھے۔ ان کا کلام بھی سیوہ شاعری سے پاک و صاف نہیں۔ ان کے دلی جذبات اور قلبی واردات کا اظہار جس قدر نثر میں ہوا وہ نظم میں نہ ہو سکا۔"

ذوق دہلوی کے شاگرد ہونے اور محکمہ مرشدتہ تعلیم کے ایما سے جدید طرز کی نظمیں

لکھنے کے باوجود وہ اُردو شاعری میں کوئی خاص درجہ نہیں پیدا کر سکے خصوصاً مولانا حالی کے ہوتے ہوئے ان کی جدید شاعری کسی خاص وقعت کی مستحق نہ تھی اسی طرح نذیر احمد آقائے اُردو تسلیم کئے جائیں لیکن ان کو شاعر کہنا گویا شاعری کا منہ چڑھانا ہے انہوں نے نہ خود کو کبھی شاعر مانا نہ دوسروں نے ان کو، گو ان کے خلیف الرشید مولوی بشیر الدین صاحب کہا کریں کہ۔

”وزمانہ حال کی نئی روشنی کے شعرا میں حالی و شبلی اور میر سے والد لے کے کے یہ تین شخص ایسے تھے کہ جو ”ٹرپل الائنس“ (اتحاد ثلاثہ) کہلائے جاسکتے ہیں“^۱ لیکن ان کی قومی نظمیں محض آورد اور وقتی اپج سے زیادہ وقعت نہیں رکھتیں جن میں حسن شعر کی بجائے ”حسن ادا“ کو زیادہ دخل ہوتا تھا۔ لیکن پڑھنے والوں کے مذاق سخن یا بزرگانہ ادب کی داد دیکھئے کہ ان کو ”ان نظموں میں بھی وہی مزہ ملتا ہے جو حالی اور شبلی کی نظموں میں“^۲

جدید اُردو شاعری کی ایجاد کا سہرا اگرچہ آزاد کے سر ہے لیکن صحیح طور پر یہ شرف حالی کو پہنچتا ہے جنہوں نے ایک سچے پیغام کو شاعر کی طرح اپنی شاعری کی بدولت اپنی منزل اور گری ہوئی قوم کی تمدن و معاشرت اور اخلاق حتیٰ کہ ادبیات تک کی اصلاح کا زبردست کام انجام دیا۔ لیکن ان کی دور قدیم کی شاعری کے مقابلے میں ان کی جدید شاعری پر نقادانِ سخن ”شاعری“ کا اطلاق صحیح نہیں سمجھتے۔ مسدس خالی کی احمقانہ تردیدوں اور ان کے خلافتِ اوباشانہ پھبتیوں اور زندانہ آوازوں سے قطع نظر کر کے نیز زبان و محاورات اور روزمرہ و متروکات کی بحث کو چھوڑ کر اہل علم کے طبقہ میں سخن نہیں کا صحیح مذاق رکھنے والوں میں جہاں تک نفس شاعری کا تعلق ہے مولانا حالی کا جدید طرز سخن مقبولیت کی نظر سے نہیں گیا۔ میری ناقص رائے میں تو جس

۱۔ مجموعہ نظم بنیظیر و سیاچہ ص ۴، ۲۔ مجموعہ نظم بنیظیر و سیاچہ ص ۳،

طرح مولانا حالی کی نثر موزونیت الفاظ قدرت و قوت بیان اعلیٰ سلیقہ اظہار خیال کے لحاظ سے مولانا شبلی کی نثر کے مقابلے میں بلند نہیں ہے اس طرح ان کی جدید شاعری بھی زور بیان غلو جذبات اور کیفیات شاعری کے لحاظ سے مولانا شبلی کی شاعری کے مقابلہ میں پھلکی اور کم رتبہ ہے اس لئے یہ کہنا بالکل مناسب معلوم ہوتا ہے کہ مولانا حالی کی شاعری میں جس بات کی کمی رہ گئی تھی شبلی نے اس کی تلافی کر دی۔ اس معاملہ میں ایک کہنہ مشق ادیب اور سخن فہم بزرگ کی رائے ہے کہ حالی کی شاعری سولے سے ان کے محدود حلقہ اجاب کے عام طور پر قبول نہیں ہوئی تہ ادیب شہیری مہدی حسن جو حالی اور شبلی دونوں کے مرتبہ دار تھے اپنے ایک مضمون کے دوران میں فرماتے ہیں۔

”اگر اشعار کی لطافت اور خوبی ایک وجدانی چیز ہے اور اس کا سمجھنا ذوق صحیح پر منحصر ہے اور ان خوبیوں کو دکھانا بڑے اہل کمال کا کام ہے تو میں خوش ہوں کہ شبلی حضرت حالی کے حریف مقابل نہ سہی تلامذہ ہی شاعری کے ملکہ راسخہ اور اونٹے نکتہ سنجیوں کے لحاظ سے اتنی اوجی سطح پر نہیں کہ بڑے بڑے مستشرقین یورپ بھی ان کی گرد کو نہیں پہنچ سکتے“۔

یہ خیال بہت بڑی حد تک صحیح ہے کہ اگر شبلی اپنی تمام قابلیتوں کے ساتھ اردو شاعری اور صرف شاعری کے لئے وقف ہو جاتے تو وہ حالی سے بہت آگے نکل جاتے۔ ان میں ایک شاعر کی تمام قابلیتیں قدرت کی طرف سے ودیعت تھیں۔ اگر یہ دوسرے فردوسی نہیں تو پہلے اقبال ضرور ثابت ہوتے۔ یہاں ہم کو ان لوگوں کے خیالات سے بحث نہیں ہے جو ان بچوں کی طرح جو ہر خوبصورت کھلونے پر مچل جایا کرتے ہیں۔ ہر پسندیدہ مجموعہ اشعار کو ”الہامی کتاب“ کہہ دینے میں تامل نہیں کرتے۔ بلکہ جن لوگوں نے سنجیدگی سے

۱۔ افادات مہدی ص ۱۶۲-۱۶۴۔ مجموعہ کلام شبلی کا دیباچہ از مولوی ظفر الملک۔

ادب اور شعر کے مفہوم کو سمجھ کر اس کا بغور و تفحص مطالعہ کیا ہے ان کی رائے اس معاملہ میں بہت کچھ قابل وقعت و اہمیت ہو سکتی ہے "جدید اردو شاعری" کے مصنف نے بالکل صحیح کہا ہے۔ بعض نقاد حالی کی شاعری کو محض "منتظوم خیال" سمجھتے ہیں۔ حالی کی جدید شاعری کو صحیح معنوں میں "شاعری" تسلیم نہ کرنے اور شبلی کی شاعری کو اس کے مقابلے میں ترجیح دینے کے وجوہات پر اردو کے ایک جدید مگر کم مشہور نقاد ادب کی رائے خاص طور سے قابل ذکر ہے لکھتے ہیں۔

"صحیح شاعری تو وہ ہے جو حقائق کو رنگینیوں سے اس طرح لبریز کر دے کہ ہر شعر اپنے علم کی لطافت میں قرآن کی ایک آیت اور اپنے عمل کی وسعتوں میں حدیث کا ایک ٹکڑا بن جائے حقیقتیں مذہب و ملت کی پابند نہیں رہتیں ایک حقیقی شاعر کا یہ فرض نہیں کہ کسی مذہب یا کسی نظام اخلاق کے ایک ایک جزو کو صراحتاً بیان کرے اس کے لئے "راہ نجات" اور "بہشتی زیور" کافی ہیں۔

صحیح مذہب وہ ہے جو ناقابل برداشت نہ ہو اور صحیح اخلاق وہ جو حقائق کی خشکلات کو تخیل کی رنگینیوں اور تصور کی لطافتوں سے آسان کر دے۔ اس کا یہ منصب نہیں کہ یقیم خانوں اور حاجیوں کی آمد پر اپنی صلاحیتوں کو قربان کر دے۔ ایسی شاعری سے خاموشی بہتر ہے۔ اگر اس مسئلہ کو آپ مثال سے واضح کرنا چاہتے ہیں تو مولانا شبلی پر نظر کیجئے ان کی اردو شاعری زیادہ تر روزمرہ کے واقعات سے متعلق ہے لیکن ان کا شعر حقیقتاً شعر ہوتا ہے۔ ناقابل برداشت نظم نہیں ہو جاتا۔ اگر وہ کبھی اخلاق کی اصلاح کرنا چاہتے ہیں تو اس لطیف انداز سے کہتے ہیں کہ وہ ناسخ کی بے مزہ اور تکلیف دہ مصیبت نہیں بن جاتی جو بجائے اصلاح کرنے کے انسان کو اور مشتعل کر دے۔ حالی اپنی سعی اصلاح میں خشک ہو کر رہ گئے ورنہ حالی وہ بھی تھے جنہوں نے یہ شعر کہا تھا۔

تعریز جرم عشق ہے بے صرف محاسب

بڑھتا ہے اور ذوق گنہ یار سزا کے بعد

حقیقت یوں بھی ادا کی جا سکتی ہے۔“

مجھے حالی کی شخصیت سے کوئی کاوش نہیں اردو شاعری میں ان کا مرتبہ بلند ہے لیکن اس اعتراف کا یہ تقاضا نہیں کہ میں ان کی شاعری کے ہر دور کو تسلیم کر لوں۔ میرا خیال تو یہ ہے کہ وعظ و تلقین کے سلسلے میں انہوں نے جس قدر شاعری کی وہ سعی لاکھائی ہے۔ سے زیادہ نہیں۔ انہیں مسائل کو وہ نہیں ادا کر سکتے تھے اور کامیابی کے ساتھ نظم کی زحمت انہوں نے ناحق گوارا کی۔ لیکن استخوان پرستی کا قائل نہیں کہ ہر اس پیغمبر سخن کو شاعر سمجھوں جس کے ہر لفظ کو جہلا وحی و الہام سمجھتے ہیں۔ میں تو اس حالی کا قائل ہوں جس نے مقدمہ کے قبل شاعری کی اور شاعری کے بعد مقدمہ لکھا۔ وہ شاعری جو اصلاح کرنا چاہتی ہے اخلاقی حیثیت سے ممکن ہے خوب ہو مگر شاعری نہیں۔“

اسی خیال کا جو سطور بالا میں بیان ہوا اعادہ کرتے ہوئے ہمارا شعاعہ بیان الشاہد روز مہدی لکھتا ہے۔

”حالی کو میں ان لوگوں کے سامنے پیش کرنا نہیں چاہتا جو ان کو اچھا شاعر سمجھتے ہیں۔ مگر اس استثنائے کے ساتھ کہ غزل داغ کا حصہ ہے بے شک ان کی نیچرل شاعری مفروضہ نقائص کے ساتھ بھی نہایت اعلیٰ درجہ کی ہے۔ خاص کر سندس کی بنیاد جن امور پر رکھی گئی اور میٹریکل استعمال کیا گیا ہے صرف حالی کا حصہ ہے۔ لیکن اپنا اپنا خیال ہے میرے ذہن میں حالی کی عظمت دیوان حالی کے اس حصہ سے ہے جو مقدمہ شاعری کی حیثیت سے لکھا گیا۔“

تذکرہ نویسوں کی بے اعتنائی

آخر میں اس امر کی شکایت کرنا ضروری سمجھتا ہوں کہ ہمارے زمانہ کے بعض تذکرہ نویسوں اور مورخین ادب نے علامہ شبلی کی شاعری کو قابل اعتناء نہ سمجھ کر ان کا

ذکر ہی نہیں کیا۔ یا اگر کیا ہے تو نہایت معمولی حیثیت سے اگر اردو میں مولانا کو ایک بلند پایہ نامور شاعر کا درجہ نہ دیا جائے محض اس وجہ سے کہ وہ ”صاحب دیوان“ نہیں ہیں یا انہوں نے اعلیٰ درجہ کی غزلیات نہیں لکھیں تو ان گننام اور غیر معروف شعرا کو ان تذکروں میں کس لئے جگہ دی گئی ہے جنہوں نے فننگ بندیوں کا ایک دفتر بے پایاں تیار کر دیا ہے اور جو ”غرق مئے ناب اولے“ کا صحیح طور پر مصداق ہے۔ شاید یہ خیال بھی ہو کہ مولانا کے دیگر کمالات علمیہ ان کے شاعرانہ کمال پر غالب آگئے ہیں اس لئے شاعری ان کے چہرے پر نہیں کھلتی پھر یہ بھی ہو کہ ایک عالم دین ہونے اور جماعت علماء سے تعلق رکھنے کی بنا پر ان کو مصلحتاً شعرا کی صف میں بٹھانا پسند نہ کیا گیا ہو۔ لیکن ایک باکمال ہستی کے تمام اوصاف جب معرض بیان میں آئیں تو انصاف کا تقاضا یہ ہے کہ اس کے ہر وصف اور کمال پر نظر ڈالی جائے اور اس کے ایک ایک وصف کو نمایاں کر کے دکھایا جائے مولانا کے لائق شاگرد نے اردو شاعری کے قدیم دور سے لے کر عہد حاضر تک از ذوق تا جوش ملیح آبادی تمام شعرا کا مستقل حیثیت سے ذکر کیا ہے مگر یہ دیکھ کر تعجب اور اس کے ساتھ افسوس بھی ہوتا ہے کہ انہوں نے مولانا کو مستقل شعرا کی صف میں کوئی درجہ و امتیاز نہیں بخشا۔ شاید اس کی وجہ یہ ہو کہ انہوں نے اپنے بزرگ استاد مرحوم کو جو ایک بلند پایہ مذہبی عالم ایک مستند مؤرخ اور نامور ادیب و انشا پرداز کی حیثیت سے اپنے تمام معاصرین میں ایک ممتاز درجہ رکھتے تھے۔ شعرا کی صف اول میں بٹھانا پسند نہ کیا ہو۔ لیکن شبلی کی شاعرانہ حیثیت مستقل اور تنہا اظہار خیال چاہتی تھی اور میرے خیال میں شعرو سخن کی دنیا میں مولانا کی یہ حق تلفی ہے جو ان کے ایک شاگرد رشید سے ہو سکتی تھی اردو شاعری پر مولانا کا جو حق اور احسان ہے اور اس میں انہوں نے

۱۔ شعرا ہند از مولوی عبدالسلام ندوی۔

جو غیر فانی حصہ پیش کیا ہے وہ اس سے کہیں زائد قدر و ستائش کا مستحق ہے کہ محض سرسری طور پر ان کا ذکر کیا جائے۔

اس طرح گل رعنا کے مصنف نے بھی جن سے بڑھ کر مولانا کی اردو شاعری کے قدر شناس اور کیا ہو سکتے ہیں۔ اپنے تذکرہ میں مولانا کا نام تک نہیں لیا۔ مزید تعجب تو اس بات پر ہے کہ تاریخ ادب اردو میں شاعری کے ضمن میں نہایت معمولی طور سے مولانا کی شاعری کی طرف اشارہ کیا گیا ہے۔ (جو اگرچہ اصل انگریزی متن میں موجود ہے مگر نہ معلوم کیوں ترجمہ ہونے سے رہ گیا) چنانچہ کتاب مذکورہ پر تبصرہ کرتے ہوئے مرزا احسان احمد صاحب احسان بالکل صحیح طور پر رقم طراز ہیں۔

”تعجب ہے کہ اس سلسلہ میں فاضل مصنف نے علامہ شبلی کی جدید تاریخی سیاسی اور اخلاقی نظموں کو نظر انداز کر دیا۔ اگرچہ لائق مصنف نے علامہ مرحوم کے حالات میں اسکی طرف معمولی طور پر اشارہ کیا ہے لیکن حقیقت یہ ہے کہ یہ نظمیں خاص اہمیت کی مستحق ہیں۔ حالی، آزاد وغیرہ نے اردو شاعری کے دائرہ خیال کو جس حد تک وسیع رکھا اس سے کون انکار کر سکتا ہے لیکن سیاسی اور تاریخی نظموں کو غالباً سب سے پہلے مولانا ہی نے رواج دیا۔ علاوہ اس کے ”طنز لطیف“ کی آمیزش بھی مولانا ہی کا کارنامہ فخر ہے۔ یہ نظمیں دراصل اردو شاعری کے سرمایہ سخن میں ایک قابل قدر اضافہ ہیں۔ جس کو اردو لٹریچر کا کوئی مورخ آسانی کے ساتھ نظر انداز نہیں کر سکتا۔“

خمخانہ جاوید میں بھی مولانا کی نسبت صرف چند سطروں میں اکتفا کیا گیا ہے گو مولف نے اس بات کا اعتراف کیا ہے کہ واقعات نویسی میں جو کمال اور سحر بیان آپ کو حاصل تھا اس کی مثال پیش کرنی آسان نہیں، لہٰذا اس طرح مولف نے صرف

چند سطروں پر ٹالا ہے۔

صاحب سیر المصنفین جو خود بھی ایک سخن فہم اور سخن مسخ ایوب ہیں مولانا کو "فطری شاعر" اور "فارسی اُردو کا ایک مقبول عام اور دقیقہ رس شاعر" مان لینے کے باوجود ان کو "شاعر" نہیں تسلیم کرتے تھے فرماتے ہیں۔

"مگر پھر بھی میں کہوں گا کہ وہ شاعر نہ تھے اور نہ وہ شاعری کے لئے پیدا ہوئے تھے بلکہ علم کے عالم میں ان کی شان ایک شاعر کے درجہ سے بہت ہی ارفع و اعلیٰ تھی" لہ

اگرچہ یہ "اجتماعِ منڈین" ہماری سمجھ میں نہیں آیا لیکن جو شخص ایک شاعر و عالم کے مابین موازنہ و تفریق کر سکتا ہو وہ بہر حال ایسی رائے رکھنے کے لئے ایک حد تک معذور سمجھا جاسکتا ہے۔

بمبئی ۱۰ جنوری ۱۹۳۶ء

اسلامی ادبیات کا ناشر اعظم منشی نول کشور

برصغیر پاک و ہند میں شاید ہی کوئی پڑھا لکھا آدمی ایسا ہوگا جو منشی نول کشور کے نام اور ان کے مطبع سے واقف نہ ہو۔ یوں تو ملک میں مشرقی علوم کی نشر و اشاعت کے لئے سیکڑوں مطبعے قائم ہوئے لیکن مطبع نول کشور کے برابر کسی کو اس قدر شہرت حاصل نہیں ہوئی۔ ہندوستان میں اسلامی سلطنت کے زوال کے ساتھ ہی علوم و فنون پر بھی زوال آیا۔ حکومت اور دولت کے ساتھ علم بھی رخصت ہوا۔ صدیوں کے علمی ذخیرے برباد ہونے لگے۔ جواہرات کوٹریوں کے مول بننے لگے۔ اس علمی سرمایہ کا کچھ حصہ ملک میں تتر بتر ہو گیا اور بہت سا غیر ملک میں پہنچ گیا اور مسلمان اپنے آبا و اجداد کی تصانیف کی نایابی پر کف افسوس مننے لگے۔ جو یورپ کے کتب خانوں کی زینت بن چکی تھیں۔ بقول علامہ اقبال :-

مگر وہ علم کے موتی کتاب میں اپنے آبا کی

جو دیکھیں ان کو یورپ میں تو دل ہوتا ہے سی پارہ

مسلمانوں میں یہ استطاعت اور ہمت تو نہ تھی کہ وہ اسلامی ادبیات کے بچے کچھے جواہر پاروں کی حفاظت کرتے اور ان کی نشر و اشاعت کے بارگراں کے متحمل ہوتے۔ ابتدا میں بعض اشخاص نے مطابع قائم کر کے کچھ نوادرات شائع کئے مگر وہ زیادہ عرصے تک ان کو نہ چلا سکے۔ یوں تو اٹھارویں صدی کے اواخر میں یکے بعد دیگرے کئی مطابع

وجود میں آئے اور مختصر کام کر کے ختم ہو گئے، لیکن کسی کو یہ توفیق نہ ہوئی کہ بزرگان سلف کی علمی میراث کو عام دسترس کے قابل بناتا۔ آخر میں یہ شرف ہندی الاصل قوم کے ایک فرد کے لئے مقدر تھا جس نے اپنے ذاتی شوق اور علم و ادب کی اشاعت کی خاطر ایک ایسے مطبع کی داغ بیل ڈالی جو تقریباً ایک صدی سے اب تک جاری ہے اور آئندہ بھی اس کے جاری رہنے کی امید کی جاتی ہے۔ ذاتی منفعت کی خواہش تو ہر کاروبار میں ہوتی ہے لیکن جس قسم کا اعلیٰ اسلامی لٹریچر منشی نول کشور نے شائع کیا اس میں تجارتی منفعت کے خیال کے ماسوا خود ان کے ذاتی علمی مشاغل کو بھی بہت کچھ دخل تھا، بلکہ اگر یہ کہا جائے تو بیجا نہ ہوگا کہ منشی صاحب نے مسلمان علماء اور ادبا و شعرا کی صحبت اور ہم نشینی سے متاثر ہو کر ملک و قوم کے فائدے کے لئے یہ زبردست خدمت اپنے ذمے لی۔ اتنا ہی نہیں بلکہ بڑے بڑے نامور علماء و فضلاء، شاعروں اور ادیبوں کی سرپرستی فرما کر ان کو اپنے سایہ عاطفت میں جگہ دی اور ان کی علمی صلاحیتوں کو بروئے کار لانے میں مدد دیکر ان کو تصنیف و تالیف کا زریں موقع عنایت کیا۔ اس حیثیت سے ہندوستان میں اسلامی علوم و فنون کی اشاعت خصوصاً اردو ادب کی خدمت کئے لئے منشی صاحب کا نام برصغیر پاک و ہند کی علمی تاریخ میں ہمیشہ یادگار رہے گا، لیکن افسوس ہے کہ اسلامی علوم کے اس قدر شناس اور مسلمان اہل علم کے سرپرست کے متعلق اب تک بہت کم لکھا گیا ہے اور جو کچھ لکھا گیا ہے وہ بہت سرسری طور پر ہے اور یہ بھی واقعہ ہے کہ سوائے ان کے مختصر ”جیون چرتر“ کے جو مطبع کی جانب سے دو چار ورق میں شائع ہو چکا ہے۔ ان کے تفصیلی حالات کا علم نہیں ہوتا۔ معلوم ہوا ہے کہ منشی دوار کا پرشاد افق لکھنوی نے منشی صاحب کی ایک ضخیم سوانح عمری تیار کی تھی جو مطبع کے قلمی کتب خانے میں موجود ہے۔

لیکن وہ غیر مطبوعہ ہے کتب خانہ، مطبع کے دو وارثوں کے درمیان تقسیم ہو گیا اور تقسیم کے دوران میں جو الٹ پلٹ ہوئی ہے اس کی وجہ سے اس سوانح عمری کا پتا نہیں چلتا۔ ایسی صورت میں یہ مضمون اس خیال سے لکھا گیا ہے کہ منشی صاحب کے مطبع اور ان کے ذاتی حالات کے علاوہ ان کے علمی ذوق و شوق، اہل علم و فضل کی سرپرستی، بعض مشہور ادیبوں اور شاعروں سے ان کے دوستانہ روابط اور علوم اسلامی کی نشر و اشاعت میں ان کی کوششوں کا مختصر جائزہ لیا جائے اور اسلامی ادبیات کے اس ناشر اعظم کو اور ان کی بیش بہا خدمات کو پاکستان کے عوام سے روشناس کرایا جائے۔

ذاتی حالات | منشی صاحب کے خاندانی اور ذاتی حالات خود ان

کے ورثانے مطبع نو لکھنور سے ”جیون چرتر“ نام کے ایک مختصر سے کتابچہ میں ہندی زبان اور اردو رسم الخط میں چھپوا کر شائع کئے تھے جن کو مسٹر رام بابو سکینہ نے اپنی تاریخ ادب اردو میں اور مولوی محمد یحییٰ صاحب تنہا نے اپنی کتاب سیر المصنفین جلد دوم میں نقل کیا ہے۔ ذیل میں ان کے مختصر حالات اسی ذریعہ سے اخذ کر کے پیش کئے جاتے ہیں :

منشی صاحب سنہ ۱۸۹۲ سمت (بکر می) مطابق سنہ ۱۸۳۶ ع میں بستوی ضلع علی گڑھ میں پیدا ہوئے۔ ان کا آبائی وطن علی گڑھ کے قریب ایک موضع ساسنی ہے جہاں ان کے والد منشی جمناداس بھارگو ایک خوشحال زمیندار تھے۔ ان کے پانچ بیٹے تھے جن میں منشی نو لکھنور نے نام پیدا کیا اور اہل علم میں ان کا شمار ہوا۔ ابتدائی تعلیم اسی موضع ساسنی میں پائی۔

۱۔ تاریخ ادب اردو حصہ دوم صفحہ ۹۹، ۲۔ سیر المصنفین جلد دوم صفحہ ۵۸۸ - ۵۸۷

اس کے بعد آگرہ کالج میں پانچ برس زیر تعلیم رہے اور امتحانات پاس کئے
ابتداء ہی سے ان کو مضمون نویسی کا شوق تھا، چنانچہ اخبار "سفر آگرہ" میں
مضامین لکھتے رہے۔ گورنمنٹ نے ان کی علمی قابلیت دیکھ کر ان کا وظیفہ
مقرر کر دیا۔ اسی زمانے میں وہ آگرہ سے لاہور چلے گئے اور منشی ہر سکھ
رائے کے مطبع کوہ نور میں ملازم ہو گئے۔ ان کے حسن خدمات سے خوش
ہو کر مالک مطبع نے سب کام ان کے سپرد کر دیا۔ اخبار کوہ نور کے دفتر
میں تھوڑے ہی عرصے میں انہوں نے فن طباعت اور اخبار نویسی کا کافی
تجربہ حاصل کر لیا اور چند مدت کے بعد وہ ملازمت ترک کر کے لکھنؤ
پہنچے اور وہاں سنہ ۱۸۵۸ء میں اپنا مطبع اپنے نام سے جاری کیا۔ اس مطبع
میں انہوں نے قرآن مجید کے علاوہ عربی، فارسی، اردو، ہندی اور سنسکرت
کی عمدہ اور نایاب کتابیں چھاپ کر شائع کیں۔ اس سے مطبع کی کافی شہرت
ہوئی اور ملک کا ہر بڑھا لکھا شخص منشی صاحب کے نام سے واقف ہو گیا۔
ان کی ملکی خدمات کی بنا پر گورنمنٹ نے ان کو اودھ کے درباریوں میں
شامل اور سی۔ آئی۔ اے کے خطاب سے سرفراز کیا۔ وہ لکھنؤ اور الہ آباد کی
میونسپلیٹیوں کے ممبر بھی رہے۔ جیل اور اودھ روپلکھنڈ ریلوے کے
اعزازی انسپکٹر بھی مقرر ہوئے اور الہ آباد کا گورنمنٹ پریس ان کی نگرانی
میں رکھا گیا۔ امیر عبدالرحمن خان فرمانروائے افغانستان شاہی دربار (کوروشین)
کے سلسلے میں جب ہندوستان تشریف لائے تو منشی صاحب کو شرف باریابی
بخشا اور ان کے کام کی بہت تعریف کی۔ منشی صاحب کے حسن اخلاق، مروت
سیرپوشی اور خدمت خلق اللہ کی ان کے معاصرین اور احباب نے بڑی تعریفیں
کی ہیں ان کی فیاضی اور دوست نوازی کے متعلق ایک واقعہ بعض اہل علم
سے سنا گیا ہے کہ منشی صاحب کے ایک ہم سبق دوست مولوی ابوالحسن
صاحب فرید آبادی مرحوم تھے جو بہت ذی علم اور صاحب تصنیف بزرگ

تھے جب منشی صاحب کے مطبع کا کاروبار پھیل گیا ان کے دوست نے ان سے درخواست کی کہ وہ انہیں اپنے مطبع میں ملازمت میں رکھ لیں لیکن انہوں نے اس کو پسند نہیں کیا اور مولوی صاحب کا اپنے کاروبار کے منافع میں ۲ آنے یا کچھ حصہ مقرر کر دیا۔ مولوی صاحب بے عین حیات تک تو ان کو ہر سال اپنے حصہ کی رقم مل جایا کرتی تھی۔ ان کے بعد ان کے ورثہ کو کچھ معلوم نہ تھا اس لئے ان میں سے کبھی کسی نے تقاضا نہ کیا۔ کہتے ہیں کہ مولوی صاحب کے ورثہ ایک مرتبہ سخت مالی مشکلات میں مبتلا ہو گئے اور کہیں سے کوئی صورت امداد کی نہ تھی۔ ادھر کئی سال سے مطبع کے حسابات میں ان کے حصہ کی جو رقم تھی وہ بہت زیادہ بھوگئی تھی جو ان کو نہ بھی گئی۔ اس طرح غیر متوقع طور پر کئی ہزار روپیہ ان کو وصول ہو گیا۔

منشی صاحب نے ۵۹ برس کی عمر میں سمت ۱۹۵۱ء مطابق ۱۸۹۵ء میں انتقال کیا اور ۵۵ ہزار روپے کا زر خرید علاقہ وقف کر گئے۔ وفات کے وقت انہوں نے تقریباً ایک کروڑ روپیہ کی جائداد اور کاروبار چھوڑا۔ ان کے بعد ان کے لائق فرزند رائے بہادر منشی پراگ نرائن آنجنہانی نے ادب اور دوسری بڑی خدمت کی ان کے بعد ان کے ہونہار فرزند منشی بشن نرائن صاحب بھارگو اپنے والد کے قدم بقدم چلے اور ان کے بعد راجہ رام کمار اس وقت مطبع نو لکشور کے مالک ہیں اور اپنے جد امجد کے نقش قدم پر چل کر مطبع کی تجدید و توسیع میں مصروف ہیں اور اسلامی مطبوعات کی دوبارہ اشاعت کر کے منشی نو لکشور آنجنہانی کی یاد کو تازہ کر رہے ہیں۔

۱۸۵۸ء میں یہ مطبع لکھنؤ میں قائم ہوا تھا اور اب تک جاری ہے اس مطبع نے اسلامی علوم و فنون اور

مطبع نو لکشور

لے مولوی سید ماشی صاحب فرید آبادی اس واقعہ کے معتبر راوی ہیں۔

ادبیات کی جو خدمات انجام دی ہیں اس کی مثال کہیں نہیں ملتی۔ اس مطبع نے کیا کیا اور کتنی کتابیں چھاپ کر شائع کیں ان کی تفصیل ملتی دشوار ہے۔ تاہم اس مطبع نے گزشتہ ۹۵ سال میں جتنی کتابیں شائع کی ہیں اتنی شاید ہی ہندوستان کے کسی مطبع میں چھپی ہوں۔ عربی، فارسی اور اردو کی درسی کتابیں عربی میں تفسیر، حدیث، فقہ، منطق، حکمت، طب کی مشہور اور نصابی کتابیں اس مطبع نے چھاپی ہیں۔ فیضی کی مشہور بے نقط تفسیر سواطبع الالہام اگر اس مطبع میں نہ چھپتی تو وہ گوشہ گنما می میں پڑی رہتی۔ اسی طرح ملا جیون کی تفسیرات احمدیہ کو بھی اسی مطبع نے شائع کیا ہے۔ مولوی امیر علی مرحوم کی تفسیر مواہب الرحمن کی ۳۰ ضخیم جلدیں یہی مطبع شائع کر سکتا تھا۔ حدیث کی مشہور کتاب مشکوٰۃ شریف کی فارسی شرح مصنفہ شیخ عبدالحق محدث دہلوی، فقہ کی ضخیم کتابیں ردالمحتار اور فتاویٰ عالمگیری وغیرہ انہی مطبوعات میں شامل ہیں۔ فارسی میں شعرائے نازکی کے دواوین اور منہ آت کی بے شمار کتابوں کے علاوہ تاریخ کی نادر اور نایاب کتابوں کی نشر و اشاعت اسی مطبع کا قابل فخر کارنامہ ہے۔ اس سلسلہ میں سہ دفتر ابوالفضل، آئین اکبری، اکبرنامہ، تاریخ فرشتہ، سیر المتاخرین، تاریخ ٹاڈراجستان تواریخ راجگان اودھ، صحیفہ زرین وغیرہ اردو کی داستانوں اور افسانوں میں داستان امیر حمزہ، طلسم ہوش رُبا کی ضخیم جلدیں بوستان خیال، فسانہ آزاد اور بے شمار افسانے، قصے، ناول، طب، کیمیا، نجوم جفر، رمل کی سیکڑوں کتابیں اسی مطبع کی پیداوار ہیں۔ درسی، نصابی اور بے شمار مذہبی اور قانونی کتابوں کے علاوہ مختلف فرقوں امامیہ اہل تسنن، اہل حدیث، ہندو دھرم شاستر وغیرہ کی کتابیں بھی کثیر تعداد میں چھپتی رہی ہیں۔ اس مطبع نے قرآن مجید کی طباعت کا خاص اہتمام کیا اور اس کی یہ خصوصیت رہی ہے کہ اس نے اس کتاب مقدس کی طباعت میں ادب و ظہارت اور احترام کا ایسا اہتمام رکھا جسکی نظیر اسلامی

مطابح میں بھی ملنا مشکل ہے۔ اس مطبع کی کتابوں کی مانگ ممالک اسلامیہ اور روسی اور چینی ترکستان تک سے آتی تھی اور آج بھی مصر و عراق ایران افغانستان، پاکستان اور دیگر ممالک میں اس مطبع کی چھپی ہوئی کتابوں کی مانگ ہے۔ دنیا کے کسی حصہ میں بھی مطبوعہ اسلامی لٹریچر کا کوئی کتب خانہ نوکسور پریس کی مطبوعات سے خالی نہ ہوگا۔

غدر کے بعد جبکہ لکھنؤ اور اودھ کے شریف مسلمان گھرانے تباہ و برباد ہو گئے تھے اور پڑھے لکھے لوگ مارے مارے پھرتے تھے تو اسی مطبع نے ان سب کو بڑا سہارا دیا اور سیکڑوں اشخاص کو کام پر لگایا اس مطبع میں مشہور اور نامور اہل علم تصحیح اور کتابت کے کام پر مامور تھے اور یہ منشی صاحب کی علم دوستی اور معارف پروری تھی کہ انہوں نے قابل ترین علماء، ادباء، شعرا اور خوشنویسوں کو جو بیکار زہور تنگی معاش سے پریشان حال تھے اپنے مطبع میں جگہ دی۔ سید غلام حسین قدر بلگرامی جو فارسی کے بڑے نامی ادیب، الشاہ داز اور مرزا غالب کے شاگرد اور کئی کتابوں کے مصنف تھے اسی مطبع کے زمرہ ملازمین میں منسلک تھے اور تصحیح کی خدمت انجام دیتے تھے۔ اردو کے نامور شاعر منشی امیر اللہ تسلیم اس مطبع میں کاپی نویسی پر مامور تھے بلکہ ان کے علاوہ اور بھی کئی حضرات تھے جن کے نام معلوم نہ ہو سکے۔

اس مطبع کی شہرت دُور دُور تک پہنچ گئی تھی اور اس کی مطبوعات مصر و یورپ تک جاتی تھیں۔ مشہور مستشرق اور اردو زبان کے دلدادہ پروفیسر گارساں دتاسی نے اپنے خطبات میں اس مطبع کا ذکر کیا ہے، چنانچہ اودھ اخبار کا ذکر کرتے ہوئے فرانسیسی فاضل رقم طراز ہے:

لے تذکرہ کا ملان رامپور از مولوی احمد علی شوق رامپوری صفحہ ۶۵۔

”اس داودہ اخبار میں انجمن آگرہ کے متعلق حالات درج ہوئے ہیں“
 اس انجمن کا نصب العین یہ ہے کہ مغربی علوم و فنون کو اہل ہند میں
 رواج دے۔“

منشی نو لکشور بھی اس انجمن کے رکن ہیں جو لکھنؤ کے مشہور مطبع کے
 مالک ہیں جہاں سے اوودہ اخبار شائع ہوتا ہے، ۱۔
 ایک اور جگہ لکھتا ہے:-

”مستر بیہرنے از راہ عنایت مطبع نو لکشور کی مطبوعات کی فہرست
 بھیجی ہے۔ اس مطبع کے مالک اوودہ اخبار کے مدیر ہیں۔ اس
 فہرست میں چھ سو کتابوں کے قریب مذکور ہیں، ۲۔“

اس مطبع کی تعریف و توصیف میں تمام اہل علم رطب اللسان ہیں اور اس
 کی علمی خدمات کے معترف سنہ ۱۹۳۹ء میں علامہ سید سلیمان ندوی ہندوستان
 کے مطابق کا ذکر کرتے ہوئے تحریر فرماتے ہیں:-

”سب سے آخر لکھنؤ کے اس مطبع کا نام لیا جاتا ہے جس کی زندگی
 اب اسی کے قریب پہنچ گئی ہے۔ اس سے میری مراد لکھنؤ کا
 مشہور نو لکشور پریس ہے۔ یہ نذر کے بعد سنہ ۱۸۵۸ء میں قائم
 ہوا اور بلا مبالغہ کہا جاسکتا ہے کہ مشرقی علوم و فنون کی جتنی ضخیم
 اور کثیر کتابیں اس مطبع نے شائع کیں ان کا مقابلہ ہندوستان
 کیا مشرق کا کوئی مطبع نہیں کر سکتا۔ ہماری زبان کی اکثر ادبی
 اور علمی کتابیں اسی مطبع سے چھپ کر نکلیں۔ شعرا کے دواہن
 مثنویاں، قصائد، مرثیے، قصے، افسانے، داستانیں اور

۱۔ خطبات گارسان دتاسی (اردو ترجمہ مطبوعہ انجمن ترقی اردو) صفحہ ۴۷۲۔

۲۔ خطبات گارسان دتاسی صفحہ ۶۲۵۔

درس عام کی کتابیں سب اسی کی کوششوں کی منون ہیں، تاہم غلط نویسی اور غفلت جو کثرت کا نتیجہ ہے، اس کی شہرت کے چہرے کا بد نما داغ ہے۔ شعرائے قدیم تیسر، سودا، ناسخ، آتش، مقحفی، انشا، رند، وزیر، صبا، ایس، دبیر، میر مونس، آسیر اور امیر وغیرہ کے دیوان اور کلاموں کے مجموعے اسی مطبع سے نکل کر دنیا کا اجالا ہوتے اور ملک کے گوشے گوشے میں زبان کی اشاعت کا سبب بنے۔

سید صاحب کا یہ فرمانا بجا ہے کہ اس مطبع کی کتابیں، خصوصاً فارسی عربی کی درسی کتابیں جو چھپی ہیں ان میں کافی غلطیاں پائی جاتی ہیں، لیکن یہ کیا کم ہے کہ وہ سیکڑوں کتابیں جو بالکل نایاب تھیں یا جن کو کوئی چھاپتا نہ تھا، اس مطبع کی بدولت شائقین علم و ادب کے ہاتھوں میں پہنچ گئیں اور اس طرح محفوظ ہو گئیں۔ تجربہ شاہد ہے کہ کتابت اور پرتھو کی طباعت میں مکمل صحت کا التزام قریب قریب ناممکن ہے پھر قلمی کتابوں کو صحیح طور سے نقل کرنے یا ایڈیٹ کر کے شائع کرنے کا رواج نہ تھا اس سے اکثر مخطوطات جو غلط سلط لکھے ہوئے تھے وہ ویسے ہی چھپ گئے۔ مصححوں نے تا حد امکان و قابلیت ان کی تصحیح کی، لیکن جب ایک کتاب کے زائد نسخے نہ ہوں تو تصحیح کا کام بڑا دشوار ہو جاتا ہے۔ ان تمام وجوہ پر غور کیا جائے تو مطبع کی شہرت کے چہرے کا داغ بہت ہلکا نظر آئے گا۔ گذشتہ پچیس تیس برس میں بہت سی کتابیں اس مطبع نے بڑے اہتمام سے شائع کی ہیں، جن میں کلیات میر، کلیات سودا، ہماری شاعری، وغیرہ خاص طور سے قابل ذکر ہیں اور ان میں صحت

کا کافی اہتمام نظر آتا ہے۔ اس میں شک نہیں ہے کہ اردو کتابوں کی نشرواشاعت میں اس مطبع کے برابر کسی نے حصہ نہیں لیا۔ اس کے احسانات اردو زبان پر بہت ہیں اور جب تک یہ زبان زندہ رہے گی، منشی نو لکشور اور ان کے مطبع کا نام ہمیشہ یادگار رہے گا۔

سندہ ۱۸۵۰ء میں لاہور سے اخبار کوہ نور جاری ہوا۔
اودھ اخبار | یہ پنجاب کا اولین اخبار تھا۔ سندہ ۱۸۵۸ء تک منشی

صاحب اس اخبار کے عملے میں کام کرتے تھے۔ کوہ نور کے دفتر میں پرین اور اخبار چلانے کا تجربہ حاصل کرنے کے بعد منشی صاحب نے اسی سال اپنا مطبع لکھنؤ میں قائم کیا اور وہاں سے اودھ اخبار ہفتہ وار جاری کیا جو سندہ ۱۸۷۴ء میں روزنامہ ہوا۔ یہ اپنے صوبے کا یا بقول پنڈت کیفی صاحب کل اردو دنیا کا پہلا روزنامہ ہے۔ اردو کا مشہور فسانہ آزاد اسی اخبار کے ضمیمہ کے طور پر شائع ہوتا رہا۔ اس اخبار کو یہ فخر بھی حاصل ہے کہ ملک کے بعض قابل اور نامور اہل قلم اس اخبار کی ادارت کرتے رہے مثلاً مولوی غلام محمد پیش تلمیذ غالب، مولوی سید امجد علی اشہری، پنڈت رتن ناتھ مرشار، مولانا جند العظیم شرر، منشی نوبت رائے نظر، میرزا میرت

شاہ مولوی عبدالحلیم صاحب شرر لکھنؤی کو سندہ ۱۸۸۱ء میں منشی صاحب نے ۳۰ روپے ماہوار پر اودھ اخبار کا اسٹنٹ ایڈیٹر مقرر کیا تھا۔ دو سال بعد منشی نو لکشور نے مولانا کو خاص نامہ لگا کر بنا کر ریاست حیدرآباد دکن میں بھیجا۔ وہاں اخبار رنہارداستان کی ایڈیٹری ان کو پیش کی گئی، چنانچہ وہ اس شرط پر راضی ہو گئے کہ واپس لکھنؤ جا کر اودھ اخبار کی ملازمت سے مستعفی ہوں اور پھر وہاں سے حیدرآباد جائیں۔ چنانچہ انہوں نے لکھنؤ واپس جا کر اودھ اخبار سے قطع تعلق کر لیا، مگر مطبع کے حسابات کا تصفیہ نہ ہونے پایا تھا کہ ہزارداستان بند ہو گیا اور مولانا کو حیدرآباد جانے کی ضرورت نہ رہی۔ (میر المصنفین جلد ۲ صفحہ ۵۸۷-۵۸۹)

دہلوی، جالب دہلوی، میرزا یاس عظیم آبادی، شوکت صاحب تھانوی، مرزا محمد
عسکری اور مسٹر پیارے لال شاکر وغیرہم نے اودھ اخبار اپنے سنجیدہ سیاسی،
علمی و ادبی مضامین کی وجہ سے بہت مقبول ہوا اور اس نے طویل عمر پائی۔
اردو کے اخباروں میں شاید ہی کوئی اخبار اس عمر کو پہنچا ہو۔

اس اخبار کے متعلق رام بابو سکسینہ اپنی تاریخ ادب اردو میں لکھتے ہیں:

» اودھ اخبار کا شمار صوبہ اودھ کے اعلیٰ درجہ کے اہم مشہور

اخباروں میں ہے۔ شروع میں جب منشی صاحب موصوف کے زمانے

میں یہ اخبار نکلتا تھا تو یہ زیادہ تر ان خیروں کا مجموعہ ہوتا تھا جو

انگریزی اخباروں کے تاروں یا لوٹوں سے ترجمہ کر کے چھاپی جاتی

تھیں اور اس کی کوئی معینہ پالیسی بھی نہ تھی سوائے اس کے کہ

سیاسی شورش کے یہ ہمیشہ خلاف رہا۔ پہلے ہفتہ وار تھا بعد کو

روزانہ ہو گیا۔ اس کا ساز و سامان اور اسٹاف اعلیٰ درجے کا تھا،

اہل علم سے تعلقات

منشی صاحب کو علم و ادب سے جو دلچسپی اور

شغف تھا اس لحاظ سے نیز ان کے مطبع اور

علمی و ادبی کتابوں کی نشر و اشاعت کی بنا پر اکثر اہل علم سے ان کے تعلقات

قائم ہو گئے تھے اور ملک کے نامور ادیبوں اور شاعروں سے ان کی خط و

کتابت رہتی تھی اور وہ ان کی علمی صحبتوں سے مستفید ہوتے تھے۔ منشی

صاحب کو علی گڑھ کی تعلیمی تحریک سے خاص دلچسپی تھی اور وہ مدرسہ

العلوم کے پرجوش حامی تھے۔ اس وجہ سے سرسید ان سے بہت خوش تھے

لے "اب سے آدھی صدی پہلے کے "اردو اخبار" از پنڈت برج موہن دتا، یہ کینی

مطبوعہ رسالہ اردو سنہ ۱۹۳۴ء

۲ تاریخ ادب اردو حصہ دوم صفحہ ۹۶۔

چنانچہ مدرسۃ العلوم کے قیام کے زمانے میں ملک کے جن اخبارات نے اس کی حمایت اور تائید میں مضامین لکھے تھے ان میں منشی صاحب کے اودھ اخبار کا خاص حصہ تھا۔ ان اخباروں کا شکریہ ادا کرتے ہوئے سرسید رقم طراز ہیں :

” ہمارے ملک کے بہت سے نامی اخباروں نے ہمارے ساتھ صرف اپنی خیر خواہی اور پیڑیاٹزم کے جوش سے ہمدردی بھی کی ہے۔ پس ہم ان اخباروں کا اور ان کے ایڈیٹروں کا جن میں سے ہم کو پنجابی اخبار لاہور اور کلکتہ آر دو گائیڈ اور پٹیالہ اخبار اور علی گڑھ سین ٹینک سوسیٹی اخبار اور اودھ اخبار کا نام لینا چاہیے، دلی شکریہ ادا کرتے ہیں۔ درحقیقت ہم اودھ اخبار کے اس آرٹیکل کے جو اس کے ایڈیٹر عالی قدر نے نہایت نیکی اور صاف دلی محبت قومی سے اپنے اخبار مطبوعہ ۲۱ جنوری ۱۸۷۳ء میں چھاپا ہے، بہت کچھ ممنون ہیں“ اسی مضمون میں سرسید لکھتے ہیں :

” اودھ اخبار اور اس کے مالک اور شفیق ایڈیٹر صاحب دل و جان سے مدرسۃ العلوم کے حامی ہیں۔ ان کے شکریہ میں یہی کہنا بس ہے کہ ہم ان کا شکریہ ادا نہیں کر سکتے۔“ ۲
اودھ اخبار نے مسلمانوں کی تہذیب، پر نواب محسن الملک کا ایک مضمون جو تہذیب الاخلاق میں چھپا تھا، نقل کیا، چنانچہ ۱۲۹۰ھ کے اختتام اور شروع سال ۱۲۹۱ھ کے فاتحہ میں سرسید لکھتے ہیں :

۱۔ مجموعہ مضامین سرسید (تہذیب الاخلاق) جلد دوم ص ۴۸۴۔

۲۔ ایضاً جلد ۲ صفحہ ۵۶۲۔

”ہمارے ہم عصر اڈیٹر اودھ اخبار نے اس کی ویسی ہی قدر دانی کی ہے جس کا وہ مستحق ہے۔ ہم کو نہایت فخر ہے کہ ایسا عالی مضمون ہمارے اس ناپیز پرچہ کے ذریعہ سے مشہور ہوا، جو ہماری قوم کی اگلی حالت کو یاد دلاتا ہے اور پچھلی حالت بتا کر شرمندہ کرتا ہے“

منشی صاحب نے مولوی عبدالعلیم صاحب شکر کو ۱۸۸۱ء میں تیس روپے ماہوار پر اودھ اخبار کا اسٹنٹ ایڈیٹر مقرر کیا تھا اور وہ دو سال تک اس اخبار کے لئے مضامین لکھتے رہے۔ ان مضامین میں ایک مضمون ’روح‘ پر مولانا نے لکھا تھا۔ اس کو پڑھ کر سرسید نے منشی نو لکشور کو اس مضمون کا خط لکھا کہ ’اودھ اخبار میں روح پر جو مضمون چھپا ہے بہت اعلیٰ درجے کا ہے، میں اپنی تفسیر میں اس کے چند خیالات کو لینا چاہتا ہوں لہذا ان صاحب سے جن کا وہ مضمون ہے مجھے اخذ کرنے کی اجازت دلوا دیجئے، چنانچہ منشی صاحب نے مولانا سے دریافت کر کے سید صاحب کو ان کی خواہش کے مطابق اجازت دے دی تھی

مرزا غالب سے تعلقات | مرزا غالب کے مکاتیب سے معلوم ہوتا ہے کہ منشی صاحب سے ان کے گہرے مراسم تھے۔ اس میں شک نہیں کہ ان تعلقات کی ابتدا مرزا صاحب کی بعض تصانیف کی مطبع نو لکشور میں اشاعت کے باعث ہوئی اور رفتہ رفتہ آپس کے یہ تعلقات اور وسیع ہوتے گئے۔ مرزا صاحب منشی صاحب سے اس قدر متاثر تھے کہ وہ ان کے حسن سیرت اور حسن صورت دونوں کے قائل اور مداح تھے اور وہ اپنے خطوط میں ان سے گہری محبت اور دلی انس کا اظہار کرتے ہیں۔ چنانچہ اپنے مکتوب بنام مردان علی خان رعنا میں لکھتے ہیں:

۱۔ مجموعہ مضامین سرسید ص ۲۸۸ - ۲۔ سیر المصنفین ج ۲ - ص ۵۸۷۔

”منشی نو لکشور صاحب یہاں آئے تھے۔ مجھ سے ملے۔ بہت خوبصورت اور خوش سیرت سعادت مند اور معقول پسند آدمی ہیں تمہارے مداح اور میں ان کا شاخوٹا“ لے

۱۔ مرزا علاؤ الدین خان بہادر کے نام مکتوب مورخہ ۳ دسمبر ۱۸۶۳ء میں تحریر فرماتے ہیں:

”شفیق مکرم و لطف مجسم منشی نو لکشور صاحب بسبیل ڈاک یہاں آئے مجھ سے اور تمہارے چچا اور تمہارے بھائی شہاب الدین خان سے ملے۔ خالق نے ان کو زہرہ کی صورت اور مشتری کی سیرت عطا کی ہے گویا بجائے خود قرآن السعیدین ہیں۔ میں نے کچھ نہ کہا تھا اور کلیات کے دس مجلد کی قیمت ۵۰ مان لئے تھے۔ اب جو ان سے ذکر آیا تو انہوں نے پہلی قیمت مشہرہ اخبار یعنی قبول کی یعنی ۱۲-۳ فی جلد۔ اس صورت میں دس جلد کے ۳۲ آٹھ آنے میں دوں اور ۳۲ آٹھ آنے تم دو۔ ہنگی ۶۵ مطبع اودھ اخبار میں پہنچانے چاہئیں“ لے

۲۔ اس کے چند روز بعد انہی مرزا علاؤ الدین خان کو لکھتے ہیں:

”پانچواں دن ہے کہ منشی نو لکشور بہ سواری ڈاک رہگزارے لکھنؤ ہوئے۔ کل پہنچ گئے ہوں گے یا آج پہنچ گئے ہوں گے۔ آج روز یکشنبہ ۱۳ دسمبر کی ہے۔ ایک دن منشی صاحب میرے پاس بیٹھے تھے اور برخوردار والہ شہاب الدین خان بھی تھا۔ میں نے شائبہ کو مخالف کر کے کہا کہ اگر میں دنیا دار ہوتا تو اس کو نوکری کہتا۔ مگر چونکہ فقیر تکیہ دار ہوں تو یہ کہہ سکتا ہوں کہ تین جگہ کا

لے اردوئے معلیٰ ص ۲۱۴ (طبع ۱۸۶۹ء) لے اردوئے معلیٰ ص ۲۰۵۔

روزینہ دار ہوں، ساڑھے باسٹھ روپے یعنی ۷۵ سال سرکار
انگریزی سے پاتا ہوں اور بارہ سو سال رامپور سے اور چوبیس
روپیہ سال ان مہاراج سے، تو صبح یہ کہ دو برس سے ہر مہینے
میں چار بار اخبار مجھ کو بھیجتے ہیں، قیمت نہیں لیتے، مگر ہاں
اڑتالیس ٹکٹ میں مطبع میں پہنچا دیا کرتا ہوں“ لے

۳۔ اپنے شاگرد منشی ہر گوپال تفتہ کو ایک خط مورخہ ۲ فروری ۱۸۶۵ء
میں لکھتے ہیں:-

”ہم تو آپ کو سکندر آباد قانون گیوں کے محلے میں سمجھے ہوئے ہیں
اور آپ لکھنؤ راجہ مانسنگھ کی جوہلی مطبع اودھ اخبار میں بیٹھے ہوئے
مداریہ حقہ لکھنؤ کا پی رہے ہیں اور منشی نو لکشور صاحب سے
باتیں کر رہے ہیں۔ بھلا منشی صاحب کو میرا سلام کہنا“ لے
اس خط سے معلوم ہوتا ہے کہ مرزا صاحب کے بعض احباب اور شاگردوں
سے بھی منشی صاحب کے دوستانہ روابط تھے جن سے منشی صاحب کے اہل
علم اور شعرا سے تعلقات کا پتہ چلتا ہے۔

۴۔ منشی صاحب سے مرزا کو جو افس و اتحاد تھا اس کے ثبوت میں مرزا کا
وہ خط پیش کیا جاتا ہے جو انہوں نے لیفٹیننٹ گورنر بہادر پنجاب کے
دہلی میں تشریف لانے اور ۳ مارچ ۱۸۶۳ء کو مرزا صاحب کو خلعت
عطا کرنے کے متعلق تحریر فرماتے ہیں:

”منشی صاحب جمیل المناقب جناب منشی نو لکشور صاحب کو
دولت و اقبال و جاوہ جلال روز افزوں نصیب ہو۔ چونکہ احباب
کا مہیا بی و شاد کامی سے شاد ہوتے ہیں اس واسطے مجھے ان

دونوں یاوری اقبال سے ایک امر خوشی کا پیش آیا ہے آپ کی خوشی کے واسطے لکھتا ہوں بلکہ نظر امدگر کے اتحاد کے تم کو تہنیت دیتا ہوں۔

آپ کو مبارک ہو کہ آخر ماہ گزشتہ کو جو حضرت فلک رفعت نواب محلی القاب لیفٹیننٹ گورنر بہادر قلم و پنجاب دہلی میں تشریف لائے تو سہ شنبہ کے دن ۳۱ مارچ ۱۸۶۳ء کو اس گمنام گوشہ نشین کو یاد فرمایا اور ازراہ بندہ پروری کمال عنایت سے خلعت عطا کیا۔ سبحان اللہ جو لوگ متعلق ہیں لیفٹیننٹ گورنر پنجاب سے وہ قسمتوں کے کتنے اچھے ہیں۔ جناب نواب محلی القاب کے مکارم اخلاق وہ روح فزا کہ جس سے مردہ زندہ ہو جائے۔ صاحب والا مناقب تانس ڈگلس فورسائٹ صاحب بہادر سکرٹری کے کلمات شفقت آمیز وہ روح آسا کہ جس کو سن کر بیمار شفا پاتے ہیں۔ میں شادماں آیا، بلکہ بوڑھا گیا جو ان آیا۔

وزیرے چنیں شہر یارے چناں

جہاں چوں نہ گیرد قرارے چناں الخ " لے

یہ خط ۲۵ اپریل ۱۸۶۳ء کے اودھ اخبار میں چھپا تھا۔

۵۔ انہی گہرے مراسم کی بنا پر مرزا صاحب جو فرمائشیں منشی صاحب کو کرتے تھے وہ پوری ہوتی رہتی تھیں۔ اس سے منشی صاحب کی دوست نوازی اور وسعت اخلاق کا اظہار ہوتا ہے۔ مرزا صاحب نے ایک مرتبہ اپنے شاگرد سید غلام سنین قدر بلگرامی کو لکھا کہ :

و صاحب تم بہت دن سے بیکار ہو۔ ایک جگہ مساعدت

لے خطوط غالب ج ۲ ص ۳۸۵-۳۸۴۔ مرتبہ مولوی غلام رسول مہر صاحب۔

روزگار کی صورت ہے تم بے تکلف میرا یہ رقعہ مہری لے کر لکھنؤ چلے جاؤ مطبع اودھ اخبار میں میرے شیفتق دلی، یعنی منشی نو لکھنؤ صاحب سے ملو اور یہ رقعہ ان کو پڑھو اودھ اپنی نظم و نثر ان کو دکھاؤ اور اپنا مبلغ علم ان پر ظاہر کرو۔ اگر وہ اپنی مرضی کے موافق تم کو کار گزار سمجھیں گے تو مطبع کا کام تمہارے سپرد کر دیں گے۔ مشاہرہ خاطر خواہ تم کو مقرر ہو جائے گا۔ معزز و مکرم رہو گے، زندگی کا لطف اٹھاؤ گے۔ لیکن شرط یہ ہے کہ جلد چلے جاؤ۔ لکھنؤ تم سے نزدیک ہے۔ اتنی راہ کا قطع کچھ دشوار نہیں اگر نوکر نہ ہو جاؤ گے پھر چلے آنا، قسمت آزمائی ہے، لہٰذا بعد کے خطوط سے معلوم ہوتا ہے کہ منشی صاحب نے غالب کی سفارش پر قدر بلگرامی کو اپنے مطبع میں نوکر رکھ لیا چنانچہ قدر مرحوم نے کچھ روز وہاں مصحح کی خدمات انجام دیں۔

۶۔ مرزا غالب کا کلیات فارسی سب سے پہلے منشی صاحب نے سنہ ۱۸۶۳ء میں منگایا اور اسے اپنے مطبع میں شائع کیا۔ چنانچہ مرزا صاحب سید بدرالدین احمد المعروف بفقیر کو لکھتے ہیں:

وہ فارسی کا دیوان بیس پچیس برس کا عرصہ ہوا جب چھپا تھا۔ مگر ۱۸ سال گزشتہ میں منشی نو لکھنؤ نے شہاب الدین کو لکھ کر کلیات فارسی جو ضیاء الدین خان نے غدر کے بعد بڑی محنت سے جمع کیا تھا وہ منگایا اور چھاپنا شروع کیا۔ وہ پچاس فرد ہیں۔ کوئی مصرع میرا اس سے خارج نہیں۔ اب سنا ہے کہ وہ چھپ کر تمام ہو گیا ہے۔ روپیہ کی فکر میں ہوں کات آجائے

۱۔ خطوط غالب رتبہ ہمیش پر شاد ص ۱۹۰۔

تو ۵۶ روپے) بھیج کر بیس جلدیں منگواؤں۔ جب آجائیں گی

ایک آپ کو بھیج دوں گا۔" لہ

اس سے پیشتر مرزا کا کلیاتِ نثر بھی منشی صاحب نے اپنے مطبع سے شائع کیا تھا جو بڑی تقطیع پر خوش خط چھپا ہے۔ اس کے شروع میں "گزارش" کے عنوان سے منشی صاحب نے فارسی میں مختصر سا دیباچہ لکھا ہے جس کو ہم یہاں نقل کرتے ہیں:

گزارش

برضا خورشید نظائر، ارباب علم و کمال و مرآتِ خواطر، دبیرانِ عطار و مثالِ مخفی و مستتر مباد کہ از دبیر باز چنان بدل داشتیم کہ کلیاتِ نثر جناب مستطاب عالی خطابِ معالی القاب مہر نیروز آسمان ریاست ماہ نیم ماہ برج امارت، حاتم سخا دریا عطا ہنگ سحر جلالت جوہر تیغ شجاعت افصح الفصحا و ابلغ البلاغا شیریشہ سخنوری نومی بخش زباں درری مضمون آفریں بے عدیل دبیر عطار و تحریر شاعر نامی و جلیل عسود شعرا کے زمان علامہ درال رفیع المراتب عظیم المناصب حضرت نجم الدولہ دبیر الملک نواب اسد اللہ خان بہادر متخلص بہ غالب سلمہ تعالیٰ را کہ چون شاہد شیریں ادا عزیز و دلہائے جوہر شناسان و مطبوع طبائع سخن، سبجان است طبع نام و از رواج و نواح آل گل سر سبد گلستان فصاحت و بلاغت مشام جان خود بل ہم شائقان را معبر و معطر سازم، مصرع

کہ صلوا بہ تنہا نہ بایست خورد

از انجا کہ ہر سہ نثر جناب نواب صاحب موصوف یعنی بیخ آہنگ و مہر نیروز

و دستنبو در شش جهت کاشمش فی النصف النهار محتاج انظار اوصاف نیست
اگر ہوس است بوصفش ہمیں قدر پس است۔ (مصرع)
عاجت مشاطہ نیست روسے دلا رام را

الحمد لله والمنته کہ مرادم از قوۃ بفعل آمد وانطباعتش موجب از
دیاد افتخار در ہمعصران گزید لیکن در ایلمے کہ طبع می شود از حد چند مزوت
اکثر اوقات عزیز با سفار دہلی و آگرہ و میرٹھ و کلکتہ و کانیپور و غیرہا
گذشت اہتمامے و انتظامے کہ ممکنوں خاطر بود بظہور نرسید و معشوقہ
تمنا از کتم عدم بمنصہ شہور نخر امید از انجام کہ ہمیں نام نامی و برکت اسم گرامی
حضرت استادی مدوح الصدر کہ وصفش قطعہ مولوی شاہد معجز کلانیس
ہست قطعہ :-

از سر اوصاف منصف را شاید در گشت
حق تعالی رتبہ اوصاف بالا کردہ است
پارسی مردہ را بخشید جان تازہ
غالب معجز بیان کار میسجا کردہ است

یقین میدانم کہ ای نقش اول خریداران را بچوں ہدیہ گل از دست یکے
بوست دیگرے خواہد رسید و کلیات نظم جناب مدوح کہ عنقریب مطبوع
خواہد شد در صورت خوش خریداری حضرات شائقان ہمیں کلیات شریکیات
نظم لباس انضمام و انطباعت خواہد پوشید فقط

العبد

راقم نیاز مند نوکشور مالک مطبع اودھ اخبار۔

اس دیباچہ میں مرزا کے کلیات نظم کی اشاعت موعودہ کا ذکر ہے۔
اس عبارت سے یہ بھی ظاہر ہوتا ہے کہ منشی صاحب کے دل پر غالب کی
عظمت کا سکہ بیٹھ گیا ہے اور وہ ان کی مدح میں نہایت جوش و خروش

کے ساتھ رطب اللسال ہیں، اسی میں وہ ان کو اپنا "استاد" بھی لکھتے ہیں۔
غالباً جوش عقیدت میں لکھ گئے ہوں گے۔

معلوم ہوتا ہے کہ منشی صاحب کے تعلقات بسلسلہ اشاعت کتب
دربار را پور سے بھی تھے اور غالباً انہوں نے اپنی دختہر کی شادی
کے سلسلہ میں کوئی دعوت نامہ نواب کلب علی خان والی را پور کو بھیجا تھا
اس کے متعلق غالب نے نواب صاحب کے جو دو کرم کا تذکرہ کرتے ہوئے اپنے
شاگرد منشی ہرگوپال تفتہ کو لکھا ہے۔

منشی نوکشور صاحب کی عرضی پیش ہوئی، خلاصہ عرضی کا سن لیا۔

واسطے منشی صاحب کے کچھ عطیہ بتقریب شادی صیہ تجوینر

ہو رہے ہے مقدر مجھ پر نہیں کھلی، لے

منشی صاحب کی علمی و فنی قابلیت کے متعلق کوئی تفصیل نہیں
تصانیف | ملی لیکن ان کی تحریروں سے معلوم ہوتا ہے کہ وہ فارسی اور

اردو زبانوں میں خاصی مہارت رکھتے تھے۔ کوہ نور اور اودھ اخبار کی

ادارت اردو میں ان کے صحافی اور انشا پرداز ہونے کا بین ثبوت

ہے اگرچہ اب تک ان کے کسی علمی یا ادبی کار نامہ کا حال معلوم نہیں ہوا، لیکن

ان کی تالیف سے دو کتابوں کا پتا چلا ہے۔ ان میں سے ایک کتاب تحفہ کرنیل

ایبٹ مسمی بہ "تواریخ نادر العصر" ہے اس کا یہ نام تاریخی ہے جس سے سنہ ۱۸۶۳ء

نکلتا ہے۔ یہ کتاب انہی کے مطبع میں چھپی ہے اور ۱۷۴ صفحات پر مشتمل ہے۔

یہ منشی صاحب کی طرز تحریر کا اچھا نمونہ ہے۔ اس میں اودھ کی مختصر تاریخ زمانہ قدیم

سے لے کر عہد واجد علی شاہ تک مع حالات تعمیرات شاہی و نقشہ خاص

مٹھرنکھنوتربہ کرنیل ایبٹ صاحب اور شانان اودھ کی قلمی تصاویر ہیں لے

لے اردو سے معالی ص ۹۸-۹۹-۱۰۰ اس کتاب کا ایک نسخہ راقم کے کتب خانے میں موجود ہے۔

دوسری کتاب پاکٹ بک آف کریمنل اینڈ پولیس لا۔ صفحات ۵۳ و ۵۶۔
 اُردو مطبوعہ سنہ ۱۸۶۹ء۔ یہ قوانین فوجداری و پولیس پر ایک ضخیم کتاب ہے۔

۱۰ فہرست مطبوعات اُردو انڈیا آفس مرتبہ بلوم ہارٹ ج ۲ حصہ ۲ ص ۳۴۔

اُردو زبان

صحیح تلفظ اور صحیح ترجمہ

اُردو زبان کے بولنے میں تین چیزیں نہایت ضروری ہیں۔ مخرج تلفظ اور لہجہ۔ مخرج یعنی حروف کی صحیح آوازیں پوری طرح ادا کرنا۔ ہر لفظ کو اس کے اعراب یعنی ساکن اور متحرک یا زیر زبر پیش اور سکون کے ساتھ صحیح طور پر ادا کرنا چاہیے۔ اسی طرح لہجہ سے مراد ہے بولتے وقت متکلم کی آواز اور زبان کی گردش، اُردو زبان کے لہجے ہر صوبے کے لحاظ سے مختلف ہیں اس لئے جن شہروں کی زبان مستند ہو وہاں کالب و لہجہ اختیار کرنا چاہیے۔

دُنیا کی تمام زبانوں میں صحیح تلفظ پر زیادہ زور دیا جاتا ہے جب تک صحیح تلفظ نہ ادا کیا جائے لفظوں کے معنی اور مفہوم سمجھنے میں دقت پیش آتی ہے عربی زبان میں جب تک اعراب یعنی زیر زبر پیش ایجاد نہیں ہوئے تھے اس وقت تک لوگ غلط لفظ بول جاتے تھے۔ یہاں تک کہ قرآن شریف کی آیتوں کو غلط پڑھ جاتے تھے جس سے لفظوں کے معنی بدل جاتے تھے، اس لئے اعراب ایجاد کئے گئے۔ حروف کی آوازیں اور ان کو مخفف اور پُربہ ٹھہنے نیز خاص لہجہ میں ادا کرنے کے لئے علم قرآۃ اور تجوید ایجاد ہوا۔ الفاظ کو غلط بولنے اور حروف کی غلط آوازیں ادا کرنے سے زبان کے سمجھنے میں دشواری ہوتی ہے اور بولنے والے کا مفہوم صاف طور پر سمجھ میں نہیں آتا، بلکہ بعض اوقات مطلب خبط ہو جاتا ہے۔ اس لئے انگریزی زبان کے ماہروں نے اس

پر خاص کتابیں تصنیف کی ہیں۔ جدید تعلیم کے مختلف طریقوں میں تلفظ پر خاص زور دیا گیا ہے اور اس کے لئے ابتدا ہی سے بچوں کو تلفظ سکھانے کی غرض سے ابتدائی جماعتوں میں اعلیٰ تعلیم یافتہ اور تجربہ کار سکھانے والوں کو مقرر کرنا لازمی قرار دیا گیا ہے۔ اسی طرح جدید آلات گراموفون، ریڈیو اور بولتی فلموں کے ذریعہ صحیح تلفظ مخرج اور لب و لہجہ کی خاص تعلیم دی جاتی ہے۔ اُردو زبان میں صحیح تلفظ پر خاص کتابیں نہیں ملتیں اور نہ اس کے لئے اب تک کوئی خاص کوششیں عمل میں لائی گئی ہیں۔ حالانکہ ابتدائی تعلیم کے زمانے میں اس کا سکھانا نہایت ضروری ہے جس پر ہمارے مدرسوں اور مکتبوں میں بہت کم توجہ کی جاتی ہے۔

اُردو زبان میں کئی زبانوں کے الفاظ آگئے ہیں، مثلاً عربی، فارسی، ترکی، سنسکرت، ہندی، انگریزی، پرتگالی وغیرہ ان زبانوں کے کئی الفاظ اپنا اصلی تلفظ چھوڑ کر اُردو میں گھل جاتے ہیں۔ جیسے عربی میں صحیح کی جگہ ہسی، افراط و تفریط کی بجائے افراط فری، مصالح کی جگہ مسالہ، سنسکرت و گدہ کی بجائے دودھ، دل سے دال، ہستی سے ہاتھی، وواہ سے پواہ اور بیاب وغیرہ۔ انگریزی میں ڈپوٹی، کنسٹر، آرڈی، اور لینٹرن کی جگہ ڈپٹی کنسٹر، اردلی، لالٹین، پرتگالی میں کامرہ، ایلاؤں بالڈی اور بوتلوں کی بجائے کمرہ، نیلام، بالٹی، اور بوتام اس قسم کے الفاظ غلط نہیں کہے جاسکتے کیونکہ یہ اُردو زبان میں آکر اس کا جزو بن چکے ہیں۔ اور اب ان کو ان کے اصلی تلفظ میں استعمال کرنا صحیح نہ ہوگا۔ اس کے باوجود ان زبانوں کے اکثر الفاظ اب تک اپنی اصلی شکل میں موجود ہیں جن کو اُردو کے مصنفوں نے جس طرح استعمال کیا ہے وہ ہمارے لئے سند ہے عام طور پر دیکھا گیا ہے کہ الفاظ کو عوام تو عوام اکثر خواص بھی صحیح تلفظ کے ساتھ ادا نہیں کرتے جس سے اہل زبان کو ان کی قابلیت پر حرف رکھنے اور ان کا مذاق اڑانے کا

موقعہ مل جاتا ہے۔

بعض حضرات کا خیال ہے کہ اردو میں لفظوں کے غلط تلفظ سے زبان کو کوئی نقصان نہیں پہنچتا، ان کی خدمت میں یہ مؤدبانہ عرض کیا جا سکتا ہے کہ غلط تلفظ سے زبان کے خراب ہونے اور بگڑنے کا اندیشہ ہے اول تو کئی لفظ لوگوں کی زبان پر مختلف تلفظ کے ساتھ چڑھ جاتے ہیں اور ان میں یکسانی قائم نہیں رہتی۔ دوسرے غیر ملکی لوگ جو ہماری زبان سیکھنا چاہتے ہیں وہ بھی غلط بولنے لگتے ہیں۔ اس لئے یہ نہایت ضروری ہے کہ تلفظ کے بارے میں اہل علم اور تعلیم یافتہ لوگوں کے تلفظ کا تتبع کیا جائے، جیسا کہ اردو زبان کے مشہور شاعر اور ماہر زبان سید انشا اللہ خاں انشانے دریائے لطافت (صفحہ ۲۷۰) میں لکھا ہے۔

» ایسا ہر لفظ جس کو اہل شہر دو تلفظوں میں ادا کریں ان دونوں میں جو لفظ کہ دوسری جگہ تعلیم کے سوا مروج نہ ہو زبان اردو ہے «

اس کے علاوہ اردو میں کئی لفظوں میں تجنیس خطی پائی جاتی ہے۔ یعنی وہ دیکھنے میں یکساں ہوتے ہیں اگرچہ ان کی حرکات مختلف ہوتی ہیں۔ مثلاً عربی الفاظ میں عالم اور عالم، مصوّر اور مصوّر، نقل اور نقل، سحر اور سحر، نفس اور نفس، قسم اور قسم، یا فارسی الفاظ میں در اور در، سم اور سم، دم اور دم، خم اور خم، شکوہ اور شکوہ، یا ہندی میں بری اور بری، دھری اور دھری، سُر اور سُر، سن اور سن وغیرہ اگر ان الفاظ کو صحیح تلفظ کے ساتھ ادا نہ کیا جائے تو ان کے معنی بدل جائیں گے اور بولنے والے یا پڑھنے کا مطلب ضبط ہو جائے گا۔ یہ صحیح ہے کہ غیر زبانوں کے سیکڑوں الفاظ جو اردو میں آگئے ہیں ان کا تلفظ اردو میں بدل گیا ہے اور بعض کی شکلیں بھی بدل چکی ہیں لیکن اس کے معنی یہ نہیں ہیں کہ ان کے سوا دوسرے لفظوں کو بھی جو اپنی حالت پر قائم ہیں غلط پڑھایا بولا جائے، جس کے لئے

کوئی وجہ جواز نہیں ہے۔ مثال کے طور پر ان عربی الفاظ کو لیجئے جو اردو میں استعمال ہوتے ہیں۔ جیسے کُغُو، مَحُو، سَهْو عوام اس کا تلفظ عموماً کُغُو مَحُو اور سَهْو کرتے ہیں۔ اہل زبان اس کو ہرگز پسند نہ کریں گے کہ یہ الفاظ اس طرح غلط بولے جائیں، اگر کہیں کوئی لفظ یا الفاظ بعض شاعروں نے قافیہ یا وزن کی رعایت سے غلط باندھے ہوں تو وہ عام بول چال کے لئے سند نہیں ہو سکتے۔

اردو زبان کے کئی لفظ ایسے ہیں جو غلط بولے اور بڑھے جلتے ہیں ان میں سے چند یہ ہیں شکوہ کو شکوہ، فُضُول کو فُضُول، خاطر کو خاطر، عَرَق کو عَرَق، مَرَض کو مَرَض، غَرَض کو غَرَض وغیرہ۔ غیر زبانوں کے الفاظ صحیح طور پر ادا کرنے کے لئے اعراب نہایت ضروری ہیں، جن کے بغیر لوگ عموماً ان کو غلط پڑھتے ہیں۔ مثلاً ایک لفظ مَعْنُون ہے جو انتساب یا ڈیڈی کیشن کے معنوں میں رائج ہے۔ یہ عام طور پر مَعْنُو پڑھا جاتا ہے اسی طرح باب مفاعلہ سے جتنے الفاظ آئے ہیں ان کو عموماً زیر کے ساتھ ادا کیا جاتا ہے مثلاً مَحَاوِرہ، مَشَاوِرہ، مشاہدہ، جو اصل میں مَحَاوِرہ، مَشَاوِرہ اور مَشَاہِدہ ہیں۔ اسی وزن پر اور لفظ مباحثہ، مناظرہ، مکالمہ وغیرہ بولے جاتے ہیں۔

ان تمام باتوں سے ظاہر ہوتا ہے کہ اردو زبان بولنے والوں کے لئے صحیح تلفظ سے واقف ہو کر الفاظ کو صحیح طور پر ادا کرنا نہایت ضروری ہے، اور اس کے لئے زبان اردو کے حامیوں اور زبانی خواہوں کا فرض ہے کہ وہ ایسے تمام الفاظ کے صحیح تلفظ سے عوام کو واقف کرتے رہیں۔ اس کا بہترین طریقہ یہ ہے کہ:-

۱۔ جب کوئی پڑھا لکھا شخص کسی کو غلط تلفظ کے ساتھ بولتے سنے تو اس کی صحت کر دیا کرے۔

۲۔ الفاظ کے صحیح تلفظ پر مختصر رسالے لکھے جائیں۔

- ۳۔ ریڈیو پر تلفظ کی صحت پر مختصر تقریریں کرائی جائیں۔
- ۴۔ گراموفون کی تعلیمی ریکارڈیں صحت تلفظ کے متعلق تیار کرائی جائیں اور ان کو مدرسوں اسکولوں اور تربیت گاہوں میں سنایا جائے۔
- ۵۔ اخبارات اور رساکی میں وقتاً فوقتاً اس پر مختصر مضامین لکھے جائیں۔
- زبان کی اصلاح اور ترقی کا ایک ذریعہ صحیح ترجمہ ہے۔ ایک زبان کی ترقی کے لئے دوسری زبانوں سے ترجمہ کرنا نہایت اہم اور ضروری ہے کیونکہ غیر زبانوں کے علم و ادب کے بیش بہا خزانے ترجمے ہی کے ذریعہ سے منتقل کئے جاسکتے ہیں۔ اردو زبان کی نشوونما اور ترقی میں غیر زبانوں کے ترجموں کا بہت بڑا حصہ ہے۔ ایک زبان کے خیالات کو دوسری زبان میں صحیح طور پر ادا کرنا بہت دشوار ہے۔ کسی غیر زبان کے الفاظ اور محاورات کو صحیح طور پر سمجھنا اور اس کے لئے اپنی زبان کا ویسا ہی لفظ یا محاورہ تلاش کرنا جو اس مفہوم کو پوری طرح ادا کر سکے بہت مشکل ہے جب تک دونوں زبانوں پر پوری قدرت نہ ہو اور الفاظ و محاورات سے پوری واقفیت نہ ہو صحیح ترجمہ کا حق ادا نہیں ہو سکتا۔
- ترجمہ کے لئے عام طور پر دو طریقے مروج ہیں یا ایک تو یہ کہ ترجمہ بالکل لفظی ہو۔ دوسرے یہ کہ صرف مفہوم ادا کر دیا جائے۔ ان دونوں طریقوں سے صحیح ترجمہ نہیں ہو سکتا۔ اس کے لئے یہ ضروری ہے کہ کہیں تو لفظ کا ترجمہ اس کے صحیح مترادف سے کیا جائے ساتھ ہی اس کا مفہوم بھی پورا پورا ادا ہو جائے۔ ترجمہ صرف لفظی پابندیوں سے جکر ہا ہوا نہ ہو جیسے مکھی پر مکھی مار دی۔ صرف لفظ بہ لفظ ترجمہ کی کوشش بیکار ہے اس لئے سب سے اہم چیز جملے کا اصل مفہوم ادا کرنا ہے اور اس کے معنی اور مطلب کو صحیح طور سے بیان کرنا ہے خواہ اس جملے کی ترکیب اور ساخت کیسی ہی مختلف کیوں نہ ہو۔ صحیح ترجمہ میں اس بات کا خیال رکھنا

ضروری ہے کہ جس زبان سے جو محاورہ یا روزمرہ ضرب المثل یا تلمیح کا ترجمہ کیا جائے تو اس کے لئے اپنی زبان کے محاورے استعمال کرنے چاہئیں تاکہ مفہوم واضح طور پر ادا ہو اور لوگوں کی سمجھ میں آجائے۔

ہر زبان کے الفاظ کسی خاص مفہوم کو ادا کرنے کے علاوہ کچھ ایسی خصوصیات بھی رکھتے ہیں جو دوسری زبان کے الفاظ میں نہیں پائی جاتیں، اور اگرچہ بعض اوقات ترجمہ میں اصل کی خصوصیات قائم رکھنے کی کوشش کی جاتی ہے لیکن اس سے ترجمہ کی زبان محاورے اور روزمرے کے خلاف ہو جاتی ہے اور مطلب بھی صاف ادا نہیں ہوتا۔ یہاں چند مثالیں ایسے انگریزی جملوں کی پیش کی جاتی ہیں جن کا عموماً غلط ترجمہ کیا جاتا ہے۔

۱۔ کسی چھوٹی سی بات کو بڑھا چڑھا کر ادا کرنے کے لئے انگریزی میں ایک محاورہ (STORM IN THE CUP) بولا جاتا ہے۔ بجائے اس کے کہ اس کا ترجمہ بات کا تنگڑ، رائی کا پہاڑ، وغیرہ سے کیا جائے۔ صرف لفظی ترجمہ پر اکتفا کیا جاتا ہے چنانچہ اس کا لفظی ترجمہ ”چائے کی پیالی میں طوفان“ سے کیا جاتا ہے جو روزمرے اور محاورے کے خلاف ہے۔

۲۔ انگریزی کا ایک محاورہ ہے (TO EXCHANGE SMILES) اس کا ترجمہ کیا جاتا ہے۔

”مسکراہٹ کا تبادلہ کرنا“ اس کی جگہ یوں کہہ سکتے ہیں ”دل دنگی کرنا“ ہنسنا ہنسنانا، یا مذاق کرنا وغیرہ

۳۔ حال میں ایک اخبار نے (TO SAVE THE SKIN) کا ترجمہ ”چھڑی بچانا“ کیا ہے۔ یہ یقیناً اردو نہیں ہے اس کی جگہ جان بچانا، اپنی ذات کو محفوظ رکھنا، صحیح ہوگا۔

۴۔ ایک کتاب میں (TO TAKE LUNCH) کا ترجمہ ”ظہرانہ کھانا“

کیا گیا ہے، غالباً ”عصرانہ“ کی نقل ہے جو از روئے محاورہ غلط ہے۔
 ۵۔ کسی کو ایک نظر دیکھ لینا، اس کو انگریزی میں TO CATCH A
 MPSE کہتے ہیں۔ ایک صاحب نے اس کا ترجمہ ”ایک جھٹک
 حاصل کرنا کیا ہے۔“

۶۔ قائد اعظم مرحوم کے متعلق ایک مضمون میں لکھا گیا ہے۔

THE NATIONAL SOLIDARITY MADE IT SELF
 MANIFEST IN HIS PERSON

اس کا ترجمہ یوں کیا گیا ہے۔

”و ان کی ذات میں قوم کا استحکام اپنا مظاہرہ کرتا تھا“

۷۔ WEEKLY (یا ہفتہ وار اخبار کے لئے ”ہفتگی“ ایک
 نیا لفظ تراشا گیا ہے، جو غلط ہے اس میں یاے فاعلی نہیں بلکہ مصدری ہے
 اردو میں غیر ملکی زبانوں مثل عربی، فارسی اور انگریزی سے مختلف
 علوم و فنون کی کتابیں ترجمہ کی گئی ہیں، خصوصاً انگریزی ادب، فلسفہ اور
 سائنس وغیرہ کی سیکڑوں کتابیں اردو میں منتقل ہو چکی ہیں، ان میں کئی
 بہترین کتابیں ایسی ہیں جو محض صحیح ترجمہ نہ ہونے کی وجہ سے بیکار ہو کر رہ
 گئی ہیں چنانچہ انگریزی ادب کے جو شاہکار اردو میں ترجمہ کئے گئے ہیں
 ان میں اکثر ایسے ہیں جو صحیح طور پر ترجمہ نہیں ہوئے بعض ترجمے بہت
 اچھے ہوئے ہیں۔ مثلاً مشہور اسپینی مصنف سرون ٹیز کی کتاب ”وان
 کونکاسٹ“ جس کا ترجمہ اردو میں پنڈٹ رتن ناتھ سرشار نے خدائی
 فویدار کے نام سے کیا ہے یا آرتلڈ کی کتاب ”پریچنگ آف اسلام از مولوی
 عنایت اللہ“ یا اسپنسر کی کتاب ایجوکیشن کا ترجمہ از خواجہ غلام اعین اسی طرح ڈپیر
 کی کتاب کالفلیٹ بٹون ریجن اینڈ سائنس کا ترجمہ ”سکرک مذہب سائنس“ از
 مولوی ظفر علی خان۔ یہ ایسے صحیح ترجمے ہیں جو اصل تصنیف معلوم ہوتے ہیں۔
 صحیح ترجمہ کیلئے ایسی کتابوں کا مطالعہ نہایت مفید ثابت ہو گا۔

گزشتہ سو سال کا اردو ادب

گزشتہ سو سال کا اردو ادب دراصل اس قدیم دور کی نشاۃ ثانیہ ہے جس کو اردو کا "انقلابی دور" کہنا چاہیے۔ دولتِ مغلیہ کے زوال خصوصاً ۱۸۵۷ء کے بعد سے مسلمانوں کی زندگی میں جو زبردست انقلاب آیا۔ اس نے ملک میں ایک عام بیداری کی لہر دوڑا دی۔ جدید حکومت کے ماتحت مسلمانوں کو بھی ان حالات اور واقعات سے دوچار ہونا پڑا جو عموماً ایک محکوم قوم کو پیش آتے ہیں۔ یہ حالات نہ صرف ان کے معاشی اور اجتماعی زندگی پر اثر انداز ہوئے، بلکہ ان کی تہذیب و تمدن کے ساتھ ساتھ ان کے دینی اجتماعی، سیاسی، علمی اور ادبی میلانات بھی ان سے کافی طور پر متاثر ہوئے بغیر نہ رہ سکے۔ انیسویں صدی کے وسط میں انگریزی تعلیم اور تہذیب و تمدن سے گہرے تعلق کی بدولت قوم کا مطمح نظر بدلنے لگا اور تقریباً نصف صدی کے اندر روایات اور قدامت پرستی کے اثرات زائل ہوتے چلے۔ یہ حالات ملک کی اجتماعی زندگی کے لئے مفید ہوئے ہوں یا نہ ہوئے ہوں لیکن اس میں شک نہیں ہے کہ وہ ادب کے لئے بہت سازگار ثابت ہوئے زندگی کے جدید تقاضوں نے ادب پر بھی قبضہ جمایا اور اس میں مختلف قسم کے رجحانات پیدا کر دیئے۔ زندگی کے ساتھ ادب کا گہرا تعلق ہے۔ بلکہ دوسرے لفظوں میں ادب زندگی کا منظر ہے اگر آپ گزشتہ ایک صدی کے اردو ادب کا جائزہ لیں گے تو آپ کو اس میں زندگی کی قدریں بہت کچھ بدلی ہوئی نظر آئیں گی۔ زندگی کے طبعی میلانات وقت کے تقاضوں

پر مبنی ہوتے ہیں۔ اس اعتبار سے اردو ادب میں اظہار زندگی کے بکثرت
مواقف پیدا ہو گئے ہیں اور ہمارے ادیبوں نے ان سے فائدہ اٹھانے
کی کوشش کی ہے، چنانچہ گزشتہ نصف صدی میں ادب کا داخلی پہلو زیادہ
ترافادی رہا ہے۔ جس کا قومی زندگی کے ساتھ گہرا تعلق ہے۔

ادب قوموں کی زندگی کا آئینہ ہوتا ہے۔ جس میں ان کے خیالات و
فکار ہیئت اجتماعیہ اور تہذیب و تمدن کے خطوط و حال نظر آتے ہیں۔ چنانچہ
اردو ادب کے گزشتہ ایک سو سال کے ذخیرے میں قومی اور اجتماعی زندگی
کی ایک جھلک پائی جاتی ہے۔

”زندگی برائے ادب“ کا قدیم مطلع نظر بڑی حد تک بدل گیا ہے۔
اور اب اس کی جگہ ”ادب برائے زندگی“ کے نظریہ نے لے لی ہے۔
وجودہ اردو ادب زندگی کے تمام شعبوں پر حاوی ہے۔ اس سے یہ
نتیجہ اخذ کیا جاسکتا ہے کہ موجودہ اردو ادب ایک زندہ ادب ہے۔ جس میں
ترقی کرنے کی کافی صلاحیت موجود ہے۔ صرف گزشتہ پچاس سال میں
خصوصاً جنگ عظیم کے بعد اس نے جو ارتقائی منزلیں طے کی ہیں۔ وہ اس
کی آئندہ ترقی اور بقا کی ضامن اور کفیل ہیں۔ عام طور پر ادب کا اطلاق
کسی قوم کے ان تمام خیالات اور افکار پر ہوتا ہے جو ضبطِ تحریر میں آچکے
ہوں۔ لیکن اگر اس کو محدود معنوں میں لیا جائے تو ادب سے مراد ایک
قوم کا وہ ادبی فنی اور علمی سرمایہ ہے جو نثر یا نظم میں لکھا گیا ہو۔ اس لحاظ
سے اردو کے موجودہ ادب کو دو حصوں میں تقسیم کیا جاسکتا ہے۔ ایک حصہ
اصل تصنیفات اور تالیفات کا ہے اور دوسرا حصہ مختلف ملکی اور غیر ملکی
زبانوں سے تراجم کا ہے۔

پہلے ہم نثری ادب کا جائزہ لیتے ہیں ۱۸۵۷ء کے بعد سب سے پہلے
مرزا غالب نے اپنے رقعات اور خطوط میں سادہ نثر نگاری کی ابتداء

کی چنانچہ ان کی ”اردوئے معلیٰ“ اور ”عود ہندی وغیرہ اس پر شاہد ہیں۔ سر سید احمد خاں نے بھی غالب کی پیروی کی اور سادہ لگر پُر زور نثر کی بنیاد ڈالی جو ان کی تصانیف مضامین اور لکچروں سے ظاہر ہے۔ انہی کے اثر نے ان کے ہم مشربوں اور دوسرے عالموں اور ادیبوں کو بھی اس طرز کی طرف مائل کر دیا۔ ان میں آزاد، نذیر احمد، حالی اور شبلی نے اپنے خاص طرز تحریر ایجاد کئے ان کی تصانیف اردو ادب کا بلیش بہا سرمایہ ہیں۔

سر سید کے رفقا میں محسن الملک، وقار الملک چرانغ علی اور سید محمود بھی اردو کے اہل قلم اور مصنف تھے۔ ان کے معاصرین میں عماد الملک، سید علی بلگرامی اور عزیز مرزا اردو کے اچھے ادیب اور مصنف گذرے ہیں۔ اسی طرح دیگر معاصرین میں سید احمد دہلوی، مولوی سراج الدین مولوی ممتاز علی وغیرہ اچھے لکھنے والوں میں تھے۔ سر سید اور ان کے رفقا کے تربیت یافتہ لوگوں میں وحید الدین سلیم اور مولوی عبدالحق خاص طور سے قابل ذکر ہیں

یہ دونوں سر سید اور حالی کے دبستان کے نمائندہ ہیں۔ آزاد کا طرز بہت مقبول ہوا، مگر ان کا کامیاب تبلیغ کسی سے نہ ہو سکا، تاہم بعض ادیبوں نے اس رنگ میں لکھنے کی کوشش کی ہے، جن میں نواب حبیب الرحمن خاں شیروانی بہت ممتاز ہیں شبلی کے شاگردوں میں سید سلیمان اور عبد السلام اور شبلی کے متبعین میں عبد الرزاق کانپوری، شبلی اسکول کے نمائندہ ہیں۔ ان کے بعد اس طرز میں سیکڑوں لکھنے والے پیدا ہوئے۔ سادہ لگر پُر زور نثر نگاروں میں خواجہ غلام الثقلین اور غلام الحسین بھی اچھے ادیب اور مصنف تھے۔ میر نام علی ناصر نذیر فراق، جکیم برہم، پروفسر شہباز، ریاض خیر آبادی، مہدی حسن افادی ظفر علی خاں، سجاد حیدر، سلطان حیدر جوش، عبد الماجد، خواجہ حسن نظامی، مسعود حسن ادیب، امیر نقاد بدایونی اور نیاز فتحپوری جدید نثر اردو کے مسلمہ الشاپر داڑوں

میں شمار ہوتے ہیں۔ ہندوؤں میں اُردو کے کئی نامور ادیب اور صاحب انشار پرواز ہوئے۔ ان میں پنڈت سرشار، جوالا پور شاد برقی، لالہ سری رام چکیت، پنڈت کیفی منوہر لال، زتشی، دیانرائن نگم، سرسپرو، کشن پرشاد کول وغیرہ اُردو کے مایہ ناز ادیب اور بلند پایہ مصنف مانے گئے ہیں۔ جدید اُردو کا نثری ادب زیادہ تر ادب لطیف افسانوں اور ناولوں پر مشتمل ہے اس میں شرر اور سرشار نے مغربی طرز میں ناول نویسی کی بنیاد ڈالی سرشار کے فسانہ آزاد اور شرر کے اسلامی تاریخی اور معاشرتی ناولوں نے بڑی شہرت اور مقبولیت حاصل کی، اگرچہ ان سے پہلے نذیر احمد نے ناول لکھنا شروع کر دیا تھا۔ ان کے اخلاقی اور معاشرتی ناول اپنے موضوع اور زبان کے لحاظ سے قبول عام کی سند پا چکے تھے۔ نذیر احمد کا کامیاب تتبع راشد الخیری نے کیا اور زمانہ محاوروں اور بول چال میں کئی ناول لکھے اسی طرح محمد علی طیب کے ضخیم تاریخی اور عشقیہ ناولوں نے بھی فروغ پایا۔ مرزا رسوا، ناصر نذیر، مرزا محمد سعید، خواجہ محمد شفیع سلطان حیدر جوش، ظفر عمر، فیاض علی، پریم چند اور لطیف اکبر آبادی وغیرہ نے اُردو کے بہترین ناول اور فسانے لکھے ہیں۔ جدید طبقہ کے ناول نویسوں اور مختصر افسانہ نگاروں میں پریم چند کے علاوہ علی عباس حسینی، مجنوں گور کھپوڑا ایم۔ اسلم رشید اختر ندوی، کرشن چندر، بلونت سنگھ اور ریٹس احمد جعفری اچھے لکھنے والوں میں سے ہیں۔ عورتوں میں صغرا ہمایوں، نذر سجاد، حجاب اقیار علی بیگم، آرزو خاتون بیگم احمد علی، عصمت چغتائی، ڈاکٹر رشید جہاں اور مسز عبدالقادر کے ناول اور مختصر افسانے بہت دلچسپ اور قابلِ قدر ہیں اور ادبی لحاظ سے ان کے مرد معاصرین سے کسی طرح کم نہیں۔ انقلابی عہد کے دورِ اول میں اُردو کا نظمی ادب تمام تر قصائد، مثنویوں اور غزلیات وغیرہ اصنافِ سخن پر مشتمل ہے اس دور کے شعراء میں مومن، غالب، ذوق اور ان کے شاگرد، انیس دبیر اور ان کے تلامذہ داغ، امیر، جلال، سلیم اور ان بے شمار شاگردوں

میں ریاض، جلیل، سائل، بخود، شاد عظیم آبادی، ثاقب بدایونی وغیرہ بہت مشہور ہیں۔ دوسرا دور جسے "اصلاحی" کہا جاتا ہے۔ اس میں حالی، شبلی اکر، اسماعیل، محسن کاکوروی، نظم طباطبائی، اثر لکھنوی اور شوق قدوائی وغیرہ نے قدیم رنگ تغزل کو چھوڑ کر دیگر اصنافِ نظم میں طبع آزمائی کی ہے۔ انگریزی شاعری کے تتبع میں جدید اور نیچرل شاعری بہت مقبول ہوئی۔ اس صنفِ سخن میں اقبال، نادر کاکوروی، ناظر کشمیری، سرور جہاں آبادی، جوش ملیح آبادی اور اختر شیرانی کی نظمیں اردو کے جدید ادب میں سنگِ میل کا حکم رکھتی ہیں۔

قومی اور سیاسی زندگی کے اثر سے اس رنگ میں لکھنے والوں میں حالی، شبلی اکر، اسماعیل، اقبال، ظفر علی خان، میر نیرنگ اور حفیظ جالندھری کا کلام کافی مقدار میں موجود ہے۔ تغزل کے دورِ جدید کے علم برداروں میں حسرت موہانی، جگر مراد آبادی، اصغر گوٹروی، عزیز لکھنوی، فانی بدایونی، آرزو لکھنوی یاں یگانہ، اثر لکھنوی اور فراق گورکھپوری بہت مشہور اور مقبول ہیں۔ ان کے دیوان اور کلام کے مجموعے جدید اردو شاعری کی گراں بہا پونجی ہے۔ شاعری میں جدید رجحانات نے شعرا کی اچھی خاصی جماعت پیدا کر دی ہے۔ ان میں احسان دانش، ن، م راشد، فیض احمد فیض، میراجی وغیرہ کے کلام نے کافی شہرت حاصل کر لی ہے۔ انگریزی کے اکثر شعرا شکسپیر، ملٹن، بازن، شبلی یلنی سن ورڈزورمٹھ اور تھامس مور وغیرہ کی بہترین نظموں کے منظوم اردو ترجمے ہو چکے ہیں۔

اردو ادب کی ایک صنف ڈرامہ نگاری نے اگرچہ خاطر خواہ ترقی نہیں کی، تاہم اس میں آغا حشر کاشمیری، شوق قدوائی، طالب بنارسی، نرائن پرشاد بے تاب، عبداللطیف شاد، احسن لکھنوی کے ڈرامے ادبی لحاظ سے قابلِ قدر ہیں۔ عبدالماجد، عابد حسین، احمد شجاع وغیرہ نے انگریزی طرز پر نثریں ڈرامے لکھے ہیں۔ ان میں اشتیاق حسین قریشی، فضل حق قریشی اور امتیاز علی تاج کے ڈرامے

خاصے کامیاب ہیں۔ اُردو کا تنقیدی ادب جو پچھلے دور میں حالی کے مقدمہ شعر و شاعری یا دیگر غالب اور شبلی کے موازنہ لٹریچر و ادب تک محدود تھا۔ اس میں گزشتہ نصف صدی میں کافی اضافہ ہو چکا ہے۔ اس صنفِ ادب میں تنقیداتِ عبدالحق، بنخود مولائی کی گنجینہ تحقیق، حامد حسن کی نقد و نظر، مباحثہ چکبست و شرر، مسعود حسن رضوی کی ہماری شاعری، امیر نقاد کی اردو شاعری وغیرہ قابل ذکر ہیں۔ یورپین ادب سے متاثر جدید طبقہ میں اگرچہ ناقدانہ اصابت رائے اور نچنگی کی کمی ہے۔ تاہم اسمیں بعض اچھے لکھنے والے پیدا ہو گئے ہیں۔ چنانچہ اجتسام حسین کے جدید ادبی رجحانات، اثر لکھنوی کے تنقیدی مضامین، سروری کی جدید اردو شاعری زور کے تنقیدی مقالات اور اختر حسین رائے پوری کی تصانیف اردو کے تنقیدی ادب میں خاص اہمیت رکھتی ہیں۔ اسی طرح غالب، سرسید، حالی، شبلی، اکبر، نذیر احمد اقبال اور دوسرے قدیم و جدید ادیبوں اور شاعروں پر کئی مستقل کتابیں تصنیف ہو چکی ہیں۔ کردار نگاری میں جبران حسن حسرت کی مردم دیدہ اور شوکت تھانوی کی شیش محل نے اُردو ادب میں ایک نئے باب کا اضافہ کیا ہے۔

خطبات کے سلسلہ میں سرسید، محسن الملک، اور نذیر احمد کے لکچر ایجوکیشنل کانفرنس کے خطبات عالیہ، خطبات عبدالحق، اور محمد علی کی تقاریر اُردو ادب کا قیمتی سرمایہ ہیں۔ فنِ انشا میں غالب کی اردو نئے معنی کے علاوہ سرسید آزاد اور نذیر احمد کے خطوط شبلی، اکبر، امیر مینائی مہدی حسن وغیرہ کے مکاتیب بہترین مجموعے خیال کئے جاتے ہیں۔ مزاحیات اور طنزیات میں بھی اُردو ادب پیچھے نہیں رہا۔ اودھ پنچ کے مشہور لکھنے والوں میں منشی سجاد حسین، اکبر الہ آبادی، مچھویگ ستم ظریف، تر بھون ناتھ، بھرا سید محمد آزاد اور محفوظ علی بدایونی بہترین

مزاح نگار گزرے ہیں۔ انگریزی کے جدید تعلیم یافتہ گروہ نے معز بنی طرز پر مزاحیات میں ”طرز“ کا عنصر شامل کیا۔ ان میں فرحت اللڈ بیگ، رشید احمد صدیقی، احمد شاہ بخاری، عظیم بیگ چغتائی، ملّا رموزی، شوکت تھانوی اور کنھیالال کپور بہت مشہور ہیں جن کی تصانیف نے اردو ادب میں ایک خاص مقام حاصل کر لیا ہے۔

اردو ادب کی تاریخ میں آزاد کی آہیات، صغیر بلگرامی کی جلوہ خفر لالہ سریرام کی خمخانہ جاوید عبدالحی کی گل رعنا تنہا کی سیر المصنفین، اسکینہ کی تاریخ ادب، عبد السلام کی شعرا المہند، نصیر حسین خیال اور حامد حسن کی داستان اردو استاد کا درجہ رکھتی ہیں قدیم اردو ادب پر مولوی عبدالحق کے مضامین، شمس اللہ قادری کی اردو کے قدیم اور شیرانی کی پنجاب میں اردو تحقیقات کا بہترین نمونہ ہیں۔ دکنی ادبیات پر مولوی عبدالحق کے علاوہ شیخ چاند مرحوم، پروفیسر زور اور سید محمد وغیرہ کے مضامین نے قدیم دکنی ادب کے سرمایہ کو کافی طور پر روشناس کرایا ہے۔ اردو زبان کی لغت میں کتابیں نام کو نہ تھیں۔ جان گلگرسٹ، فیلمن اور جان شکسپیر وغیرہ اردو نواز انگریزوں کی کوششوں سے اس کی ابتدا ہوئی۔ لیکن اردو میں سب سے پہلی اور ضخیم لغت سید احمد دہلوی کی فرہنگ آصفیہ ہے۔ دوسری کتاب ناتمام امیر اللغات امیر مینائی کی تالیف ہے۔ نور الحسن نیر نے چلڈ ضخیم جلدوں میں نور اللغات لکھی اور شیخ عبدالمجید نے لاہور سے جامع اللغات کے نام سے اردو کی ایک جامع لغت شائع کی ہے۔ اردو کے محاورات، ضرب الامثال اور اصطلاحات پر کئی کتابیں اور متعدد مشہور شعرا کے کلام کی فرہنگیں لکھی گئی ہیں۔

تاریخ اور سیر میں اردو ادب کا ذخیرہ کافی ہے۔ شعبلی کی تاریخ تصانیف اور رفعت سے دار المصنفین کی معیاری مطبوعات کے علاوہ اسلامی تاریخی اور مختلف ممالک کی تاریخ پر کئی مستقل تصانیف اور ترجمے شائع ہو چکے ہیں۔

عربی تاریخ و سیر میں ابن قتیبہ، طبری، مسعودی، ابن اثیر، ابوالخدا، ابن زکریا، ابن خلدون کی مشہور کتابوں کا اردو میں ترجمہ ہو چکا ہے پیغمبر اسلام، خلفاء اور سلاطین اسلام سے لیکر مشاہیر اسلام نیز مختلف ممالک کے نامور علماء و حکماء، ادباء اور شعراء کی سوانح عمریاں اور زندگیاں سے بکثرت موجود ہیں سفرناموں میں سرسید، آزاد اور شبلی کے سفرناموں کے علاوہ محبوب عالم، غلام اشرفی اور ولی محمد کے سفرنامے معلومات کے لحاظ سے بہت اہم ہیں۔ گوادری اعتبار سے بلند پایہ نہیں ہیں۔ ان کے علاوہ کئی سفرناموں کا انگریزی اور عربی سے ترجمہ ہو چکا ہے۔ جن میں ابن بطوطہ اور ابن بیریاندی کے سفرنامے خاص طور سے قابل ذکر ہیں۔

ہر زبان کا ابتدائی دور غیر زبانوں کے ترجمے سے شروع ہوتا ہے۔ چنانچہ اردو میں بھی متعدد ملکی اور غیر ملکی زبانوں سے مختلف علوم و فنون کی کتابوں کے کثرت سے ترجمے ہو چکے ہیں۔ ادب، تاریخ، فلسفہ، اخلاق، تعلیم، قانون، سیاسیات، معاشیات، سائنس میں طبیعیات، ریاضیات، ہیئت، مناظر، طبقات الارض، وغیرہ اور مختلف صنعتوں مثل زراعت و باغیچہ، رنگ سازی، عکاسی، فلم سازی اور دستکاری وغیرہ پر بھی کئی کتابیں ترجمہ ہو چکی ہیں۔ دہلی کالج، سائٹیفیک سوسائٹی، انجمن ترقی اردو اور دارالترجمہ عثمانیہ ہندوستانی اکیڈمی اور جامع ملیہ کی کوششوں سے دوسری زبانوں کے ادبیات کی بہترین کتابیں اردو میں منتقل ہو چکی ہیں جن سے اردو ادب کا خزانہ مالا مال ہے۔

صحافتی ادب میں بھی اردو کا میدان وسیع ہو چلا ہے۔ اگرچہ اس کے اعتبار سے اس نے کچھ زیادہ ترقی نہیں کی۔ گذشتہ سو سال کے اندر سیکڑوں بلکہ ہزاروں اخبارات اور رسالے شائع ہوتے رہے ہیں جن کا احاطہ کرنا دشوار ہے۔

ادب کے علاوہ تعلیم، آنس، معاشیات، نفسیات اور طب کے بھی کئی رسالے نکلے ہیں۔ اسی طرح عورتوں اور بچوں کے رسالے اور صنعتی اور فلمی برہنوں کی اشاعت کثرت سے ہو رہی ہے۔

گزشتہ سو سال میں اردو ادب کا جو ذخیرہ فراہم ہو چکا ہے۔ وہ کافی طور پر امید افزا ہے اور اس پر ایک نظر ڈالنے سے معلوم ہوتا ہے کہ گزشتہ ایک صدی میں اس کو غیر متوقع ترقی نصیب ہوئی ہے۔ خصوصاً پچھلے پچاس سال کا ادب جس میں قومی زندگی کے آثار پائے جاتے ہیں اور اگر یہی رفتار جاری رہی تو یہ توقع یہ بجا نہ ہوگی کہ جس طرح اس کا ماضی قریب شاندار رہا ہے اس کا مستقبل قریب بھی عظیم الشان ہوگا۔

انگریزی ادبیات اور ہندوستان

ممالک مشرقیہ میں قدامت کے لحاظ سے ملک ہندوستان کو جو عظمت اور فصیلت حاصل ہے وہ اس کے مذاہب، سلطنتوں، تہذیب و تمدن اور آثارِ قدیمہ سے صاف ظاہر ہے۔ قدیم الایام میں دنیا کی مختلف اقوام کا تعلق ہند اور اہل ہند سے رہ چکا ہے جس کے آثار ان قوموں کی تواریخ اور ادبیات میں موجود ہیں، چنانچہ قرونِ وسطیٰ میں انگلستان کا جو تعلق ہندوستان کے ساتھ رہا ہے اس کی نسبت کئی بجزئی اور تفصیلی اشارات انگریزی ادبیات میں پائے جاتے ہیں۔ قاعدہ کی بات ہے کہ دنیا کے اہم واقعات کا اثر معاصر اہل قلم پر زیادہ ہوتا ہے، مگر اس لحاظ سے دیکھا جائے تو انگریزی ادب میں ہندوستان کا اثر بہت قلیل مقدار میں پایا جاتا ہے۔

متعدد دانشا پردازوں اور شاعروں نے ہندوستان کے سحر اور شعبدہ بازی کی نسبت کچھ حالات لکھے ہیں اور ہندوستانی زندگی کے مختلف مناظر پیش کئے ہیں، مثلاً عورتوں کا رنگین اور زریں ملبوسات میں ندی کے کنارے پانی بھرنا، سفید پوش مقتدایان مذہب کا کسی مذہبی جلوس کے سامنے پنکھے پلانا۔ زربفت کی جھولوں سے لدے ہوئے کا تھیوں اور ہودہ والے اونٹوں کا بازار سے گزرنا، بازار کا شور و شغب، صحرا کی خاموشی اور سکوت، یہ اور اس طرح کی کئی باتوں کا نقشہ انہوں نے اپنی تحریروں میں کھینچا ہے۔ ان مصنفین میں زیادہ تر مؤرخین اور محققین ہیں۔

اور اگر ان کو علیحدہ کر دیا جائے تو صرف چند ایسے مصنف نکلیں گے جنہوں نے ہندوستان کا موضوع خاص طور پر اپنے لئے پسند کیا ہے۔ اس کی وجہ یہ ہے کہ ولایت سے آنے والے سیاحوں کا مقصد ہندوستان آنے سے محض سیر عجائبات اور تفریح طبع تھا یا تحصیل مال و زر، سیاحوں کا کام ادھر ادھر چکر لگانا یا روپیہ پیدا کرنا ہوتا ہے۔ تخیل سے کام لینے اور شاعری سے بہرہ ور ہونے کی نعمت بہت کم لوگوں کو عطا ہوتی ہے۔ رہے وہ لوگ جنہوں نے ہندوستان کو اپنا وطن بنا لیا تھا تو ان میں سے کوئی بھی ایسا نہیں ہے جسے انگریزی ادیبوں کی صف اول میں جگہ دی جاسکے اور بالفرض ان میں سے کوئی بالکل ہندوستانی طرز پر ہندوستان کی نسبت کچھ لکھتا بھی تو انگریزی داں طبقہ اس سے مستفید نہیں ہو سکتا تھا، کیونکہ ہندوستان مالکِ مغرب سے ایک دور ترین ملک ہے اس لئے اس ملک کے اندرونی حالات، مذاہب عوائد و رسوم اور طرز معاشرت سے ان لوگوں کو برائے نام بھی آگاہی نہیں ہو سکتی تھی۔

انگریزی ادب کا دار و مدار تمام تر رومی (لاطینی) اور یونانی ادبیات پر ہے، اس لحاظ سے وہ قدیم رومی اور یونانی روایات کا حامل ہے، لہذا ہندوستان کے متعلق ابتدائی معلومات کا سرچشمہ تمام تر یونانی اور رومی مصنفین کے وہ بیانات ہیں جو ہندوستان کی فتوحات اسکندری سے تعلق رکھتے ہیں۔ اس بنا پر بعض معلومات یونانی اور رومی ذرائع سے انگریزی ادب میں داخل ہو گئیں۔ قدیم شعراء میں چائمر نے (جو انگریزی شاعری کا باوا آدم ہے) اپنے بعض منظوم قصوں میں

ہندوستان کے متعلق بعض امور کا ذکر کیا ہے، چنانچہ
 (قصہ ریکس) میں اس نے ایمیر تیسوس اعظم بادشاہ ہندوستان کا تذکرہ کیا ہے اسی
 طرح PARDONER'S TALE (قصہ خطا بخش) میں بید پابرمہن کی کلید و دمنہ
 سے ایک حکایت نقل کی ہے جو ابن المقفع کے عربی ترجمہ کے ذریعہ یورپ میں
 پہنچی تھی۔ اس سے زیادہ چاتر کے کلام میں ہندوستان کے متعلق کچھ نہیں
 پایا جاتا۔ اسی طرح پندرہویں صدی کے ایک اور فسانہ منظوم میں جس کا نام
 GESTE OF ALEXANDER (کارنامہ سکندریہ) ہے ہندوستان کی
 نسبت ایک اور اشارہ پایا جاتا ہے اس کا مصنف غالباً انگلستان کے
 جنوب مشرق کا باشندہ تھا جو ۱۲۳۳ء میں گزرا ہے وہ ہندوستانی فوج
 کے ہاتھیوں اور دیگر عظیم الجثہ حیوانات کے خیال سے بہت دلچسپی ظاہر
 کرتا ہے۔ نیز ان جواہرات کے نام بھی اس نے گنوائے ہیں جو اسکندر کو
 ہندوستان سے ہاتھ لگے تھے۔ سونے کے منقش ستون جن میں جواہرات
 مروارید، زرد اور یاقوت جڑے ہوئے تھے۔ ہاتھی دانت کی تراشی ہوئی
 ہندو دیوتاؤں کی مورتیں، جامہ ہائے بلورین، صدف کے پھول پرندے
 اس طرح ان تمام بیش بہا خزانوں کا اس نے ذکر کیا ہے جو اسکندر اعظم کو ہندوستان
 سے ہاتھ لگے تھے۔

اس کے سو سال کے بعد ایک اور نظم لکھی گئی جس کا نام ING ALYSAUNDER
 (سکندر بادشاہ) ہے اس میں ہندوستان کو ایک متمول اور کثیر آبادی والا
 ملک بتایا گیا ہے جس میں کئی شہر اور قلعے ہیں۔ دریائے گنگ کے ذکر میں
 تین سو فٹ کی ٹھلی کا اس میں ہونا بتایا گیا ہے۔ بہر حال سو لہویں صدی کے

ابن المقفع کے عربی ترجمہ کا طبرانی میں ترجمہ ہوا تھا، اسی کا لاطینی ترجمہ جان آف کیوانے
 ۱۲۶۰ء میں کیا۔ (ادبیات ایران جلد ۲ ص ۳۵۰) اسی لاطینی ترجمہ کی بدولت کلید و دمنہ کی حکایات
 یورپ میں پہنچیں۔

آغاز تک ہندوستان کے متعلق انگریزی ادب کے دامن میں ان چند خزوف پاروں کے سوا کچھ بھی نہ تھا۔

انگلستان کا تعلق ہندوستان سے جب کبھی قائم ہوا ہو، لیکن یہ امر یقینی ہے کہ چودھویں صدی

تعلقات کی ابتدا

میں انگریزوں کی توجہ اس کی طرف منعطف ہو گئی تھی۔ پھر بھی صحیح طور پر یہ تعلقات اس وقت سے شروع ہوئے جب سولہویں صدی میں انگریزوں کے دلوں میں ہندوستان پر اپنی حکومت قائم کرنے کی تحریک پیدا ہوئی چنانچہ اسی دھن میں انہوں نے بحری سفر کی تیاریاں کیں اور کولبس اور واسکو ڈی گاما جیسے اولوالعزم سیاحوں نے ہندوستان کے جزائر کا رخ کیا۔ اول الذکر کی نسبت کہا جاتا ہے کہ دراصل وہ جزائر ہند کی تلاش کو نکلا تھا، مگر غلطی سے امریکہ پہنچ گیا اور اسی وجہ سے وہاں کے ”سرخ روو حشیوں“ کو اس نے ”ریڈ انڈین“ کا لقب دیدیا۔ بہر حال اور مہتمم بالشان تحریکات کی طرح ہندوستان پر قبضہ کرنے کی یہ تحریک خاص طور پر قابل لحاظ ہے جس کا اثر انگریزی ادبیات پر پڑنا لازمی تھا۔ جب ڈگلاب نے ہنرسونیر میں داخل ہو کر ہندوستان کا بحری راستہ معلوم کر لیا تو اہل انگلستان کو ہندوستان کی نسبت مزید معلومات حاصل کرنے کا موقع ملا۔ اس کے بعد انگریز سیاح یکے بعد دیگرے ہندوستان آنے لگے۔

انگلستان کے حکمرانوں میں الزا بیٹھ ایک نامور اور شان و عہد الزا بیٹھ

عہد الزا بیٹھ

شوکت والی ملک گزری ہے جس کا عہد ادب کے لئے عہد زریں سمجھا جاتا ہے۔ اس کے عہد حکومت میں پانچ سیاح اسٹیونس، ہنوبری، لیڈز، اسٹوری اور فنج ہندوستان کے جواہرات خریدنے اور یہاں کے عجائبات دیکھنے کی غرض سے روانہ ہوئے۔ ہندوستان میں اس وقت

سے تاریخ امریکہ ص ۱، از مولوی محمد یحییٰ تنہا، مطبوعہ الناظر پریس۔

عہدِ اکبری کا دور دورہ تھا۔ ملکہ انگلستان نے اپنے معاصر بادشاہ کے نام رقعہ لکھ کر نیو بری کے حوالہ کیا جس کا مضمون یہ تھا:

”چونکہ ہماری رعایا کو دنیا کے دور دراز ممالک کی سیر و سیاحت کا بے حد شوق ہے جس سے ان کا مقصد حتیٰ الامکان تمام اقوام عالم کے ساتھ تجارتی تعلقات پیدا کرنا ہے تاکہ اس ذریعہ سے باہمی دوستانہ روابط قائم کئے جاسکیں۔ اسی لئے حامل رقعہ ہذا جان نیو بری مع اپنے رفقا کے نہایت ادب اور دیانت داری کے ساتھ آپ کی حدودِ مملکت میں داخل ہونے کی جرات کر رہا ہے۔“

انہی سیاحتوں کا یہ نتیجہ تھا جس کا اثر انگلستان کے شعراء اور مصنفین کے تخیل پر پڑا۔ اس عہد کے ابتدائی شعراء میں اسپنسر (SPENSER ۱۵۹۹ء) نے اپنی مشہور نظم THE FAERY QUEENE (پری جمال ملکہ) میں تقریباً سات جگہ ہندوستان اور اس کے دریاؤں، نگا اور سندھ کا ذکر کیا ہے اور گو اس فسانہ منظوم میں مشرقی تخیل کا اثر بہت بڑی حد تک پایا جاتا ہے تاہم ہندوستان کے متعلق اس میں مزید حالات نہیں ملتے۔ اسی طرح اس عہد کے نامور شاعر اور ڈراما نویس ولیم شکسپیر نے ہندوستان کی نسبت بعض اشارات اپنے ڈراموں میں کئے ہیں۔ مثلاً:

”بوقتِ تبسم اس کے چہرے پر کئی لکیریں نمودار ہو جاتی ہیں جتنی کہ
جدید نقشہ میں باصافہ ہندوستان موجود ہیں۔“

۱۔ مسٹر ولسنٹ اسمتھ اپنی محققانہ تاریخ ”اکبر“ میں (صفحہ ۲۲۹) لکھتے ہیں کہ ملکہ کا اصلی خط لیبینہ محفوظ نہیں ہے، صرف اس کے بعض فقرے ملتے ہیں مندرجہ بالا خط کے الفاظ جو اصل تحریر کا مفہوم ادا کرتے ہیں، سیاحتوں کے بیانات سے لئے گئے ہیں۔

۲۔ ہنری ہفتم ایکٹ ۵۔ ۳۔

” وہ جس کے ہاتھ نے ایک بدتر ہندوستانی کی طرح ایک موتی کو
پھینک دیا۔“

ترہویں صدی کا نامور ادیب اور شاعر جان ملٹن جو بقول ڈرائیڈن اپنی
بلند خیالی اور بلند نظری کے لحاظ سے انگریزی کے تمام قدیم و جدید شعراء
النشا پردازوں پر فوقیت رکھتا ہے، اس کے کلام میں ہندوستان کے
متعلق بعض حوالے ملتے ہیں، مگر اس کی معلومات کا تمام تر سرمایہ ان سیاحوں
کے بیانات ہیں جو عہد الزابیتھ میں ہندوستان آئے تھے، چنانچہ اپنے
شاہکار PARADISE LOST (فردوس گم شدہ) میں لکھتا ہے:

” کسی دور ترین سمندر میں ایک جہاز جو خاموش بڑا ہوا۔ معتدل ہواؤں
کی وجہ سے بادلوں میں لٹک رہا ہے۔ بنگالہ سے چلتا ہوا، یا جزائر ٹرینیٹ
اور ٹامبورو سے، جہاں سے تاجر مسالدار ادویہ لاتے ہیں۔“

ہندوستان کے شہروں میں انگرہ اور لاہور کا ذکر سلاطین مغلیہ کے پایہ
تخت کے طور پر کیا گیا ہے۔ ملیبار اور دکن کا نام بھی لیا گیا ہے۔ دریائے
گنگا اور سندھ کے نام بھی بعض اشعار میں ملتے ہیں۔

عہد الزابیتھ کے مشاہیر شعراء میں سے کسی نے ہندوستانی موضوع پر کوئی
مستقل چیز نہیں لکھی البتہ مارلو MARLOW نے اپنے ایک ڈرامے کے

لئے فاتح اعظم امیر تیمور کو پسند کیا اور اس کا نام بھی TAMBUR LAEINE
(تیمورنگ) رکھا، گو ہندوستان سے اس کو کوئی خاص تعلق نہیں ہے، تاہم
اس میں تیمور کی زبانی ایسٹ انڈیا اور بعد کے اکتشاف شدہ جزائر کے حوالہ
سے معلوم ہوتا ہے کہ سورت میں انگریزوں کا کارخانہ قائم کرنے کا خیال مارلو

۱۔ آتھیلو ایکٹ ۵-۲، ۲۔ پیراڈائر لاسٹ، باب ۲، کلیات ملٹن ص ۱۱۶ چندوس
کلاسکس) ۳۔ ایضاً باب ۱۱ (کلیات ص ۳۳۴، ۴۔ ایضاً باب ۹ (کلیات ص ۲۹)
۵۔ ایضاً باب ۹ (ص ۲۶۴)

کے دل میں بھی موجود تھا۔

سترھویں صدی کے آخر میں انگلستان کے ملک الشعراء ڈرائیڈن DRYDEN (۱۶۸۶-۱۷۰۰ء) نے "اورنگ زیب" کے نام سے ایک ڈرامہ لکھا۔ یہ پہلا ادیب ہے جس نے اپنے ڈرامے کے لئے خالص ہندوستانی پلاٹ پسند کیا، لیکن اس کو دیکھنے سے معلوم ہوتا ہے کہ اس زمانہ میں بھی ہندوستان کی نسبت انگریزوں کی معلومات بہت محدود تھیں۔ بعض باتیں تو اس میں اس قدر غلط اور مضحکہ انگیز لکھی گئی ہیں کہ اگر خود اورنگ زیب یہ ڈرامہ دیکھتا تو وہ اپنے تئیں بھی مشکل سے پہچان سکتا۔ معلوم ہوتا ہے کہ ڈرائیڈن نے مغلیہ سلطنت کی نسبت چند باتیں سنی ہوں گی۔ انہیں کی بنیاد پر اس کے تخیل نے ایک مشرقی تاجدار کی نسبت ایک من گھڑت پلاٹ تیار کر کے رکھ دیا۔ اس کی غلطیوں کا اندازہ صرف اسی بات سے ہو سکتا ہے کہ وہ ہندو مذہب کو اسلام کے ساتھ گڈھ مڈھ کر دیتا ہے۔ چنانچہ اس نے مراد کی چٹاپر اس کی بیگم ملیسندا کا (یہ نام بجائے ہندوستانی کے یونانی معلوم ہوتا ہے) سستی ہونے کے لئے جانا بیان کیا ہے اسے کیا معلوم تھا کہ مردہ جلانے اور بیوہ عورت کے سستی ہونے کی رسم خاص ہندوؤں کی ہے اور مسلمانوں کو اس سے قطعاً کوئی بھی تعلق نہیں ہے۔ اسی طرح اس نے اورنگ زیب جیسے یکے مسلمان بادشاہ کے منہ سے یہ الفاظ کہلوائے ہیں جن سے اس کا مسئلہ تناسخ کا قائل ہونا ثابت ہوتا ہے:

”تناسخ ہو اگر آئندہ روح غیر فانی کا

بنے تو رہ پچھرا شیر اپنی پچھلی زندگانی کا لہ“

ایسی اہم غلطیوں کے بعد اگر اس ڈرامے میں عالمگیر اور شاہجہاں یونانیوں

لہ کلیات ڈرائیڈن (ڈراما اورنگ زیب)

کے علم الاساطیر کا ذکر کرتے ہوئے دکھائی دیں تو کیا تعجب کیا جاسکتا ہے۔

ملک این کا عہد | اس عہد میں انگریزی ادب نے نیا چہرہ لا بد لہ، اگرچہ اس وقت تک سفر ناموں اور روزناموں میں ہندوستان

کے متعلق کافی مواد مہیا ہو چکا تھا تاہم پوپ اڈیسین جیسے مشرقی تخیل کے ادیب کے ہاں بھی چند معمولی باتوں کے سوائے اور کچھ نہیں پایا جاتا۔

THOMSON شاعر نے اپنی نظم SEASONS "سال کے موسم"

ISSAC WATTS میں دو ایک جگہ ہندوستان کا ذکر کیا ہے۔ اسی طرح

ANZUK WATTS (۱۷۷۸ء) نے ہندوستانی فلسفی INDIAN PHILOSOPHER

کے نام سے ایک نظم لکھی ہے، انگریزی میں یہ پہلی نظم ہے جس میں ہندوستان کا مذہبی اثر پایا جاتا ہے۔

اٹھارہویں صدی کی ابتدا میں ہندوستان کی نسبت اس سے زیادہ انگریزی ادبیات میں کچھ نہیں پایا جاتا کہ وہ ایک گرم ملک ہے جہاں ہاتھی چیتے اور کیلے کے درخت کثرت سے ہوتے ہیں، نیز یہ کہ یہاں کے

بادشاہوں کے درباروں میں ہر وقت موتی، زمرد اور سونا ہی چمکتا ہوا نظر آتا ہے۔ انگریزی کا مشہور ادیب JOHNSON (جانسن) تو ہندوستانیوں

کو "وحشی" کا لقب عطا کرتا ہے، جو بجائے ان کے افریقہ کے غلاموں کے لئے زیادہ موزوں ہو سکتا ہے۔ لیکن انگلستان سے آنے والے سیاحوں میں بعض ایسے علما اور مورخ بھی تھے جن کے سفر ناموں اور روزناموں

سے ثابت ہوتا ہے کہ ہندوستان جواہرات اور درندوں سے بھرا ہوا ایک گرم ملک ہی نہیں ہے بلکہ اس میں "عقل و مذہب اور بلند تخیل رکھنے والے انسان بھی بستے ہیں"۔

لے موسم بہار اور موسم گرما میں ہندوستان کے غروب ہونیوالے سورج اور ہندوستانی انجیر کا ذکر ہے۔

ایسٹ انڈیا کمپنی

اٹھارہویں صدی کے وسط تک انگلستان کی نمایندگی کرنے والی ایک تجارتی کمپنی کے ذریعہ ہندوستان کے حالات انگریزوں کو معلوم ہوتے رہے۔ مگر جب لارڈ کلائیو بہت بڑی دولت لیکر وطن پہنچا اور اس کے بعد اور لوگ بھی ہندوستان سے مالا مال ہو کر جانے لگے تو لوگوں کی نگاہیں عام طور پر ہندوستان کی طرف اٹھنے لگیں، باوجود اس کے زمانہ میں ہندوستان کے ساتھ انگلستان والوں کے رسل و رسائل اور تجارت کی بدولت مستحکم روابط قائم ہو گئے تھے۔ تاہم ہندوستان کی اندرونی زندگی کی نسبت اہل انگلستان کو کچھ معلوم نہ ہوا اور وہاں کے امرا یہاں کے دو متمند انگریزوں کو نفرت ہی کی نگاہ سے دیکھتے رہے۔ عام اہل انگلستان بھی رشک کی وجہ سے ان کو برا بھلا ہی کہتے رہے اس لئے کہ انہوں نے ہندوستان میں رہ کر ”تباہ شدہ صوبجات“ اور متعدد مقتولین سے اپنی ناجائز دولت حاصل کی تھی اور ہزاروں کے کھنڈروں پر اپنی عمارتیں تعمیر کی تھیں۔

آخر کار مظلوم ہندوستان کے ساتھ ہمدردی کا زمانہ آیا اور BRKE (برک) جیسے آتش بیان مقرر اور مفقن نے دارالعوام میں وارن ہیسٹینگز پر طرح طرح کے سنگین الزامات قائم کرتے ہوئے ایک جذبات انگیز تقریر کی اور ان تمام مظالم کی تشریح کی جو ہیسٹینگز اور اس کے ساتھیوں نے ہندوستان پر برکئے تھے۔ ”برک کی تقریر وارن ہیسٹینگز کے الزام پر“ انگریزی ادبیات کا ایک شہ پارہ ہے اور اگرچہ یہ تقریر محض وقتی دلچسپی کی چیز تھی۔

۱۔ یہ فقرے دراصل برک کے ہیں جو اس نے اپنی تقریر میں استعمال کئے ہیں۔

۲۔ دیکھو تصانیف برک (BURKE) جلد چہارم و پنجم ص ۲۲۰ تا ص ۵۳۳، اور ص ۶۶

(طبع جارج ہیل ۱۹۱۷ء) برک نے اپنی رپورٹ ۴ اپریل ۱۷۸۱ء کو دارالعوام میں پیش کی تھی۔

تاہم انگریزی ادب میں ادبی حیثیت سے یہ تقریباً بہترین پیرایہ میں ذاتیات پر سخت ترین حملہ کرنے کا ایک اعلیٰ ترین نمونہ ہے۔ اور نہ صرف موقع کی اہمیت کے خیال سے بلکہ زبان کی شوکت اور بلاغت کے لحاظ سے بھی وہ ایک غیر فانی چیز ہے۔

فتوحات ہند کے بعد | اگرچہ ہندوستان کی فتوحات سے انگریزی ادب میں کوئی مہتمم بالشان اضافہ نہیں ہوا

تاہم اس کی بدولت مشرقی مباحث پر لکھنے والوں کی ایک خاصی جماعت ضرور پیدا ہو گئی، مگر ہندوستان کی اندرونی زندگی کا راز سر بستہ ہی رہا اور اس کی نسبت کسی نے کچھ جاننے کی کوشش ہی نہیں کی۔ انگلستان والوں نے ہندوستان سے جو دلچسپی یعنی شروع کی تو وہ خاص ہندوستان اور اس کے باشندوں کے دلی جذبات و خیالات سے واقفیت حاصل کرنے کی غرض سے نہ تھی، بلکہ ان کا مقصد تمام تر ANGLO INDIAN (ہندوستانی انگریزوں) سے واقف ہونا تھا۔ اگرچہ اکثر انگریز سیاحوں نے ہندوستان کے حالات اپنی کتابوں میں صحیح اور معتبر درج کئے ہیں لیکن بعد کے مصنفین کی طرح انہوں نے بھی ہندوستانیوں کے دلی جذبات معلوم کرنے کی کوشش نہیں کی۔ اسی وجہ سے عرصہ دراز سے ہندوستانیوں اور انگریزوں کے درمیان اجنبیت کا پردہ حائل ہو گیا۔ اس کے ساتھ ہی خود ہندوستان کے انگریزوں (یعنی اینگلو انڈین طبقے) میں بھی لکھنے والے پیدا ہو گئے اور انہوں نے ہندوستان کی نسبت بہت ٹھوس مواد اکٹھا کر کے عام معلومات میں اضافہ کیا۔ اسی زمانہ میں سر ولیم جونز JONES جیسا علوم مشرقیہ کا متبحر عالم ہندوستان آیا۔ جس

لے سر ولیم ۱۷۸۳ء میں فورٹ ولیم کی عدالت عالیہ کالج بنکر ہندوستان آیا، یورپی السنہ کے علاوہ فارسی اور سنسکرت زبانوں پر کافی عبور رکھتا تھا۔ ۱۷۸۵ء میں اس نے کلکتہ میں ایشیاٹک سوسائٹی کی بنیاد ڈالی جو اب تک قائم ہے۔ اس علمی انجمن کے رسالہ (جرنل) میں ہندوستان کی ادبی، تاریخی اور عمری تحقیقات پر بہت بلند پایہ مضامین شائع ہو چکے ہیں۔

نے اس کے رنج و روشن سے ناواقفیت اور جہالت کے تاریک پردہ کو اٹھایا اور اس کے حُسنِ اصلی کا جلوہ لپنے ہم قوموں کو دکھایا، چنانچہ اس کی محققانہ تخریرات ان کی شاہد ہیں، بایں ہمہ ان کا شمار کسی طرح انگریزی ادبیات میں نہیں ہو سکتا، بہر نوع اس طرح انگلستان والوں کو ہندوستان کے صحیح اور معتبر حالات معلوم ہونے لگے جس سے دونوں ملکوں کے درمیان صحیح مفاہمت کے ذرائع پیدا ہو گئے۔

ہندوستان کے متعلق لکھنے والے انگریز مصنفین | لارڈ میکالے
میں لارڈ میکالے مستثنیٰ قابلیت کا مسلمہ انشا پر دواز

ہے جو اپنی پُر زور اور رواں طرزِ تحریر کی وجہ سے بہت مقبول ہوا اور ہندوستان میں قیام کی بنا پر ہندوستانی مباحث پر اس کی تحریریں مستند سمجھی جانے لگیں۔ کلاؤ اور ہیسٹینگز پر اس کے مضامین آج بھی "کلاسیکل" شمار کئے جاتے ہیں، حالانکہ مابعد کی تحقیقات نے ان کی تاریخی اہمیت کو بہت کچھ گھٹا دیا ہے۔ تعجب ہے کہ ہندوستان سے اس قدر دلچسپی رکھنے کے باوجود میکالے ایک جگہ ہندوستانی ادب کی تحقیر کرتے ہیں جس سے اس کو برائے نام بھی آگاہی نہیں ہے، چنانچہ اس کے نزدیک یونانی شاعر HORACE (ہیورس) کی ایک نظم تمام مہا بھارت سے کہیں بڑھ چڑھ کر ہے اور انجیل کی کتاب پیدائش رگ وید اور قرآن مجید سے کہیں زیادہ وقعت رکھتی ہے۔

اس میں شک نہیں کہ میکالے نے ہندوستان کے انگریزی تخیل پر جو اثر ڈالا ہے وہ بہت کم لوگ ڈال سکے تاہم یہ کہنا مشکل ہے کہ اس کے اثرات تمام تر اچھے ہی تھے۔ اسی شاندار طرزِ تحریر کی بدولت

لہ ملاحظہ کیجئے HISTORICAL ESSAYS | ۱۰۰ قیدیم روم کے گیت (لیزانٹ انٹرنٹ روم)

اس کو وہ پایۂ استناد ملا جس کا وہ مستحق نہ تھا۔ ہندوستان سے اس کی سچی ہمدردی صرف اس موقع پر ظاہر ہوئی جبکہ اس نے دارالعوام میں تقریر کرتے ہوئے کہا تھا کہ :

”انگلستان کے لئے وہ دن نہایت قابل فخر ہو گا جب وہ اعتماد اور رضامندی کے ساتھ ہندوستانیوں کے ہاتھوں میں حکومت کی باگ سپرد کر دے گا یا لے

کپنی کے عہد تک ہندوستان کا حصہ انگریزی ادبیات میں صرف یہی تھا کہ چند سفر نامے بعض تاریخی مضامین، نثر و نظم میں بعض حوالہ جات و اشارات پائے جاتے تھے۔ برک اور میکالے کے بعد اسکاٹ اور تھیکرے کے ناولوں میں اور ٹینیسن کی نظموں میں ہندوستان کا صحیح تخیل پایا جاتا ہے جو براہ راست حاصل کیا گیا ہے۔ اس کے علاوہ خود ہندوستان میں جو کچھ لکھا گیا وہ بھی اس موضوع پر بہت صریح اور ضخیم تھا، مستشرقین کی تحقیقات نے انگریزی شعرا کو صحیح ہندوستانی تخیل بہم پہنچایا تھا چنانچہ رابرٹ ساؤتھی SOUTHAY نے سروولیم جانسن کی تصانیف کو پڑھ کر

THE CURSE OF KEHAMA (کہا مر کی بد دعا) کے نام سے ایک نظم

لکھی جس میں افسانہ کے پیرایہ میں ہندو اساطیر کا ذکر کیا گیا ہے۔ اسی طرح

BYRON (بارن) نے اپنی نظموں GIAOUR (گیا اور) اور BRIDE OF

ABYDOS (عروس عبیدوس) میں، اور SHELLEY (شیلی) نے ALASTOR

(الاسٹر) میں ہندوستانی خیالات کا اظہار کیا ہے۔ نیز اپنی ایک مختصر نظم

INDIAN AIR (”نسیم ہند“) میں اس نے خاموش اور ساکن چشمہ کو

لے تقاریر میکالے لے و سہ یہ دونوں ترکی قہے ہیں جن میں مشرقی خصوصاً اسلامی خیالات بکثرت پائے جاتے ہیں۔ دو ایک جگہ ہندوستان کی نسبت بعض اشارے پائے جاتے ہیں۔ دیکھو کلیات بارن (چنڈوس کلاسکس)

صفحات ۱۸۷ تا ۱۸۸۔ اور صفحات ۱۸۷ تا ۱۹۹۔ گہ یہ نظم بھی مشرقی تخیل کا بہترین نمونہ ہے۔ اس میں دریائے

سندھ اور وادی کشمیر کا ذکر ہے کلیات شیلی ص ۵۴ (چنڈوس)

ہواؤں کا چھڑنا، چمپا کی خوشبوئیں مہکنا بلبل کے زارونالے وغیرہ کا نقشہ کھینچا ہے۔ اسے آرلینڈ کے مشہور شاعر غلامس مور نے "لا لارخ" نام کی ایک طویل نظم لکھی ہے جس کا پلاٹ پنجاب اور کشمیر کی سرسبز و شاداب سرزمین ہے۔ اس منظوم فسانہ کی ترکیب میں بہ نسبت ہندوستانی کے مشرقی عناصر زیادہ ہیں اور اگرچہ مور کے زمانہ کے سیاحوں کے روزناموں اور مورخین کی تصانیف میں ہندوستانی تاریخ اور جغرافیہ کے متعلق کافی ذخیرہ موجود تھا تاہم اس نے ان سے زیادہ فائدہ اٹھانے کی کوشش نہیں کی، یہی وجہ ہے کہ اس کے بیانات میں بجائے اصلیت کے زیادہ تر افسانویت کا رنگ بھر گیا ہے اور غیر ہندی عناصر اس میں شامل ہو گئے ہیں اور اگرچہ ادبی لحاظ سے یہ ایک شاہکار کہی جاسکتی ہے لیکن اس کو کیا کیا جائے کہ مشرقی تخیل نے اس کی وقعت کو مغربی نقادوں کی نظروں میں گمراہ کیا ہے، چنانچہ اس کی نسبت یہ قول مشہور ہے کہ "اس کو نہ پڑھنے سے کوئی زیادہ تہی مایہ نہیں ہو جاتا" اسی طرح "کہا مرہ کی بددعا" بھی ایک روکھی بھسکی نظم خیال کی جاتی ہے۔ ان کے علاوہ "الٹرا اسکاٹ جیسے کامیاب افسانہ نویس کا ناول

SURGEN'S DAUGHTER (جراح کی لڑکی) جو ہیک اینگلو انڈین افسانہ ہے

اس کی دیگر شاہکار تصانیف کے مقابلہ میں بہت پست سمجھا جاتا ہے۔

مسیحی مبلغین کی | عیسائی مشنریوں نے جو مذہبی اور مناظرانہ لٹریچر پیدا کر دیا ہے اس کو انگریزی ادبیات میں جگہ نہیں دی جاسکتی

لیکن اس میں کوئی شک نہیں ہے کہ انہوں نے لسانی تحقیقات کے ذریعہ سے

۱۔ کلیات شبلی صفحہ ۵۱۵ (چندوس کلاسکس)

۲۔ اس نظم کا پہلے اردو میں نادر کا کوردی نے ترجمہ کیا جو ان کے مجموعہ منظومات جذبات نادر حصہ دوم کے ساتھ چھپکر شائع ہو چکا ہے دوسرا ترجمہ شریں لطیف احمد صاحب اکبر آبادی نے کیا ہے جو پہلے نگار میں باقسط اور پھر مستقل کتابی طور پر شائع ہوا ہے۔

ہندوستانی معاملات کو جاننے اور سمجھنے کا راستہ نکالا۔ اور گومیسی مبلغین کی ان ادبی کوششوں کا نتیجہ کچھ زیادہ قابل تحسین نہیں نکلا، تاہم ہندوستانی خیالات پر مسیحی اثرات کے پیدا کرنے میں ان کی کوششیں رائیگاں نہیں گئیں، ان کی سب سے قابل قدر کوشش انگریزی زبان کی اشاعت و ترویج تھی اور اس لحاظ سے انہیں اولیت کا شرف حاصل ہے۔

ان سے بھی زیادہ انگریزی ادبیات میں اضافہ کرنے کا باعث **مورخین** | وہ مورخین ہوئے ہیں جنہوں نے ہندوستان کی تاریخ

لکھی ہے اور اگرچہ ان کی تصانیف انگریزی کے نامور مورخین کے ہم پلہ نہیں سمجھی جاتی ہیں تاہم وہ مستند تصانیف تسلیم کر لی گئی ہیں ان مورخین میں ریل، ہنٹر، ایٹک اور الفنسٹن نے ہندوستان کی تاریخ کے متعلق مفصل اور ضخیم کتابیں لکھی ہیں۔ ان کے علاوہ کنگھم نے سکھوں کی تاریخ اور ٹاڈ نے راجستھان کے حالات لکھے ہیں۔ مالیسی، ایڈورڈیز کے سوا کئی اور مورخین کا نام بھی اس سلسلہ میں لیا جاسکتا ہے، یہ وہ زمانہ تھا جبکہ شعرا کے خیالی افسانوں اور سیاحوں کے سفر ناموں کی جگہ علمی تحقیقات اور تاریخی تفتیش نے لے لی تھی۔

ہندوستانی فنون لطیفہ کی طرف بھی توجہ کی گئی، ہندوؤں کی شاعری اور فن ڈرامہ پر انگریزی زبان میں بہت کچھ لکھا گیا ہے چنانچہ سرویم جونس کی تصانیف اور ایشیاٹک ریسرچیز کی جلدیں اس کی شاہد ہیں۔ اس سلسلے میں ہندو ڈرامہ پر ولسن کی زبردست تصنیف خاص طور پر قابل ذکر ہے اور غالباً اسی کتاب کے مطالعہ نے زمانہ حال کے سنسکرت کے سب سے بڑے ماہر فرانسیسی مستشرق سیلویں لیوی کو ہندوستانی آرٹ کے متعلق طولانی تحقیقات پر آمادہ کیا۔ مشہور انگریزی ادیب اور ماہر فنون لطیفہ جان رسکن بھی ہندوستان کے آرٹ سے ناواقف نہیں تھا، مگر اس کی حالت بالکل میکانے کی سی ہے جو استاد ماہر کی حیثیت سے لکھنے کا تو مدعی ہے مگر اس فن سے ذرا بھی واقف نہیں ہے۔

ادب اور افسانہ | ہندوستان سے اس قدر واقفیت، میل جول اور سیاسی و تمدنی تعلقات کے باوجود اہل انگلستان نے

اہل ہند کے متعلق جو قصے اور ناول لکھے اُن میں وہ ہندوستانی معاشرت کا کوئی قابل قدر نمونہ پیش نہ کر سکے۔ ان افسانہ نگاروں نے اپنے ناولوں کو زیادہ تر ہندوستانی انگریزوں ہی تک محدود رکھا ہے جن میں کبھی کبھی ایک آدھ ہندوستانی کیرکٹر پیش کر دیا جاتا ہے۔ اسکاٹ اور تھیگرے نے اس کو بہت ترقی دی مگر ان کے بعد کے مصنفین نے صحیح ہندوستانی زندگی کا کوئی مرقع پیش کرنے کی کوشش نہیں کی، اگرچہ رڈ یارڈ کیلنگ ابتدا میں اینگلو انڈین قصے لکھتا رہا لیکن اس نے اپنے مشہور ناول KIM (رکم) میں حسن زبان و بیان کے علاوہ ہندوستانی زندگی کی صحیح تصویر کھینچی ہے۔

MRS DIVER (مسز ڈیور) اور MRS DELL (مسز ڈیل) خاص کر

ان افسانہ نگاروں کے طبقہ سے تعلق رکھتی ہیں جو اپنے قصوں میں ایک آدھ ہندوستانی بھی داخل کر دیتی ہیں۔ اور مسز فلورا اسٹیل کے ساتھ ان کا مقابلہ کرنے پر ان کی تصویریں اکثر غیر صحیح معلوم ہوتی ہیں بغرض انگریزی افسانوں میں ہندوستان کی نسبت صحیح معلومات نہیں حاصل ہو سکتی ہیں۔ حالانکہ آئے دن ہندوستان پر تصانیف کا سیلاب اٹھ چلا آ رہا ہے۔

صنائع لطیفہ خصوصاً تعمیرات ہند پر سر جان مارشل اور مسٹر ہاویل

صنعت | اس گروہ کے نمائندے کہے جاسکتے ہیں، جنہوں نے ہندوستان

کی تاریخ کا صنعت اور تعمیرات کے ذریعہ مطالعہ کیا ہے۔ ہندوستان کی بعض خاص اقوام کی نسبت لکھنے والوں میں آسام کی ناگا قوم پر مسٹر ہوٹن نے ایک کتاب بطور مونو گراف لکھی ہے جو اس موضوع پر پہلی کتاب کہی جاسکتی ہے۔

سیاسیات کے دائرہ میں زمانہ حال کے مصنفین

تاریخ و سیاسیات | بیس سر ویلنٹائن شرول کا نام کافی طور پر گوش آتا

ہو چکے ہیں۔ ان کی کتاب ”ہندوستان میں سیاسی اضطراب“ بہت مشہور ہے۔ اسی طرح قدیم ہندوستان کی تاریخ پر ڈاکٹر ولنڈٹ اسمتھ بہت مستند مانے جلتے ہیں، جنہاںچہ ان کی کتابیں اکبر اور اشوک کے متعلق ہندوستانی حکمرانوں کے سلسلہ میں بہت محققانہ اور مستند مانی جاتی ہیں۔

ان بے شمار ناموں میں سے جنہوں نے ہندوستان کے متعلق کچھ نہ کچھ لکھا ہے۔ یہ چند نام خاص طور پر مشہور ہیں اور اگر اب مصنفین کی مکمل فہرست پیش کی جائے تو ایک ضخیم کتاب بن جائے گی۔ اس لئے اس مختصر سے مضمون میں زیادہ تفصیل کی گنجائش نہیں ہے۔

اس سلسلہ میں خود ہندوستانی مصنفین اور

ہندوستانی مصنفین

انٹراپرائزر بھی ”واسطۃ العقد“ سمجھے جاسکتے ہیں خصوصاً پچھلے چند برسوں میں ہندوستانیوں نے اپنے ملک کی نسبت انگریزی ادب میں معتدبہ اضافہ کیا ہے۔

شاعری اور ادب میں بہت کم ہندوستانیوں نے نام پیدا کیا ہے۔ اس لئے کہ ایک غیر زبان میں شعر اور اچھے شعر کہنا کوئی آسان بات نہیں ہے تاہم اس فہرست میں طبقہ رجال میں سر ٹیگور اور طبقہ نسواں میں مس توروت اور مسز سروجنی نائیڈو نے بین الاقوامی شہرت حاصل کی ہے۔ حیدر آباد کے ایک مسلمان بزرگ ”نظامت جنگ“ بھی انگریزی شعر کہنے پر قدرت رکھتے ہیں، گوان کی نظمیں عموماً بہت مختصر ہوا کرتی ہیں۔

ہندوستان کے انگریزی ادیبوں میں ایس۔ ایم، مٹرا، بابور و میس چندر دت

لے انہوں نے ہندو پورا نام کا ایک نیم سیاسی ناول لکھا ہے جو انگریزی حلقوں میں بھی بہت مقبول ہوا، لے بنگاں کا یہ ناول مصنف نے تمام معاصرین میں بہت ممتاز تھا، وہ نہ صرف ایک قابل ایوب تھا بلکہ ایک سیاسی، تاریخی قانونی اور ادبی انٹراپرائزر بھی تھا۔ اس وقت متعدد تصانیف انکی یادگار ہیں جن میں ”اندازہ“ ”کنز آگرہ“ ”ہندوستان کا قدیم تمدن، راماتن اور مہابھارت کے انگریزی تراجم ہیں۔ مس توروت انہی کی بھتیجی تھیں۔

(آنجنہانی) سردار جو گیندر سنگھ اور اقبال علی شاہ افسانوی ادب میں امتیاز حاصل کر چکے ہیں۔ ہندوستان کے مشاہیر اہل قلم ابھی تحقیقات کے میدان میں سرگرم خرام ہیں اور اہم ہندوستانی موضوعات مثلاً ویدوں کی قدامت، آریاؤں کا خروج، ہندوستانی تاریخ کا آغاز، عہد گپتا کی شان و شوکت، اشوک اور سری ہرش کی سلطنتیں، مرہٹوں کا عروج، ہندوستان قرون وسطیٰ میں، عہد مغلیہ کی تاریخی تحقیقات، وغیرہ ہیں جنہوں نے جنیسوال اور تلیک، بھنڈارکر اور کرشن سوامی آننگر، جڈونا تھاکر، اور عبداللہ یوسف علی جیسے مشہور انشا پردازوں کو اپنی طرف متوجہ کر لیا ہے۔ ہندوستان کے مسلمانوں میں آنریبل سید امیر علی مرحوم (رکن پریوی کونسل) انگریزی کے ایک نامور انشا پرداز تھے، چنانچہ لنڈن یونیورسٹی نے آپ کو ایل۔ ایل۔ ڈی کی اعزازی سند دیکر آپ کی ادبی قابلیت کا اعتراف کیا تھا۔ آپ کی تصنیف میں کئی ضخیم کتابیں ہیں جن میں اسپرٹ آف اسلام، ہسٹری آف سارا سین بہت مشہور ہیں۔ قانون پران کی کتابیں بہت مستند مانی جاتی ہیں، سیاسیات اور تعلیم پر لکھنے والوں میں نواب عماد الملک بلگرامی اچھے انگریزی انشا پرداز تھے۔ قرآن مجید کے چند پاروں کا ترجمہ بھی آپ نے انگریزی میں کیا تھا۔ اسلامی موضوعات پر مسٹر صلاح الدین خدا بخش (مرحوم) کی تصانیف اور تراجم بین الاقوامی شہرت حاصل کر چکے ہیں۔

دنیا نئے صحافت میں مولانا محمد علی مرحوم (سابق مدیر کامریڈ) سید حسین (سابق مدیر کرائیکل) مسٹر عبداللہ بریلوی، بابو رامانند چٹرجی (ایڈیٹر ماڈرن ریویو) مسٹر

لے کسی وقت یہ ایسٹ ایڈولیسٹ کے ایڈیٹر تھے تین چار ناول ان کے قلم سے نکلے ہیں جو انگلینڈ میں شائع ہو چکے ہیں۔ جن میں "نسرین" پنڈت رتن ناتھ در کے "جام مر شاہ" کا چربہ ہے ان کا ایک اور ناول "نور جہاں" کے نام سے بھی شائع ہو چکا ہے۔ انگریزی رسائل میں ان کے مختصر قصے چھپتے رہے ہیں، دو ایک کتابیں ان کی تصنیف سے ہیں۔

نیٹس (ایڈیٹرانڈین ریویو) خاص طور پر قابل ذکر ہیں۔ جنہوں نے پچھلی ربع صدی میں ہندوستانی صحافت کی بہت بڑی خدمات انجام دی ہیں۔

اسی طرح فلسفہ، اقتصادیات، معاشیات وغیرہ پر ہمارے ہندوستانی علماء نے مغربی تعلیم سے استفادہ کر کے لکھنا شروع کر دیلے ہیں لیکن ان چند ناموں سے یہ نہ سمجھنا چاہیے کہ ملک میں دوسرے انگریزی زبان کے اچھے لکھنے والے نہیں ہیں، یہ صرف چند مشہور نام ہیں جو ہم نے پیش کئے ہیں۔

ہمیں یہ تسلیم کرنا چاہیے کہ اس معاملہ میں اہل مغرب ہی ہمارے رہنما ہیں۔ وہی مارلو اور ڈرائیڈن کی لغویات سے اٹھا کر برک اور میکالے کی محدود معلومات سے گزرتے ہوئے ہمیں اس وسیع النظری اور بصیرت کی طرف لے گئے ہیں۔ جس سے ہم ہندوستانی فلسفہ، ہندوستانی ڈرامہ اور اسلامی تاریخ و تمدن کی عظمت سمجھنے کے قابل ہو گئے ہیں۔ اب یہ بردارن وطن کا کام ہے کہ وہ اہل مغرب کو اپنے صحیح علوم اور صحیح تہذیب و تمدن سے آگاہ کریں اور بتادیں کہ دنیا کے تمام ممالک میں ہندوستان ہر حیثیت سے علوم و فنون سے مالا مال ہے اور اس کے باشندے ہر لحاظ سے دنیا کی تمام بڑی بڑی اور متمدن قوموں کے دوش بدوش کھڑے ہونے کے قابل ہیں۔

اردو صحافتی ادب

اردو صحافت نے ہماری زبان اور ادب پر زبردست اثر ڈالا ہے چنانچہ گذشتہ سو سال میں ہمارے ادب نے جو تیز رفتار ترقی کی ہے۔ اس کا سب سے بڑا محرک اور سبب اردو کے اخبارات اور رسائل ہیں۔ تعجب ہے کہ اب تک اردو صحافت کے متعلق ہماری ادبی تاریخوں میں چند اخباروں اور رسالوں کا ذکر کرنے کے سوا کوئی تفصیلات نہیں ملتیں۔ غالباً اس کی وجہ یہ معلوم ہوتی ہے کہ ہمارے مورخین ادب نے اس کی کوئی زیادہ اہمیت نہیں سمجھی اور اس لئے ان کو اپنی تصانیف میں جگہ نہیں دی، حالانکہ کوئی تاریخ ادب اردو رسائل و اخبارات اور ان کے مدیروں کے تذکرے کے بغیر مکمل نہیں کہی جاسکتی۔ اردو صحافت ہمارے ادب کے ایک جزو اعظم کی حیثیت رکھتی ہے۔ اور زبان اردو کی ترویج و اشاعت کا زبردست آلہ کار ہونے کے اعتبار سے اس کی مفصل تاریخ مرتب کرنے کی اشد ضرورت ہے، کیونکہ جہاں علمی و ادبی نیز تاریخی لحاظ سے اس کی اہمیت آشکارا ہے، وہاں اس بات سے بھی انکار نہیں کیا جاسکتا کہ یہ ہماری ملکی اور قومی تاریخ اور ہمارے معاشرے کے مذہبی اخلاقی تعلیمی سیاسی اور علمی و ادبی محرکات اور عوامل کو معلوم کرنے کا بہت بڑا ذریعہ ثابت ہوگی۔

ہندوستان میں صحافت کا آغاز انگریزوں کے ابتدائی دور حکومت سے ہوتا ہے اور ایسٹ انڈیا کمپنی کے حکمرانوں وارن، میٹنگز اور لارڈ کارنوالس

کے عہد میں وہ انگریزی اخبارات کی صورت میں نمودار ہوئی، اگرچہ یہ صحافت تمام تر انگریزی اخبار نویسوں کے ہاتھوں میں تھی اور انگلستان اور یورپ سے آنے والے یورپیوں کے تجارتی اور معاشی مقاصد اور حکومت کے سیاسی مفاد کے لئے وقف تھی، تاہم اس نے تعلیم یافتہ طبقہ میں جدید خیالات کی اشاعت اور ان کی تعلیمی اور سیاسی بیداری میں بڑا حصہ لیا گو ساتھ ہی عام رعایا کے جذبات اور خیالات کی ترجمانی اور حکمرانوں تک ان کی آواز پہنچانے کے لئے یہ اخبارات زیادہ موثر نہ تھے اور اسی لئے اس بات کی ضرورت پیش آئی کہ ملکی زبانوں میں اخبار جاری کئے جائیں، چنانچہ رفتہ رفتہ مختلف صوبوں میں زیادہ تر اردو میں اور بعض صوبوں کی زبانوں میں اخبارات جاری ہوئے۔ روز بروز اخبارات کا دائرہ وسیع ہوتا گیا اور ہندوستان کا کوئی صوبہ بلکہ کوئی بڑا شہر خالی نہ رہا جہاں سے دیسی زبانوں میں اخبارات نہ نکلتے ہوں ان میں اردو کے اخبارات و رسائل تعداد کے لحاظ سے سب زبانوں سے زیادہ تھے کیوں کہ یہ ملک کے بہت بڑے حصے میں بولی جاتی تھی اور اس کو ایک عام ملکی زبان کا درجہ حاصل تھا۔ اردو اخبارات بھی شروع میں صرف سیاسیات اور اجتماعیات تک محدود تھے لیکن رفتہ رفتہ انہوں نے مختلف ضروری موضوعات کا احاطہ کر لیا اور اس معاملے میں وہ انگریزی اخبارات سے بھی آگے نکل گئے چنانچہ سیاسیات اور قومیات کے علاوہ مذہبی اور تعلیمی و علمی ادبی موضوعات بھی ان کے دائرہ عمل میں آگئے۔ ان جرائد و رسائل کی سب سے بڑی خدمت یہ تھی کہ ان کی بدولت انگریزی تعلیم اور اسکی وجہ سے جو تحریکات وجود میں آئیں۔ ان سے ہندوستان کے عوام کو باخبر رکھنے اور جدید مغربی تعلیم و تمدن کے اثرات سے جو خیالات پیدا ہوئے ان کی اشاعت کرنے کا وہ بڑا مفید اور کارآمد ذریعہ ثابت ہوئے۔ لیکن اس مختصر مضمون میں ہم صرف یہ دکھانا چاہتے ہیں کہ ان اخبارات و رسائل نے ہماری زبان و ادب کی ترویج و اشاعت اور

ان کی ترقی میں کس قدر حصہ لیا، خصوصاً زبان اردو کے ارتقار کے لئے یہ کس حد تک موثر عوامل ثابت ہوئے۔ ہماری رائے میں شستگی روانی اور ہر قسم کے خیالات ادا کرنے کی جو وسعت اور قدرت گذشتہ ایک صدی میں اردو کو حاصل ہوئی ہے۔ اس میں اردو صحافت کا زبردست حصہ ہے اور اس لحاظ سے ہمارا صحافتی ادب اس بات کا مستحق ہے کہ اس کی مفصل تاریخ سے ملک و قوم کو روشناس کیا جائے۔

ہندوستان میں سب سے پہلے ڈچ عیسائی مبلغین کی بدولت مدراس میں پریس قائم ہوا جس کا ٹائپ رومن رسم الخط کا تھا۔ ۱۷۹۶ء میں گوٹن برگ کے ایک موجد نے لیتھو یعنی پتھر کا چھاپا ایجاد کیا اور ۱۸۳۶ء میں ہندوستان میں بھی لیتھو پریس قائم ہوا۔ اسی سال سے اردو صحافت کی ابتدا ہوئی چنانچہ اردو زبان کا پہلا اخبار اردو اخبار تھا، جسے مولوی محمد حسین آزاد کے والد مولوی محمد باقر نے ۱۸۳۶ء میں دہلی سے جاری کیا۔ خود آزاد کا بیان ہے کہ ”۱۸۳۶ء میں اردو کا اخبار دہلی میں جاری ہوا اور یہ اس زبان میں پہلا اخبار تھا کہ میرے والد مرحوم کے قلم سے نکلا“ اسی زمانے میں سر سید احمد خان اور ان کے بڑے بھائی سید محمد نے مل کر ”سیدال اخبار“ کے نام سے ایک اخبار نکالا اور جیسا کہ مولانا حاتی کا بیان ہے کہ اس میں بیشتر مضامین سر سید ہی کے ہوتے تھے۔

اردو کا پہلا رسالہ خیر خواہ ہند بھی دہلی سے ۱۸۴۶ء میں جاری ہوا جو دہلی کالج کے پروفیسر رام چندر داس کی ادارت میں ”مطبع دہلی اردو اخبار“ سے نکلتا تھا۔ انہی پروفیسر رام چندر نے محب ہند کے نام سے ایک دوسرا رسالہ بھی جاری کیا تھا۔ اس کے بعد سے چند برسوں کے اندر کئی اخبارات اور رسائل نکلنے لگے۔

اردو اخبارات کے اعداد و شمار معلوم کرنے کے لئے ہمارے

پاس سب سے بڑا ذریعہ مشہور فرانسیسی مستشرق اور شیدائے اردو موسیو گارماں
 دنی تاسی کے خطبات اور مقالات ہیں جو اردو میں منتقل ہو چکے ہیں۔ یہ بوڑھا
 فرانسیسی آج سے ایک صدی پیشتر سات سمندر پار بیٹھے بیٹھے ہندوستان کے
 اخبارات و رسالے کے ناموں سے واقفیت بہم پہنچاتا اور ہر سال ان پر
 تبصرہ کیا کرتا تھا ہندوستان میں صحافتی ادب کی روز افزوں ترقی اور اخبارات
 کی طرف ہندوستانیوں کے میلان کا ذکر کرتے ہوئے یہ فاضل مستشرق
 رقمطراز ہے:

» چھپائی کے ذکر سے خود بخود میرا خیال ایک مضمون کی طرف پہنچا جس کا
 تعلق بھی ایک طرح ادب سے اور جو پہلے ایشیا میں ناپید تھا۔ مگر اب
 ہندوستان میں ترقی کر رہا ہے۔ میرا مطلب پریس (اخبار و رسالے) سے ہے
 جس کی حکومت روز بروز پھیلتی جاتی ہے اور جس نے فارغ البال بے فکرے
 ہندوستانی کو بھی اپنا غلام بنا لیا ہے۔ پانچ سال ہوئے (۱۸۴۸ء میں) کلکتہ
 میں سولہ اخبار ایسے تھے جو دیسی باشندے نکالتے تھے پانچ ہندوستانی
 میں نوہنگالی میں اور دو انگریزی میں۔ بمبئی میں تین یا چار ہندوستانی اخبار ہیں
 بمبئی کا ہر کارہ، اخبار دفتر، جزیرہ بمبئی، تازہ بہار وغیرہ، چند اخبار سری
 رام پور، مرزا پور، بھرت پور، ملتان، بریلی، اندور وغیرہ میں بھی ہیں۔
 (خطبات ص ۱۸۰) چنانچہ اس فاضل محب اردو کا بیان ہے کہ ۱۸۴۹ء میں
 صرف ایک سو، چار مغربی و شمالی میں ۲۳ اخبار اور رسالے اردو کے
 شائع ہوتے تھے اور ۱۸۵۲ء میں یہ تعداد ۳۱ تک پہنچ گئی تھی۔ ان اخبارات
 کی تفصیل بیان کرتے ہوئے مستشرق موصوف لکھتا ہے کہ » آگرہ سے
 مطبع الاخبار جو شہر آگرہ میں خوب بکتا ہے۔ اخبار الخفائق جو ہفتہ میں دو
 بار شائع ہوتا ہے۔ اور اسد الاخبار جو ہفتہ میں ایک بار شائع ہوتا ہے ایک
 اور اخبار اسی شہر سے نکلتا ہے جس کا نام قطب الاخبار ہے جس میں مذہب

اسلام کے متعلق بحث ہوتی ہے۔ اس میں اخبار (احادیث) اسلام انبیاء شہدا اور اولیائے اسلام کے حالات شائع ہوتے ہیں اور قدیم مصنفین کی کتابوں سے اقتباسات بھی درج کئے جاتے ہیں۔ معیار الشعراء ایک ادبی رسالہ ہے جس میں قدیم و جدید شعرا کا کلام درج ہوتا ہے۔ اخبار النواہج پہلے ایک علمی پرچہ تھا۔ مگر اب معمولی خبروں کا اخبار ہے۔ اگر اب ہم دلی کی طرف رجوع کریں تو وہاں سراج الاخبار ہے جو اس شہر کا سب سے پرانا اخبار ہے دہلی اردو اخبار اردو میں چھپا ہے۔ مظہر الحق کے ایڈیٹر ایک صاحب محمد علی ہیں قرآن السعیدین ایک با تصویر اخبار ہے جس میں سائنس ادب اور سیاست سے بحث ہوتی ہے ہفتہ میں ایک بار پیر کے روز شائع ہوتا ہے اور ایک ماہانہ رسالہ بھی جس کا نام فوائد الناظرین ہے اس میں علاوہ خبروں کے مضامین بھی چھپتے ہیں جو انگریزی ذرائع سے ماخوذ ہوتے ہیں۔

”میرٹھ میں دو ہندوستانی اخبار ہیں۔ ایک مفتاح الاخبار ہے جس کے ایڈیٹر محبوب علی ہیں۔ دوسرا جام جہاں نما ہے۔ بنارس میں جو ہندوستانی اخبار ہیں۔ ان میں سے دو اخباروں کا ایک ہی ایڈیٹر ہے۔ ”بنارس“ ہندی اور اردو میں نکلتا ہے۔ بنارس کا ہر کارہ ۱۸۵۱ء سے اب تک نکل رہا ہے۔“

”بریلی سے عمدۃ الاخبار شائع ہوتا ہے اس کے ایڈیٹر نکشن پرشاد ہیں۔ مرزا پور سے خیر خواہ ہند نکلتا ہے، شملہ اخبار شملہ سے شائع ہوتا ہے۔ اسے شیخ عبداللہ مرتب کرتے ہیں۔ اندور کا اخبار جو مالوہ کا دار الحکومت ہے مالوہ اخبار ہے۔ ۸ صفحات کا ہفتہ وار ہے ایڈیٹر دھرم نرائن ہیں۔ پھرت پور صوبہ آگرہ میں ہے۔ وہاں کا اخبار مظہر السرور راجہ بھرت پور کی سرپرستی میں شائع ہوتا ہے۔“

پنجاب کے اخبارات کا ذکر کرتے ہوئے دتاسی لکھتا ہے کہ
 ”دریائے نور لاہور کا اخبار ہے۔ دوسرا جو ہفتہ میں دو بار شائع ہوتا ہے
 کوہ نور ہے۔ لدھیانہ کا اخبار نور علی نور ہے جسے محمد حسین نے ۱۸۵۱ء میں
 جاری کیا تھا۔ امرتسر سے باغ نور اور ملتان سے ریاض نور نکلتا ہے“
 ۱۸۵۶ء کے غلہ سے پہلے دہلی میں آٹھ اخبار شائع ہوا کرتے تھے
 مگر وہ سب کے سب شورش کے دوران میں ختم ہو گئے تھے۔ سرکاری
 رپورٹ کے مطابق صوبجات مغربی و شمالی میں ۲۶ ہندوستانی اخبارات
 شائع ہوتے تھے۔ پہلی جنوری ۱۸۵۳ء تک ان اخبارات کی تعداد ۳۰ ہو گئی
 تھی اور ۱۸۵۴ء تک ۳۳ اخبارات ان صوبجات میں موجود تھے ان اخبارات
 پر تبصرہ کرتے ہوئے پروفیسر دتاسی لکھتا ہے۔

”یہ اخبار بہت کامیاب ہوتے کیونکہ ان میں دلچسپ مضامین اور
 خبریں شائع کرنے کی کوشش کی جاتی ہے اور تاریخ و جغرافیہ، ریاضیات اور
 تعلیم پر اکثر پر مغز اور مفید مضامین نکلتے رہتے ہیں ان اخبارات کا طرز تحریر
 بہت پاکیزہ ہوتا ہے لیکن پر تکلف نہیں ہوتا۔ کیونکہ ان میں بڑے اور
 شاندار الفاظ و استعارات کا استعمال نہیں کیا جاتا۔ جسے مشرقی لوگ عام طور
 سے استعمال کرتے ہیں۔“

۱۸۵۳ء میں بنارس سے ایک اردو اخبار آفتاب ہند کے نام سے جاری
 ہوا تھا۔ یہ اخبار اپنے مخصوص طرز تحریر اور اعلیٰ علمی اور ادبی مضامین کی وجہ
 سے بہت مشہور تھا۔ اسی سال ضلع علی گڑھ کے قصبہ کول سے ایک اردو
 جریدہ فتح الاخبار کے نام سے نکلا۔ جو بہت سادہ اور سلیس زبان میں شائع
 ہوتا تھا۔ گویا ۱۸۵۳ء سے ایک سرکاری اخبار نکلتا تھا، جس کا ایڈیٹر ایک
 لکشمی پرشاد تھا۔ اس سے قبل ہی ایڈیٹر بریلی سے ایک اخبار نکالتا تھا جس میں
 اکثر تحقیقی ادبی دلچسپی کے مضامین شائع ہوتے تھے۔ مثلاً ایک مضمون میں دہلی

اور لکھنؤ کی زبان اُردو کا مقابلہ کیا گیا تھا۔
 ۱۸۵۳ء سے ملتان سے ایک اور اُردو اخبار شائع ہوا اس کا نام شعاع شمس
 تھا جو مہاراجہ ہلکر کی سرپرستی میں ایک لائق درویش غلام نصیر الدین کی ادارت
 میں شائع ہوتا تھا۔ ۱۸۵۳ء سے سیالکوٹ سے ایک اخبار چشمہ فیض کے نام سے
 جاری ہوا تھا۔ معلوم ہوتا ہے ۱۸۵۶ء کے غدر کے بعد کچھ مدت تک اُردو
 اخباروں پر بھی مصیبت نازل ہوئی اور ان میں سے اکثر بند کر دیئے گئے
 لیکن اس کے بعد دو تین سال کے اندر ہی ہم دیکھتے ہیں کہ ہر جگہ سے دو گنی تعداد
 میں اخبارات نکلنے لگے تھے۔ چنانچہ پروفیسر دتاسی کا بیان ہے کہ :
 ” ۱۸۵۹ء میں میں نے جو تقریر کی تھی اس کے بعد مجھے اطلاع ملی ہے
 کہ اُردو اور ہندی زبانوں کے متعدد اخبارات شائع ہونا شروع ہو گئے
 ہیں۔ چنانچہ سورت میں جہاں سے کوئی اُردو کا اخبار شائع نہیں ہوا تھا
 مئی ۱۸۶۰ء سے باقاعدہ ایک ہفتہ وار جاری ہوا ہے۔ اس کی زبان نہایت
 فصیح ہے اس سورت کے اخبار کا نام منظور الاخبار ہے۔ مدیر کا نام محمد
 منظور ہے۔“

اس کے پانچ سال کے بعد ہمارا فریسی مستشرق اُردو اخبارات کی کثرت
 کا ذکر ان الفاظ میں کرتا ہے :

” ۲۷ فروری ۱۸۶۴ء کے ٹائمز میں لکھا ہے کہ ہندوستان کے گوشے
 گوشے سے اخبارات نکل رہے ہیں۔ ان میں سے بیشتر کی ادارت کے فرائض
 اچھے طریقے سے ادا کئے جاتے ہیں۔ ان میں سے بعض اخبارات کے مضامین
 دیکھنے سے پتہ چلتا ہے کہ مضمون نگاروں کی نظر وسیع ہے اور وہ انگریزی
 ادبیات اور انگریزی فن صحافت سے واقفیت رکھتے ہیں۔“

۱۸۶۵ء میں اُردو اخبارات کی تعداد میں اضافہ ہوا جو غیر معمولی تھا اس
 کو دتاسی نے اُردو کی ترقی سے تعبیر کیا ہے۔ چنانچہ لکھتا ہے :

” ہندوستانی زبان کی ترقی کا اظہار اس سے ہوتا ہے کہ برابر ہر سال اس زبان کے نئے اخباروں کی تعداد میں اضافہ ہو رہا ہے۔ پچھلے سال ۱۸۶۲ء کے اخبارات غیر معمولی طور پر زیادہ نکلے ہیں۔ چنانچہ صوبہ شمال مغربی کے بعض شہروں میں جہاں سے ایک اخبار بھی نہ نکلتا تھا۔ اب کئی نکلتے ہیں۔ یہی حال پنجاب اور بمبئی کا ہے۔ افغانستان اور سندھ سے بھی اردو اخبارات نکلنا شروع ہو گئے ہیں۔ اس کے بعد اس نے اخبارات کی حسب ذیل تفصیل بیان کی ہے۔

- ۱۔ دلکش۔ اردو میں فتح گڑھ سے شائع ہوتا ہے۔
- ۲۔ شعلہ نور۔ کانپور سے شائع ہوتا ہے۔
- ۳۔ احسان الضیاء بریلی سے نکلتا ہے ہفتہ وار ہے مدیر کا نام احسان محمد ہے۔
- ۴۔ آئینہ ہند۔ بریلی سے شائع ہوتا ہے۔ مدیر کا نام ہر داس سنگھ ہے۔
- ۵۔ رفاہِ خلافت۔ شاہ جہاں پور سے۔
- ۶۔ نورِ نظر، بلند شہر سے نکلتا ہے۔ اس کے مدیر شیو پرشاد ہیں۔
- ۷۔ منظر العجائب۔ رٹ کی سے شائع ہوتا ہے ہفتہ وار ہے مدیر کا نام نجف علی خاں ہے۔
- ۸۔ لارنس گزٹ میرٹھ سے نکلتا ہے۔ ہفتہ وار ہے اس کے مدیر اسماعیل خاں ہیں۔

- ۹۔ روضۃ الاخبار۔ بمبئی سے ہفتہ وار شائع ہوتا ہے۔
 - ۱۰۔ مفرح القلوب۔ یہ اخبار شرکار پور سے نکلتا ہے۔
- ۱۸۶۵ء تا ۱۸۶۶ء میں دتاسی نے اپنے خطبات میں حسب ذیل اخبارات کی فہرست پیش کی ہے۔ جو ملک کے مختلف مقامات سے جاری ہوئے تھے۔
- ۱۔ نجم الاخبار۔ میرٹھ سے شائع ہونا شروع ہوا۔
 - ۲۔ کانپور گزٹ۔ منشی نو لکشور اس کے مدیر ہیں۔

۳۔ مجمع البحرین۔ لدھیانہ سے شائع ہوتا ہے اس کے مدیرینسی دھر ہیں۔
 ۴۔ کارنامہ ہند۔ خواجہ محمد شمس کے زیر ادارت سوہنہ ضلع گواڑگانو سے
 شائع ہوتا ہے۔ اس کی پہلی اشاعت ستمبر ۱۸۶۶ء میں نکلی تھی۔ اخبار عالم کے
 مدیر وجاہت علی نے اس اخبار کے طرز تحریر اور اس کے تنوع کی بہت تعریف
 کی ہے۔

۵۔ پنجابی۔ اس اخبار کے مدیر اور مالک محمد عظیم ہیں۔ یہ اردو اخبار لاہور
 سے شائع ہوتا ہے۔

۶۔ غیر خواہ پنجاب۔ ایک جدید رسالہ دسمبر ۱۸۶۵ء سے نکلتا شروع ہوا ہے۔
 ۷۔ نیر۔ راجستھان جے پور سے ہفتہ وار نکلتا ہے۔
 ۸۔ شمس الاخبار۔ مدراس سے ہر دو سو دن شائع ہوتا ہے۔

۹۔ عمدۃ الاخبار " "

۱۰۔ منظر الاخبار " "

۱۱۔ اخبار صحیح صادق۔ مدراس سے پہلے میں ہم بار شائع ہوتا ہے کبھی کبھی
 اس کے ساتھ ایک ضمیمہ بھی ہوتا ہے جس میں ادبی مضامین ہوتے ہیں۔
 ۱۲۔ ریاض الاخبار۔ مدراس سے ہفتہ وار شائع ہوتا ہے اس کے مدیر سید
 حسین ہیں۔

۱۳۔ برق حافظ: بمبئی ایڈیٹر منظر حسین۔

۱۴۔ کارنامہ لکھنؤ۔

۱۵۔ قاسم الاخبار بنگلور۔

۱۶۔ مجمع البحرین۔ حیدرآباد۔

۱۷۔ سہیل۔ پنجاب۔

۱۸۔ ۱۸۶۱ء میں اردو کے ۱۰ مختلف اخبارات ہندوستان کے

چار صوبوں پنجاب، صوبجات شمال مغربی، اودھ اور صوبہ متوسط سے شائع

ہوتے تھے۔ صوبجات متحدہ کے اردو اخبارات کی تعداد ۱۸۶۹ء میں ۲۶ تھی ۱۸۷۱ء میں ۳۳ تھی اور ۱۸۷۲ء میں اس سے بھی زیادہ ہو گئی تھی۔ ۱۸۷۰ء میں صوبہ شمال مغربی میں آٹھ رسالے شائع ہوتے تھے جن میں سے ۶ رسالے اردو کے تھے۔

۱، چشمہ علم۔ پٹنہ، (۲) کوہ طور پندرہ روزہ لاہور (۳) منشور محمدی بنگلور، (۴) عمدۃ الاخبار بھوپال (۵) عمدۃ الاخبار بریلی (۶) اردو گانڈ کلکتہ۔ ۱۸۶۲ء میں سرسید نے علی گڑھ سے انسٹیٹیوٹ گزٹ نکالا اور ۱۸۷۰ء میں تہذیب الاخلاق جاری کیا۔ آخر الذکر پرچے نے ہمارے علم، خصوصاً زبان اور طرز بیان پر جو اثر ڈالا ہے وہ محتاج بیان نہیں ہے۔

اردو اخبارات میں سب سے زیادہ قابل قدر اودھ اخبار ہے جو ۱۸۵۱ء میں جاری ہوا۔ اس اخبار نے ملک کے مشہور ادیبوں کو روشناس کرنے اور ان کو ادبی دنیا میں آگے بڑھانے میں بہت بڑا حصہ لیا۔ چنانچہ پنڈت رتن ناتھ سرشار اور مولوی عبدالحلیم شرر ایسے ایسے اردو کے زبردست اور نامور ادیب اسی اخبار کی بدولت شہرت کے افتخ پر آفتاب و ماہتاب بن کر چمکے۔ اول الذکر ایک مدت تک اس کے ایڈیٹر بھی رہے اور اسی اخبار میں ان کا جواب اور مشہور فسانہ آزاد بالاقساط شائع ہوتا رہا۔ اس کے متعلق دتاسی کا بیان ہے کہ:

”اردو کے سب اخباروں میں اودھ اخبار بہترین خیال کیا جاتا ہے اس کے مضامین دلچسپ تھے۔ اس کے اور مضامین بھی اعلیٰ پایہ کے ہیں۔ جن کا مقابلہ ہمارے اخباروں کے مضامین سے کیا جاسکتا ہے؟“ خطبات ص ۶۱۹

۱۸۶۷ء میں اردو کے مندرجہ ذیل نئے اخبارات جاری ہوئے۔

۱، آئینہ علم۔ یکم اکتوبر سے آگرہ سے جاری ہوا۔

۲، اردو اخبار۔ آگرہ مدیر بال گوبند۔

۳) اخبار مفید الانام ۳۱ دسمبر سے جاری ہوا مہینے میں دو بار فتح گرٹھ سے شائع ہوتا ہے۔

۴) لطیف الاخبار میرٹھ (۵) طلسم حکمت میرٹھ

۱۸۷۷ء میں منشی سجاد حسین مرحوم نے اودھ پنچ نکالا۔ یہ پہلا اخبار تھا جس نے اردو نثر میں ایک خاص شان پیدا کر دی اور طنز و ظرافت کے مذاق سے ہمارے ادب کو آشنا کیا یہی نہیں بلکہ اس نے ایسے اچھے لکھنے والے پیدا کئے جن کے نام ہمارے ادب کی تاریخ میں ہمیشہ یادگار رہیں گے مرزا چھو بیگ "جو ستم ظریف" کے نام سے لکھتے تھے، پنڈت تر بھون ناتھ سحر منشی جو الہا پور شاد برقی، احمد علی کسمندوی، اکبر الہ آبادی اور نواب سید محمد آزاد ایسے نامور انشا پرداز اور ظرافت نگار اس کے مضمون نگاروں میں تھے۔

ہندوستانی اخبارات کی افادیت اور ان کے طرز نگارش کے متعلق دتاسی فاضل "محب" دو کا بیان اس قابل ہے کہ اسے یہاں نقل کر دیا جائے۔ وہ لکھتا ہے:

"ہندوستانی اخبارات عوام کی تعلیم میں بہت مدد دے رہے ہیں اور جہالت کی تاریکی کو رفع کر رہے ہیں جس قدر ان کی اشاعت بڑھ رہی ہے اسی قدر لوگوں کی معلومات عامہ میں اضافہ ہو رہا ہے جو بغیر ان کے کسی طرح سے یہ معلومات حاصل نہیں کر سکتے تھے۔ یورپین لوگوں کے لئے بھی لسانیاتی نقطہ نظر سے یہ اخبارات بہت مفید ہیں جو یورپین ہندوستانی زبانوں کے متعلق تحقیق کرنا چاہتے ہیں انہیں ان اخباروں کے پڑھنے سے بہت معلومات حاصل ہوتی ہیں۔ چنانچہ اسی خیال کا اظہار انڈین ڈیلی میل نے بھی ۱۸۶۷ء میں کیا ہے۔ جدید انشا پردازوں کے مضامین اودھ پنچ اور اخبار عالم میں شائع ہوتے ہیں۔ ہندوستانی معاشرت کے طبقہ اعلیٰ اور طبقہ متوسط کے خیالات بھی ان اخباروں میں پیش کئے جاتے ہیں" (خطبات گارسن دتاسی ص ۱۵-۶۱۲)

۱۸۸۳ء میں مشیر تبصر منشی غلام محمد خان تپش نے جاری کیا۔ اسی طرح آئینہ اور آزاد بھی اسی عہد کے مشہور ہفتہ وار اخباروں میں تھے۔ ۱۸۸۶ء میں لاہور سے مشہور اخبار جاری ہوا جس کے ایڈیٹر منشی محبوب عالم تھے۔

انیسویں صدی کے اختتام پر اخبار عام پنڈت مکندر ام کی ادارت میں نکلتا تھا۔ اس زمانے میں جو اخبارات وجود میں آئے ان میں امرتسر کا اخبار وکیل جس کے ایڈیٹر انشا اللہ خان تھے اور گورکھپور کا ریاض الاخبار جو حضرت ریاض خیر آبادی کی ادارت میں نکلتا تھا، قابل ذکر ہیں۔ اسی صدی کے اواخر میں کئی اخبارات جاری ہوئے مثلاً دہلی سے کرن گزٹ، اٹارہ سے البشیر، لکھنؤ سے ہندوستانی مراد آباد سے نیر اعظم، بدایوں سے ذوالقرنین، بریلی سے رسالہ کھنڈ گزٹ، یوپی سے مہر نیم روز، پٹنہ سے ایلیٹ، کلکتہ سے شمس الاخبار، مدراس سے مخر دکن وغیرہ۔ بیسویں صدی کے آغاز میں اردو صحافت کی رفتار کچھ دھیمی پڑ گئی تھی لیکن

۱۹۱۰ء سے اس میں جوش و ادب حرکت پیدا ہو چکی تھی۔ ایک طرف ملک میں "قومیت" کی تحریک خواص و عوام کے جذبات کو بھڑکار رہی تھی اور دوسری طرف سے مالک اسلامیہ کی سیاست میں وول یورپ کے عیارانہ دخل و عمل سے مسلمانوں کے جذبات ملی مجروح ہو رہے تھے جنگ بنگال کی سیاسی مہنگامہ آفرینیاں عام اظہار خیالات کے لئے کئی اخباروں کو وجود میں لانے کا باعث بن گئیں۔ اسی زمانہ میں (۱۹۱۰ء) میں زمیندار روزانہ نکلنے لگا تھا۔ اسی سال مسلم گزٹ لکھنؤ سے مولوی وحید الدین سلیم کی ادارت میں جاری ہوا۔ کہتے ہیں کہ

مولانا شبلی اس کے مشیر خاص اور مضمون نگاروں میں تھے۔ اس کے بعد کئی اخبارات نکلے۔ ۱۹۱۳ء میں مولوی ابوالکلام آزاد کا الہلال کلکتہ سے ٹائپ میں با تصویر بڑی آب و تاب سے جاری ہوا۔ اس کے مخصوص طرز نگارش نے مابعد کی صحافت کا رنگ بدل دیا۔ مولانا محمد علی کاہمرد، سید جالب کاہمدم، ظفر علی خاں کا ستارہ صبح، سید حبیب کا سیاست، اس دور کے بہترین اخبارات میں تھے یورپ

کی جنگ عظیم کے زمانے میں اخباروں میں بہت کچھ اضافہ ہوا۔ میرٹھ سے
 عصر جدید ہفتہ وار خواجہ غلام الثقلین کی ادارت میں نکلتا تھا۔ لاہور سے انقلاب
 احسان، ملاپ، پرتاپ ہند اور آزاد مساوات وغیرہ امرتسر سے دہلی سے
 ملت، وطن، دربر، تیج، لکھنؤ سے حقیقت، حق بجنور سے، مدینہ کلکتہ سے
 عصر جدید روزانہ بمبئی سے خلافت، اجل، ہلال، مشیر مندا، اور اسلام،
 مدراس سے قومی رپورٹ، اور آزاد حیدرآباد سے پیام، صحیفہ، رہبر دکن
 صبح دکن، منشور، رنگون سے شیر رنگون، اور مجاہد برما، پشاور سے آزاد اور
 سرحد، بنگلور سے الکلام اور سندھ سے ایک روزانہ اخبار نکلتا تھا۔
 ہفتہ وار اخباروں میں دیوان سنگھ مفتون کا ریاست عام لوگوں
 میں بہت مقبول ہوا۔ دہلی سے شوکت فہمی نے طاقت نکالا، بھوپال سے
 ندیم، بمبئی سے صداقت اور منصور، کلکتہ سے ہند مدراس سے سہیل، بنگلور سے
 ملت، اور قوم، رنگون سے میونسپل گزٹ اور کراچی سے بلوچستان جدید اور
 الحباب، اور ان کے علاوہ چھ اور ہفتہ وار اخبار نکل رہے تھے۔ لکھنؤ
 سے عبدالماجد دریا آبادی کا پچ جو بعد کو سہ روزہ صدق میں تبدیل ہو گیا، عوام و
 خواص میں بہت مقبول ہوا، بہار سے ۳۳ء میں اخبار آئینہ نکلتا تھا۔ ایرٹ آباد
 (سرحد) سے عزیز الملک نکلا، کولہ (بہار) سے البرمان، ناگپور سے مسلم، کشمیر
 سے النور، بمبئی سے مختلف ۱۳۱ ہفتہ وار اخبار جاری ہوئے۔

انیسویں صدی کے اواخر میں اردو کے اخبارات کی تعداد جو یو۔ پی
 اور پنجاب میں چھپتے تھے ایک سو کے قریب سی بیسویں صدی کے نصف
 اول میں یہ تعداد تقریباً آٹھ سو تک پہنچ گئی جن میں تیس سو کے قریب ہفتہ وار
 اور ماہانہ رسالے ہیں۔

لاہور کے پرانے اخبارات میں سے اکثر جاری ہیں ان میں چند
 نئے اخبارات امروز اور نوائے دقت کا اضافہ ہوا ہے اس وقت پاکستان

سے کئی روز نامے نکل رہے ہیں۔ صرف کراچی سے دس کے قریب ہفتہ وار اور روزانہ اخبار نکل رہے ہیں۔ جن میں امروز، انجام اور جنگ عوام میں زیادہ مقبول ہیں۔ ڈان اردو کا لیٹھو ٹاپ میں نکلنا ایک جدید اضافہ سمجھنا چاہیے۔ اردو اخبارات کے ساتھ ساتھ اردو رسائل کا جائزہ لینا بھی نہایت ضروری ہے کہ انہی کی بدولت اردو زبان و ادب نے نہایت سرعت کے ساتھ اپنی ارتقائی منزلیں طے کی ہیں۔

۱۸۸۲ء میں مولانا عبدالحلیم شرر نے سب سے پہلا ادبی رسالہ محشر لکھنؤ سے شائع کیا۔ جو دو سال کے بعد بند ہو گیا پھر ۱۸۸۶ء میں انہوں نے اپنا مشہور رسالہ "دلگداز" نکالا۔ اس رسالہ نے اردو کے کئی مضمون نگار پیدا کئے اور ان کو نثر نویسی کا جدید طرز سکھایا۔ ہر دوئی سے حکیم محمد علی طبیب نے اسی زمانے میں مرقع عالم جاری کیا تھا جو دلگداز کا حریف سمجھا جاتا تھا۔ اس میں حکیم صاحب کے مسلسل ناول چھپتے تھے۔ اس کے ابتدائی مضمون نگاروں میں مولوی ابوالکلام اور ان کے بھائی مولوی ابوالنصر تھے ۱۸۸۴ء میں حیدرآباد سے پہلا علمی رسالہ مخزن انفوائد نکلا جس کے ایڈیٹر نواب عماد الملک بلگرامی تھے۔ ۱۸۸۸ء میں رسالہ حسن نواب حسن عبداللہ عماد نواز جنگ کی ادارت میں نکلا۔ اس کے مضمون نگاروں میں نواب حبیب الرحمن خاں شیروانی اور مولانا شبلی ایسے اردو کے فاضل اور جدید انشا پرداز تھے۔ بابر پر مولانا شیروانی کا انعامی مضمون، اور مولانا شبلی کا مضمون "کتب خانہ اسکندریہ" پر سب سے پہلے اسی رسالہ میں شائع ہوئے۔ یہ رسالہ ۱۸۹۴ء تک جاری رہا۔ ۱۸۹۵ء میں علی گڑھ سے معارف نکلا جس کے ایڈیٹر مولوی وحید الدین سلیم اور محمد اسماعیل خاں تھے۔ یہ علمی ادبی اور تاریخی مضامین کا مجموعہ تھا جو ۱۹۰۱ء تک جاری رہا۔

بیسویں صدی کے آغاز میں اردو کا پہلا علمی پرچہ مخزن ۱۹۰۱ء میں

لاہور سے سر شیخ عبدالقادر مرحوم نے جاری کیا اس نے اردو کے بہترین نثر نگار اور شاعر پیدا کئے۔ نیچرل شاعری بہت کچھ اسی کی بدولت پروان چڑھی مولانا شیروانی، سید علی بلگرامی، ایسے بلند پایہ اہل قلم اس میں مضامین لکھتے تھے سر محمد اقبال، میر غلام بھیک نیرنگ، اعجاز حسین چودھری خوشی محمد خان ناظر، سید عبدالرحیم واسطی، حسرت موہانی، شاد عظیم آبادی، سرور جہاں آبادی اور نادر کاکوروی کا کلام اکثر اس میں چھپتا تھا۔ ۱۹۰۴ء میں حسرت موہانی نے علی گڑھ سے اردوئے معلیٰ جاری کیا۔ جس میں ادبی مضامین اور قدیم و جدید شعرا کا کلام شائع ہوتا تھا۔ بعد کو یہ ”تذکرۃ الشعراء“ کے نام سے نکلنے لگا تھا۔ اسی زمانے میں علی گڑھ سے منتھلی میگزین میر ولایت کی ادارت میں نکلتا رہا اسی کے قریب علی گڑھ کے طلبائے قدیم کا رسالہ ”اولڈ بوائے“ بھی بڑی آن بان سے نکلتا تھا جس میں علی گڑھ کے قابل ترین ”بوڑھے بچے“ مضامین لکھتے تھے۔

۱۹۰۳ء میں مولوی ظفر علی خاں نے حیدرآباد سے دکن ریویو اور افسانہ جاری کیا۔ ۱۹۰۳ء میں لکھنؤ سے ”الندوہ“ مولانا شبلی اور مولانا شیروانی کی مشترکہ ادارت میں نکلا جو ندوۃ العلماء کا علمی رسالہ تھا۔ مولانا شبلی نے اپنے اکثر مقالات اسی کے لئے لکھے تھے۔ ۱۹۰۴ء میں منشی دیانرائن نگم کی ایڈیٹری میں رسالہ ”زمانہ“ کانپور سے نکلنے لگا۔ اسی سال منشی نوبت رائے نظر لکھنوی نے خدنگ نظر نکالا۔ ۱۹۰۸ء سے اردو کا مشہور ماہنامہ ادیب الہ آباد سے جاری ہوا جس نے یورپ کے اعلیٰ علمی و ادبی پرچوں کا نمونہ پیش کیا۔ ملک کے بہترین اہل قلم اس میں مضامین لکھتے تھے۔ ۱۹۰۹ء میں مولوی اسحاق علی علوی معروف بہ ظفر الملک نے الناظر لکھنؤ سے جاری کیا۔ ۱۹۱۰ء میں ظفر علی خاں کا پنجاب ریویو نکلا، ۱۹۱۱ء میں پیارے لال شاگر میر بھٹی کا العصر لکھنؤ سے، ۱۹۱۳ء میں سید شاہ نظام الدین دیگر اکبر آبادی کا نقاد



آگرہ سے ۱۹۱۷ء میں ہوش بگرامی کا ذخیرہ، ۱۹۱۶ء میں اعظم گڑھ سے۔
معارف، ۱۹۱۸ء میں چکبست کا صبح ابد لکھنؤ سے شائع ہوئے یہ وہ نامی
رسالے ہیں جنہوں نے نظم و نثر دونوں سے اردو ادب کو مالا مال کیا۔
اسی زمانے میں نگار لکھنؤ سے، بدایوں سے نقیب علی گڑھ سے علی گڑھ
میگزین، اور کچھ برسوں کے بعد سہیل منشی رشید احمد صدیقی کی ادارت میں
نکلا۔ دہلی کے جامعہ یلہ کا رسالہ جامعہ، شیخ محمد اکرم کا تمدن، شاہد احمد کاساتی
اور لاہور کے کئی ادبی رسائل، ہمایوں، ادبی دنیا، شاہکار، عالمگیر، نیرنگ خیال
وغیرہ جاری ہوئے۔ تنویر الشرق کلکتہ سے، جادو ڈھاکہ سے، ندیم گیار سے،
اسی طرح بمبئی سے تنویر، صبح امید، مدراس سے سفینہ اور بشری، بنگلور سے کوثر
شمالی ارکاٹ سے مصحف، آمبور سے مینا، پشاور سے سفیر سخن اور میزان الافکار
کراچی سے زبان ہند اور ارمغان ملتان سے نخلستان اور بہاولپور سے طالع صحرا
۱۹۳۶ء سے ۱۹۳۷ء تک نکلے۔

کاٹھیاواڑ ایسے دور افتادہ ملک سے بھی ۱۹۲۶ء اور ۱۹۳۳ء میں
دو اچھے رسالے میری نگرانی اور ادارت میں جاری ہوئے یعنی زبان مانگرول
سے اور شہاب جو ناگڑھ سے دو دو سال جاری رہنے کے بعد بند ہو گئے۔
سہ ماہی رسالوں میں اورنگ آباد سے اردو ۱۹۲۱ء میں مولوی عبدالحق
صاحب کی ادارت میں جاری ہوا۔ یہ انجمن ترقی اردو کا ادبی تنقیدی اور تحقیقی
رسالہ ہے اور نیشنل کالج کاسہ ماہی میگزین پر فیسر محمد شفیع کی ادارت میں
۱۹۲۵ء سے نکلتا ہے جس میں اسلامی ادبیات تاریخ اور علوم و فنون پر
محققانہ مقالے اور مضامین شائع ہوتے ہیں۔ اردو کا تیسرا سہ ماہی رسالہ ہندوستانی
اکاڈمی کا ہندوستانی ہے جو ۱۹۳۱ء سے الہ آباد سے ڈاکٹر تارا چند کی ایڈیٹری
میں جاری ہوا۔ اردو کے بہترین رسائل میں ہیں۔
بیسویں صدی کے نصف اول میں حیدرآباد دکن سے کئی علمی ادبی اور

تاریخی رسالے جاری ہوئے جنہوں نے اردو ادب کی بہترین خدمات انجام دی ہیں۔ ان میں صحیفہ، تاج، تجلی، تاریخ، سب رس، مجلہ عثمانیہ، الموسیٰ، اور مجلہ طیبسائین خاص طور سے قابل ذکر ہیں۔

اس وقت پاکستان سے اردو رسائل خاصی تعداد میں نکل رہے ہیں۔ ان میں مخزن، ہمایوں، ادبی دنیا، طلوع اسلام، ماہ نو، نیا دور، سنگ میل، نقوش فاران وغیرہ اچھے رسائل ہیں۔

اردو کے اخبارات و رسائل کا تذکرہ نامکمل رہے گا۔ اگر ان کے ساتھ ساتھ ہم اردو کے مشہور اخبار نویسوں اور ارباب صحافت کا ذکر نہ کریں ان میں بڑے بڑے نامور اناشاپر داز اور مصنفین بھی شامل ہیں۔ ان میں بھی اولیت کا سہرا سرسید احمد خان کے سر ہے۔ مولانا شبلی، نواب شیروانی، نواب عماد الملک بلگرامی، نواب عماد نواز جنگ اور مولوی عبدالحق جیسے فاضل ادیب علمی رسائل کے مدیروں کی حیثیت سے کام کر چکے ہیں۔ ہمارے مشہور ادیب اور افسانہ نگار سرشار اور شرر کا شمار اردو کے زبردست صحیفہ نگاروں میں ہوتا ہے۔

مولوی وحید الدین سلیم، مولوی سراج الدین، مولوی ممتاز علی، خان بہادر بشیر الدین، منشی محبوب عالم، منشی سجاد حسین، مولانا عمادی اور انشاء اللہ خاں اردو کے ممتاز اخبار نویس تھے۔ بیسویں صدی کے صحافیوں میں مولانا ظفر علی خان کا نام سرفہرست ہے۔ سید جالب گویا اس فن کے امام تھے۔ مولانا محمد علی مرحوم اردو اور انگریزی دونوں کے زبردست مسلم اخبار نویس تھے۔ مولوی عبدالمجید دریا آبادی دنیائے صحافت میں اپنا جواب نہیں رکھتے۔ ادبی صحافت میں میرنا مر علی، حکیم برہم ریاض خیر آبادی، خواجہ حسن نظامی، ابوالکلام آزاد، سر عبدالقادر، پنڈت چکبست، رشید احمد صدیقی، نیار فتحپوری، ناظر احسن ہوش بلگرامی، پیارے لال شاکر مشہور اہل قلم میں شمار ہوتے ہیں۔ دور جدید کے صحافیوں میں قاضی عبدالغفار، غلام رسول مہر، مولانا نصر اللہ خاں عزیز، چراغ حسن

حسرت، عبدالمجید سالک وغیرہ تعابیل ذکر میں۔

یہاں اس موضوع پر جو کچھ لکھا گیا ہے وہ صرف زبان و ادب کی حد تک ہے قومی اور سیاسی یا صحافتی نقطہ نظر سے اس پر بہت کچھ کہنے کی گنجائش ہے امید ہے کہ ہمارے دارالعلوموں کے طلباء اس کی طرف توجہ کریں گے اور اس کو اپنی علمی تحقیقات کا موضوع قرار دیں گے۔

اُردو کے صحافتی ادب کا بہت بڑا ذخیرہ ان اخبارات و رسائل کی جلدوں میں بھرا پڑا ہے جس کو محفوظ کرنے کی ضرورت ہے۔ بعض کتب خانوں اور علمی و ادبی اداروں، مثلاً مسلم یونیورسٹی لاہور، علی گڑھ، انجمن ترقی اُردو اور حیدرآباد کے ادارہ ادبیات اُردو میں بعض اخبارات و رسائل کی جلدیں محفوظ ہیں۔ اس آخر الذکر ادارے کے کتب خانے میں اُردو کے پہلے اخبار "اُردو اخبار" کی جلدیں ۱۸۳۶ء سے ۱۸۵۴ء تک محفوظ ہیں۔ اس کے علاوہ غدر سے پہلے کے اخبارات: عمدة الاخبار، اخبار مالوہ، اخبار قرآن السعیدین، جامع الاخبار، مجمع الاخبار، اعظم الاخبار اخبار الحقائق، احسن الاخبار اور محب ہند کی جلدیں بھی محفوظ کی گئی ہیں۔ احسن مارہروی مرحوم نے نمونہ منشورات میں اکثر اخبارات کے مضامین کے بعض حصے بطور نمونہ نقل کئے ہیں۔ بعض اُردو کے رسائل کے انتخابات کتابی صورت میں مرتب ہو چکے ہیں۔ جن میں تہذیب الاخلاق کی چار جلدیں، مرقع عالم، (ہردوئی) کا انتخاب تین جلدوں میں "گلدستہ پنج" کے نام سے اودھ پنج کے مضامین کا انتخاب مرتبہ پنڈت چکبست رسالہ مخزن کا انتخاب تین جلدوں میں، الہلال کے مضامین کا انتخاب اور اودھ پنج کے مضامین کا مجموعہ ایک مدت ہوئی شائع ہو چکے ہیں اور اُردو کے ادب عالیہ میں شمار ہونے کے قابل ہیں۔ اُردو کے مشہور اور چوٹی کے رسائل سے بلذیاب یہ مضامین کا انتخاب اور کتابی صورت میں ان کی اشاعت نہایت اہم اور ضروری کام ہے جسکی طرف ہمارے اہل علم اور ناشرین کو توجہ کرنے کی ضرورت ہے کیونکہ ان اخبارات و رسائل نے اُردو زبان و ادب کی ترویج و اشاعت اور اس کے ارتقا میں زبردست حصہ لیا ہے جسکو اُردو ادب کی تاریخ میں کبھی فراموش نہیں کیا جاسکتا۔

تاریخ ہندوستان

۱۹۱۱